

سپېڅلی کتاب

د متی، مرقس، لوقا، یوحنا انجیلونه او

د رسولانو د اعمالو کتاب

د مالک عیسی مسیح زبیری

**THE GOSPELS OF
MATTHEW, MARK, LUKE, JOHN and
THE ACTS OF THE APOSTLES**

چې له اصلی یوناني ژبې څخه ژباړل شوی دی

ژباړونکی: د پښتنو مسیحیانو نړیواله ټولنه

او

په کاناډا کې د افغان کلیسا

**Pashtun Christians International Forum
and**

Afghan Church in Canada

۲۰۲۲

د لازياتو مالوماتو لپاره

د اړیکې شمېره: ۰۰۱۲۲۶۵۰۷۵۶۱۵

برېښنا لیک (ایمیل): Afgpashtubible1@gmail.com

وېبسایت پاڼه: www.bibleforpashtons.com

د کتاب فهرست

- ۱ - سريزه ۱
- ۲ - د متی انجيل ۷
- ۳ - د مرقس انجيل ۱۳۷
- ۴ - د لوقا انجيل ۲۲۱
- ۵ - د يوحنا انجيل ۳۶۳
- ۶ - د رسولانود اعمالو کتاب ۴۶۱
- ۷ - لغتونه ۵۷۹



سريزه

قدرمنو پښتنو په سلامونو مو هرکلی کوو!
د لوی اوځواکمن خدای کلام د بدن روح اووینه ده اوکومه وینه
چې د روح په ځواک سره انسانی بدن ته رسېږي هغه د انسانانو
زرونو او ایمان ته لا ځواک وربخښي.

د خدای کلام ابدی او زورور دی ځکه خو مالک عیسی مسیح
فرمایي چې: آسمان او مخکه به لمنځه لاړشي خو زما کلام به
هېڅکله لمنځه لاړ نشي. لوقا ۱۲:۳۳.

درنو لوستونکو! د یوې سروې پریښتې په نړۍ کې شپېته ملیونه
پښتانه اوسېږي خو متاسفانه دغه پښتانه ترننه د سپېڅلي
کتاب څخه چې په معیاری پښتو ژباړل شوی وي بې برخې دي.
د خدای شکر دی چې د سپېڅلي کتاب معیاری پښتو ژباړه له نن
څخه لس کاله وړاندې د پښتنومسیحیانو د ژباړې د کومېټې لخوا
د نوي ډیلي د افغان کلیسا په مرسته په ډېرو ستونزمنو امنیتي
او اقتصادي شرایطو کې له خورا ډېرو مخالفونو سره پېل شوه
چې نن هم دغه لړۍ روانه ده.

د نوي تړون ژباړه لا پخوا بشپړه شوې، څلورگونې انجیلونه او د
رسولانو ځینې لیکونه چاپ شوي هم دي خو کله چې د رسولانو
د اعمالو کتاب چاپ ته تیاره شوه نو د پښتنو مسیحیانو د

نړيوالې ټولنې د ژباړې کومېته پدې سلا شوه ترڅو داخل د رسولانو د اعمالو کتاب له څلورگونو انجيلونو سره يوځای د يو ضخيم کتاب په ډول چاپ کړي.

دې کمېټې د طبيب لوقا د انجيل له ژباړې څخه پېل کړی ؤ، لوقا د پولس رسول نږدې ملگری ؤ او له هغه سره به يې د خدای د کلام د رسولو په موخه سفرونه کول، لوقا يو لوی او نامتو مؤرخ هم ؤ نوڅکه يې پخپل انجيل کې دعيسی مسيح د ژوند او په هغه وخت کې رامنځ ته شوې پېښې په پوره دقت او مسؤليت سره بيان کړې دي.

له لوقا وروسته د مرقس انجيل ژباړه اوچاپ شو، مرقس د عيسی مسيح يوځوان شاکرد ؤ چې خپله ځواني يې د دې کلام په رسولو کې تېره کړه، د مرقس د انجيل دغه زړه راکښونکی بيان سخت خوږ دی:

په احکامو کې ترټولو لومړی دا دی، واوړه ای اسرائيليه! زموږ مالک خدای، يومالک دی، نو له خپل مالک سره په ټول زړه، ټول ځان، ټول فکراو ټول ځواک سره مينه وکړه! دويم دا چې له خپل کاونډي سره د خپل ځان پشان مينه وکړه او لدې دوو پرته بل لوی حکم نشته. مرقس ۱۲: ۲۹ تر ۳۱ آيتونه.

بيا د متی انجيل هم وژباړل شو، متی يو ماليه ټولوونکی ؤ، يو ورځ د خپل کار په ځای کې ناست ؤ چې مالک ورباندې غږ وکړ: متی ما

پسې راشه، متی هرڅه پرېښودل او د عیسی مسیح پسې روان شو، هغه د عیسی غښتلی شاگرد شو او دخپل استاذ سره یې له ژوند کولوڅخه دا حقیقت وموند چې عیسی مسیح هماغه وعده شوی مسیح دی کوم چې انبیاو په زاړه تړون کې د هغه د راتګ پېش بڼی کړې وه، متی د غره د سرموعظه په ډېر خواږه انداز کې بیان کړې ده، متی د عیسی له شجرې پېل کړی او خپل بحث یې د عیسی د صلیب کېدو او بیا درې ورځې وروسته دهغه د بیا راژوندي کېدو پورې په ډېره سره سینه غځولی دی.

څلورم ځل مو د ایمان د انجیل (یوحنا) په ژباړه کار پېل کړ، د ایمان دغه انجیل سخت خوږ او په زړه پورې دی، هره جمله یې زړه ته ځواک او تازه کي وربخښي، لږ ورته پام وکړئ:

عیسی مسیح د ژوند کلام او رڼا ده، هغه رڼا او کلام چې په ازل کې موجود ؤ، کلام د خدای سره ؤ او هغه خپله خدای ؤ، دغه کلام په ازل کې د خدای سره ؤ او کلام خپله خدای ؤ، هرڅه دهغه پوسيله پېدا شول او له هغه پرته هېڅ شی هم پېدا نشو، ژوند له هغه څخه پېدا شو او هغه ژوند دانسانانو رڼا وه، رڼا په تیاره کې ځلېږي او تیاره پرهنې برلاسي نشوه، آمین.

د رسولانو د اعمالو کتاب هم له ژباړې، کره کتنې وروسته چاپ ته آماده شو، دغه کتاب د لوقا د انجیل ادامه ده، کله چې مالک عیسی مسیح پر صلیب وڅېړول شو نو دهغه شاگردان وتښتېدل

او یو لور بل لور پټ شول خو د مړینې په دریمه ورځ مالک بیا راژوندی شو او دهغوی په منځ کې ودرېد، هغه واقعاً راژوندی شوی ؤ.

د رسولانو د اعمالو د کتاب یا رسالې ترټولو لوی هدف دا دی ترڅو ایماندارانوته وښایي چې د سپېڅلي روح د راتلو په هکله د عیسی مسیح وعده د پېنطاکاست په ورځ پوره شوه او لدې سره شاگردان یوځل بیا ځواکمن شول ترڅو د انجیل ښه زیږی اورشلیم، یهودیې، سامریې او د نړۍ ټولو برخو ته ورسوي، دغه کتاب د یهودو او غیر یهودوپه منځ کې د مسیحي ایمان او کلیسا د ودې او ارتقا په هکله تفصیلي بحث کوي.

د کتاب لیکونکي کوشنې کړې ترڅو لوستونکي پدې مطمئن کړي چې کلیسا کوم سیاسي یا انتفاعي سازمان نه دی، همدغه راز کلیسا د نظامونو د ړنگولو یا قدرت ته د رسولو لپاره هم کار نه کوي، بلکې کلیسا د مخکې پرمخ د مسیح بدن او وجود دی چې یواځې او یواځې د خدای د روحاني پاچاهۍ لپاره کار کوي.

لکه څرنګه مو چې مخکې وویل فېصله وشوه ترڅو څلور انجیلونه د رسولانوداعمالو د کتاب سره یوځای په یو ټوک کې چاپ شي نو دا دی د خپلې کړې ژمنې پر اساس د پښتنو مسیحیانو نړیواله ټولنه او په کاناډا کې افغان کلیسا ویاري چې په معیاری پښتو ژبه ژباړل شوي پنځه کتابونه یوځای او په یو

توک کې چاپوي، ددې کتاب آخري برخه ځانگړې شوې ده لغتونو ته تر څو ددې کتاب لوستوکو سره مرسته شوې وي. کتاب ستاسو په لاس کې دی دا د خدای سپېڅلی کلام دی او پدې کې دهېڅ ډول شک او غلطۍ گنجایش نشته خوانسان له فکري اوانساني کمزوريو سره مخامخ وي او تل د خطا او نسيان ښکار کېږي نوځکه به پدغې مجموعه کې ټايپي، گرامري او املايي غلطۍ به هرو مرو شتون ولري، نيوکې ستاسو رغنده حق دی نوځکه دپښتنو مسيحيانو نړيواله ټولنه ستاسو د آراو، نظرياتو او سالمو نيوکو هرکلی کوي، هيله من يوچې مور تل پخپلو دعاو کې ياد وساتئ او پدې برخه کې خپلې هرډول مرستې زمور څخه مه سپموي او پدې هيله چې نوی تړون په بشپړه توگه ډېر ژر چاپ شي او هم مور وکولای شو چې يو کومه سپېڅلی کتاب په معيارۍ پښتو ژبه ولرو.

په درنښت

د پښتنو مسيحيانو نړيواله ټولنه

او په کاناډا کې افغان کليسا

د ۲۰۲۲ کال د فبروري مياشت



A decorative rectangular border with a light beige background. The border features intricate floral and scrollwork patterns in a dark brown color. The corners are adorned with large, stylized floral motifs, and the sides are decorated with smaller, repeating floral elements. The text is centered within this border.

د متی انجیل



د متی انجیل

د کتاب لنډه پېژندنه

د متی انجیل د عیسی مسیح د یو تن شاکرد لخوا چې متی نومېده لیکل شوی دی. متی د خپل استاد عیسی کیسه څو کاله وروسته له هغه څخه چې آسمان ته ویورل شو لیکلی دی.

متی وروسته لدېنه چې عیسی مسیح یې وپېژانده او ورسره یې ژوند وکړ پوه شو چې هغه هماغه وعده شوی مسیح دی چې خدای د انبیاوو له طریقه په زاړه تړون کې په تکرار سره د هغه د راتگ په هکله خبر ورکړی و. متی پدې پوه شو چې خدای په هغو وعدو چې په زاړه تړون کې یې کړې وې، د عیسی مسیح له راتگ سره، وفا کړې ده.

متی په پېل کې د عیسی د شجرې په بیان سره د خپلې زمانې څخه شاته پېړیو ته ځي او د عیسی د شجرې په لیکلو سره هغه رانښايي چې عیسی د نسب له لحاظه ابراهیم او داؤد ته رسېږي، ځکه خدای وعده کړې وه چې وعده شوی مسیح به د هغوی له نسل څخه دې نړۍ ته راشي.

متی په دې انجیل کې، د عیسی یوه مشهوره موعظه چې د غره د سر موعظه یادېږي بیانوي. هغه د عیسی د معجزو او تعلیمونو

يادونه هم کوي او په پای کې د خپل استاد د مصلوب کېدو او بیا
راژوندی کېدو خبرې کوي.

متی ددې انجیل په واسطه عیسی چې په حقیقت کې هماغه وعده
شوی مسیح دی او د وړاند وینو مطابق د ټولو انسانانو د ژغورنې
لپاره مخکې ته راغی، مور ته راپېژني. د متی د انجیل په لوستلو
سره کولای شو چې عیسی مسیح لا ښه وپېژنو او په هغه باور
وګرو.



د متی انجیل

لومړی برخه

د عیسی مسیح د نسب لړۍ

(لوقا ۳: ۲۳-۳۸)

^۱د عیسی مسیح د نسب لړۍ چې د داؤد زوی دی او داؤد د ابراهیم
 زوی ^۲ابراهیم د اسحاق پلار ؤ، اسحاق د یعقوب، یعقوب د
 یهودا او دهغه د ورونو پلار ؤ ^۳یهودا د فارز او زرح پلار ؤ، د دوی
 مور تامار وه، فارز د خزرورن پلار او خزرورن د رام پلار ^۴رام
 د عمیناداب پلار، عمیناداب د نحشون پلار او نحشون د شلمون
 پلار ^۵شلمون د بوغز پلار، چې راحاب یې مور وه او بوغز د عوبید
 پلار چې روت یې مور وه او عوبید د یسی پلار ^۶او یسی د داؤد پاچا
 پلار ؤ، داؤد د سلیمان پلار ؤ چې د اوریا بنځه یې مور وه ^۷سلیمان
 د رُحبعام پلار، رُحبعام د ابیا پلار او ابیا د آسا پلار ^۸آسا د
 یهوشافاط پلار، یهوشافاط د یورام پلار او یورام د عُزیا پلار
^۹عُزیا د یوتام پلار، یوتام د آحاز پلار او آحاز د حزقیا پلار
^{۱۰}حزقیا د منسی پلار، منسی د آمون پلار او آمون د یوشیا پلار
^{۱۱}یوشیا د یکنیا او دهغه د ورونو پلار ؤ، دغه مهال یهودیان بابل

ته تبعید شوي وو^{۱۲} بابل ته د یهودیانو له تبعید وروسته، یکنیا د شتلتی ایل پلار ؤ او شتلتی ایل د زروبابل پلار^{۱۳} زروبابل د ابیود پلار او ابیود د ایلیاقیم پلار او ایلیاقیم د عازور پلار^{۱۴} عازور د صادوق پلار، صادوق د یاکهن پلار او یاکهن د ایلیهود پلار^{۱۵} ایلیهود د ایلعازر پلار، ایلعازر د متان پلار او متان د یعقوب پلار ؤ^{۱۶} یعقوب د یوسف پلار ؤ کوم چې د مریې مېړه ؤ او مریمه د عیسی مور وه، څوک چې مسیح بلل کېږي^{۱۷} نو پدې توګه له ابراهیم څخه تر داؤده څوارلس نسلونه او له داؤد څخه بابل ته د یهودو تر تبعید کېدو څوارلس نسلونه او له تبعید کېدو تر مسیح پورې څوارلس نسلونه دي.

د عیسی مسیح زوکړه

(لوقا ۲: ۱-۷)

^{۱۸} د عیسی مسیح زوکړه داسې وه: لکه څرنګه چې د هغه مور مریمه یوسف ته کوژدن شوې وه او لدې وړاندې چې دوی سره یوځای شي نو مالومه شوه چې هغه له سپېڅلی روح څخه امېد واره ده^{۱۹} د هغې مېړه یوسف چې یو نېک سړی ؤ هوډ یې وکړ ترڅو په پټه توګه هغه پرېږدي او پدې توګه د هغې شرم پټ کړي^{۲۰} او کله چې هغه پدې هکله فکر کاوه، نو د مالک خدای فرېشته ورته په خوب کې ښکاره شوه او ویې ویل: ای د داؤد زوی یوسفه! له

مريمې سره له واده كولو څخه مه وېرېږه! ځكه د هغې امېد واري له سپېڅلي روح څخه ده ^{۲۱} هغه به يو زوی وزېږوي او دهغه نوم به عيسى كېږدي، ځكه چې هغه به خپلو خلكو ته له گناهونو څخه خلاصون وركړي ^{۲۲} او دا هرڅه د دې لپاره را منځ ته شول، ترڅو د خداى هغه كلام پوره شي كوم چې د نبي په ژبه ويل شوى ؤ چې: ^{۲۳} كورئ! يوه پېغله به امېدواره شي، يو ماشوم به وزېږوي او د هغه نوم به عمانوئيل كېږدي چې مانا يې ده: خداى زموږ مل دى ^{۲۴} او كله چې يوسف له خوبه راويښ شو، نو لكه څرنگه چې ورته د خداى فرېښتې امر كړى ؤ، هماغسې يې وكړل او هغه يې واده كړه ^{۲۵} او د زوى تر زېږېدو پورې يې له هغې سره كوروالى ونكړ او د هغه نوم يې عيسى كېښود.

دويمه برخه

له عيسى څخه د ستورو پېژندونكو ليدنه

^۱ او كله چې عيسى د هيروديس پاچا په زمانه كې، د يهوديې په بېت لحم كې وزېږېد، نوڅو تنه ستوري پېژندونكي له ختيځ څخه اورشليم ته راغلل او ويې ويل: ^۲ هغه ماشوم چېرې دى كوم چې به په راتلونكي كې د يهودو پاچا وي؟ ځكه موږ دهغه ستورى په ختيځ كې په راختلو ليدلى دى او راغلي يو ترڅو د هغه عبادت

و کړو^۳ کله چې هیرودیس پاچا او د اورشلیم خلکو دا واورېدل
نوسخت اندېښمن شول،^۴ ټول لوی مذهبي مشران او د شرعي
عالمان یې را غوند کړل او له هغوی څخه یې پوښتنه وکړه چې
مسیح به چېرې پیدا کېږي؟^۵ نو هغوی هغه ته وویل: د یهودیې په
بېت لحم کې، ځکه چې یونې داسې لیکلي دي: ^۶ او ته ای بېت لحمه!
ته د یهودا په مځکه کې د یهودا له ټولو حاکمانو څخه هم کوچنی
نه یې، ځکه لتا څخه به یو داسې حاکم را ووځي چې زما د قام
اسرائیلو شپونټوب به وکړي^۷ بیا هیرودیس ستوري پېژندونکي په
پټه راوبلل او د ستوري د رابښکاره کېدو د وخت په هکله یې ترې
پلټنې وکړې^۸ بیا یې هغوی بېت لحم ته ولېږل او ورته یې وویل: لاړ
شئ او د هغه ماشوم په هکله کلکه پلټنه وکړئ او کله مو چې پیدا
کړ نو ما ته خبر راکړئ، ترڅو زه هم ورشم او د هغه عبادت وکړم
^۹ او کله یې چې د پاچا خبرې واورېدې، نو روان شول او ناڅاپه یې
هغه ستوری چې په ختیځ کې لیدلی ؤ ولید، چې د هغوی نه مخکې
روان ؤ او په کوم ځای کې چې ماشوم ؤ د هغه ځای لپاسه ودرېد
^{۱۰} او دستوري په لیدلو ډېر خوشاله شول ^{۱۱} کورته ننوتل، ماشوم
یې دهغه له مور مریې سره ولید او د عبادت لپاره هغوی ته په
کونډوشول، خپلې همیانې یې پرانیستلې او د سرو زرو، لوبانو او
مُرتحنې یې ورته ډالۍ کړې^{۱۲} او لکه څرنګه چې په خوب کې هغوی

ته الهام شوی و چې بېرته هیروودیس ته ورنشي، نو له بلې لارې خپل وطن ته ستانه شول.

مصر ته تښتېدل

^{۱۳} او کله چې هغوی روان شول، نو ناڅاپه د مالک خدای فرېسته یوسف ته په خوب کې ورښکاره شوه او ورته یې وویل: پورته شه! ماشوم او مور یې راواخله او مصر ته وتښته او ترهغې هلته واوسېږه ترڅو زه درته ووايم، ځکه چې هیروودیس د دې ماشوم په لټه کې دی ترڅو هغه ووژني ^{۱۴} نودشې مهال راپاڅېد، ماشوم او مور یې راواخیستل او د مصر لور ته روان شول ^{۱۵} او د هیروودیس تر مړینې هلته پاتې شول، ترڅو د خدای هغه کلام پوره شي کوم چې یې د نبي په ژبه ویلی و: ما خپل زوی له مصرڅخه راوباله.

د ماشومانو وژنه

^{۱۶} کله چې هیروودیس پوه شو چې ستورو پېژندونکو هغه تېر ایستلی دی نو سخت په غصه شو او دهغې نېټې په اساس چې له ستورو پېژندونکو څخه یې مالومه کړې وه، د ټولو دوه کلنو او تر دې د کم عمره ماشومانو د وژلو حکم یې وکړ ^{۱۷} نو دغه وخت هغه څه هم پوره شول، کوم چې د ارمیا نبي په ژبه ویل شوي وو: ^{۱۸} په رame

کې یو غږ واورېدل شو، ژړا، زاری او لوی ویر، راحیل د خپلو بچو لپاره ژاړي او تسلي نه مني، ځکه هغوی فنا شول.

ناصریې ته راستنېدل

^{۱۹} او کله چې هیرودیس مړشو نو په مصر کې د مالک خدای فرېسته یوسف ته په خوب کې ورنسکاره شوه او ورته یې وویل: ^{۲۰} پورته شه! ماشوم او مور یې را واخله او د اسرائیلو مخکې ته روان شه، ځکه هغوی چې د دې ماشوم د وژلو تکل یې درلود مړه شوي دي ^{۲۱} نو هغه راپاڅېد، ماشوم او مور یې را واخیستل او د اسرائیلو مخکې ته راغلل ^{۲۲} خو کله یې چې واورېدل چې ارخلاؤس د خپل پلار هیرودیس پرځای پر یهودیې پاچا شوی دی، نو هغې لور ته له تللو څخه ووېرېد، په خوب کې ورته خبر داری ورکړل شو او د کلیل سیمې ته ستون شو ^{۲۳} هغه لاړ او د ناصریې په نوم ښار کې مېشت شو ترڅو هغه څه پوره شي کوم چې د انبیاو په ژبه ویل شوي وو چې: هغه ته به ناصري وویل شي.

دریمه برخه

د تعمید ورکوونکي يحيي وعظ

(مرقس ۱: ۸-۱، لوقا ۳: ۱-۱۸، یوحنا ۱: ۱۹-۲۸)

۱ او په هغو ورځو کې تعمید ورکوونکی يحيي د يهوديې په دښته کې رابښکاره شو او دا وعظ يې کاوه چې: ۲ توبه وباسئ، ځکه چې د آسمان پاچاهي نږدې ده ۳ ځکه دا هغه څوک دی چې اشعيا نبي د هغه په هکله خبر ورکړ، کله چې هغه وويل: په دښته کې د نارې وهونکي غږ دی چې د مالک لپاره لاره جوړه کړي او د هغه لارې نېغې کړي ۴ د يحيي جامې د اوبښ له وړيو څخه جوړې شوې وې، د څرمې ملابند يې له ملاڅخه تړلې و، ملخان اوځنگلي شهد دهغه خوراک و ۵ پدغه وخت کې د اورشليم، ټولې يهوديې او د ټول اردن د خوا او شا خلک هغه ته ورتلل ۶ پخپلو گناهونو يې اعتراف کاوه او د اردن په سيند کې يې له هغه څخه تعمید اخیست ۷ او کله چې هغه ډېر فريسيان او صدوقيان وليدل چې هغه ته د تعمید لپاره راتلل، نو هغوی ته يې وويل ای د مارانو بچو! چا تاسو ته وويل چې له راتلونکي غضب څخه وتښتئ؟ ۸ اوس نو د توبې مېوه راوړئ ۹ او دا خبره په زړه کې مه راولئ چې ابراهيم زموږ پلار دی، ځکه تاسو ته وایم چې خدای پدې قادر دی ترڅو لدې تېرو څخه د ابراهيم لپاره اولاد پېدا کړي ۱۰ اوس د ونو پر ريښو

تبر اېښودل شوی دی نو هر هغه ونه چې ښه مېوه ورنکړي، وبه وهل شي او په اور کې به وغورځول شي^{۱۱} زه تاسو ته د توپې لپاره په اوبو تعمید درکوم، خوڅوک چې زما څخه وروسته راځي، هغه لما څخه ځواکمن دی او زه د هغه د خپلیو پورته کولو لایق هم نه یم، هغه به تاسو ته په سپېڅلي روح او اور سره تعمید درکړي^{۱۲} ښاخې د هغه په لاس کې ده، هغه خپل درمند په ښه توګه پاکوي، خپل غنم به په زېرمو کې را ټول کړي، خو بوس به په نه سرېدونکي اور کې وسوځوي.

يحيى عيسى ته تعمید ورکوي

(مرقس ۱: ۹-۱۱، لوقا ۳: ۲۱-۲۲)

^{۱۳} بیا عیسی له گللیل څخه اردن ته راغی، ترڅو له یحیی څخه تعمید واخلي^{۱۴} خو یحیی هغه منع کړ او ورته یې وویل: زه باید لتا څخه تعمید واخلم، خو ته ما ته راځې؟^{۱۵} عیسی ځواب ورکړ: اوس پرېږده، ځکه مورته همدغه ډول مناسب دي ترڅو رېښتینولي بشپړه کړو، نو هغه ومنل^{۱۶} او کله چې عیسی تعمید واخیست، نوسمد لاسه له اوبو څخه راووت، هماغه شېبه آسمان د هغه پرمخ خلاص شو او د خدای روح یې ولید چې د کوترې په څېر راکوز شو او په هغه کېناست^{۱۷} او له آسمانه یو غبر راغی چې ویل یې: دا زما گران زوی دی کوم چې زه ترې خوشاله یم.

خلورمه برخه

په دښته کې د عیسی آزمېښت

(مرقس ۱: ۱۲-۱۳، لوقا ۴: ۱-۱۳)

۱ بیا سپېڅلی روح عیسی دښتې ته ویور ترڅو شېطان هلته هغه وسوسه کړي ۲ او لکه څرنګه چې هغه څلویښت شپې او ورځې روژه نیولې وه نو په پای کې اوږی شو ۳ بیا آزمېښت کوونکی د هغه څنګ ته راغی او ورته یې وویل: که چېرې ته د خدای زوی یې نو دې تیرو ته ووايه چې ډوډی شي ۴ خو هغه ځواب ورکړ: لیکل شوي دي چې انسان یواځې په ډوډی ژوندی نه پاتې کېږي بلکې په هرې هغې کلمې چې د خدای له ځلې څخه راوځي ۵ بیا شېطان هغه سپېڅلي ښار اورشلیم ته ویور او د سپېڅلي کور پرمناړه یې ودراره ۶ او هغه ته یې وویل: که چېرې ته د خدای زوی یې نو خپل ځان لاندې وغورځوه، ځکه لیکل شوي دي چې خدای به ستا په هکله خپلو فرښتو ته امر وکړي چې تا په خپلو لاسونو کې پورته ونیسي ترڅو ستا پښه په تیرې ونه لګېږي ۷ عیسی هغه ته وفرمایل: همدغه راز لیکل شوي چې دخپل مالک خدای آزمېښت مه کوه ۸ بیا شېطان هغه یو ډېر لوړ غره ته ویور او د نړۍ ټول هېوادونه یې دهغو له جلال سره هغه ته وښودل ۹ او هغه ته یې وویل: که چېرې په ګوندو شې او زما عبادت وکړې نو دا هرڅه به تا ته

دروبخښم^{۱۰} نو عیسی هغه ته وفرمایل: ای شېطانه، لري شه!
 ځکه لیکل شوي چې: یواځې خپل مالک خدای ته سجده وکړه او
 دهغه عبادت کوه^{۱۱} هماغه شېبه شېطان هغه پرېښود، فرښتي
 راغلي او دهغه خدمت يې کاوه.

په گلیل کې د عیسی موعظه

(مرقس ۱: ۱۴-۱۵، لوقا ۴: ۱۴-۱۵)

^{۱۲} او کله چې عیسی واورېدل چې یحيی نیول شوی دی نو گلیل ته
 راستون شو^{۱۳} ناصريه يې پرېښوده او کپرناحوم ته راغی او د
 زبولون او نفتالیم پرسرحد د بحیرې پغاړه مېشت شو^{۱۴} ترڅو
 هغه څه چې د اشعیا نبي په ژبه ویل شوي وو پوره شي چې: ^{۱۵} د
 زبولون مځکه او د نفتالیم مځکه، د بحیرې لور ته، د اردن بلې
 خواته د غېر یهودو گلیل^{۱۶} هغه قام چې په تیاره کې مېشت و،
 لویه رڼا يې ولیدله او پرهغو چې د مرگ پرمځکه او سیوري کې
 ناست وو یوه رڼا وځلېدله^{۱۷} له هماغه وخته عیسی په وعظ پېل
 وکړ او وېې فرمایل: توبه وباسئ ځکه چې د آسمان پاچاهي نږدې
 ده.

عیسی څلورو کب نیوونکو ته بلنه ورکوي

(مرقس ۱: ۱۶-۲۰، لوقا ۵: ۱-۱۱)

^{۱۸} او کله چې عیسی د گللیل د بحیرې په غاړه روان ؤ نو دوه ورونه یانې شمعون چې په پطروس مشهور ؤ او د هغه ورور اندریاس یې ولیدل چې په بحیره کې یې جال غورځاوه، ځکه چې کب نیوونکي وو ^{۱۹} نو هغوی ته یې وفرمایل: ما پسې راشئ ترڅو لتاسونه دخلکو بنکاریان جوړکړم ^{۲۰} نو هغوی سمدلاسه خپل جالونه کېښودل او د هغه پسې روان شول ^{۲۱} او کله چې له هغه ځایه مخکې لاړ نو دوه نور ورونه یانې د زبدي زوی یعقوب او د هغه ورور یوحنا یې ولیدل چې په کشتی کې یې له خپل پلار زبدي سره جالونه جوړول، نو هغوی یې هم راوبلل ^{۲۲} او هغوی هماغه شېبه کشتی او خپل پلار پرېښودل او د هغه پسې روان شول.

په ټول گللیل کې د عیسی موعظې

(لوقا ۶: ۱۸ - ۱۹)

^{۲۳} عیسی په ټول گللیل کې گرځېده او د هغوی په کنیسو کې یې تعلیم ورکاوه، د پاچاهۍ د زیري وعظ یې کاوه او د قام هر رنځ او ناروغۍ ته یې روغتیا ورکوله ^{۲۴} د هغه نوم په ټول سوریه کې شهرت وموند او ټول ناروغان چې په ډول ډول ناروغیو او دردونو اخته وو، مېرګي نیولي، پېریانیان او شلان یې ورته راوستل او هغه روغتیا

ورکړه^{۲۵} او له کلیل، دیکاپولس، اورشلیم، یهودیې او اردن له بلې غاړې څخه گڼ شمېر خلک د هغه پسې روان شول.

پنځمه برخه

د غره په سرموعظه

(لوقا ۶: ۲۰ - ۲۳)

۱ او کله یې چې دخلکوگنه گونه ولیدله نو دغره سرته وخوت، کله چې هغه کېناست نو شاگردان یې د هغه څنګ ته راټول شول ۲ هغوی ته یې په تعلیم ورکولو پېل وکړ او ویې فرمایل: ۳ بختور دي هغوی چې په روح کې غریبان دي، ځکه د آسمان پاچاهي د هغوی ده ۴ بختور دي هغوی چې غمژن دي، ځکه هغوی به راحت ومومي ۵ بختور دي هغوی چې حلیمان دي، ځکه هغوی به د مخکې وارثان شي ۶ بختور دي هغوی چې د ربښتینولۍ اوږي تږي دي، ځکه هغوی به ماږه شي ۷ بختور دي هغوی چې رحم کوي، ځکه پر هغوی به رحم وشي ۸ بختور دي هغوی چې زړونه یې پاک دي، ځکه هغوی به د خدای لیدنه وکړي ۹ بختور دي هغوی چې سوله کوونکي دي، ځکه هغوی به د خدای زامن وبلل شي ۱۰ بختور دي هغوی چې د ربښتینولۍ لپاره کړاوونه گالي، ځکه د آسمان پاچاهي د هغوی ده ۱۱ تاسو بختور یاست کله چې خلک

زما پخاطر تاسو ته سپکې سپورې وايي، تکلیفونه در رسوي او پر تاسو په درواغو هر ډول تورونه پورې کوي^{۱۲} خوښ اوسئ او خوشالي وکړئ، ځکه ستاسو اجر په آسمان کې لوی دی، ځکه چې دوی لتاسو وړاندې هم په همدې ډول انبياء کړولي دي.

مالگه اورنا

(مرقس ۹: ۵۰، لوقا ۱۴: ۳۴-۳۵)

^{۱۳} تاسو د دنیا مالگه یاست، خو که چېرې مالگه بې خونده شي نو بیا به په څه شي خوندوره شي؟ پرته لدې چې بهر وغورځول شي او دخلکو د پېښولاندې شي د استعمال بل ځای نلري^{۱۴} تاسو د نړۍ رنا یاست، کوم ښار چې د غره لپاسه جوړ شي هغه پتېدی نشي^{۱۵} او څراغ د دې لپاره نه روښانه کوي ترڅوهغه د کاسې لاندې کېږدي، بلکې د څراغدان لپاسه کېښودل کېږي ترڅو په کورکې ټولومېشتو خلکوته رنا ورکړي^{۱۶} همدغه راز پرېږدئ ترڅو ستاسو رنا پرخلکو وځلېږي، ترڅو هغوی ستاسو نېک کارونه وويني او ستاسو د آسماني پلار لويي بيان کړي.

د تورات په هکله

^{۱۷} تاسو دا فکر مه کوئ چې گوندې زه راغلی يم ترڅو تورات يا د انبياءو صحيفې باطلې کړم، زه د باطلولو لپاره نه يم راغلی، بلکې

راغلی یم ترخو بشپړ یې کړم^{۱۸} نوځکه په رېښتیا سره تاسو ته وایم، ترخو چې آسمان او مځکه لمنځه لاړه نشي، د تورات یو حرف یا یو ټکې به هم لمنځه لاړ نشي، ترخو چې دا هرڅه پوره نشي^{۱۹} نو که هرڅوک لدې احکامو څخه وروکې حکم مات کړي او نورو خلکوته هم همدغه شان تعلیم ورکړي، نو د آسمان په پاچاهۍ کې به ډېر کوچنی وشمېرل شي، خو هرڅوک چې پر هغو عمل وکړي او تعلیم یې ورکړي، نو د آسمان په پاچاهۍ کې به لوی وشمېرل شي^{۲۰} نوځکه زه تاسوته وایم چې ترخوستاسو رېښتینولي د شریعت پر عالمانو او فریسیانو زیاته نشي نو تاسو به هېڅکله د آسمان پاچاهۍ ته داخل نشئ.

د غصې په هکله

^{۲۱} اورېدلي مو دي چې لومړنیو ته ویل شوي وو قتل مه کوئ او هرڅوک چې قتل وکړي نو هغه ته به سزا ورکول کېږي^{۲۲} خو زه تاسو ته وایم، هرڅوک چې خپل ورور ته غصه وکړي نو هغه به هم ملامته شي او که څوک د خپل ورور سپکاوی وکړي نو هغه د محاکمې وړ دی او څوک چې ورته احمق ووايي نو د دوزخ د اور مستحق دی^{۲۳} نو کله چې تاسو د قربانی ځای ته هدیه راوړئ او هلته در په یاد شي چې ستا ورور لتا څخه خفه دی^{۲۴} نو خپله هدیه د هغې ځای مخې ته کېږده، لومړی لاړ شه او له خپل ورور

سره پخلاينه وکړه او بيا راشه خپله هديه وړاندې کړه ^{۲۵} ترڅو چې له خپل مدعي سره په لار کې يې نو سوله ورسره وکړه، گواکې ستا مدعي تا قاضي ته وسپاري او قاضي به تا افسر ته ورکړي او په زندان کې به وغورځول شي ^{۲۶} او په يقين سره تا ته وایم ترڅو چې وروستی روپۍ ورنکړې نو له هغې ځايه به بهر را ونه وځي.

د شهوت په هکله

^{۲۷} اوربدلي مو دي، چې ويل شوي زنا مه کوئ ^{۲۸} خو زه تاسو ته وایم که چېرې څوک يوې بڼې ته د شهوت په نظر وگوري نو هماغه شېبه يې په زړه کې له هغې سره زنا کړې ده ^{۲۹} نو که چېرې ستا بڼي سترکه تا د گناه لور ته وړي نو ويې باسه او له ځانه يې لرې وغورځوه، ځکه ستا لپاره دا غوره ده ترڅو ستا له غړيو څخه يو غړی لمنځه لاړ شي، د دې پرځای چې ستا ټول بدن په دوزخ کې وغورځول شي ^{۳۰} او که چېرې ستا بڼي لاس تا د گناه لور ته وړي نو غوڅ يې کړه او له ځانه يې لرې وغورځوه، ځکه ستا لپاره ډېره کټوره ده چې ستا د بدن له غړيو څخه يو غړی لمنځه لاړ شي، نه دا چې ستا ټول بدن په دوزخ کې وغورځول شي.

د طلاق په هکله

(متی ۱۹: ۹، مرقس ۱۰: ۱۱-۱۲، لوقا ۱۶: ۱۸)

^{۳۱} ویل شوي دي که چېرې څوک خپله ښځه طلاقه کړي نو هغې ته دې طلاق لیک ورکړي ^{۳۲} خو زه تاسو ته وایم: که چېرې څوک د زنا له گناه پرته په بله وجه خپله ښځه طلاقه کړي، نو د هغې د زنا کولو لامل گرځي او هرڅوک چې له طلاقې شوې ښځې سره واده وکړي نو هغه هم زنا کوي.

د قسم په هکله

^{۳۳} بیا هم تاسو اورېدلي چې لومړنيو ته ویل شوي وو په دروغو قسم مه خورئ، بلکې د خدای په نوم خورلي قسمونه خامخا پوره کړئ ^{۳۴} خو زه تاسو ته وایم چې هېڅکله هم قسم مه خورئ، نه پر آسمان ځکه چې د خدای تخت دی ^{۳۵} او نه پر مځکه ځکه چې دهغه د پښو ایښودو ځای دی او نه په اورشلیم ځکه چې د لوی پاچا ښار دی ^{۳۶} او په خپل سر هم قسم مه خورئ ځکه چې تاسو نشی کولای ترڅو یو وېښته سپین یا تورکړي ^{۳۷} بلکې ستاسو هره خبره دې د هو په ځای کې هو او د نه په ځای کې نه وي، ځکه تر دې زیات د شېطان کار دی.

د انتقام په هکله

(لوقا ۶: ۲۹-۳۰)

۳۸ اورېدلي مو دي چې ويل شوي دي: د سترګې په بدل کې سترګه او د غاښ په بدل کې غاښ ۳۹ خو زه تاسوته وایم چې د شیر انسان په مقابل کې مه درېږئ، بلکې که څوک په ښي مخ خپېره درکړي نو بل مخ هم دهغه لور ته ور واړوئ ۴۰ او که چېرې څوک وغواړي چې لتا سره دعوی وکړي او ستا کمیس درڅخه واخلي نو ته خپله چپنه هم هغه ته ورکړه ۴۱ او که چېرې څوک تا مجبوره کړي چې یو مایل ورسره لاړ شې، نو ته ورسره دوه مایله لاړ شه ۴۲ او هرڅوک چې درنه څه شې وغواړي نو ور یې کړه او که څوک درڅخه پور وغواړي نو مخ ترې مه اړوه.

له دښمن سره د مینې په هکله

(لوقا ۶: ۲۷-۲۸ ، ۳۲-۳۶)

۴۳ تاسو اورېدلي چې ويل شوي دي له خپل ګاونډي سره مینه او له خپل دښمن څخه کرکه وکړئ ۴۴ خو زه تاسو ته وایم چې له خپلو دښمنانو سره مینه وکړئ او څوک چې تاسو ځوروي د هغوی لپاره دعا وکړئ ۴۵ ترڅو دخپل آسماني پلار زامن شي، هغه چې خپل لمر پر بدانو او نېکانو یوشان راخېږوي او پرعادلانو او ظالمانو یوشان باران اوروې ۴۶ ځکه که چېرې تاسو له هغوخلکو

سره مینه کوئی کوم چې لتاسو سره مینه کوي، نو بياڅه اجر ترلاسه کوئ؟ آیا مالیه ټولوونکي همداسې نه کوي؟^{۴۷} او که چېرې یواځې خپلو ورونو ته سلام وایاست نو بيا څه غوره والی لری؟ آیا غېر یهود همداسې نه کوي؟^{۴۸} نو تاسو کامل شی لکه څنگه چې ستاسو پلار چې په آسمان کې دی، هغه کامل دی.

شپږمه برخه

د خېرات په هکله

۱ خبردار چې خپله رېښتینولي دخلکو په وړاندې مه ښکاره کوئ ترڅو تاسو وويني، که نه نو د خپل آسماني پلار سره به هېڅ اجر ونلری^۱ نو کله چې خېرات ورکوئ، لځانه وړاندې سورنی مه وهئ، لکه څرنګه چې ریاکاران په کنیسو او بازارونو کې کوي ترڅو خلک یې وستايي، په يقين سره تاسو ته وایم چې هغوی خپل اجر موندلی دی^۲ بلکې کله چې تاسو خېرات ورکوئ نو ستاسو کین لاس دې پدې پوه نشي چې ستاسو ښي لاس څه کوي^۳ ترڅو ستاسو خېرات ورکول پټ پاتې شي او ستاسو پلار چې هر پټ شی ويني تاسو ته اجر درکړي.

د دعا په هکله

(لوقا ۱۱: ۲-۴)

۵ او کله چې دعا کوئ، نو د ځان بنودونکو په څېر مه اوسئ، ځکه هغوی داخوسوي چې په کنیسو اوڅلور لاروکې ودرېږي او دعا وکړي ترڅوخلک هغوی وويني، په يقين سره زه تاسو ته وایم چې هغوی خپل اجر ترلاسه کړي دی^۶ خو کله چې تاسو دعا کوئ نو خپلې کوتې ته ننوځئ، دروازه بنده کړئ او دخپل پټ پلارپه حضورکې دعا وکړئ، نوستاسو پټ لیدونکی پلار به تاسو ته اجر درکړي^۷ او کله چې دعا کوئ نو د غېږهودو په څېر بې ځایه تکرار پکې مه کوئ، ځکه هغوی فکرکوي چې په ډېر تکرار کولو سره به د هغوی دعاوې واورېدل شي^۸ نو د هغوی پشان مه اوسئ، ځکه ستاسو پلار وړاندې لدې چې تاسو ترې څه وغواړئ، ستاسو په اړتیاو باندې پوه دی^۹ نو تاسو پدې ډول دعا وکړئ: ای زموږ پلاره چې په آسمان کې یې! ستا نوم دې سپېڅلی وي^{۱۰} ستا پاچاهي دې راشي، ستا رضا دې په مخکه کې پوره شي، لکه څنگه چې په آسمان کې پوره کېږي^{۱۱} زموږ ورځنی ډوډی هره ورځ موږ ته راکړه^{۱۲} زموږ گناهونه وبخښه، لکه څنگه چې موږ هم خپل گناهکاران وبخښو^{۱۳} او موږ په آزمېښت کې مه اچوه، بلکې له بدې څخه مو وژغوره^{۱۴} ځکه که چېرې تاسو د خلکو تېروتنې وبخښئ نوستاسو آسماني پلار به هم ستاسو گناهونه وبخښي^{۱۵} خو که د خلکو

تېروتنې ونه بخښئ، نو ستاسو آسماني پلار به هم ستاسو گناهونه ونه بخښي.

د روژې په هکله

^{۱۶} کله چې روژه نیسئ نو د ریاکارانو په څېر خپل تندي مه تروه کوئ، ځکه هغوی خپلې څېرې بدلوي ترڅو د خلکو په نظر کې روژه دار ښکاره شي، زه په یقین سره تاسو ته وایم چې هغوی خپل اجر موندلی دی ^{۱۷} خو کله چې تاسو روژه نیسئ نو خپل سرونه غور کړئ او خپل مخونه وویښئ ^{۱۸} ترڅو څوک دا ونه وایي چې گوندې تا روژه نیولې ده نو ستا آسماني پلار چې په رازونو خبر دی، هغه به تاته اجر درکړي.

د شتمنی په هکله

(لوقا ۱۲: ۳۳-۳۴)

^{۱۹} د مخکې پر مخ ځان ته خزاني مه راټولوی، چېرې چې کېرري او زنگ زیان ور رسوي، چېرې چې غله یې ماتوي او غلا کوي ^{۲۰} بلکې د ځان لپاره په آسمان کې خزاني ټولې کړئ، چېرې چې کېرري او زنگ زیان نه ور رسوي او چېرې چې غله یې نه ماتوي او نه یې غلا کوي ^{۲۱} ځکه چېرې چې خزانه وي نو ستازره به هم په هماغه ځای کې وي.

د بدن خراغ

(لوقا ۱۱: ۳۴-۳۶)

۲۲ سترگه د بدن خراغ ده، که چېرې ستا سترگې روغې وي نو ستا ټول بدن به روښانه وي ۲۳ او که چېرې ستا سترگې ناروغې وي نو ستا ټول بدن به له تيارو ډک وي، که چېرې هغه رڼا چې پتا کې ده او هغه تياره وي نو څومره لويه تياره ده.

خدای او شتمنی

(لوقا ۱۶: ۱۳ او ۱۲: ۲۲-۳۱)

۲۴ هېڅوک د دوو بادارانو خدمت نشي کولای، ځکه چې له يوه څخه به کرکه او له بل سره به مينه کوي، يا به يوه ته وفادار وي او بل به سپک گڼي، نوځکه ناشونې ده چې په يوه وخت کې هم د خدای او هم د شتمنی خدمت وکړئ ۲۵ نو لدې کبله تاسو ته وایم چې د ځان لپاره اندېښنه مه کوئ، دا چې څه به وخورئ يا څه به وڅښئ او نه د خپل بدن لپاره چې څه به واغوندئ، آیا ژوند له خوراک او بدن له جاموڅخه غوره نه دی؟ ۲۶ د هوا مرغانو ته وگورئ! نه خو کرل کوي، نه ريبل او نه يې په زېرمو کې ذخيره کوي، خو بيا هم ستاسو آسماني پلار هغوی ته رزق ورکوي، آیا تاسو له هغوی څخه غوره نه یاست؟ ۲۷ آیا لتاسو څخه څوک شته چې په اندېښنې کولو سره د خپل عمر يو ساعت هم زیات

کړي؟^{۲۸} او ولې د جامو لپاره اندېښنه کوي؟ د دښتې د گلونو په هکله فکر وکړئ، نه خواري کوي او نه وريشي^{۲۹} خو تاسو ته وایم چې سلیمان له خپل ټول شان او شوکت سره د هغې یو غونډې هم سینگار نشو^{۳۰} نو که چېرې خدای د دښتې واښه چې نن شته او سبا په تنور کې اچول کېږي داسې پټوي، نو ای کم ایمانو! تاسو به ترهغو ښه پټ نکړي؟^{۳۱} نو ځکه اندېښنه مه کوئ او دا مه وایاست چې څه وخورو یا وڅښو، یا څه واغونډو^{۳۲} ځکه چې غېر یهود ددې شیانو پسې په منډو دي، خو ستاسو آسماني پلار ستاسو له اړتیاو څخه ښه خبر دی^{۳۳} تاسو ترهرڅه دمخه د خدای دپاچاهۍ او دهغې د رېښتینولۍ لټون وکړئ، نور هرڅه به تاسو ته درکړل شي^{۳۴} او د سبا اندېښنه مه کوئ، سبا به خپله اندېښنه په خپله کوي او د نن غم د نن لپاره بس دی.

اوومه برخه

پرنورو نیوکه کول

(لوقا ۶: ۳۷-۳۸، ۴۱-۴۲)

۱ قضاوت مه کوئ ترڅو پر تاسو قضاوت ونشي^۲ ځکه په کوم ډول چې تاسو قضاوت کوئ پرتاسو به هم قضاوت وشي او په کومه پېمانه یې چې اندازه کړئ، تاسو ته به هم اندازه کړای شي

آولی د خپل ورور په سترگه کې ډکې وینې او په خپله سترگه کې لرگی نه وینې؟^۴ یا څنگه خپل ورور ته وایې چې: اجازه راکړه ترڅو ستا له سترگې څخه ډکې وباسم، حال دا چې په خپله سترگه کې دې لرگی پروت دی^۵ ای ریاکاره! لومړی له خپلې سترگې څخه لرگی راوباسه، نو بیا به ښه وویښ ترڅو د خپل ورور له سترگې څخه ډکې راوباسې^۶ پاک شیان سپیو ته مه ورکوی او مرغلرې د خوگانو په مخکې مه غورځوی، گواکې هغه تر پښو لاندې کړي، راوبه کړي او تاسو به خیرې کړي.

وغواری چې درکړل شي

(لوقا ۱۱: ۹-۱۳)

وغواری نو تاسو ته به درکړل شي، ولټوی نو پیدا به یې کړی، دروازه ووهی نو تاسوته به خلاصه کړای شي^۸ ځکه څوک یې چې وغواري نو ترلاسه به یې کړي او څوک یې چې ولټوي نو هغه به یې بیا مومي او څوک چې دروازه ووهي نو هغه ته به پرانېستل شي^۹ آیا پتاسو کې داسې څوک شته چې زوی یې ترې ډوډی وغواري او هغه ورته تیرې ورکړي؟^{۱۰} یا ترینه کب وغواري او هغه ورته مار ورکړي؟^{۱۱} نو سره لدې چې تاسو بدکاران یاست او پدې پوهېږئ چې خپلو اولادونو ته ښې تحفې ورکړئ، نو ستاسو آسماني پلار به هغو ته څومره ښه شیان ورکړي چې له هغه څخه یې وغواري

^{۱۲} نو تاسو چې له خلكو څخه د كوم ډول روپې تمه لرئ، تاسو هم له هغوی سره هماغه شان رويه وكړئ، د شريعت او انبياو پېغام همدا دی.

د ژوند لار

(لوقا ۱۳: ۲۴)

^{۱۳} له تنگې دروازې څخه دننه شئ، ځكه هغه لار چې د هلاكت لور ته ځي پلنه او پراخه ده او د هغې ننوتونكي هم ډېر دي ^{۱۴} خو هغه لار چې د ژوند لور ته ځي تنگه او سخته ده او د هغې موندونكي هم لږ دي.

ونه او د هغې مېوه

(لوقا ۶: ۴۳-۴۴)

^{۱۵} له دروغژنو نبیانو څخه ځان وژغورئ، كوم چې د پسونو په جامو کې تاسو ته راځي خو په باطن کې څېروونكي شرمېنان دي ^{۱۶} هغوی به له مېوو څخه وپېژنئ، آیا له اغزو څخه انکور او له ځنگلي بوټي څخه اينځر راټولوي؟ ^{۱۷} همدغه راز هره ښه و نه ښه مېوه وركوي اوبده و نه بده مېوه وركوي ^{۱۸} ښه و نه بده مېوه نشي وركولې اوبده و نه ښه مېوه نشي وركولې ^{۱۹} هره و نه چې ښه مېوه

ونه نیسی هغه وهل کږي او په اور کې غورځول کږي^{۲۰} نو لدې کبله به تاسو هغوی له مېوو څخه وپېژنئ.

زه تاسو نه پېژنم

(لوقا ۱۳: ۲۵-۲۷)

^{۲۱} یواځې ما ته په مالک مالک ویلو به څوک د آسمان پاچاهۍ ته وردننه نشي، بلکې هغه څوک چې زما د آسماني پلار رضا ترسره کړي^{۲۲} ډېر به د قیامت په ورځ ماته ووايي: مالکه، مالکه! آیا ستا په نوم مو نبوت نه ؤ کړی؟ او ستا په نوم مو پیریان نه ؤ ایستلي؟ او ستا په نوم مو ډېرې مُعجزې نه وې ښکاره کړې؟^{۲۳} نو هغه وخت به هغوی ته په ډاګه ووايم چې زه تاسو نه پېژنم، ای بدکارانو! زما څخه لرې شئ^{۲۴} نو هرڅوک چې زما دا خبرې واورې او پرې عمل وکړي نو هغه به د هغه پوه سړي سره تشبیه کړم چې خپل کور یې پر ګت باندې جوړ کړ^{۲۵} کله چې باران وورید، سېلابونه راغلل، بادونه راووتل او پر دغه کور یې څپې ووهلې نو ښو، ځکه چې پر ګت باندې جوړ شوی ؤ^{۲۶} او هر هغه چا چې زما خبرې واورېدې او پر هغې یې عمل ونکړ، د هغه ناپوهه سړي پشان دی چې خپل کور یې پر ښکون باندې جوړ کړ^{۲۷} او کله چې باران وورېد، سېلابونه راغلل، بادونه راووتل او پر دغه کور یې څپې ووهلې نو هغه ښو او څه لویه خرابي وه^{۲۸} کله چې عیسی دا

خبرې پای ته ورسولې نو هغه ډله د هغه له تعلیم څخه حیرانه پاتې شوه^{۲۹} ځکه هغه د شرعې د عالمانو په څېر نه بلکې د ځواک د خاوند په څېر تعلیم ورکاوه.

اتمه برخه

یو جذامي ته روغتیا ورکول

(مرقس ۱: ۴۰-۴۵، لوقا ۵: ۱۲-۱۶)

۱ او کله چې هغه له غره څخه راکوز شو نو یوه لویه ډله ور پسي روانه شوه^۲ ناڅاپه یو جذامي راغی، د هغه مخکې په گوندو شو او ویې ویل: مالکه! که چېرې ته وغواړې نو ما پاکولای شي^۳ عیسی لاس ور اوږد کړ، هغه یې لمس کړ او ورته یې وفرمایل: زه غواړم، پاک شه! هماغه شېبه هغه له جذامه پاک شو^۴ عیسی هغه ته وفرمایل: پدې هکله چاته څه مه وایه، بلکې لاړشه او خپل ځان مذهبي مشر ته وښایه او کومه شکرانه چې موسی ټاکلې ده هغه ورکړه ترڅو د هغوی لپاره گواهي شي.

د رومي افسر ایمان او د هغه د خادم روغتیا

(لوقا ۷: ۱-۱۰)

۵ او کله چې عیسی کپرناحوم ته ننوت نو یو رومي افسر ورته راغی او له هغه څخه یې غوښتنه وکړه چې مالکه! زما خادم په کور کې

شل پروت دی او دپرسخت دردمن دی^۷ عیسی هغه ته وفرمایل: زه به درشم او روغتیا به ورکړم^۸ خو افسر په خواب کې وویل: ای مالکه! زه د دې وړ نه یم ترڅو ته زما د بام لاندې راشې، خو که ته له همدې ځایه څه ووايي نو زما خادم به روغ شي^۹ ځکه زه هم د امر لاندې سړی یم او د خپل لاس لاندې عسکر لرم او کله چې یوه ته ووايم لارښه نو ځي او چې بل ته ووايم راشه نور ځي او چې خپل غلام ته ووايم فلانی کار وکړه نو هغه یې کوي^{۱۰} کله چې عیسی دا خبرې واورېدې نو حېران شو او خپلو ملگرو ته یې وفرمایل: په یقین سره تاسو ته وایم چې دا ډول ایمان مې په اسرائیلو کې هم ندی لیدلی^{۱۱} زه تاسو ته وایم چې دېرخلک به له ختیځ او لويديځ څخه راشي او د آسمان په پاچاهۍ کې به له ابراهيم، اسحاق او يعقوب سره په مېلمستیا کې کېني^{۱۲} خو د پاچاهۍ زامن به په تيارو کې بهر وغورځول شي، چېرې چې به ژړا او د غاښونو چیچل وي^{۱۳} بیا عیسی هغه افسر ته وفرمایل: لارښه! ستا د ایمان په اساس دې تا ته درکړل شي او هماغه شېبه د هغه خادم روغ شو.

د پطروس د خوانبې او نورو ناروغانو روغتیا

(مرقس ۱: ۲۹-۳۴، لوقا ۴: ۳۸-۴۱)

^{۱۴} او کله چې عیسی د پطروس کور ته لاړ نو وېي لیدل چې د پطروس خوانبې تې نیولې پرته وه^{۱۵} نو دهغې لاس یې لمس کړ،

هغه تې پرېښوده، راپورته شوه او د هغوی په خدمت يې پېل وکړ.
^{۱۶} او کله چې ماښام شو نو ډېر پېريانيان يې هغه ته راوستل، هغه
 په يوه امر له هغوی څخه پېريان وشړل او ټولو ناروغانو ته يې
 روغتيا ورکړه.^{۱۷} ترڅو هغه وېنا پوره شي کومه چې د اشعيا نبي په
 ژبه ويل شوې وه چې: هغه زموږ کمزوری واخيستې او زموږ
 رنځونه يې زموږ څخه لرې کړل.

د مسيح پېروي

(لوقا ۹: ۵۷-۶۲)

^{۱۸} او کله چې عیسی یوه لویه ډله ولیدله چې له هغه څخه را تاوه
 وه نو امر يې وکړ ترڅو بلې غاړې ته لاړ شي.^{۱۹} هماغه وخت د
 شرعي یو عالم د هغه څنگ ته ورغی او ورته يې وویل: استاذه! هر
 چېرې چې ته ځې زه هم درسره ځم.^{۲۰} عیسی هغه ته وفرمایل:
 کیدران غارونه لري او د هوا مرغان ځای، خو د انسان زوی د
 خپل سر د ایښودو لپاره ځای نلري.^{۲۱} بیا د هغه له شاگردانو
 څخه یو تن هغه ته وویل: مالکه! لومړی ما ته اجازه راکړه ترڅو
 لاړشم او خپل پلار ښخ کړم.^{۲۲} عیسی هغه ته وفرمایل: ما پسې
 راشه او پرېږده چې مړي خپل مړي ښخ کړي.

په بحیره کې د طوفان آرامول

(مرقس ۴: ۳۵-۴۱، لوقا ۸: ۲۲-۲۵)

۲۳ او کله چې په کشتۍ کې سپور شو نو شاگردان یې هم ورسره سپاره شول ۲۴ ناڅاپه په بحیره کې یو لوی طوفان راغی، تر دې چې خپې پرکشتۍ راواوښتې او هغه ویده ؤ ۲۵ نو شاگردان راغلل، هغه یې راوینښ کړ او ورته یې وویل: مالکه! مور وژغوره چې ډوبېرو ۲۶ نو هغوی ته یې وفرمایل: ای کم ایمانو! ولې وپېرئ؟ هماغه وخت را پاڅېد، بحیره او بادونه یې ورتل او آرامه آرامي شوه ۲۷ او کله چې خلکو دغه مُعجزه ولیدله نو وپې ویل: دا څنگه سړی دی چې حتی بادونه او بحیره هم د هغه اطاعت کوي؟

دوو پېریانانو ته روغتیا ورکول

(مرقس ۵: ۱-۲۰، لوقا ۸: ۲۶-۳۹)

۲۸ او کله چې بلې غاړې د جدریانو سیمې ته ورسېد نو دوه تنه پېریانان د هدېرې څخه راووتل او هغه ته ور مخامخ شول، هغوی دومره خطرناک وو چې هېچا نشو کولای له هغې لارې تېر شي ۲۹ هغوی چينغې کړې: ای د خدای زویه! زموږ سره څه کار لرې؟ آیا ته دلته راغلی یې ترڅو له وخت نه وړاندې موږ ته عذاب راکړې ۳۰ هلته لږ لرې دخوگانو یوه لویه رمه څرېدله ۳۱ نو پېریانو له هغه څخه غوښتنه وکړه وپې ویل: که چېرې ته موږ وباسې نو

د خوگانو هغې رمې ته مو ورولبېره^{۳۲} نوهغوی ته یې وفرمایل چې لارښی، هغوی راووتل او د خوگانو په رمه کې ورننوتل، هماغه شېبه ټوله رمه له پېچومې څخه کښته بچېرې ته ولوبده او په اوبو کې ډوبه شوه^{۳۳} خوگ څروونکي وتښتېدل، ښار ته لارل او د پېریانیانو ټوله کیسه یې مشهوره کړه^{۳۴} نو ټول ښار د عیسی د کتلو لپاره بهر راووت او کله یې چې هغه ولید نو غوښتنه یې ترې وکړه ترڅو د هغوی له سیمې څخه ووځي.

نهمه برخه

شل سړي ته روغتیا ورکول

(مرقس ۲: ۱-۱۲، لوقا ۵: ۱۷-۲۶)

۱ بیا په کشتۍ کې سپور شو، پوربوت اوخپل ښارته راغی^۲ پدغه وخت کې یې یو شل سړی هغه ته راوست چې په بستره کې یې ځملولی ؤ، کله چې عیسی د هغوی ایمان ولید نو شل ته یې وفرمایل: ای زویه! ډاډه اوسه ستا گناهونه وبخښل شول^۳ هغه مهال د شریعت ځینې عالمانو له ځان سره وویل: دا سړی کفر وایي^۴ عیسی د هغوی په خیالونو پوه شو او ویې فرمایل: ولې داسې بد فکرونه کوئ؟^۵ آیا دا خبره کول آسانه ده چې څوک ووایي ستا گناهونه وبخښل شول او که دا چې پورته شه او په لار روان

شه؟^۶ خو د دې لپاره ترڅو تاسو پوه شئ چې د انسان زوی د مخکې پرمخ د کناهوونو د بخښنې واک هم لري، نو شل سړي ته يې مخ ور واړاوه او ورته يې وفرمايل: ودرېږه، بستره دې راواخله او خپل کور ته لاړشه^۷ سړی سمدلاسه را پاڅېد او خپل کور ته لاړ^۸ او هغې ډلې چې کله دا ننداره وليدله نوسخت حېران شول، وپرې واخيستل او د خدای ستاينه يې وکړه، کوم چې خلکوته دا ډول ځواک وربخښي.

د متی په کورکي مېلمستيا

(مرقس ۲: ۱۳-۱۷، لوقا ۵: ۲۷-۳۲)

^۹ او کله چې عیسی له هغې ځایه تېرېده، نو د متی په نوم یو سړی یې ولید چې د مالیه ټولونې پرچوکي ناست ؤ، نو هغه ته یې وفرمایل: ما پسې راشه! هغه سمدلاسه را پاڅېد او د هغه پسې روان شو^{۱۰} او کله چې عیسی د هغه په کور کې ډوډی ته ناست ؤ نو گڼ شمېر مالیه ټولوونکي او کنهکاران راغلل، د عیسی او دهغه له شاگردانو سره کېناستل^{۱۱} کله چې فریسیانو داهرڅه ولیدل نو دهغه شاگردانو ته یې وویل: تاسو استاذ ولې له مالیه ټولوونکو او کنهکارانو سره ډوډی خوري؟^{۱۲} کله چې عیسی دا واورېدل نو وپې فرمایل: روغ خلک طبیب ته اړتیا نلري خو ناروغان!^{۱۳} لاړ شئ او پدې ځان پوه کړئ چې زه رحمت غواړم نه

قرباني او زه د دې لپاره نه يم راغلی چې رېښتيني د توبې لور ته راوبلم بلکې گنهکاران.

د روژې په هکله پوښتنه

(مرقس ۲: ۱۸-۲۲، لوقا ۵: ۳۳-۳۹)

^{۱۴} بيا د يحيى شاگردان هغه ته راغلل او وپې ويل: ولې موږ او فریسيان ډېرې روژې نيسو خوستا شاگردان روژې نه نيسي؟
^{۱۵} عیسی هغوی ته وفرمايل: آیا د زوم د کور خلک ترهغې چې زوم ورسره وي کولای شي چې ویر وکړي؟ خو داسې ورځې به راشي چې شاه به ترې واخيستل شي، بيا به هغوی روژه ونيسي ^{۱۶} او هېڅوک هم پر زرو جامو نوی پېوند نه لگوي، ځکه چې هغه پېوند له جامې څخه بېلېږي او شکېدلی ځای به نور هم لوی شي ^{۱۷} همدغه راز نوي شراب په زرو مشکونو کې نه اچوي او که نه نو مشکونه به وشکېږي، شراب به توې شي او مشکونه به هم لمنځه لاړ شي، بلکې نوي شراب په نويو مشکونو کې اچوي ترڅو دواړه خوندي پاتې شي.

د يايروس د لورژوندي کول

(مرقس ۵: ۲۱-۴۳، لوقا ۸: ۴۰-۵۶)

^{۱۸} هغه لا دا خبرې کولې چې د کنيسې يو مشر راغی، ورته په سجده شو او وپې ويل: همدا اوس مې لور مړه شوه، خو که چېرې ته

راشې او خپل لاس پرې کېږدې نو راژوندی به شي^{۱۹} عیسی پاڅېد او شاگردان یې هم ورسې روان شول^{۲۰} نو دغه مهال یوه ښځه چې له دولسو کلونو راپدیخوا د وینې بهیدنې په ناروغۍ اخته وه، د شاه لوري راغله او د هغه د جامو په یوه څنډه یې لاس وواهه^{۲۱} ځکه هغې له ځان سره ویلي وو که چېرې زه یواځې د هغه جامې لمس کړم نو روغه به شم^{۲۲} عیسی مخ وړ واراوه، هغې ته یې وکتل او ویې فرمایل: ای لورې! ډاډه اوسه ځکه ستا ایمان تاته روغتیا درکړه او هماغه شېبه هغه ښځه روغه شوه^{۲۳} او کله چې عیسی د کنیسي د مشر کورته ننوت نو د ماتم کوونکو گڼه گڼه او یوه ډله نور خلک یې ولیدل چې د غم شېبلی یې غږولې^{۲۴} نو هغوی ته یې وفرمایل: لرې شئ، ځکه چې انجلی مړه نه بلکې ویده ده او هغوی د هغه پورې وخنډل^{۲۵} خو کله چې هغه ډله بهر وویستل شوه نو هغه دننه ننوت، انجلی یې له لاسه ونيوله او هماغه شېبه هغه راپورته شوه^{۲۶} او د دې کار آواز په هغې ټولې سیمې کې خپره شوه.

د دووړندو بینا کول

^{۲۷} او کله چې عیسی له هغې ځایه روان شو، نو دوه ږانده د هغه پسې شول او نارې یې وهلې چې: ای د داؤد زویه پرموږ رحم وکړه^{۲۸} او کله چې کورته ننوت نو هغه دوه ږانده هم د هغه څنگ ته

ورغلل، نو عیسی هغوی ته وفرمایل: آیا ایمان لری چی زه د دې قدرت لرم ترخو دا کار وکړم؟ هغوی وویل: هو مالکه^{۲۹} نو هماغه شېبه یې دهغوی سترګې لمس کړې او وېې فرمایل: څنگه چی ستاسو ایمان وي هماغه شان دې وشي^{۳۰} او هماغه وخت د هغوی سترګې بینا شوې او عیسی هغوی ته په کلکه وفرمایل چی پدې هکله هېچاته څه ونه وایي^{۳۱} خو کله چی هغوی بهرلارل نو په ټوله سیمه کې یې دا خبره مشهوره کړه^{۳۲} او کله چی هغوی بهر تلل، نو یو گونگ پېریان یې هغه ته راوست^{۳۳} او کله یې چی پېری ترې وشړله نو گونگ خبرې وکړې، ټول حېران شول او وېې ویل: داسې کار په اسرائیلو کې نه ؤ لیدل شوی^{۳۴} خو فریسیانو وویل: د پېریانو د مشر په مرسته پېریان راوباسي^{۳۵} عیسی په ټولو ښارونو او کلیو کې گرځېده، په کنیسو کې یې تعلیم ورکاوه، د پاچاهۍ د زیري وعظ یې کاوه او د خلکو هرې ناروغۍ او رنځ ته یې روغتیا ورکوله^{۳۶} او کله یې چی د خلکو گټه گونه ولیدله نو زړه یې پرې وسوځېد، ځکه هغوی دې شپونکې پسونو په څېر اندېښمن او بې وسه وو^{۳۷} نوخپلو شاگردانو ته یې وفرمایل: فصل پرېمانه دی خو مزدوران لږ دي^{۳۸} نو ځکه د فصل له څښتن څخه وغواړئ ترخو د فصل د راټولولو لپاره مزدوران راولېږي.

لسمه برخه

د عیسی مسیح دولس رسولان

(مرقس ۳: ۱۳-۱۹، لوقا ۶: ۱۲-۱۶)

۱ او هغه خپل دولس شاگردان راوغوښتل، هغوی ته یې د پېریانو د ویستلو او هرډول رنځ او ناروغیو د روغتیا واک ورکړ ۲ د هغو دولسو رسولانو نومونه دا دي: لومړی شمعون چې په پطروس مشهور دی او د هغه ورور اندریاس، یعقوب د زبدي زوی او دهغه ورور یوحنا ۳ فیلیپوس او برتولما، توما او مالیه ټولونکی متی، یعقوب د حلفي زوی او تدي ۴ شمعون ننکیالی او یهودا اسخریوطي کوم چې دهغه جاسوسي وکړه.

عیسی خپل دولس رسولان ولېږل

(مرقس ۶: ۷-۱۳، لوقا ۹: ۱-۶)

۵ نو عیسی خپل دولس رسولان ولېږل، هغوی ته یې لارښوونه وکړه او ورته یې وفرمایل: غېر یهودو ته مه ورځئ او د سامریانو ښارونو ته مه ننوځئ ۶ بلکې د اسرائیلو د کور د ورکو شوو پسونوڅنگ ته ورځئ ۷ او د تللو په حالت کې دا پېغام ورکړئ چې د آسمان پاچاهي نږدې ده ۸ ناروغانو ته روغتیا ورکړئ، مړي راژوندي کړئ، د جذام ناروغان پاک کړئ او پېریان وباسئ، وریا مو موندلې او وریا یې

ورکړئ^۹ سره زر، سپين زر يا مس په خپلو ملابندونو کې مه ذخيره کوئ^{۱۰} او د سفر لپاره بکس، دوه کميسونه يا خپلی او نور سامان له ځان سره مه اخلئ، ځکه چې مزدور د خپلې مزدورۍ مستحق دی^{۱۱} او کله چې هرښار يا کلي ته ننوځئ، نو پوښتنه وکړئ چې هلته څوک ستاسو د کوربه توب وړتيا لري او تر وتلو پورې هلته پاتې شئ^{۱۲} او کوم کور ته چې ننوځئ نو هغوی باندې سلام واچوئ^{۱۳} که چېرې هغه کور د سلام وړ وي، نو ستاسو سلام به هغوی ته ورسېږي او که چېرې وړ نه وي، نو ستاسو سلام به تاسو ته در وگرځي^{۱۴} خو که چېرې څوک تاسو ونه مني او يا ستاسو خبروته غوږ کېنږدي، نو کله چې له هغې کور يا ښار څخه وځئ نو د خپلو پښو دورې وڅنډئ^{۱۵} او زه په يقين سره تاسو ته وایم چې د قيامت په ورځ به د سدوم او عموري د محکمې حال لدې ښار څخه غوره وي.

د کراوونو او ربرونو په هکله پېش بيني

(مرقس ۱۳: ۹-۱۳، لوقا ۲۱: ۱۲-۱۷)

^{۱۶}گورئ! زه تاسو د پسونو پشان د شرمښانو منځ ته لېږم، نو د مارانو په څېر هوښيار او د کفترو په څېر بې آزاره واوسئ^{۱۷} او د خلکو په هکله هوښيار اوسئ، ځکه هغوی به تاسو محکمو ته وسپاري او په کنيسو کې به مو په قمچينو ووهي^{۱۸} او تاسو به زما

پخاطر د چارواکو او پاچایانو مخې ته بوځي ترڅو پر هغوی او غېر
یهودو باندې گواهي ورکړي^{۱۹} او کله چې تاسو وسپاري نو دا
اندېښنه مه کوئ چې څه او څنگه وویاست، ځکه هماغه شېبه
به تاسو ته درکړل شي چې باید څه وویاست^{۲۰} ځکه هغه مهال
تاسو ویونکي نه یاست، بلکې د پلار روح به پتاسوکې خبرې کوي
^{۲۱} ورور به ورور او پلار به زوی مرگ ته وسپاري اولاد به د مور پلار
پر خلاف راپورته شي او مرگ ته به یې وسپاري^{۲۲} زما د نوم پخاطر
به ټول خلک لتاسو څخه کرکه کوي، خو څوک چې تر پایه صبر
وکړي نو وبه ژغورل شي^{۲۳} او کله چې تاسو په یوه ښار کې وکړوي
نو بل ښار ته پناه یوسئ او زه درته په یقین سره وایم لدې وړاندې
چې د اسرائیلو ټولو ښارونو ته لاړ شئ نو د انسان زوی به راشي
^{۲۴} زده کوونکی له ښوونکي څخه غوره ندی او نه خو غلام له خپل
بادار څخه غوره دی^{۲۵} د زده کوونکي لپاره دا کافي ده ترڅو دخپل
استاذ پشان شي او غلام دخپل بادار پشان، نو که چېرې د کور
خاوند ته بعلزبول وویل شي نو د کور اوسېدونکي به تردې هم په
تیت نوم ونومول شي.

وېره له چانه

(لوقا ۱۲: ۲-۷)

^{۲۶} نوله هغوی څخه مه وېرېږئ، ځکه داسې پټ شی نشته چې
رابنکاره نشي او نه داسې پټ راز چې را برسېره نشي^{۲۷} هغه څه چې

زه په تياره کې تاسو ته وایم په رڼا کې یې وویاست او هغه څه چې تاسو ته په غوږ کې وویل شي نو د بامونو په سر یې بیان کړئ^{۲۸} او د جسم له وژونکو څخه چې د روح د وژلو قدرت نلري مه وپېږئ، بلکې له هغه څخه ووپېږئ چې په دوزخ کې د روح او جسم دواړو د وژلو ځواک لري^{۲۹} آیا دوه مرغۍ په یوه روپۍ نه پلورل کېږي؟ سره لدې چې ستاسو د پلار له حکم پرته یوه هم پرمخکه نه رالوېږي^{۳۰} او ستاسو د سرتپول وېښتان هم شمېرل شوي دي^{۳۱} نو وېره مه کوئ ځکه تاسو له بې شمېره مرغیو څخه ډېر غوره یاست.

د مسیح اقرار کول

(لوقا ۱۲: ۸-۹)

^{۳۲} او څوک چې دخلکو پر وړاندې زما اقرار وکړي نو زه به هم دخپل آسماني پلار پر وړاندې دهغه اقرار وکړم^{۳۳} خو هرڅوک چې د خلکو پر وړاندې زما څخه انکار وکړي، نو زه به هم دخپل آسماني پلار پر وړاندې له هغه څخه انکار وکړم.

سوله یا جگړه

(لوقا ۱۲: ۵۱-۵۳ او ۱۴: ۲۶-۲۷)

^{۳۴} دا کمان مه کوئ چې زه راغلی يم ترڅو مخکې ته سوله راوړم زه د سولې لپاره راغلی نه يم بلکې د تورې لپاره^{۳۵} زه راغلی يم ترڅو

زوی دخپل پلار او لور د خپلې مور او ننګور د خوانبې په مقابل کې راپورته کړم^{۳۶} او د سړي دښمنان به د هغه د کور خلک وي^{۳۷} هرڅوک چې له خپل پلار یا مور سره زما څخه ډېره مینه کوي، نو هغه زما لایق نه دی او هرڅوک چې له خپل زوی یا لور سره زما څخه ډېره مینه کوي، هغه زما لایق نه دی^{۳۸} او څوک چې خپل صلیب راپورته نکړي او ما پسې رانشي، هغه زما لایق نه دی^{۳۹} څوک چې کونښن کوي خپل ځان ساتي نو له لاسه به یې ورکړي او څوک چې زما لپاره خپل ځان له لاسه ورکړي نو هغه به ترلاسه کړي.

اجر

(مرقس ۹: ۴۱)

^{۴۰} څوک چې تاسو ومني، زه یې ومنلم او چا چې زه ومنلم نو زما رالېږونکی یې منلی دی^{۴۱} او څوک چې یو نبي د نبي په نوم ومني، د نبي اجر به ومومي او څوک چې یو رېښتینی د رېښتیني په نوم ومني نو د رېښتیني اجر به ومومي^{۴۲} او هرڅوک چې دغو کوچنیانو ته زما د شاګردۍ په نامه د یخو اوبو یو جام ورکړي، نو په یقین سره تاسو ته وایم بې اجره به پاتې نشي.

یوولسمه برخه

د یحیی د شک لرې کول

(لوقا ۷: ۱۸-۳۵)

۱ او کله چې عیسی خپلو دولسو شاگردانو ته دغه لارښوونې وکړې نو له هغې ځای څخه روان شو، ترڅو د هغوی په ښارونو کې تعلیم ورکړي او وعظ وکړي ۲ او کله چې یحیی په زندان کې د مسیح د کارونو په هکله واورېدل نو خپل څو تنه شاگردان یې وروولېرل ۳ او هغه ته یې وویل: آیا هغه راتلونکی ته یې، که مور د بل چا انتظار وباسو؟ ۴ عیسی هغوی ته ځواب ورکړ: لار شئ او هغه څه مو چې اورېدلي او لیدلي دي یحیی ترې خبرکړئ ۵ دا چې رانده بینا کېږي، شلان گرځي، د جذام ناروغان پاکېږي، کانه اوري، مري راژوندي کېږي او غریبان زیری اوري ۶ خو بختور هغه څوک دی چې پرما شک ونکړي ۷ کله چې هغوی لارل نو عیسی له هغې ډلې سره د یحیی په هکله خبرې پیل کړې چې: د څه شي د لیدلو لپاره دښتې ته تللي وئ؟ آیا د هغې لوبڼې لپاره چې د باد په وسیله خوځېږي؟ ۸ د څه شي د لیدلو لپاره بهر تللي وئ؟ د هغه سړي لپاره چې ورېښمینی جامې یې اغوستې دي؟ بې له شکه هغه خلک چې ورېښمینی جامې اغوندي د پاچایانو په قصرونو کې اوسېږي ۹ خو د څه شي د لیدلو لپاره بهر تللي وئ؟ آیا د یو نبي

لپاره؟ هوکې! تاسو ته وایم: له نبي څخه هم غوره ^{۱۰} ځکه هغه
هماغه څوک دی چې د هغه په هکله لیکل شوي دي، دا دی زه لتا
څخه وړاندې خپل رسول لېرم، ترڅو ستا لاره ستا پر وړاندې
تیاره کړي ^{۱۱} نو په یقین سره تاسو ته وایم چې: له یحيی څخه پرته
بل څوک لوی ندی زېږول شوی، خو بیا هم د خدای په پاچاهۍ
کې تر ټولو کوچنی له هغه څخه لوی دی ^{۱۲} او د تعمید ورکوونکي
یحيی له ورځو څخه تر اوسه، د آسمان پاچاهي مجبوره کېږي او
سر زوري په زور سره پر هغې یرغل کوي ^{۱۳} ځکه چې ټولو انبیاو او
تورات تر یحيی پورې نبوت کاوه ^{۱۴} او که چېرې دا منی نو یحيی
هماغه الیاس دی چې باید راغلی وای ^{۱۵} هرڅوک چې اورېدونکي
غورونه لري نو باید واورې ^{۱۶} او زه د دې زمانې خلک له څه شي
سره تشبیه کړم؟ له هغو ماشومانو سره چې په بازار کې ناست
وي، خپلو ملګرو ته نارې وهي او وایي: ^{۱۷} مور تاسو ته شپېلی
ووهله او تاسو نخا ونکړه او مور تاسو ته ویر وکړ خو تاسو ژړا
ونکړه ^{۱۸} ځکه یحيی راغی، نه یې خوراک کاوه او نه څښاک، نو
دوی وویل چې هغه پېریانی دی ^{۱۹} خو اوس چې د انسان زوی راغلی،
چې هم خوراک کوي هم څښاک، نو وایي وګورئ خیتور شرابي،
د گنهګارانو او مالیه ټولوونکو ملګری دی، خو حکمت په خپلو
کارونو کولو رېښتیني ثابت شوی دی.

پر گنهگارو بنارونو افسوس کول

(لوقا ۱۰: ۱۳-۱۵)

۲۰ بيا يي د هغو بنارونو په غندلو پېل وکړ، په کومو کې چې هغه خپلې ډېرې مُعجزې ښکاره کړې وې او په توبه نه ويستلو يې هغوی ملامته کړل ۲۱ او وې فرمايل: افسوس پرتا ای خورزينه! افسوس پرتا ای بېت صېدا! ځکه هغه مُعجزې چې پتا کې شوي دي، که چېرې په صور اوصيدون کې شوي وای، نوپه يقين سره هغوی به په ايرو کې ناست وو او توبه به يې ويستلې وه ۲۲ خو تاسو ته وایم چې د قيامت په ورځ به د صور او صيدون حالت لتاسوڅخه آسانه وي ۲۳ او ای کپرناحومه! آیا ته داسې گڼي چې ستا مقام به تر آسمانه پورته کړای شي؟ ته به دوزخ ته وغورځول شي، ځکه کومې مُعجزې چې پتا کې وشوې، که چېرې په سدوم کې شوې وای، نو هغه به تر ننه پاتې و ۲۴ خو تاسو ته وایم چې د قيامت په ورځ به د سدوم د مخکې حالت لتا څخه آسانه وي.

زما لورته راشئ

(لوقا ۱۰: ۲۱-۲۲)

۲۵ بيا عیسی متوجه شو او وې فرمايل: ای پلاره، ای د مخکې او آسمان مالکه! زه ستا ستاینه کوم چې دا خبرې دې له پوهانو او هوبنيارانو څخه پټې ساتلې او ورو ماشومانو ته دې ښکاره کړې

دي^{۲۶} هو پلاره! ستا غوښتنه همداسې وه^{۲۷} هرڅه زما پلار ماته راسپارلي دي او هېڅوك له پلار پرته زوی نه پېژني او پلار هم له زوی پرته څوك نه پېژني، خو پرته له هغه چا چې زوی يې ورته وښايي^{۲۸} ای ټولو هغو خواريكښو چې پېتي مو دروند دی ماته راشئ، زه به تاسو ته آرامي دركړم^{۲۹} زما جغ په غاړه كېږدئ او زما څخه زده كړه وكړئ، ځكه زه مهربان او په زړه نرم يم، نو ستاسو روحونه به آرام ومومي^{۳۰} ځكه چې زما جغ پوست او زما پېتي سپك دی.

دولسمه برخه

د خالي ورځې په هکله پوښتنه

(مرقس ۲: ۲۳-۲۸، لوقا ۶: ۱-۵)

۱ په هغه وخت کې عیسی د خالي په ورځ دغنمو له پتوڅخه تېرېده، د هغه شاگردان چې اوږې شوي وو، نو د وږو په شکولو او خوړلو يې پېل وکړ^۲ کله چې فریسیانو دا ولیدل نو هغه ته یې وویل: وگوره! ستا شاگردان داسې کار کوي چې د خالي په ورځ د هغې کول ناروا دي^۳ نو هغوی ته یې وفرمایل: آیا تاسو لوستلي ندي چې کله داؤد او د هغه ملگري اوږې وو نو څه یې وکړل؟^۴ هغه څنگه د خدای کور ته ننوت او د نذر ډوډۍ یې وخوړه، چې دهغې خوړل له

مذهبي مشرانو پرته، هغه او د هغه ملگرو ته روا نه وه ^۵ آیا تاسو په تورات کې لوستي ندي چې مذهبي مشران په سپېڅلي کور کې د خالي په ورځو کې د خالي د ورځې درنښت نکوي، خو بيا هم بيگناه شمېرل کېږي ^۶ خو تاسوته وایم چې دلته څه نور هم شته کوم چې د سپېڅلي کور نه هم لوی دی ^۷ او که چېرې تاسو د دې آیت په مانا پوهېدلای چې: زه رحم غواړم نه قرباني نو تاسو به هم بېگناه خلک نه ملامتول ^۸ ځکه چې د انسان زوی د خالي د ورځې مالک هم دی.

د وچ لاسي سړي روغتيا

(مرقس ۳: ۱-۶، لوقا ۶: ۶-۱۱)

^۹ نوله هغې ځای څخه لاړ او د هغوی کنيسې ته ورننوت ^{۱۰} هلته يې يو سړی وليد چې لاس يې وچ شوی ؤ، نو له عیسی څخه يې پوښتنه وکړه: آیا د خالي په ورځ روغتيا ورکول روا دي که نه؟ هغوی پدې لټه کې وو، ترڅو د هغه د تورنولو لپاره دليل پېدا کړي ^{۱۱} نو هغه ورته وفرمایل: آیا ستاسو څخه داسې څوک شته چې يوه مېړه ولري او هغه د خالي په ورځ په کنده کې ولوبږي او هغه دې يې راوښاسي؟ ^{۱۲} نو انسان له مېړې څخه څومره ډېر غوره دی، نو لدې کبله د خالي په ورځو کې نېکي کول روا دي ^{۱۳} بيا يې هغه سړي ته وفرمایل: لاس دې را اوږد کړه، هغه لاس ور اوږد کړ او هغه وچ

لاس یې د بل لاس په څېر روغ شو^{۱۴} خو فریسیان بهر لارل او غونډه یې وکړه چې څه ډول هغه ووژني^{۱۵} او کله چې عیسی د هغوی په پلان پوه شو نو له هغې ځای څخه روان شو او یوه لویه ډله د هغه پسې ور روانه وه، نو هغو ټولو ته یې روغتیا ورکړه^{۱۶} او هغوی ته یې په کلکه وفرمایل چې هغه ته شهرت ورنکړي^{۱۷} ترڅو هغه وپنا پوره شي کومه چې د اشعیا نبي په ژبه ویل شوې وه: ^{۱۸} دا دی زما هغه خادم کوم چې ما غوره کړی دی، زما محبوب چې روح مې ترې خوشاله دی، زه به پر هغه د خپل روح سیوری وکړم، ترڅو غېر یهودو ته انصاف اعلان کړي^{۱۹} شخړه او شور به ونکړي او هېڅوک به په کوڅو کې د هغه غږ وانوري^{۲۰} رالوبدلې دُر مه به ماته نکړي او نیمه سوې پلته به غلې نکړي ترڅو انصاف بریالی کړي^{۲۱} او قامونه به د هغه د نوم پورې هېلې وتړي.

د مذهبي مشرانو تور

(مرقس ۳: ۲۰-۳۰، لوقا ۱۱: ۱۴-۲۳)

^{۲۲} او بیا خلکو یو پېریانی چې ړوند او گونگ ؤ هغه ته راوست، نو هغه ته یې روغتیا ورکړه او هغه ړوند او گونگ بینا او ویاند شو ^{۲۳} هغه ټوله ډله حېرانه شوه او ویې ویل: آیا دا سړی د داؤد زوی ندی؟ ^{۲۴} خو کله چې فریسیانو دا هرڅه واورېدل نو ویې ویل: دا سړی د پېریانو د مشر بعلزبول په مرسته پېریان وباسي^{۲۵} او کله

چې عیسی د هغوی په خیالاتو پوه شو نو ورته یې وفرمایل: هره پاچاهي چې پر خپل ضد وویشل شي لمنځه ځي او په هر کور کې چې کورگوتي جوړ شي هغه را نسکورېږي^{۲۶} نو که چېرې شېطان، شېطان وباسي خامخا په خپل ځان کې وېشل کېږي، نو د هغه پاچاهي به څنګه پاتې شي؟^{۲۷} او که چېرې زه د بعلزبول په مرسته پېریان وباسم، نو بیا ستاسو زامن د چا پواسطه پېریان راوباسي؟ لدې امله به هغوی ستاسو قضاوت کوونکي واوسي^{۲۸} خو که چېرې زه د خدای د روح پواسطه پېریان وباسم، نو په یقین سره د خدای پاچاهي پرتاسو راغلې ده^{۲۹} او څرنګه څوک کولای شي چې د یو زورور سړي کورته ننوځي او د هغه اسباب لوټ کړي، خو دا چې لومړی هغه زورور وتړي او بیا دهغه کور لوټ کړي^{۳۰} هرڅوک چې ماسره ندی، هغه زما پر خلاف دی او څوک چې زما سره راتول نشي نو شیندل کېږي^{۳۱} نو لدې کبله تاسو ته وایم چې، د انسان هر ډول کفر او گناه بخښل کېږي، خو د سپېڅلي روح پر خلاف کفر به ونه بخښل شي^{۳۲} او هرڅوک چې د انسان د زوی پر خلاف خبرې وکړي، وبه بخښل شي، خو څوک چې د سپېڅلي روح پر خلاف خبرې وکړي، هغه به ونه بخښل شي، نه پدې دنیا او نه په راتلونکې دنیا کې.

ونه او د هغې مېوه

(لوقا ۶: ۴۳ - ۴۵)

٣٣ بڼه و نه وکړئ نو د هغې مېوه به هم بڼه وي او که چېرې بده و نه وکړئ نو د هغې مېوه به هم بده وي، ځکه چې و نه د هغې له مېوې څخه پېژندل کېږي. ٣٤ ای د مار بچو! ځنګه کولای شئ چې بڼه خبره وکړئ پداسې حال کې چې بد یاست، ځکه چې ژبه له ډک زړه څخه خبرې کوي ٣٥ بڼه سړی د خپل زړه له بڼې خزاني څخه بڼه شيان راوباسي او بد سړی د خپل زړه له بدې خزاني څخه بد شيان راوباسي ٣٦ خو تاسو ته وایم: هره غلطه خبره چې خلک یې کوي، د قیامت په ورځ به د هغې حساب ورکوي ٣٧ ځکه چې تاسو به د خپلو خبرو له امله یا برأت واخلي او یا به د خپلو خبرو له امله ملامته کړای شئ.

د مُعْجِزې غوښتنه

(مرقس ۸: ۱۱-۱۲، لوقا ۱۱: ۲۹-۳۲)

٣٨ بیا ځینو د شریعت عالمانو او فریسیانو هغه ته په ځواب کې وویل: ای استاذه! موږ غواړو چې لتا څخه مُعْجِزَه ووينو ٣٩ نو هغه ورته په ځواب کې وفرمایل: بدکار او زناکار نسل مُعْجِزَه غواړي خو هغوی ته به د یونس نبي له مُعْجِزې پرته بله ورنکړل شي ٤٠ لکه څرنګه چې یونس درې شپې او ورځې د کب په کېډه کې پاتې

شو، نو په همدې ډول به د انسان زوی هم درې شپې او ورځې د مخکې په گېده کې تېرې کړي^{۴۱} د نینوا خلک به د قیامت په ورځ لدې طایفې سره راپورته شي او هغوی به ملامته کړي، ځکه هغوی د یونس د موعظې له کبله توبه وویستله، خو څوک چې دلته دی هغه له یونس څخه هم لوی دی^{۴۲} د قیامت په ورځ به د سویل ملکه، لدې طایفې سره راپورته شي او دوی به ملامته کړي، ځکه هغه د مخکې له آخري برخې څخه راغله ترڅو د سلیمان حکمت واوري، خو دلته چې څوک دی هغه تر سلیمانانه ډېر لوی دی.

د پېریانو بېرته راتلل

(لوقا ۱۱: ۲۴ - ۲۶)

^{۴۳} او کله چې پېری له یو سړي څخه ووځي نو د آرام لپاره په بې اوبو دښتو کې گرځي او کله چې د آرام ځای ونه مومي^{۴۴} نو وایي: له کوم کور څخه چې راغلی وم، بېرته ورستنېږم او کله چې راشي او خپل کور پاک او جارو شوی وويني^{۴۵} نو بیا ځي او له ځانه سره نور اووه سخت پلټ پېریان راوړي، په هغه کې ننوځي او هلته مېشت کېږي او د هغه سړي پایلې له پېل څخه هم خرابې شي، نو په همدې ډول به لدې بدکار نسل سره هم وشي.

عیسی خپله اصلي کورنی راپېژني

(مرقس ۳: ۳۱-۳۵، لوقا ۸: ۱۹-۲۱)

٤٦ هغه لا د هغې ډلې سره خبرې کولې چې مور او وروڼه یې رابنکاره شول او له هغه سره د خبرو کولو په موخه بهر ولاړ وو ٤٧ نو یو تن هغه ته وویل: ستا مور او وروڼه بهر ولاړ دي او غواړي چې لتا سره خبرې وکړي ٤٨ نو خبرې کوونکي ته یې په ځواب کې وفرمایل: زما مور څوک ده؟ او زما وروڼه څوک دي؟ ٤٩ خپل لاس یې د شاگردانو لور ته اوږد کړ او ویې فرمایل: دوی زما مور او وروڼه دي ٥٠ ځکه هرڅوک چې زما د آسماني پلار رضا ترسره کړي، نو هماغه زما ورور، خور او مور ده.

دیارلسمه برخه

د څلور ډوله مخکې مثال

(مرقس ۴: ۱-۹، لوقا ۸: ۴-۸)

١ بیا په هماغه ورځ عیسی له کوره راووت او د بحېرې پرغاړه کېناست ٢ ډېرځلک له هغه څخه راتاو شول، تردې چې هغه ترې کشتی ته وخوت، هلته کېناست او هغه ټوله ډله د بحېرې په غاړه ولاړه پاتې شوه ٣ او هغوی ته یې په مثالونو کې ډېرې خبرې وکړې ویې فرمایل: یو بزگر د تخم شیندلو لپاره بهر لار ٤ او کله

یې چې تخم شینده، نو یوه برخه د لارې څنګ ته ولوېد، مرغان راغلل او هغه یې وخور^۵ او څه تخم په تیرو کې ولوېد، چېرې چې ډېره خاوره نه وه او ژر زرغون شو، ځکه چې مخکې ژوروالی نه درلود^۶ خو کله چې لمر راوخوت نو وسوځېد، ځکه چې رېښې یې نه درلودې او وچ شو^۷ خوڅه تخم په اغزو کې ولوېد، اغزو وده وکړه او هغه یې لاندې کړ^۸ خوڅه تخم په ښه مخکه کې ولوېد، ښه رازرغون شو، ځینې یو په سل، ځینې یو په شپيته او ځینې یو په دیرش^۹ که څوک اورېدونکي غوږونه لري نو هغه دې واورې.

د مثال مقصد

(مرقس ۴: ۱۰-۱۲، لوقا ۸: ۹-۱۰)

۱۰ بیا شاگردان راغلل او له هغه څخه یې پوښتنه وکړه چې، ولې ته لدوی سره په مثالونو کې خبرې کوې؟^{۱۱} نو هغوی ته یې ځواب ورکړ: د آسمان د پاچاهۍ رازونه د پوهاوي په موخه تاسو ته درکړل شوي، خو دوی ته ندې ورکړل شوي^{۱۲} ځکه څوک چې څه لري نو هغه ته به نور هم ورکړل شي او نور به هم ورسره ډېر شي او څوک یې چې نلري نو هغه څه چې لري هغه به هم ترې واخیستل شي^{۱۳} نو لدې کبله لدوی سره په مثالونو کې خبرې کوم، ځکه چې دوی کوري خو نه ويني، اورېدونکي دي خو نه اورې او نه پوهېږي^{۱۴} او د دوی په هکله د اشعيا نبوت پوره کېږي چې وايي: په اورېدلو

به یې واوري خو پرې به پوه نشي، نظر به واچوي وبه یې کوري خو وبه یې نه ويني^{۱۵} ځکه چې د دې قام زرونه سخت شوي دي، غوړونه یې کانه شوي دي او سترگې یې پټې شوي دي او که نه نو سترگو به یې لیدل، غوړونو به یې اورېدل او زرونه به یې پوهېدل، هغوی به بېرته راستانه شوي وای او ما به هغوی ته روغتیا ورکړې وه^{۱۶} خو ستاسو سترگې بختورې دي، ځکه چې ويني او ستاسو غوړونه بختور دي، ځکه چې اوري^{۱۷} او تاسوته په یقین سره وایم چې، دېرو انبیاو او بزگانو غوښتل ترڅو هغه څه ووینی کوم چې تاسو وینی، خو ویې نه لیدل او هغه څه چې اوری ترڅو هغوی یې هم واوري، خو هغوی وانه ورېدل.

د مثال تشریح

(مرقس ۴: ۱۳-۲۰، لوقا ۸: ۱۱-۱۵)

^{۱۸} نو تاسو د بزکر مثال واوری^{۱۹} څوک چې د خدای د پاچاهۍ کلام اوري او پرهغې پوه نشو، نو شېطان راځي او هغه څه چې د هغه په زړه کې کرل شوي وي هغه ورڅخه وړي، نو دا هغه تخم دی چې په لار کې کرل شوی دی^{۲۰} او کوم چې په تیرو کې غورځېدلي هغه دی چې کلام یې واوړېد او سمدلاسه یې په خوښۍ سره ومنلو^{۲۱} خو ریښه یې کلکه نه وه او د درېدو طاقت یې نه درلود او کله چې د کلام په وجه له سختۍ یا کومې ستونزې سره مخامخ شي،

نو هماغه وخت وینوئېري^{۲۲} او هغه چې د اغزو په منځ کې ولوېد، هغه دی چې کلام واورې، خو دنیوي اندېښنې او د شتمنی غولونه کلام زندگی کړي او بې مېوې پاتې شي^{۲۳} او هغه چې په ښه مځکه کې وکرل شو هغه دی چې کلام یې واورېد، په هغه پوهېږي او مېوه هم ورکوي، ځینې یو په سل، ځینې یو په شپېته او ځینې یو په دېرش مېوه نیسي.

د بې گټې واینو (جودرو) مثال

^{۲۴} او هغوی ته یې یوېل مثال راوړ وېې فرمایل: د آسمان پاچاهي د هغه سړي په څېر ده چې په خپل پټي کې ښه تخم وکړي^{۲۵} او کله چې ویده و نو دښمن یې راغی، په غنمو کې یې جودر وشیندل او لار^{۲۶} او کله چې غنم راشنه شول او وږي یې وویستل نو جودر هم رابنکاره شول^{۲۷} نو مزدوران خپل بادار ته ورغلل او ورته یې وویل: ای باداره! آیا تا په خپله مځکه کې ښه تخم کرلی نه و؟ نو دا جودر پکې له کومه ځایه راغلل؟^{۲۸} نو هغوی ته یې وویل: دا د دښمن کار دی، بیا مزدورانو وویل: آیا لار شو ترڅو هغه راتول کړو؟^{۲۹} خو هغه ورته وویل: نه، داسې نه چې د جودرو د راتولولو پرمهال غنم هم ورسره وباسئ^{۳۰} نو پرېږدئ چې دواړه د لوی تر وخته یوځای سره وده وکړي او د لوی په موسم کې به لوگرو ته ووايم چې

لومړی جوډر راتول کړي او د سوزولو لپاره ترې گډې جوړې کړي، خو غنم زما په زېرمو کې ذخیره کړی.

د شېشمو د داني مثال

(مرقس ۴: ۳۰-۳۲، لوقا ۱۳: ۱۸-۱۹)

^{۳۱} او هغوی ته یې یوبل مثال راوړ ویې فرمایل: د آسمان پاچاهي د شېرمو دهغې داني په مثال ده چې یوتن راواخیسته او په خپل پتي کې یې وکرله ^{۳۲} سره لدې چې د دې تخم دانه له نورو ټولو تخمونو څخه کوچنی ده خو کله چې وده وکړي نو د نورو ټولو بوتو په پرتله لوښېري او یوه داسې ونه ترې جوړېري چې د هوا مرغان راځي او په ځانکو کې یې ځالي جوړوي.

د تومني (خمیر مایې) مثال

(لوقا ۱۳: ۲۰-۲۱)

^{۳۳} او هغوی ته یې یوبل مثال راوړ ویې فرمایل: د آسمان پاچاهي د هغې تومني په څېر ده چې یوې ښځې راواخیسته او په درې پیمانو ورو کې یې گډه کړه تر څو ټول خمیره شو ^{۳۴} او عیسی دغه ټولې خبرې هغو خلکو ته په مثالونو کې وکړې او له مثال پرته یې هغوی ته هېڅ هم ونه ویل ^{۳۵} ترڅو د خدای هغه کلام پوره شي، کوم چې د نبي په ژبه ویل شوی ؤ: خپله خوله په مثالونو سره پرانېزم او

هغه خبرې به ښکاره کړم چې د نړۍ له پېدايښت راهیسې پټې پاتې دي.

د جودرود مثال تشریح

^{۳۶} بیا عیسی هغه ډله رخصت کړه او کورته ننوت، شاگردان یې د هغه څنګ ته راغلل او ویې ویل: موږ ته په پټي کې د جودرود مثال تشریح کړه ^{۳۷} نو هغوی ته یې په ځواب کې وفرمایل: څوک چې ښه تخم کړي، هغه د انسان زوی دی ^{۳۸} او پټی دا دنیا ده، ښه تخم د پاچاهۍ زامن دي او جودر د شېطان اولاد دی ^{۳۹} هغه دښمن چې هغه یې وکرل شېطان دی، د لوی موسم آخره زمانه ده او لوی کړي فرېښتې دي ^{۴۰} او لکه څرنګه چې جودر راتولوي او په اور کې یې سوزوي، نو همدغه ډول به په آخره زمانه کې وشي ^{۴۱} چې د انسان زوی به خپلې فرېښتې راولېږي، ټول تیندک ورکوونکي او ګنهګاران به راتول کړي ^{۴۲} او هغوی به د اور په تنور کې واچوي، چېرې چې به ژړا او د غاښونو چیچل وي ^{۴۳} او هغه وخت به رېښتیني د خپل پلار په پاچاهۍ کې د لمر په څېر وځلېږي، څوک چې اورېدونکي غوږونه لري نو هغوی دې واوري.

د آسماني پاچاهۍ نوردري مثالونه

^{۴۴} او د آسمان پاچاهي په محکمه کې د هغې پټې خزانې په څېر ده، چې یو سړي هغه وموندله او بېرته یې پټه کړه، په خوبۍ سره لاړ

او هرڅه يې چې لرل هغه يې خرڅ کړل او هغه مځکه يې واخيستله^{۴۵} او د آسمان پاچاهي د هغه تاجر په څېر ده، چې د ښو مرغلرو په لټه کې وي^{۴۶} او کله يې چې يوه قيمتي مرغلره وموندله نو لاړ، خپله ټوله شتمنې يې وپلورله او هغه يې وپېرله^{۴۷} او همدغه راز د آسمان پاچاهي د هغې جال په څېر ده، چې کله بحيرې ته واچول شي نو هر ډول کبان پکې ننوځي^{۴۸} او کله چې ډک شي نو غاړې ته يې راوباسي، بيا کېني او ښه کبان په لوبنو کې واچوي او خراب لرې وغورځوي^{۴۹} همدغه راز به په آخره زمانه کې هم وشي، فرېستې به راووځي، بدان به له نېکانو بېل کړي^{۵۰} او هغوی به د اور په تنور کې واچوي، چېرې به چې ژړا او د غاښونو چيچل وي^{۵۱} عيسی هغوی ته وفرمايل: آيا تاسو پدې ټولو خبرو پوه شوی؟ هغوی وويل: هو^{۵۲} نو هغوی ته يې وفرمايل: لدې کبله هر استاذ چې د آسمان په پاچاهۍ کې زده کړه کړې، د کور د هغه خاوند په څېر دی چې د خپل کور له پس خانې څخه نوي او زاړه شيان راوباسي.

د ناصريې د خلکو بې ايماني

(مرقس ۶: ۱-۶، لوقا ۴: ۱۶-۳۰)

^{۵۳} کله چې عيسی دا مثالونه پای ته ورسول، نو له هغه ځايه روان شو^{۵۴} او کله چې خپل ښار ته لاړ، نو هغوی ته يې په کنيسو کې

تعلیم ورکاوه، پدې ډول چې هغوی هېران شول او ویل یې: دې سړي دا ډول حکمت او مُعجزې له کومه ځایه تر لاسه کړي^{۵۵} آیا دا د ترکان زوی ندی؟ آیا دا دمړیې زوی ندی؟ آیا یعقوب، یوسف، شمعون او یهودا د ده وروڼه ندی؟^{۵۶} آیا ټولې خویندې یې دلته زموږ سره ندی؟ نو دا هرڅه یې له کومه ځایه تر لاسه کړل؟^{۵۷} او هغوی دهغه سپکاوی وکړ، خو عیسی هغوی ته وفرمایل: یو نبي له خپل ښار او کور پرته په بل هرځای کې عزتمن وي^{۵۸} او د هغوی د بې ایمانۍ له کبله یې هلته ډېرې مُعجزې ښکاره نکړې.

څوارلسمه برخه

د تعمید ورکوونکي يحيي وژل کېدل

(مرقس ۶: ۱۴-۲۹، لوقا ۹: ۷-۹)

۱ په همغو ورځو کې کله چې هیروديس تېتراخ د عیسی له شهرته خبر شو^۲ نو خپلو خادمانو ته یې وویل: همدغه تعمید ورکوونکی يحيي دی چې له مروڅخه راپورته شوی، نو لدې کبله مُعجزې ښکاره کوي^۳ ځکه چې هیروديس د خپل ورور فیلیپوس د ښځې هیروډیا په خاطر يحيي نیولی ؤ، هغه یې بندي کړی او په زندان کې یې ساتلی ؤ^۴ ځکه يحيي هغه ته ویلي وو چې دهغې ساتل ستا

لپاره حرامه ده^۵ او کله یې چې دهغه د وژلونیت وکړ نو له خلکو څخه ووېرېد، ځکه خلکو هغه نبي گڼلو^۶ خو کله یې چې د هیرودیس د زوکړې ورځ لمانځله نو د هیرودیا لور په محفل کې داسې ونڅېدلله چې هیرودیس یې خوشاله کړ^۷ نو لدې کبله هغه قسم یاد کړ او ژمنه یې وکړه چې هرڅه وغواړي نو هغې ته به یې ورکړي^۸ نوهغې د خپلې مور په لمسون وویل چې باید همدا شېبه دې د تعمیم ورکوونکي یحیی سر په یوه لوبني کې ما ته راکړل شي^۹ پاچا اندېښمن شو خو د خپل قسم او مېلمنو په خاطر یې امر وکړ چې دهغې غوښتنه دې پوره کړي شي^{۱۰} هغه خپل کسان ولېږل او په زندان کې د یحیی سر له تنې څخه بېل کړ^{۱۱} د هغه سر یې په لوبني کې کېښود، هغې ته یې وسپاره او هغې خپلې مور ته وېور^{۱۲} د هغه شاگردان راغلل، د هغه مړی یې راپورته کړ او ښخ یې کړ، بیا لارل او عیسی یې خبر کړ.

پنځه زره کسانو ته خوراک ورکول

(مرقس ۶: ۳۰-۴۴، لوقا ۹: ۱۰-۱۷، یوحنا ۶: ۱-۱۴)

^{۱۳} او کله چې عیسی دا واورېدل نو په کشتۍ کې سپور شو او له هغې ځایه د بېدیا لور ته لاړ، خو کله چې خلک خبر شول، نو له ښارونو څخه د وچې له لارې پیاده د هغه پسې ورغلل^{۱۴} او کله چې هغه غاړې ته راوړسېد نو یوه لویه کڼه یې ولیده، زره یې پرې

وسوځيد او د هغوی ناروغانو ته يې روغتيا ورکړه^{۱۵} مازديگر مهال شاگردان يې د هغه څنگ ته ورغلل او ورته يې وويل: دا بېديا ده او ورځ په ختمېدو ده، نو دغه گڼه رخصت کړه ترڅو کليو ته لاړ شي او دخپل خوراک لپاره خواره وپېري^{۱۶} خو عيسی هغوی ته وفرمايل: د هغوی تللو ته اړتيا نشته، تاسو ورته خواره ورکړئ^{۱۷} خو هغوی هغه ته وويل: دلته له پنځو ډوډيو او دوه کبانو پرته نور هېڅ هم نلرو^{۱۸} نو ويې فرمايل: هغه دلته ماته راوړئ^{۱۹} او هغې ډلې ته يې امر وکړ چې پروانېسو کېني، پنځه ډوډۍ او دوه کبان يې راواخيستل، د آسمان لورته يې وکتل، برکت يې ورکړ، ډوډۍ يې ماته کړه، شاگردانو ته يې ورکړه او شاگردانو هغې ډلې ته ورکړه^{۲۰} ټولو وخورله، ماړه شول اوله پاتې شويو ټوټو څخه يې دولس ټوکړۍ ډکې پورته کړې^{۲۱} او ډوډۍ خورونکي پرېنځو او ماشومانو سر بېره نږدې پنځه زره سړي ؤ.

د اوبو پرمخ گرځېدل

(مرقس ۶: ۴۵-۵۲، يوحنا ۶: ۱۵-۲۱)

^{۲۲} بيا سمدلاسه عيسی خپل شاگردان کشتۍ ته وخېژول ترڅو له هغه ترمخه بلې غاړې ته لاړ شي او هغه ډله رخصت کړي^{۲۳} او کله يې چې خلک ولېږل، نو د عبادت لپاره يواځې د غره سرته وخوت او د شپې مهال هلته يواځې ؤ^{۲۴} خو دغه مهال کشتۍ له

وچې څخه لرې وه په چپو کې را ایساره شوه ځکه چې باد د مخالف لوري نه لکېده^{۲۵} او د شپې په څلورمه برخه کې عیسی د بحېرې لپاسه د هغوی لورته راروان و^{۲۶} خو کله چې شاگردانو هغه د بحېرې لپاسه راروان ولید، نو ووېرېدل او چیغې یې کړې چې دا پېری دی^{۲۷} خو عیسی یې له ځنډه هغوی ته وفرمایل: ډاډه اوسئ، مه وپېرئ، دا زه یم^{۲۸} پطروس ځواب ورکړ، مالکه! که چېرې ته یې نو ماته ووايه ترڅو زه هم د اوبو لپاسه درشم^{۲۹} نو هغه ته یې وفرمایل: راشه! نو هماغه شېبه پطروس له کشتی څخه راکوز شو او د اوبو لپاسه روان شو، ترڅو د عیسی څنگ ته ورشي^{۳۰} خو کله یې چې سخت باد ولید نو ووېرېد او کله چې ډوبېده نو چیغې یې کړې مالکه ما وژغوره!^{۳۱} نو عیسی سمدلاسه لاس وراوړد کړ، هغه یې راوښو او ورته یې فرمایل: ای کم ایمانه! ولې دې شک وکړ؟^{۳۲} او کله چې په کشتی کې کېناستل نو باد کرار شو^{۳۳} د کشتی سپرلی راغلي د هغه عبادت یې وکړ او ویې ویل: ته واقعاً د خدای زوی یې.

په گینسیرت کې روغتیا ورکول

(مرقس ۶: ۵۳-۵۶)

^{۳۴} او کله چې هغوی بلې غاړې ته تېرشول او گینسیرت ته ورسېدل^{۳۵} نو خلکو هغه وپېژانده نو ټولې سیمې ته یې استازي ولېږل ترڅو

تول ناروغان هغه ته راوړي^{۳۶} او له هغه څخه يې وغوښتل چې اجازه ورکړي ترڅو د هغه د خادر خنډه لمس کړي او چا چې لمس کړه نو هغوی روغ شول.

پنځلسمه برخه

د مشرانو رواجونه

(مرقس ۷: ۱-۱۳)

۱ بیا فریسیان او د شرعي عالمان له اورشلیم څخه عیسی ته راغلل او ویې ویل^۲ اولې ستا شاگردان د مشرانو رواجونه ماتوي او کله چې ډوډی خوري خپل لاسونه نه وینځي؟^۳ هغه ځواب ورکړ: تاسو ولې د خپلو رواجونو پخاطر د خدای حکم ماتوي؟^۴ ځکه خدای امر کړی چې د خپل مور او پلار احترام وکړئ او څوک چې خپل پلار یا مور ته بښکنځلې وکړي باید ووژل شي^۵ خو تاسو وایاست چې که څوک خپل پلار یا مور ته ووايي: ستاسو هر حق چې زما په غاړه و، لدې وروسته مې هغه خدای ته وقف کړل^۶ نو له هغې وروسته اړینه نده چې د خپل پلار یا مور احترام وکړي، نو په خپل رسم و رواج سره مو د خدای حکم باطل کړی دی^۷ ای ریاکارانو! اشعیا ستاسو په هکله څومره بڼه نبوت کړی او فرمایلي یې دي: ^۸ دا خلک په خپلو شونډو سره زما ستاینه کوي، خو زروڼه یې

زماڅخه لرې دي^۹ هغوی زما عبادت ضایع کوي، ځکه چې د فرائضو پرځای د انسانانو د احکامو تعلیم ورکوي.

هغه شیان چې انسان پلټوي

(مرقس ۷: ۱۴-۲۳)

۱۰ بیا یې هغه ډله راوبلله او هغوی ته یې وفرمایل: غورځو شئ او ځان پوه کړئ^{۱۱} هغه څه چې د ځلې له لارې ښکته ځي انسان نه پلټوي، بلکې هغه څه چې له ځلې څخه راوځي انسان پلټوي^{۱۲} همغه مهال د هغه شاگردان راغلل او هغه ته یې وویل: آیا پوهېږئ، کله چې فریسیانو دا خبره واورېدلې، نو خوابدي شول؟^{۱۳} نوهغه په ځواب کې وفرمایل: هر هغه نیالکي چې زما آسماني پلار نه وي کرلی، باید له بېخه وویستل شي^{۱۴} هغوی پرېږدئ، دا رانده لارښوونکي دي او کله چې روند د روند لارښود شي، نو دواړه په کوهي کې لوېږي^{۱۵} بیا پطروس ورته وویل: دا مثال زموږ لپاره تشریح کړه^{۱۶} عیسی وفرمایل: آیاتاسو تراوسه هم ناپوهه یاست؟^{۱۷} آیا تاسو نپوهېږئ چې کوم شی د ځلې له لارې ښکته کېږي، هغه کېږي ته ځي او بیا بهر غورځول کېږي؟^{۱۸} خو هغه څه چې په ځله ویل کېږي، هغه له زړه څخه راوځي او همدغه شیان انسان پلټوي^{۱۹} ځکه چې بد فکرونه لکه، قتل، زنا، بد اخلاقي، غلا، د دروغو گواهي او تور پورې کول له زړه څخه راوځي^{۲۰} همدغه

شیان انسان پلیتوي خو په نا وینځلو لاسونو خوراک کول انسان نه پلیتوي.

د کنعاني ښځې ایمان

(مرقس ۷: ۲۴-۳۰)

۲۱ بیا عیسی له هغې ځایه راووت او د صور او صیدون سیې ته لاړ ۲۲ ناڅاپه یوه کنعانی ښځه له هغه ځایه راووتله او په لور غږ یې هغه ته وویل: ای مالکه، ای د داؤد زویه! پرما رحم وکړه، ځکه زما لور پېریانو سخته نیولې ده ۲۳ خو هغه هېڅ ځواب ورنکړ، ترڅو چې شاگردان یې رامخ ته شول او له هغه څخه یې غوښتنه وکړه، دا ښځه رخصت کړه، ځکه چې مور پسرې ډېرې چيغې وهي ۲۴ هغه هغوی ته په ځواب کې وفرمایل: زه یواځې د اسرائیلو د قام د ورکو شویو پسونو لپاره رالېږل شوی يم ۲۵ بیا هغه ښځه راغله، د هغه عبادت یې وکړ او وپې ویل: ای مالکه! زما مرسته وکړه ۲۶ نو هغه ورته په ځواب کې وفرمایل: دا مناسبه نده چې د ماشومانو برخه ډوډۍ واخلو او سپیو ته یې واچوو ۲۷ ښځې وویل: هوکې مالکه! خوسپي هم د خپلو بادارنو د دسترخوان غورځول شوي توکړې خوري ۲۸ نوعیسی هغې ته په ځواب کې وفرمایل: ای ښځې! ستا ایمان ډېر لوی دی، ستا هیله دې پوره شي او هماغه شېبه د هغې لور روغه شوه.

د عیسی له معجزو څخه د خلکو حیرانتیا

^{۲۹} عیسی له هغه ځایه حرکت وکړ او د گلیل دبجیرې غاړې ته راغی، د غره لپاسه وخوت او هلته کېناست ^{۳۰} نو ډېر خلک هغه ته راغلل چې گڼ شمېر کوډان، ړانده، شلان او گونگیان یې له ځانه سره راوستلي وو د هغه پښو ته یې کېښودل او هغه هغوی ته روغتیا ورکړه. ^{۳۱} او کله چې هغې ډلې خپل گونگیان وړانده، شلان روغ، کوډان گرځېدونکي او ړانده بینا ولیدل، نو ډېر حیران شول او د اسرائیلو د خدای ستاینه یې وکړه.

څلورزره کسانو ته خوراک ورکول

(مرقس ۸: ۱-۱۰)

^{۳۲} بیا عیسی خپل شاگردان راوغوښتل او ورته یې وفرمایل: پدې خلکو مې ډېر زړه وسوځېد، ځکه درې ورځې وشوې چې زموږ سره دي، خو د خوراک لپاره هېڅ هم نلري او زه نه غواړم چې هغوی اوږي ولېږم، گواکې په لارکې بې هوښه شي ^{۳۳} شاگردانو ورته وویل: پدې دښته کې به د دومره لویې ډلې د مړولو لپاره ډوډۍ له کومه راپېدا کړو ^{۳۴} نو عیسی هغوی ته وفرمایل: تاسو څو ډوډۍ لرئ؟ هغوی وویل: اووه ډوډۍ او څو کوچني کبان ^{۳۵} نو خلکوته یې وفرمایل ترڅو پرمخکه کېني ^{۳۶} او هغه اووه ډوډۍ او کبان یې راواخیستل، شکر یې وکړ، ماته یې کړه، خپلو شاگردانو ته یې

ورکړه او شاگردانو هغې گڼې ته ورکړه^{۳۷} ټولو وخورله او ماړه شول او له پاتې شوې ډوډۍ څخه یې اووه ټوکری ډکې پورته کړلې^{۳۸} او د ډوډۍ د خورونکو شمېره له بنځو او ماشومانو پرته څلور زره کسان وو^{۳۹} بیا یې هغه گڼه رخصت کړه، په کشتۍ کې سپور شو او د مجدأ سیمې ته لاړ.

شپاړسمه برخه

د آسماني نخښې غوښتنه

(مرقس ۸: ۱۱-۱۳، لوقا ۱۲: ۵۴-۵۶)

۱ بیا فریسیان او صدوقیان هغه ته راغلل او د آزمېښت په موخه یې له هغه څخه وغوښتل چې هغوی ته آسماني معجزه ښکاره کړي^۲ نو هغوی ته یې ځواب ورکړ چې: مازدیگر مهال تاسو وایاست چې هوا به ښه وي، ځکه چې آسمان سور دی^۳ او سهار مهال وایاست نن به هوا خرابه شي، ځکه آسمان سور او خړ دی، تاسو پدې پوهېږئ ترڅو د آسمان په رنگونو کې توپیر وکړئ، خو د دې زمانې په علامو نه پوهېږئ!^۴ شریر او زناکار نسل نخښه غواړي، خو دوی ته به د یونس نبي له نخښې پرته بله نخښه ورنکړل شي، بیا یې هغوی پرېښودل او ترې روان شو.

د فریسیانو او صدوقیانو تومني

(مرقس ۸: ۱۴-۲۱)

او کله چې شاگردان یې بلې غاړې ته تلل نو ډوډۍ وړل ترې هېرشول^۶ عیسی هغوی ته وفرمایل: د فریسیانو او صدوقیانو له تومني څخه احتیاط وکړئ^۷ نوهغوی په خپلو کې بحث پېل کړ او وپې ویل: له همدې کبله موهم ډوډۍ نده راوړې^۸ عیسی پدې پوه شو او هغوی ته یې وفرمایل: ای سست ایمانو! ولې له ځان سره فکر کوئ آیا لدې کبله چې ډوډۍ مو نده راوړې؟^۹ آیا اوس هم پوه نه یاست او هغه پنځه ډوډۍ او پنځه زره کسان اوڅو توکری چې پورته مو کړې^{۱۰} او یا هغه اووه ډوډۍ او څلور زره کسان او څو توکری چې پورته مو کړې؟^{۱۱} نو بیا ولی نپوهېږئ؟ تاسو ته مې د ډوډۍ په هکله ندي ویلي، بلکې دا چې د فریسیانو او صدوقیانو له تومني څخه ځانونه وساتئ^{۱۲} نو بیا پوه شول چې موږ ته یې د اوږو د تومني په هکله نه، بلکې د فریسیانو او صدوقیانو د تعلیم په هکله حکم کړی دی.

د پطروس اقرار، ته مسیح یې

(مرقس ۸: ۲۷-۳۰، لوقا ۹: ۱۸-۲۱)

^{۱۳} او کله چې عیسی د قېصريې فېلیپې سیمې ته راغی، نو له خپلو شاگردانو څخه یې پوښتنه وکړه وپې ویل: د خلکو په نظر کې د

انسان زوی څوک دی؟^{۱۴} هغوی ورته یې وویل: ځینې وایي تعمید ورکوونکی یحیی دی، ځینې وایي الیاس او ځینې وایي چې ارمیا دی او یا خو له انبیاو څخه یو دی^{۱۵} نو هغوی ته یې وفرمایل: تاسو ما څوک گڼئ؟^{۱۶} شمعون پطروس په ځواب کې وویل: ته مسیح یې، د ژوندي خدای زوی^{۱۷} عیسی هغه ته فرمایل: ای شمعون د یونا زویه! ته بختور یې، ځکه چې دا هرڅه جسم او وینې تا ته ندي بنکاره کړي، بلکې زما پلار چې په آسمان کې دی^{۱۸} او زه هم تا ته وایم چې ته پطروس یې، پر دغې گټ به خپله کلیسا جوړوم او د جهنم دروازې به پر هغې برلاسی ونه مومي^{۱۹} او د آسمان د پاچاهۍ کنجیانې تا ته سپارم، هغه څه چې ته په مځکه کې وتړې نو په آسمان کې به هم وتړل شي او هغه څه چې په مځکه کې پرانیږي، نو په آسمان کې به هم پرانیستل شي^{۲۰} بیا یې خپلو شاگردانو ته په کلکه وفرمایل چې چا ته ونه وایي چې هغه مسیح دی.

د خپل مرگ په هکله د عیسی مسیح لومړنۍ پېش بینی

(مرقس ۸: ۳۱ - ۹: ۱، لوقا ۹: ۲۲-۲۷)

^{۲۱} او له همغه وخته عیسی خپلو شاگردانو ته دا خبره څرگنده کړه چې اورشلیم ته تلل، د مشرانو، د شریعت د عالمانو او لوی مذهبي مشرانو له لوري کړاو ورکول، وژل کېدل او په دریمه ورځ راپورته کېدل اړین دي^{۲۲} خو پطروس هغه ونیو او پداسې حال کې چې

هغه يې منع کاوه ويې ويل: خدای دی نکړي مالکه چې داهرڅه پرتا راشي.^{۲۳} خو هغه راوگرځېد او پطروس ته يې وفرمايل: ای شېطان! زما څخه لرې شه، ځکه چې ته زما د بنوئيدنې لامل گرځې، ځکه ته په خدایي چارو کې نه بلکې په انساني چارو کې فکرکوې^{۲۴} بيا عيسی خپلو شاگردانو ته وفرمايل: که څوک غواړي چې زما پېروي وکړي، نو له خپل ځان څخه دې منکر شي، خپل صليب دې راپورته کړي او ما پسې دې راشي^{۲۵} ځکه هرڅوک چې وغواړي خپل ځان وژغوري، نو له لاسه به يې ورکړي، خو هرڅوک چې زما لپاره خپل ژوند له لاسه ورکړي، هغه به ترلاسه کړي^{۲۶} ځکه د يو سړي لپاره څه گټه لري چې ټوله دنيا ترلاسه کړي خو خپل ژوند له لاسه ورکړي او دخپل ژوند د بيا لاس ته راوړلو په بدل کې څه ورکولی شي؟^{۲۷} ځکه د انسان زوی به د خپل پلار په جلال کې له فرښتو سره راشي او هغه وخت به هرچا ته د هغه د عمل له مخې بدل ورکوي^{۲۸} زه تاسو ته په يقين سره وایم چې دلته ځينې کسان ولاړ دي، ترڅو چې د انسان زوی ونه ويني چې په خپله پاچاهۍ کې راځي نو د مرگ خوند به ونه څکي.

اوولسمه برخه

د عیسی د څېرې د بڼې بدلیدل

(مرقس ۹: ۲-۱۳، لوقا ۹: ۲۸-۳۶)

۱ شپږ ورځې وروسته عیسی، پطروس، یعقوب او د هغه ورور یوحنا له ځان سره واخیستل او هغوی یې په یواځېتوب کې لوړ غره ته بوتلل^۲ هله، د هغوی په وړاندې د هغه د څېرې بڼه بدله شوه، څېره یې د ځلېدونکي لمر او جامې یې د رڼا په څېرسپینې شوې^۳ ناڅاپه موسی او الیاس هغوی ته را ښکاره شول چې له هغه سره یې خبرې کولې^۴ خو پطروس عیسی ته وویل: مالکه! غوره به وي چې مور همدلته پاتې شو که ته غواړې نو درې څپرکي به جوړ کړم، یو ستا لپاره، بل د موسی او بل هم د الیاس لپاره^۵ او د هغه خبره لا پای ته نوه رسېدلې چې ناڅاپه یوې ځلېدونکې وریځې پر هغوی سیورې وکړ او له وریځې څخه یو غبر راغی چې، دا زما گران زوی دی او زه ترې خوشاله یم، هغه ته غور کېږدئ^۶ او کله چې شاگردانو دا واورېدل نو ډېرسخت ووېرېدل او پرمخې ولوبېدل^۷ خو عیسی د هغوی څنگ ته ورغی، هغوی یې لمس کړل او وپې فرمایل: راپاڅېږئ او مه وېرېږئ^۸ او کله چې هغوی سترګې خلاصې کړې، نو له عیسی پرته یې هېڅوک هم ونه لیدل^۹ او کله چې هغوی له غره څخه راکوزېدل، نو عیسی هغوی ته امر وکړ

چې ترڅو د انسان زوی له مروڅخه راپورته نشي، نو هغه څه مو چې ولیدل دهغې په هکله هېچاته هم څه ونه وایئ^{۱۰} شاگردانو یې له هغه څخه پوښتنه وکړه چې دشرعې عالمان ولی وایي چې الیاس باید لومړی راشي؟^{۱۱} هغه ځواب ورکړ چې هو، الیاس راځي او ټول شيان به سم کړي^{۱۲} او تاسو ته وایم چې الیاس راغی خو هغوی ونه پېژانده او څه یې چې غوښتل له هغه سره یې وکړل، په همدې ډول به د انسان زوی هم د دوی له لاسه کړاو وويني^{۱۳} هماغه مهال شاگردان پوه شول چې د تعمید ورکوونکي یحیی په هکله یې له هغوی سره خبرې کولې.

له یو هلک څخه د پېریانو ویستل

(مرقس ۹: ۱۴-۲۹، لوقا ۹: ۳۷-۴۳)

^{۱۴} او کله چې هغوی بېرته خلکو ته راغلل نو یو کس راغی، د هغه مخکې په گوندیو شو^{۱۵} او ویې ویل: مالکه! زما پر زوی رحم وکړه، هغه ډېرسخت ناروغ او کړېدلی دی او څوڅو ځلې یې ځان په اور او اوبو کې غورځولی دی^{۱۶} هغه مې ستا شاگردانو ته راووست، خو هغوی ونشو کولای چې هغه ته روغتیا ورکړي^{۱۷} عیسی ځواب ورکړ، ای بې ایمانه او بې لارې نسله! ترڅو به زه لتاسو سره اوسم او ترڅو به تاسو زغمم؟ هغه ما ته راوړی^{۱۸} نو عیسی هغه پېری ورتلو او هغه له هغه څخه ووت او هماغه شېبه هغه هلک روغ شو^{۱۹} لدې وروسته شاگردان عیسی ته راغلل او په گوښه کې یې

له هغه څخه پوښتنه وکړه چې: ولې مور ونشو کړای چې هغه پېری ترې وکارو؟^{۲۰-۲۱} عیسی هغوی ته وفرمایل: ستاسو د بې ایمانی له کبله، ځکه زه تاسو ته وایم، که چېرې د شرمو د دانې په کچه ایمان مو درلودای او دې غره ته مو ویلي وای چې لدې ځایه هغه بل ځای ته لاړ شي نو تللی به وای او هېڅ کار به تاسو لپاره ناشونی نه و.

د خپلې مړینې په هکله د عیسی دویمه پېش بینی

(مرقس ۹: ۳۰-۳۲، لوقا ۹: ۴۳-۴۵)

^{۲۲} او کله چې لا هغوی په گللیل کې یوځای وو نو عیسی هغوی ته وفرمایل: د انسان زوی به د خلکو لاس ته وسپارل شي^{۲۳} هغوی به هغه ووژني او هغه به په دریمه ورځ بیا راژوندی شي، نو هغوی ډېر غمژن شول^{۲۴} او کله چې هغوی کپرناحوم ته ننوتل، نو مالیه ټولوونکي پطروس ته راغلل او ورته یې وویل: آیا ستاسو استاذ مالیه نه ورکوي؟^{۲۵} هغه ورته وویل: هو ورکوي یې! خو کله چې کورته رانوت نو عیسی پر هغه مخکې شو او ویې فرمایل: ای شمعونه څه فکر کوې؟ د نړۍ پاچا له کوموکسانوڅخه محصول او مالیه اخلي؟ له خپلو زامنو څخه، که له پردیوڅخه؟^{۲۶} پطروس هغه ته وویل: له پردیو څخه، عیسی ورته وفرمایل: نو په یقین سره زامن آزاد دي^{۲۷} خو د دې لپاره چې په دوی مو بد نه

لورېږي نو بحیرې ته لارښه او چنگک واچوه، لومړنی کب چې ونیسې، خُله یې خلاصه کړه نو ته به پکې یوه سبکه ومومې، هغه واخُله او هغوی ته یې ورکړه دا به زما او ستا مالیه پوره کړي.

اتلسمه برخه

څوک تر ټولو لوی دی

(مرقس ۹: ۳۳-۳۷، لوقا ۹: ۴۶-۴۸)

۱هماغه شېبه شاگردان د عیسی څنګ ته راغلل او وپې ویل: د آسمان په پاچاهۍ کې څوک تر ټولو لوی دی؟^۲ نوعیسی یو ماشوم راوغوښت، د هغوی په منځ کې یې ودراره^۳ او وپې فرمایل: زه په یقین سره تاسوته وایم چې، ترڅو تاسو راونگرځئ او د دې ماشوم پشان کوچني نشئ، نو د آسمان پاچاهۍ ته به داخل نشئ^۴ نو هرڅوک چې د دې کوچني ماشوم پشان ځان عاجزه کړي، هماغه به د آسمان په پاچاهۍ کې تر ټولو لوی وي^۵ او څوک چې داسې ماشوم زما په نوم ومني، نو زه یې منلی یم.

د وسوسو په هکله خبرتیا

(مرقس ۹: ۴۲-۴۸، لوقا ۱۷: ۱-۲)

۶خو څوک که یو هم له دغه ماشومانو څخه چې پر ما ایمان لري تېر باسي، نو د هغه لپاره غوره ده چې د ژرندې غټ پل په

غارہ کې واچوي او د بحیرې په تل کې ډوب شي. ^۷ افسوس پردنیا چې د داسې تېر ویستنو لامل گرځي، ځکه وسوسې به خامخا رامنځ ته کېږي، خو افسوس دهغه چا په حال چې د تېر ویستلو باعث وگرځي ^۸ که چېرې ستا لاس یا پښه تا تېر باسي نو هغه پرې کړه او له ځانه یې لرې وغورځوه، ځکه ستا لپاره غوره ده چې ګوډ او شل ژوندون ته ورننوځي، لدې څخه چې له دوو لاسونو او دوو پښو سره په تلپاتې اور کې وغورځول شي ^۹ او که چېرې ستا سترګه تا تېر باسي نو له ځان څخه یې وباسه او لرې یې وغورځوه، ځکه ستا لپاره دا غوره ده چې له یوې سترګې سره ژوندون ته ورننوځي، لدې څخه چې له دواړو سترګو سره د دوزخ په اور کې وغورځول شي.

د ورک شوي پسه مثال

(لوقا ۱۵: ۳-۷)

^{۱۰} ګورئ! یو لدې ماشومانو څخه هم سپک مه ګڼئ، ځکه د دوی فرېښتې تل په آسمان کې زما د آسماني پلار مخ ويني ^{۱۱} ځکه چې د انسان زوی راغلی ترڅو ورک شوي وژغوري ^{۱۲} تاسو څه ګمان کوئ، که چېرې یو کس سل پسونه ولري او له هغې څخه یو ورک شي، آیا نهه نوي په غره کې نېرېږدي او د هغې ورک شوي د لتون پسې نه ځي؟ ^{۱۳} او کله چې هغه بیا مومي نو تاسوته وایم چې،

پرهغه یو باندې ډېره خوښي کوي، ترهغو نهونویو چې ورک شوي ندي^{۱۴} همدغه راز ستاسو د آسماني پلار رضا دا نده چې یو لدې ماشومانو څخه دې هلاک شي.

که چېرې یو ورور گناه وکړي

^{۱۵} که چېرې ورور دې ستاپه مقابل کې گناه وکړي، نو لارښه او له هغه سره په یواځیتوب کې خبرې وکړه، که چېرې ستا خبرې ته غور ونیسي، نو خپل ورور دې وموند^{۱۶} او که چېرې ستا خبره وانوري، نو یو یا دوه تنه نور له ځان سره واخله، ترڅو د دوو یا دریو گواهانو له ژبې، هرڅه ثابت شي^{۱۷} او که چېرې د هغوی خبره هم ونه مني نو بیا کلیسا ته ووايه او که چېرې د کلیسا خبره هم ونه مني، نو هغه دې ستا لپاره د یو غېر یهودي یا مالیه ټولونکي په څېر وي^{۱۸} او په یقین سره تاسو ته وایم، هغه څه چې تاسو په مځکه کې وټړئ، نو په آسمان کې به هم وټړل شي او هغه څه چې تاسو په مځکه کې پرانیږئ، نو په آسمان کې به هم پرانیستل شي^{۱۹} او یوځل بیا تاسو ته وایم، هر کله چې په مځکه کې ستاسو دوه تنه په یوه زره سوال وکړي نو زما آسماني پلار به هغه ورکړي^{۲۰} ځکه په کوم ځای کې چې دوه یا درې تنه زما په نامه سره راټول شي، نو زه هلته د هغوی په منځ کې حاضر یم.

د نه بڅښونکي خادم مثال

۲۱ بيا پطروس راغی او وپي ويل: مالکه! که چېرې ورور مې را سره
 بد وکړي نو څو ځلې هغه وبڅښم؟ آيا اووه ځلې؟ ۲۲ عیسی ورته
 وفرمایل: زه تا ته نه وایم چې تر اوو ځلو، بلکې اويا وارې اووه ځله
 ۲۳ نو لدې کبله د آسمان پاچاهي هغه پاچا ته ورته ده چې غوښتل
 یې له خپلو خادمانو سره محاسبه وکړي ۲۴ او کله یې چې حساب
 کتاب پېل کړ، نو هغه کس یې ورته راوست چې لس زره دیناره له
 هغه څخه پوروروی و ۲۵ هغه څه نلرل چې پور لند کړي، نو بادار
 یې امر وکړ ترڅو هغه له ښځې، بچو او ټولې شتمنۍ سره خرڅ او
 پورې پرې کړي ۲۶ او هغه خادم د هغه په مخکې په کونډو شو او
 وپي ويل: ای باداره! ماته مهلت راکړه ترڅو ستا ټول پور ادا کړم
 ۲۷ نو بادار پر خادم رحم وکړ، هغه یې آزاد کړ او دهغه پور یې
 وبڅښلو ۲۸ خو کله چې هغه خادم بهرلار، نو خپل یو ملگری یې
 ولید چې لده څخه سل دیناره پوروروی و، هغه یې له ستوني څخه
 راوښو او ورته یې وویل: زما پور راکړه ۲۹ نو هغه ملگری یې د هغه
 پر پښو ولوېد، غوښتنه یې وکړه او وپي ويل: مهلت راکړه ترڅو
 ټول پور بېرته درکړم ۳۰ خو هغه ونه منل، لار او هغه یې په زندان
 کې واچاوه ترڅو د هغه پور ورکړي ۳۱ او کله چې د هغه ملگرو دا
 پېښې ولیدلې نو ډېر غمژن شول، لارل او هغه څه چې پېښې شوي
 وو، ټوله کیسه یې خپل بادار ته وکړه ۳۲ نو بادار یې سمدلاسه

هغه راوغوښت او ورته یې وویل: ای بدکار خادمه! ما تاته هغه ټول پور در وبخښلو کوم چې تا ماته د هغې په هکله عذر کړی و آيا لازمه نوه چې تا هم پرخپل ملگري خادم رحم کړی وای، لکه څرنګه چې ما پرتا رحم وکړ؟^{۳۴} نو بادار یې سخت غصه شو او هغه یې عسکرو ته وسپاره ترڅو ټول پور ورکړي^{۳۵} نو که چېرې تاسی هم خپل ورور د زړه له کومې ونه بخښئ نو زما آسماني پلار به هم لتاسوسره همدغه ډول سلوک وکړي.

نولسمه برخه

د واده او طلاق په هکله لارښوونې

(مرقس ۱۰: ۱-۱۲)

۱ او کله چې عیسی دا خبرې پای ته ورسولې نو له کلیل څخه روان شو او د اردن په بله غاړه کې د یهودیې سیمې ته لاړ^۲ او یوه لویه ډله د هغه پسې راغله او هغه روغتیا ورکړه^۳ نو فریسیان راغلل ترڅو هغه وازمایي او وپې ویل: آیا روا ده چې یو سړی په هره وجه چې وغواړي خپلې ښځې ته طلاق ورکړي؟^۴ هغه ورته ځواب ورکړ: آیا تاسو ندي لوستي چې خالق په پېل کې نر او ښځه پیدا کړل^۵ او وپې فرمایل چې پدغه وجه به سړی له خپل مور او پلار څخه بېل شي او له خپلې ښځې سره به یوځای شي او دواړه به یو بدن

وگرځي؟^۶ نو لدې کبله له واده وروسته هغوی دوه نه بلکې یو تن دي، نوځکه هغه څه چې خدای یوځای کړي، انسان دې یې نه بېلوي^۷ هغه ته یې وویل: نو دڅه لپاره موسی امر وکړ چې بنځې ته دی طلاق لیک ورکړي او هغه دې پرېږدي؟^۸ هغوی ته یې وفرمایل: موسی ستاسو د زرونو د سختۍ له کبله تاسو ته اجازه درکړه چې خپلو بنځو ته طلاق ورکړئ، خو له پبله داسې نه وو^۹ او تاسو ته وایم، هرڅوک چې د زنا له علت پرته خپلې بنځې ته طلاق ورکړي او بل واده وکړي، نو هغه زنا کوي او څوک چې له طلاق شوي بنځې سره واده وکړي، هغه زنا کار دی^{۱۰} شاگردانو یې ورته وویل: که چېرې د مېړه معامله له بنځې سره پدې ډول وي، نو غوره به دا وي چې واده ونکړي^{۱۱} نو هغوی ته یې وفرمایل: ټول خلک نشي کولای ترڅو دا خبره ومني، خو هغه خلکو ته چې قدرت ورکړل شوی دی^{۱۲} ځکه ځینې د مور له گېډې خصیان پیدا شوي او داسې خصیان شته چې دخلکو لخوا خصیان شوي دي او داسې خصیان هم شته چې د آسمان دپاچاهۍ لپاره یې ځانونه خصیان کړي دي، نو څوک یې چې منلی شي ودې مني.

ماشومان پرېږدئ چې ماته راشي

(مرقس ۱۰: ۱۳-۱۶، لوقا ۱۸: ۱۵-۱۷)

^{۱۳} بیایې څو ماشومان هغه ته راوستل ترڅو خپل لاسونه پرې کېږدي او دعا ورته وکړي خوشاگردانو یې هغه خلک ورتل^{۱۴} نو

عیسی ورته وفرمایل: اجازه ورکړئ چې واړه ماشومان زما څنگ ته راشي او هغوی مه ایساروی، ځکه د آسمان پاچاهي د همداسې خلکو ده ^{۱۵} خپل لاسونه یې پر هغوی کېښودل او له هغه ځایه روان شو.

ځوان شتمن

(مرقس ۱۰: ۱۷-۳۱، لوقا ۱۸: ۱۸-۳۰)

^{۱۶} بیا یوتن راغی او هغه ته یې وویل، ای استاذه! کوم نېک عمل وکړم ترڅو تلپاتې ژوندون ترلاسه کړم؟ ^{۱۷} هغه ته یې وویل: ولې د نېکۍ په هکله زما څخه پوښتنه کوې؟ نېک خو یواځې یو ذات دی، خو که چېرې ته غواړې چې ژوندون ته لار ومومې نو پر احکامو عمل وکړه ^{۱۸} هغه وویل: کوم احکام؟ عیسی ورته وفرمایل: قتل مه کوه، زنا مه کوه، غلامه کوه، په دروغو گواهي مه ورکوه ^{۱۹} دخپل پلار او مور درناوی کوه او له گاونډي سره دخپل ځان په څېر مینه وکړه ^{۲۰} ځوان ورته وویل: دا هرڅه مې ساتلي دي، نو نور څه کموالی لرم؟ ^{۲۱} عیسی هغه ته وفرمایل: که چېرې غواړې چې بشپړ شې، نو لاړشه خپله ټوله شتمني خرڅه کړه او پر بیوزلو یې وويشه، ترڅو په آسمان کې خزانه ومومې او بیا راشه زما پېروي وکړه ^{۲۲} او کله چې ځوان دا هرڅه واورېدل نو غمژن شو، ځکه چې ډېره شتمني یې درلوده ^{۲۳} بیا عیسی

خپلوشاگردانو ته وفرمايل: زه په يقين سره تاسو ته وايم چې شتمن سړی به ډېر په مشكله د آسمان پاچاهۍ ته ورننوځي ^{۲۴} بياهم تاسوته وايم چې د ستڼې له ستومي څخه د اوښ تېرېدل تردې آسانه دي چې شتمن د خداى پاچاهۍ ته ورننوځي ^{۲۵} كله چې شاگردانو دا هرڅه واوږېدل نوسخت حېران شول او وېي ويل: نوڅوك كولاى شي چې خلاصون پېدا كړي؟ ^{۲۶} عيسى هغوى ته متوجه شو او وېي فرمايل: دا د انسان لپاره ناشونې ده، خو دخداى لپاره هرڅه شوني دي ^{۲۷} پطروس خبره ورغبرگه كړه وېي ويل: دا دى موږ هرڅه پريښي دي او ستا پېروي كوو، نوهلته به زموږ لپاره څه وي؟ ^{۲۸} عيسى هغوى ته وفرمايل: په يقين سره تاسو ته وايم، تاسو چې زما پېروي كوئ، نو د قيامت په ورځ كله چې د انسان زوى د لويي پر تخت كېني، نو تاسو به هم پر دولسو تختونو كېنئ او د اسراييلو پر دولسو قامونو به قضاوت وكړئ ^{۲۹} او هرڅوك چې زما د نوم پخاطر خپل كورونه، يا ورونه او خوښې، مور پلار يا بچي، يا جايداد پرېږدي، نو سل چنده به ترلاسه كړي او تلپاتې ژوندون به ومومي ^{۳۰} خو ډېر لومړني به وروستي او وروستي به لومړني شي.

شلمه برخه

د انگورو د باغ مزدوران

۱ د آسمان پاچاهي د کور د هغه څښتن په څېر ده چې سهار د
 وخته بهر لار، ترڅو دخپل انگورو د باغ لپاره مزدوران ونيسي ۲ او
 کله يې چې له مزدورانو سره د ورځې يو دينار قرارداد وکړ نو هغوی
 يې د انگورو باغ ته ولېږل ۳ نږدې نهه بجې بيا بهر لار او ځيني نور يې
 په بازار کې وليدل چې اوزگار ولاړ وو ۴ هغوی ته يې وويل: تاسو هم
 د انگورو باغ ته لار شئ او څه چې ستاسو حق کېږي تاسو ته يې
 درکوم ۵ نو هغوی لارل، بيا غرمه مهال او همدغه راز درې بجې لار
 او همدغسې يې وکړل ۶ او بيا له لمر لوېدو يو ساعت ترمخه لار او
 څو تنه چې اوزگار ولاړ وو هغوی ته يې وويل: دڅه لپاره دلته ټوله
 ورځ اوزگار ولاړیاست؟ ۷ هغوی ورته وويل: نن هېچا موږ د مزدورۍ
 لپاره ونه نيولو، نو هغوی ته يې وويل: تاسو هم د انگورو باغ ته
 لار شئ ۸ او کله چې ماښام شو نو د باغ څښتن خپل ناظر ته وويل:
 مزدوران راوغواړه او له آخري څخه تر لومړني پورې، د هغوی
 مزدوري ورکړه ۹ نو څوک چې له لمر پړيواته څخه يو ساعت مخکې
 راغلي وو راغلل او هر تن يو دينار واخيست ۱۰ او څوک چې لومړي
 راغلي وو او گمان يې کاوه چې ډېرې به واخلي، خو هغوی هم يو
 دينار واخيست ۱۱ او کله يې چې پيسې واخيستي نو د باغ څښتن

ته یې شکایت وکړ^{۱۲} ویې ویل: دغو وروستیو تش یوساعت کار وکړ او موږ سره چې سختي او گرمي مو تېره کړې یوشان شول^{۱۳} نو له هغوی څخه یو تن ته یې وویل: ملگریه! لتا سره خو مې زیاتی ندی کړی، آیا په یوه دینار دې ماسره فېصله نه وه کړې؟^{۱۴} خپل حق واخله او لاړ شه، زه غواړم چې دې وروستي ته هم ستا پشان ورکړم^{۱۵} آیا زه نشم کولای چې په خپل مال کې څه وغواړم هغه وکړم؟ آیا ته زما سخاوت ته په بد نظر گورې؟^{۱۶} نو لدې کبله به لومړي وروستي او وروستي به لومړي شي.

د خپلې مړینې په هکله د عیسی دریمه پېش بیڼي

(مرقس ۱۰: ۳۲-۳۴، لوقا ۱۸: ۳۱-۳۴)

^{۱۷} او کله چې عیسی د اورشلیم لورته تلو نو دولس شاگردان یې گوښه کړل او ورته یې وفرمایل: ^{۱۸} دادی اورشلیم ته ځو. او هلته به د انسان زوی لویومذهبي مشرانو او دشرعی عالمانو ته وسپارل شي. هغوی به هغه په مرگ محکوم کړي. ^{۱۹} هغه به غېر یهودو ته وسپارل شي، ترڅو دهغه سپکاوی وکړي، په قمچېنو یې ووهي، په صلیب یې وڅېژوي او په دریمه ورځ به ژوندی راپورته شي.

د یو مور غوښتنه

(مرقس ۱۰: ۳۵-۴۵)

۲۰ بیا د زبدي د زامنو مور له خپلو زامنو سره هغه ته ورغله، په گونډو شوه او له هغه څخه یې غوښتنه وکړه ۲۱ نو هغې ته یې وفرمایل: ته څه غواړې؟ هغې وویل: مهرباني وکړه ترڅو زما دا دوه زامن، ستا په پاچاهۍ کې یوستا ښي او بل کېن لاس ته کېني ۲۲ عیسی ځواب ورکړ: تاسو نپوهېږئ چې څه غواړئ، آیا کولای شئ له هغه جام څخه چې زه یې څښم تاسوهم وڅښئ؟ هغه ته یې وویل، هو کولای شو ۲۳ نو هغوی ته یې وفرمایل: سمه ده، تاسو به زما له جام څخه وڅښئ خو زما ښي او کېن لاس ته کېنول زما انتخاب ندی، بلکې دا د هغوخلکو لپاره دی چې زما پلار ورته داځای له وړاندې نه ټاکلی دی ۲۴ او کله چې هغو نورو لسو دا واورېدل، نو له هغو دوو ورونو څخه سخت خوابدي شول ۲۵ خو عیسی هغوی راوغوښتل او ورته یې وفرمایل: تاسو پوهېږئ چې غېر یهودي چارواکي ولسونه ترخپل لاس لاندې ساتي او لویان یې هغوی ته خپل زور ښايي ۲۶ خو ستاسو په منځ کې باید داسې نه وي، بلکې هرڅوک چې غواړي ستاسو په منځ کې مشر شي، هغه دې ستاسو خادم وي ۲۷ او څوک چې غواړي ستاسو په منځ کې مخکې شي نو هغه باید ستاسو غلام وي ۲۸ لکه څرنګه چې د انسان زوی ددې لپاره ندی راغلی چې دهغه خدمت وکړای شي،

بلکې ددې لپاره راغلی ترڅو خدمت وکړي او خپل ځان د ډېرو د خلاصون لپاره فديه کړي.

د دوو ږندو سوالگرو بينا کول

(مرقس ۱۰: ۴۶-۵۲، لوقا ۱۸: ۳۵-۴۳)

^{۲۹} او کله چې له اريحا څخه بهر تلل، نو يوه لويه ډله د هغوی پسې روانه وه ^{۳۰} هلته د لارې په غاړه دوه رانده ناست وو او کله يې چې واورېدل، عيسى لدې لارې څخه تېرېږي، نو چينغې يې کړې چې، مالکه، اى د داؤد زويه پرمور رحم وکړه! ^{۳۱} خو هرڅومره چې خلکو هغوی ستغل ترڅو غلي شي، هغوی لا زياتې چينغې وهلې چې مالکه، اى د داؤد زويه! پرمور رحم وکړه ^{۳۲} نو عيسى ودرېد هغوی يې راوبلل او ورته يې وفرمايل: څه غواړئ چې ستاسو لپاره يې وکړم؟ ^{۳۳} هغه ته يې وويل: مالکه! غواړو چې زموږ سترگې بينا شي ^{۳۴} نو عيسى پر هغوی رحم وکړ او د هغوی سترگې يې لمس کړې هماغه شېبه هغوی بينا شول او د هغه پسې روان شول.

یوویشتمه برخه

اورشليم ته په برياليتوب سره ننوتل

(مرقس ۱۱: ۱-۱۱، لوقا ۱۹: ۲۸-۴۰، یوحنا ۱۲: ۱۲-۱۹)

۱ او کله چې اورشليم ته نږدې شول او د زيتون غره ته نږدې بېت فاجي ته ورسېدل، نو عیسی خپل دوه تنه شاگردان ولېږل^۲ او ورته یې وفرمایل: دغه مخامخ کلي ته لاړشئ، نو سمدلاسه به یوه خره او دهغې کوتی تړلي ومومی، هغه راپرانیزئ او ماته یې راولئ^۳ که څوک درته څه ووايي، نو ورته ووايئ چې مالک ته پکارده، نو بې له ځنډه به یې راپرېږدي^۴ او دا هرڅه وشول ترڅو هغه پېش بیني پوره شي کومه چې نبي کړې وه،^۵ د صهیون لورته وویاست چې، دا دی ستا پاچا تا ته راځي چې، په عاجزی سره به پر خره نه، بلکې پر کوتي سپور وي^۶ نو شاگردان لاړل او څه ډول چې ورته عیسی لارښونه کړې وه هماغسې یې وکړل^۷ خره یې له کوتي سره راوستله، خپلې چپې یې پرې واچولې او هغه پرې سپور شو^۸ او یوې لویې ډلې خپلې چپې په لار کې هوارې کړې او ځېنو د ونو څانګې را پرې کولې او په لار کې یې اچولې^۹ او یوه ډله له هغه څخه وړاندې او وروسته روانه وه چې نارې یې وهلې، ثنا دې وي د داؤد پر زوی، مبارک دی هغه څوک چې د مالک په نوم راځي، پر هغه دې په لور آسمان کې هم ثنا وي^{۱۰} او کله چې اورشليم ته ننوت نو

تول ښار په جوش کې راغی او ویل یې دا څوک دی؟^{۱۱} نو هغې ډلی ورته وویل، دا عیسی نبي دی، د گلیل له ناصريې څخه.

عیسی سپېڅلی کورپاکوي

(مرقس ۱۱: ۱۵-۱۹، لوقا ۱۹: ۴۵-۴۸، یوحنا ۲: ۱۳-۲۲)

^{۱۲} بیا عیسی سپېڅلي کورته ننوت او تول خلک یې بهر وویستل، کومو چې هلته پېرل او پلورل کول، د صرافانو تختونه او د کونډو خرڅوونکو چوکۍ یې نسکورې کړې^{۱۳} او هغوی ته یې وفرمایل: لیکل شوي دي چې زما کور به د دعا کور وي خو تاسو ترې د غلوسمڅه جوړه کړې ده^{۱۴} او په سپېڅلي کور کې رانده او شلاند هغه ته راغلل او هغوی ته یې روغتیا ورکړه^{۱۵} او کله چې لویو مذهبي مشرانو او دشرعې عالمانو د هغه څېړنوونکي کارونه ولیدل او همدغه راز چې کوچنیانو په سپېڅلي کور کې د ثنا دې وي د داؤد پر زوی، نارې وهلې نو ډېر په غصه شول^{۱۶} او هغه ته یې وویل: آیا نه اورې چې دوی څه وایي؟ نوعیسی هغوی ته وفرمایل هو، خو تاسو ندي لوستلي چې، تا د ماشومانو او شیدې رودونکو له ځلو څخه ثنا بشپړه کړه؟^{۱۷} نو هغوی یې پرېښودل، له ښارڅخه د بېت عنیا لور ته لاړ او هلته یې شپه تېره کړه.

د اینخړ پرونی لعنت

(مرقس ۱۱: ۱۲-۱۴ او ۲۰-۲۴)

۱۸ او سبا سهار کله چې ښارته راستون شو، نو اوږی شو^{۱۹} د لارې په غاړه یې د اینخړ ونه ولیده او د هغې لورته لار، خو په هغې کې یې له پانو پرته نور هېڅ شی هم ونه موندل، نو ورته یې وفرمایل: لدې وروسته دې پتا کې مېوه ونشي، نو هغه ونه هماغه شېبه وچه شوه^{۲۰} شاگردان د هغې په لیدلو حېران شول او پوښتنه یې وکړه چې د اینخړ دغه ونه څنگه دومره ژر وچه شوه؟^{۲۱} عیسی هغوی ته ځواب ورکړ، زه په یقین سره تاسو ته وایم که چېرې تاسو ایمان ولرئ او شک ونکړئ، نو نه یواځې به هغه څه چې د اینخړ پر ونې وشوه ترسره کړای شئ بلکې که دې غرډته وویاست چې له خپل ځایه راپورته شه او دې بحیرې ته ولوېږه، نو همدغه شان به وشي^{۲۲} که ایمان ولرئ، هرڅه چې په دعا کې وغواړئ، نو ترلاسه به یې کړئ.

د عیسی د ځواک او واک په هکله پوښتنه

(مرقس ۱۱: ۲۷-۳۳، لوقا ۲۰: ۱-۸)

۲۳ او کله چې سپېڅلي کور ته ننوت او تعلیم یې ورکاوه، نو لویو مذهبي مشرانو او د قام سپین ږيري د هغه څنګ ته راغلل او ویې ویل: ته په کوم ځواک سره دا کارونه کوې او دا ځواک تا ته چا

درکړی دی؟^{۲۴} عیسی ورته په ځواب کې وفرمایل: زه هم لتاسو څخه یوه پوښتنه کوم، که هغې ته ځواب وواياست، نو زه به هم تاسو ته ووايم چې دا کارونه په کوم ځواک سره کوم^{۲۵} د یحیی تعمید له کومه ځایه و؟ له آسمان څخه که له انسان څخه؟ نو هغوی له ځان سره فکر وکړ او یو له بل سره یې وویل: که چېرې ووايو چې له آسمان څخه و، نو خامخا به وايي چې ولې مو پرې ایمان رانه ور^{۲۶} او که ووايو چې له انسان څخه و نو له خلکو څخه وېرېږو، ځکه ټول یقین لري چې یحیی نبی و^{۲۷} نو عیسی ته یې ځواب ورکړ چې: موږ نپوهېږو، نو عیسی ورته وفرمایل: زه هم تاسو ته نه وایم چې په کوم ځواک دا کار کوم.

د دوو زامنو کیسه

^{۲۸} او پدې هکله څه فکر کوئ؟ د یو سړي دوه زامن وو، لومړي ته یې وویل: ای زویه! نن د انگورو باغ ته لاړ شه او کار وکړه^{۲۹} نوهغه ورته په ځواب کې وویل: نه ځم، خو وروسته پېښمانه شو او لاړ^{۳۰} بیا هغه دویم زوی ته ورغی او همغه شان یې ورته وویل، هغه ځواب ورکړ چې دادی ځم، خو لاړ نشو^{۳۱} نو لدې دواړو څخه کوم یو د پلار خبره ومنله؟ ورته یې وویل: لومړني، نو عیسی هغوی ته وفرمایل: په یقین سره تاسو ته وایم چې مالیه ټولوونکي او فاحشې به لتاسوڅخه وړاندې دخدای پاچاهۍ ته ورننوځي

۳۲ ځکه کله چې يحيى د سمې لارې د بنودنې لپاره تاسو ته راغی، نو پر هغه مو ایمان رانه وړ، خو مالیه ټولوونکو او فاحشو پر هغه ایمان راوړ، خو کله چې تاسو هغه ولید، نو بیا هم پېنېمانه نشوئ، تر څو پر هغه ایمان راوړئ.

د ظالمو اجاره دارانو کیسه

(مرقس ۱۲: ۱-۱۲، لوقا ۲۰: ۹-۱۹)

۳۳ یو بل مثال واورئ، یو د مخکې خاوند ؤ او د انگورو باغ یې وکړلو، چار دیواري یې ترې راتاوه کړه، د شرابو بقی یې پکې ولگوله، برج یې پکې جوړ کړ، باغ یې په اجاره ورکړ او خپله بل هېواد ته لاړ^{۳۴} کله چې دمېوې موسم رانږدې شو، نو خپل خادمان یې اجاره دارانو ته ولېږل ترڅو حاصل ترې راوړي^{۳۵} خو اجاره دارانو خادمان راوښول، نو یو یې وواهه، بل یې وواژه او دریم یې سنگسار کړ^{۳۶} بیا هغه له لومړي ځل څخه هم زیات خادمان ورولېږل، نو له هغوی سره یې هم همدغه ډول سلوک وکړ^{۳۷} په پای کې یې خپل زوی ورولېږه وپې ویل: ما د زوی درناوی به وکړي^{۳۸} خو کله چې اجاره دارانو د هغه زوی ولید، نو یو له بل سره وویل: دا خو وارث دی راځئ وپې وژنو، چې میراث یې مورته پاتی شي^{۳۹} نو هغه یې ونيو، د انگورو د باغ څخه یې بهر وغورځولو او مړ یې کړ^{۴۰} نو کله چې مالک راشي، له اجاره دارانو

سره به څه وکړي؟^{۴۱} هغوی وویل: البته هغه بدکاران به په سختی سره ووژني او باغ به نورو اجاره دارانو ته وسپاري، ترڅو د هغه مېوې په خپل موسم کې ور ورسوي^{۴۲} عیسی هغوی ته وفرمایل: آیا تاسو په صحیفو کې ندې لوستلي چې کوم گټ گلکارانو رد کړ هماغه د ودانۍ د تهداب دکنج اصلي گټ وگرځېد، دا د خدای له لوري وشو او زموږ په نظر کې عجیبه خبره ده^{۴۳} لدې کبله تاسو ته وایم چې، د خدای پاچاهي به لتاسوڅخه واخیستل شي او هغوخلکو ته به ورکړل شي، کوم چې ښه مېوه ورکوي^{۴۴} او څوک چې پر دې گټ ولوېږي نو درې ورې به شي، خو که چېرې هغه پرچا راولوېد نوچیت به یې کړي^{۴۵} کله چې لویو مذهبي مشرانو او فريسيانو د هغه مثالونه واورېدل نو پوه شول چې د هغوی په هکله وېنا کوي^{۴۶} او سره لدې چې هغوی غوښتل هغه ونیسي خو له خلکو څخه ووېرېدل، ځکه چې هغوی، هغه نبي گڼلو.

دوویشتمه برخه

د واده د میلستیا مثال

(لوقا ۱۴: ۱۵-۲۴)

۱ عیسی بیا هم هغوی ته بل مثال راوړ او ویې فرمایل: ۲ د آسمان پاچاهي د هغه پاچا په څېر ده چې د خپل زوی د واده ډوډۍ یې تیاره کړه ۳ او خپل خادمان یې ولېږل ترڅو رابلل شوي د واده ډوډۍ ته راوړي، خو هغوی رانغلل ۴ بیا یې نور خادمان ولېږل او ورته یې وویل: رابلل شوو ته ووايي چې خپل دسترخوان مې تیار کړی، خپل غوایان اوچاغ خوسکي مې حلال کړي او هرڅه تیار دي، نو د واده ډوډۍ ته راشئ ۵ خو هغوی بې پروايي وکړه خپله لار یې ونیوله او لاړل، یو خپل پتي ته او بل خپل تجارت ته ۶ او نورو دهغه خادمان راوښول، شکنځلي یې ورته وکړي او ویې وژل ۷ پاچا غصه شو، خپل لښکريې ورولېږه، هغه قاتلان یې ووژل او دهغوی ښاريې وسوزاوه ۸ بیا یې خپلو خادمانوته وویل: واده تیار دی، خو رابلل شويو د هغې ورتیا نه درلوده ۹ اوس نو لویو لارو ته لاړ شئ او هرڅوک چې پېدا کړئ واده ته یې راوبلئ ۱۰ بیا خادمان لویو لارو ته ووتل، ښه او بد هرڅوک یې چې وموندل راټول یې کړل، تر دې چې د واده کور له میلمنو څخه ډک شو ۱۱ خو کله چې پاچا د میلمنو د لیدلو لپاره راننوت، نو یو تن یې ولید چې د

واده جامې يې نه وې اغوستې^{۱۲} نو هغه ته يې وويل: ای دوسته ته څنگه دلته راغلی يې او ولې دې د واده جامې ندي اغوستې؟ نو هغه غلی شو^{۱۳} هماغه وخت پاچا خپلو خادمانو ته وويل: دا سپری لاس تړلی او پنبې تړلی پورته کړئ، او بهر په تياره کې يې وغورزوئ، چېرې چې ژړا او د غابونو چيچل وي^{۱۴} ځکه رابلل شوي ډېر دي، خو غوره شوي لږ دي.

د ماليې په هکله پوښتنه

(مرقس ۱۲: ۱۳-۱۷، لوقا ۲۰: ۲۰-۲۶)

^{۱۵} بيا فريسيان لارل او پلان يې جوړ کړ چې څنگه هغه په خپلو خبرو کې راوښيي^{۱۶} هغوی خپل شاگردان له هېروديانو سره هغه ته ورولبړل او وويل: استاذه! مورې پوهېرو چې ته رېښتيني يې، په رېښتيا سره د خدای د لارې تعليم ورکوې او دچا پروا نه لرې، ځکه چې دخلکو ظاهر ته نه گورې^{۱۷} نو مورې ته ووايه چې ستا څه نظر دی، آیا مورې د روم قيصر ته په ماليې ورکولو مکلف يو که نه؟^{۱۸} خو عیسی د هغوی بده اراده درک کړه او وپې فرمايل: ای ریاکارانو! ولی زما آزمېښت کوئ؟^{۱۹} د ماليې سپکه ماته وښايست نو هغوی ورته يودينار راوړ^{۲۰} نوعیسی هغوی ته وفرمايل: دا انځور او نوم دچا دی؟^{۲۱} هغوی ځواب ورکړ: د قيصر، نو هغوی ته يې وفرمايل: د قيصر مال قيصرته او د خدای مال خدای ته

ورکړئ^{۲۲} او کله چې هغوی دا واورېدل نو چېران شول، هغه یې پرېښود او ترې لاړل.

د قیامت په هکله پوښتنه

(مرقس ۱۲: ۱۸-۲۷، لوقا ۲۰: ۲۷-۴۰)

^{۲۳} او په هماغه ورځ صدوقیان چې له قیامت څخه منکر وو، هغه ته راغلل او پوښتنه یې وکړه چې^{۲۴} ای استاذه! موسی ویلي، که چېرې څوک بې اولاده مړ شي نو باید ورور یې د هغه له ښځې سره واده وکړي ترڅو دځان لپاره نسل پیدا کړي^{۲۵} یو وخت زمور په منځ کې اووه وروڼه اوسېدل، لومړي ښځه وکړه او مړ شو او لکه څرنګه چې اولاد یې نه درلود، نو ښځه یې ورور ته پاتې شوه^{۲۶} په همدې ډول تر دویم، دریم، تر اووم^{۲۷} او په پای کې هغه ښځه هم مړه شوه^{۲۸} نو په قیامت کې به له هغو اوو څخه د چا ښځه وي، ځکه ټولو له هغې سره واده کړی و؟^{۲۹} عیسی هغوی ته ځواب ورکړ: تاسو ګمراه یاستئ، ځکه چې تاسو نه په کلام پوهېږئ او نه د خدای په ځواک^{۳۰} ځکه د قیامت په ورځ به ښځې او سړي یو له بل سره ودونه نه کوي، هغوی به د آسمان د فرښتو په څېر وي^{۳۱} خو د مړو د راژوندی کېدلو په هکله مو د خدای کلام ندی لوستی چې خدای په خپله تاسوته فرمایلي دي،^{۳۲} زه د ابراهیم خدای، د اسحاق خدای او د یعقوب خدای یم، خدای د مړو

خدای نه بلکې د ژوندو خدای دی ^{۳۳} او کله چې هغې ډلې دا هرڅه واورېدل، نو د هغه له تعلیم څخه حېران شول.

ترتولو لوی حکم

(مرقس ۱۲: ۲۸-۳۴، لوقا ۱۰: ۲۵-۲۸)

^{۳۴} او کله چې فریسیانو واورېدل چې عیسی صدوقیان قانع کړي دي، نو سره را ټول شول ^{۳۵} او له هغوی څخه یو تن چې عالم ؤ، د آزمېښت په موخه یې له هغه څخه پوښتنه وکړه چې ^{۳۶} ای استاذه! په شریعت کې ترتولو لوی حکم کوم یو دی؟ ^{۳۷} عیسی هغه ته وفرمایل: دا چې دخپل مالک خدای سره په ټول زړه، په ټول ځان او ټول فکر سره مینه وکړې ^{۳۸} دا تر ټولو لومړی او لوی حکم دی ^{۳۹} او دویم حکم همدی ته ورته دی، یانې له خپل گاونډي سره د خپل ځان پشان مینه وکړه ^{۴۰} او په همدې دوو حکمونو باندې شریعت او د انبیاو ټولې صحیفې ولاړې دي.

مسیح د چا زوی دی

(مرقس ۱۲: ۳۵-۳۷، لوقا ۲۰: ۴۱-۴۴)

^{۴۱} بیا کله چې فریسیان سره یوځای راټول شوي وو نو عیسی له هغوی څخه پوښتنه وکړه چې، ^{۴۲} د مسیح په هکله څه فکر کوئ؟ هغه د چا زوی دی؟ هغوی ورته وویل: د داؤد زوی دی ^{۴۳} نو هغوی

ته یې وفرمایل: نو بیا ولی داؤد هغه ته په روح کې مالک وایي؟^{۴۴} لکه څرنګه چې وایي: مالک خدای زما مالک ته وفرمایل: زمانې لاس ته کېنه ترخوستا دښمنان ستا دپښولاندې کړم^{۴۵} نوکله چې داؤد هغه مالک ګڼي، څنګه به د هغه زوی وي؟^{۴۶} او هېچا دهغه په ځواب کې څه ونه شو ویلي او له هغې ورځې وروسته هېچا جرأت ونکړ چې له هغه څخه پوښتنه وکړي.

درويشتمه برخه

عیسی فریسیان او د شرعي عالمان ملامته کوي

(مرقس ۱۲: ۳۸-۳۹، لوقا ۱۱: ۴۳-۴۶ او ۲۰: ۴۵-۴۶)

۱ بیا عیسی هغې ډلې او خپلو شاگردانو ته وفرمایل: ۲ د شرعي عالمان او فریسیان د موسی پرچوکۍ ناست دي ۳ نو هغه څه چې تاسو ته وایي، هغه واورئ او عمل پرې وکړئ خو دهغوی په څېر عمل مه کوئ، ځکه هغوی چې څه وایي، نو پر هغې عمل نه کوي ۴ دوی درانده او سخت پیتی تړي او د خلکو پر اوږو یې باروي او خپله نه غواړي چې یوه ګوته هم وخوځوي ۵ خپل ټول کارونه ددې لپاره کوي، چې خلک یې وويني، خپل تعویذونه پلن او دچینو لمنې اوږدې جوړوي ۶ په میلمستیاو کې په لوړو ځایونو کې له کېناستلو او په کنیسو کې له لوړو چوکيو سره مینه لري ۷ په

کوڅو کې درناوی خوښوي او داهم خوښوي چې خلک یې د استاذ په نامه راوبلي^۸ خو تاسو باید د استاذ په نوم راونه بلل شئ، ځکه ستاسو استاذ یو دی او تاسو ټول وروڼه یاست^۹ او دمځکې پرمخ هېچا ته پلار مه وایاست، ځکه ستاسو پلار یو دی او هغه په آسمان کې دی^{۱۰} او تاسو باید هېڅکله استاذان ونه بلل شئ، ځکه تاسو یو استاذ لرئ او هغه مسیح دی^{۱۱} او څوک چې پتاسو کې مشروي، هغه دې د ټولو خادم واوسي^{۱۲} او هرڅوک چې ځان لوړ گڼي، نو ښکته به شي او څوک چې خپل ځان عاجزه کړي، نو سر لوړی به شي.

د مذهبي مشرانو غندل

(مرقس ۱۲ : ۴۰، لوقا ۱۱ : ۳۹-۴۲ او ۴۴-۵۲ او ۴۷:۲۰)

^{۱۳-۱۴} افسوس پرتاسو، دشرعې عالمانو او فریسیانو ای منافقو چې تاسو د آسمان د پاچاهۍ دروازې دخلکو پرمخ تړئ، خپله هم نه ورننوځئ او ورننوتونکي هم منع کوئ^{۱۵} افسوس پر تاسو، دشرعې عالمانو او فریسیانو، ای منافقو، تاسو په مځکه او بحیرې کې د دې لپاره سفر کوئ ترڅو یوکس خپل دین ته راواړوئ، خو کله چې هغه ستاسو دین قبول کړي نو له ځان څخه یې دوه چنده د دوزخ زوی جوړوئ^{۱۶} افسوس پرتاسو، ای ړندو لارښوونکو چې وایاست، هرڅوک چې پر سپېڅلي کور قسم وخورې نو باک

نلري، خو که چهرې د سپېڅلي کور پر سر و زرو قسم و خوري، نو باید پوره يې کړي^{۱۷} ای ناپوهانو او ړندو، پدې دواړو کې کوم يو غوره دی؟ سره زر یا هغه سپېڅلی کور چې سره زر پاکوي؟^{۱۸} او تاسو وایاست چې که څوک د قربانۍ پرځای قسم و خوري نو باک نلري، خو که څوک د قربانۍ دځای پر هدېې قسم و خوري، باید ورپې کړي^{۱۹} ای ړندو خلکو، کوم يو غوره دی؟ هدیه یا د قربانۍ ځای، کوم چې هدیه پاکوي؟^{۲۰} او څوک چې د قربانۍ پرځای قسم و خوري، نو د قربانۍ پرځای او پر هغه څه چې په هغې کې دي، قسم و خوري^{۲۱} او څوک چې پرسپېڅلي کور قسم و خوري، نو پرسپېڅلي کور او پر هغه چې په هغې کې مېشت دي قسم و خوري^{۲۲} او څوک چې پر آسمان قسم و خوري، نو د خدای پر تخت او پر هغه چې د تخت لپاسه ناست دی قسم و خوري^{۲۳} افسوس پرتاسو، ای د شرعي عالمانو او منافقو فریسیانو، ځکه د ویلي، بادیانو او زیرې لسمه خو ورکوئ، خو د شریعت لوی احکام، رېښتینولي، رحم او وفاداري مو پرېښې ده، پکار وه چې هغه مو هم ترسره کولای، او دامو هم نه پرېښودلای^{۲۴} ای ړندو لارښوونکو، تاسو ماشی له چانه راوباسئ خو اوښ تېروئ^{۲۵} افسوس پر تاسو، ای د شرعي عالمانو او منافقو فریسیانو، ځکه تاسو د پيالې او بشقاب بهرنی اړخ پاکوئ، خو د هغې دننه له حرص او افراط څخه ډک وي^{۲۶} ای ړوند فریسی، لومړی د پيالې او بشقاب دننه پاک کړه، ترڅو

بهر یې هم پاک شي^{۲۷} افسوس پرتاسو ای منافقو دشرعی عالمانو او فریسیانو، ستاسو مثال دهغو قبرونو په څېر دی چې بهر سپین کړي او بښایسته بڼکاري خو دننه د مرو له هډوکو او هر ډول پلیتیو څخه ډک وي^{۲۸} په همدې ډول تاسوهم په ظاهر کې خلکوته رښتیني بڼکاري، خو دننه له ځان بڼودنې او فساد څخه ډک یاست.

د منافقانو په هکله

(لوقا ۱۱: ۴۷-۵۱)

^{۲۹} افسوس پر تاسو، ای منافقو دشرعی عالمانو او فریسیانو، تاسو د انبیاو قبرونه جوړوئ او د سپېڅلو هدیرې بښایسته کوئ^{۳۰} او دا وایاست چې که چېرې مور دخپلو پلرونو په وخت کې وای، نو له هغوی سره به مو د انبیاو په وینو تویولو کې برخه نه وه اخیستې^{۳۱} نو پرخپل ځان گواهي ورکوئ چې تاسو د انبیاو د قاتلینو اولاد یاست^{۳۲} نو تاسو دخپلو پلرونو نیمگړې پیمانې ډکه کړئ^{۳۳} ای مارانو او د مارانو بچو، څرنګه به له دوزخ څخه وتښتئ؟^{۳۴} او دادی اوس تاسوته انبیا، حکیمان او عالمان درلېرم، خو تاسو به ځینې مړه کړئ، ځینې به په دار وڅېژوئ او ځینې به په کنیسو کې په قمچینو ووئ او له یوه بڼاره به یې بل بڼاره ته وشړئ^{۳۵} ترڅو د مخکې پرمخ د ټولو رښتینو خلکو د تویو شوو

وینو جریمه پرتاسو راشي، د رېښتیني هابېل له وینې څخه د برخیا د زوی زکریا تر وینې پورې، کوم چې مو د سپېڅلي کور او د قربانی ځای تر منځ وواژه^{۳۶} زه په یقین سره تاسوته وایم چې دا هرڅه به پدې نسل باندې راځي.

د اورشلیم لپاره د عیسی خپگان

(لوقا ۱۳: ۳۴-۳۵)

ای اورشلیمه، ای اورشلیمه، د انبیاو قاتله او درلېږل شویو سنگساروونکېه، څو ځلې مې وغوښتل چې ستا اولاد د هغې چرگې په څېرسره راتول کړم، کومه چې خپل چرگوري د وزرولاندې راتولوي، خو تا ونه غوښتل^{۳۸} دا دی ستاسو کور تاسو ته وران درپرېښودل کېږي^{۳۹} او تاسو ته وایم چې نور به ما ونه وینئ ترڅو ووايست، مبارک دی هغه څوک چې د مالک په نوم راځي.

څلرویشتمه برخه

د سپېڅلي کور د وړاندو پېش بیني

(مرقس ۱۳: ۱-۲، لوقا ۲۱: ۵-۶)

۱ بیا کله چې عیسی له سپېڅلي کور څخه بهر راووت نو شاگردان یې رامخ ته شول ترڅو هغه ته د سپېڅلي کور ودانۍ وښايي^۲ نو

هغه ځواب ورکړ، آیا دا هرڅه وینئ؟ په یقین سره تاسو ته وایم چې دلته به یو گټ د بل لپاسه پاتې نشي او ټول به ونړول شي.

د ستونزو پیل کېدل

(مرقس ۱۳: ۳-۱۳، لوقا ۲۱: ۷-۱۹)

او کله چې هغه د زيتونو د غره لپاسه ناست و نو شاگردان يې په يواځيتوب کې هغه ته راغلل او وپې ويل: موږ ته ووايه چې دا کارونه به کله را منځ ته کېږي؟ او ستا د راتگ او آخرې زمانې نښې کومې دي؟^۴ عيسی هغوی ته ځواب ورکړ، گورئ چې څوک مو بې لارې نکړي^۵ ځکه چې ډېر به زما په نوم راشي او وايي به چې زه مسيح يم او ډېر به بې لارې کړي^۶ جگړې او د جگړو خبرونه به واورئ، خو گورئ چې وارخطا نشئ، ځکه د دې ټولو پېښېدل اړين دي، خو آخر وخت به لا راغلی نه وي چې^۷ قام به له قام او هيواد به له هيواد سره په جگړه شي، په بېلا بېلو ځايونو کې به وچکالي او زلزلې راشي^۸ او دغه ټول به لکه د لنګون د درد پېل وي^۹ هغه وخت به تاسو کړاوونو ته وسپاري، وبه مو وژني او ټول قامونه به زما د نوم پخاطر لتاسوڅخه کرکه کوي^{۱۰} او په هغې زمانې کې به ډېر خلک تيندکونه وخورې، يو له بل سره به خيانت وکړي او يو له بل څخه به کرکه کوي^{۱۱} ډېر دروغزن نبیان به رانېکاره شي او ډېر به بې لارې کړي^{۱۲} او د گناهونو د ډېرښت له

امله به د ډېرو مینه یو له بل سره سره شي^{۱۳} خو څوک چې تر پایه صبر وکړي، نو وبه ژغورل شي^{۱۴} او په ټولې نړۍ کې به د خدای د پاچاهۍ د دغې ښه زیري وعظ وشي، ترڅو پرتولو قامونو باندې گواهي واوسي او بیا به قیامت راشي.

پلیت وړانوونکی

(مرقس ۱۳: ۱۴-۲۳، لوقا ۲۱: ۲۰-۲۴)

^{۱۵} نو هرکله چې تاسې هغه پلیت وړانوونکی کوم چې دانیال نبي د هغه په هکله خبرې کړې وې په سپیڅلي ځای کې ولاړ ووينئ نو لوستونکي دې پرې پوه شي^{۱۶} نو دغه مهال څوک چې په یهودیه کې وي، هغوی دې غرونوته وتښتي^{۱۷} او څوک چې د بام لپاسه وي، نو د سامان دپورته کولو لپاره دې لاندې نه راکوزېږي^{۱۸} او څوک چې په کرونده کې وي نو دخپلو جامو د اخیستلو لپاره دې نه راستنېږي^{۱۹} او په هغو ورځو کې دې پرامېدوارو او شیدې ورکوونکو مېندو باندې افسوس وي^{۲۰} نو دعا کوئ چې ستاسو تېښته دې په ژمي یا د خالي په ورځ نه وي^{۲۱} ځکه هغه وخت به دومره لوی مصیبت راشي چې د دنیا له پېله تر اوسه، نه راغلی او نه به راشي^{۲۲} او که چېرې هغه ورځې لنډې کړی شوې نه وای نو هېڅ بشر به ژغورل شوی نه وای، خو د غوره شویو لپاره هغه ورځې لنډې کړای شوي دي.^{۲۳} هغه وخت که څوک تاسو ته ووايي:

دا دی مسیح دلته یا هلته دی، نو باور مه کوئ^{۲۴} ځکه چې دروغژن مسیحیان او دروغژن نبیان به رابنکاره شي او داسې نخښې او لویې مُعجزې به وکړي، که چېرې شونې وي نو غوره شوي به هم بې لارې کړي^{۲۵} کورئ! دا دی تاسوته مې ترمخه خبر درکړ^{۲۶} نو که چېرې تاسو ته ووايي چې، هغه هلته په دښته کې دی نو بهر ورپسې مه وځئ او که درته ووايي چې په کور کې دی نو باور پرې مه کوئ^{۲۷} ځکه د انسان د زوی راتلل به هم د هغې برېښنا په څېر وي، کومه چې له ختیځ څخه تر لويديځ پورې خپرېږي^{۲۸} چېرې چې مرداره وي نو مردارخواره تپوسان هم هلته راتولېږي.

د انسان د زوی راتگ

(مرقس ۱۳: ۲۴ - ۲۸، لوقا ۲۱: ۲۵ - ۲۸)

^{۲۹} او د هغو ورځو له تنگسې وروسته به سمدلاسه لمر تیاره شي او سپوږمۍ به خپله رڼا له لاسه ورکړي، ستوري به له آسمان څخه راتوی شي او آسماني ځواکونه به ولړزول شي^{۳۰} او بیا به د انسان د زوی نخښه په آسمان کې رابنکاره شي او د مخکې ټول قامونه به ماتم وکړي او د انسان زوی به وويني چې د آسمان په ورېځو کې به په ځواک او لوی شان اوشوکت سره راشي^{۳۱} خپلې فرښتې به له لورغږو شپېلیو سره ولېږي، ترڅو د هغه غوره شوي

د نړۍ له څلورو ګوټونو او د آسمان له یوې څنډې تر بلې څنډې پورې سره راټول کړي.

د اینځرد ونې مثال

(مرقس ۱۳: ۲۸-۳۱، لوقا ۲۱: ۲۹-۳۳)

^{۳۲} نو د اینځر د ونې له مثال څخه سبق واخلي، کله چې د هغې نازکه څانګه غوټۍ وکړي او پانې را زرغونوي، نو تاسو پوهېږئ چې اوږی رانږدې دی ^{۳۳} همدغه راز تاسو هم کله چې دا هرڅه ووينئ نو پوه شئ چې هغه نږدې نه بلکې په دروازه کې دی ^{۳۴} او په يقين سره تاسو ته وایم، ترڅو چې دا هرڅه رامنځ ته نشي، نو د دی نسل خلک به مړه نشي ^{۳۵} آسمان او مځکه به لمنځه لاړ شي خو زما کلام به لمنځه لاړ نشي.

نامالومه ورځ او وخت

(مرقس ۱۳: ۳۲-۳۷، لوقا ۲۱: ۳۴-۳۸)

^{۳۶} او د هغې ورځې او ساعت په هکله هېڅوک مالومات نلري، حتی د آسمان فرېښتې او زوی هم، خو یواځې پلار ترې خبر دی ^{۳۷} او لکه څرنګه چې د نوح په ورځو کې وو، د انسان د زوی راتګ به هم همدغه شان وي ^{۳۸} ځکه له طوفان څخه مخکې ورځو کې تر هغه وخته پورې چې نوح کشتۍ ته ننوت، هغوی خوراک څښاک کاوه، ښځې یې کولې، میړونه یې کول ^{۳۹} هغوی ناخبره وو، ترڅو چې

سیلاب راغی او ټول یې وپورل، نو همدغه راز به د انسان د زوی راتگ هم وي ^{۴۰} هغه وخت که دوه تنه په پټي کې وي، نو یو به واخیستل شي او بل به پرېښودل شي ^{۴۱} او دوه ښځې چې مېچن کوي، نو یوه به واخیستل شي او بله به پاتې شي ^{۴۲} نو بېداره اوسئ، ځکه تاسو نپوهېږئ چې په کوم ساعت کې ستاسو مالک راځي ^{۴۳} خو پدې پوه شئ چې، که چېرې د کور څښتن پوهېدای چې د شپې په کوم وخت کې غل راځي، نو وینې به پاتې وای او نه یې پرېښوده چې کور یې ووهل شي ^{۴۴} نو ځکه تاسو هم تیار اوسئ، ځکه د انسان زوی به پداسې وخت کې راشي چې تاسو به یې گمان هم نه کوئ.

رېښتینی خادم

(لوقا ۱۲: ۴۱-۴۸)

^{۴۵} نو بیا هغه رېښتینی خادم څوک دی چې بادار یې هغه د کور د خادمانو سرپرست وټاکي، ترڅو هغوی ته په ټاکلي وخت خوراک ورکړي؟ ^{۴۶} نو بختور دی هغه خادم چې کله یې بادار راشي او هغه په خپل کار کې بوخت وويني ^{۴۷} په یقین سره تاسو ته وایم چې هغه به پر خپلې ټولې شتمنۍ واکمن کړي ^{۴۸} خو که چېرې هغه بد خادم له ځان سره ووايي چې بادار مې په راتگ کې ځنډ کوي ^{۴۹} او د خپلو ملگرو خادمانو په وهلو ټکولو او له شرابیانو سره په خوراک او

څښاک پېل وکړي^{۵۰} نو د خادم بادار به پداسې ورځ راشي چې هغه
 یې انتظار نه کوي او پداسې وخت کې به راشي چې هغه خبر نه وي
^{۵۱} نو هغه به توتې توتې کړي او برخلیک به یې له منافقانو سره
 کړي، چېرې به چې ژړا او د غاښونو چیچل وي.

پنځه ویستمه برخه

د لسو پېغلو مثال

^۱ په هغه وخت کې به د آسمان پاچاهي د هغو لسو پېغلو پشان
 وي کومو چې خپل څراغونه واخیستل او د زوم د هرکلي لپاره بهر
 ووتلې^۲ خو له هغوی څخه پنځه هوبښیارې او پنځه کم عقلې وې
^۳ کم عقلو خپل څراغونه واخیستل خو تېل یې له ځانه سره وانه
 خیستل^۴ خو هوبښیارانو یې له خپلو څراغونو سره په لوڅو کې
 تېل واخیستل^۵ خو کله چې د زوم راتګ وځنډېد نو ټولې کنګس
 ویدې شوې^۶ او په نیمه شپه کې غبر وشو چې دا دی زوم راغی،
 هرکلي ته یې راووحئ^۷ نو ټولې پېغلې راپورته شوې او خپل څراغونه
 یې سم کړل^۸ او کم عقلو هوبښیارانو ته وویل: له خپلو تېلوڅخه
 لږ مور ته هم راکړئ، ځکه زمور څراغونه مړه کېږي^۹ خو
 هوبښیارانو ورته په ځواب کې وویل: نه یې درکوو، ځکه دا تېل به
 زمور د ټولو لپاره بسیاونه کړي، که کېدای شي نو دوکان ته لاړې

شئ او د ځان لپاره نور تېل واخلي^{۱۰} او کله چې هغوی د تېلو اخیستلو پسې لاړې، نو زوم راوړسېد، څوک چې حاضر وو له هغه سره د واده محفل ته ننوتل او دروازې بندې شوې^{۱۱} له هغې وروسته هغه نورې پېغلې هم راغلې او وپې ویل: مالکه، مالکه! مور ته هم دروازه خلاصه کړه^{۱۲} خو هغه ځواب ورکړ: په یقین سره درته وایم چې زه تاسو نه پېژنم^{۱۳} نو بېداره اوسئ، ځکه چې تاسو د هغې ورځې او وخت څخه بې خبره یاست.

د دريو خادمانو مثال

(لوقا ۱۹: ۱۱- ۲۷)

^{۱۴} یا د آسمان پاچاهي دهغه سړي په څېرده چې غوښتل یې په سفر ولاړ شي، خپل خادمان یې راوغوښتل او خپل مالونه یې ورته وسپارل^{۱۵} یوه ته یې د سرو زرو پنځه سېکې، بل ته یې دوه او دریم ته یې یوه سیکه ورکړه، هر یوه ته یې د خپل لیاقت په اندازه ورکړې او په سفر روان شو^{۱۶} نو چاته یې چې پنځه سېکې ورکړې وې هغه لاړ، په هغې یې تجارت وکړ او نورې پنځه سېکې یې وکتلې^{۱۷} او همدغه راز د دوو سېکو خاوند هم دوه نورې سېکې وکتلې^{۱۸} خو هغه چې یوه سېکه اخیستې وه، لاړ، مخکه یې وکېندله او د خپل بادار پیسې یې هلته ښخې کړلې^{۱۹} ډېره موده وروسته د هغو خادمانو بادار راغی او له هغوی څخه یې حساب

وغوښت^{۲۰} نوچا ته چې پنځه سېکې ورکړل شوې وې راغی، پنځه نورې سېکې یې راوړې او وې ویل، مالکه، پنځه سېکې دې راکړې وې، دا دی نورې پنځه سېکې مې وگټلې^{۲۱} بادار یې ورته وویل، آفرین ای ښه او رېښتیني خادمه! ته په لږو شیانو کې رېښتیني وې نو تا به په ډېرو شیانو وټاکم، راشه او د خپل بادار په خوشالی کې شریک شه^{۲۲} او د دوو سېکو خاوند هم راغی او وې ویل، ای باداره، ما ته دی دوه سېکې راکړې وې، دا دی دوه سېکې نوره گټه مې کړې ده^{۲۳} بادار یې ورته وویل، آفرین ای ښه او رېښتیني خادمه، ته په لږو شیانو کې رېښتیني وې نو تا به په ډېرو شیانو وټاکم، راشه او د خپل بادار په خوشالی کې شریک شه^{۲۴} بیا هغه چې یوه سېکه یې اخیستې وه رامخ ته شو او وې ویل، ای باداره، لکه څرنګه چې تا پېژنم ته ډېرسخت مزاجه سړی یې، ته هلته لوی کوې، چېرې چې تا کرلي نه وي او له هغه ځایه یې راټولوې چې تا خواره کړي نه وي^{۲۵} نو ځکه ووېرېدم، لایم او ستا سېکه مې په مځکه کې ښخه کړه، دا دی ستا مال دلته دی^{۲۶} نو بادار یې هغه ته ځواب ورکړ، ای بدکار او سست خادمه، لکه څرنګه چې ته پوهېدې، زه له هغه ځایه رېښتیني چېرې مې چې کرلي نه وي او له هغه ځایه یې راټولوم چېرې مې چې تخم شیندلی نه وي^{۲۷} نو لدې کبله باید تا زما نغدې له صرافانو سره ایښی وای او کله چې راغلی وم نو خپل مال به مې له گټې سره اخیستی وای^{۲۸} اوس هغه

سبکه ورځه واخلي او د لسو سبکو څښتن ته يې ورکړی^{۲۹} ځکه څوک چې څه لري هغه ته به نور هم ورکړل شي، چې څه ترې زيات هم شي او څوک چې څه نلري نو هغه څه چې لري، حتی هغه به هم ترې واخيستل شي^{۳۰} او دا بې گټې خادم تياروته وغورځوی، چېرې چې به ژړا او د غاښونو چيچل وي.

د قضاوت ورځ

^{۳۱} او کله چې د انسان زوی له خپل شان او شوکت سره راشي او ټولې فرېښتې ورسره وي، نو بيا به دخپل جلال پرتخت کېني^{۳۲} او ټول قامونه به د هغه په حضور کې راغونډ شي او هغه به خلک يو له بل څخه داسې جلا کړي لکه څرنگه چې شپونکی پسونه له اوزو څخه جلا کوي^{۳۳} هغه به پسونه ښي لاس او اوزې به خپل کېن لاس ته کړي^{۳۴} بيا به پاچا د ښي لاس خاوندانو ته ووايي، ای زما د پلار مبارکو خلکو راشئ او د هغې پاچاهۍ وارثان شئ، کومه چې د نړۍ له پېدايښت څخه ستاسو لپاره جوړه شوې ده^{۳۵} ځکه کله چې زه اوږی وم نو تاسو ما ته خواږه راکړل اوکله چې زه تېری وم نو تاسو ماته څښاک راکړل او زه مسافر وم نو زما هرکلی مو وکړ^{۳۶} برېښد وم نو زه مو پټ کړم، ناروغه وم نو زما پوښتنه مو وکړه، بندي وم نو زما ليدو ته راغلی^{۳۷} نو هغه مهال به رېښتيني ورته په ځواب کې ووايي، ای مالکه، مور کله ته اوږی ليدلی وې

چې خواره مو درکړي وای، یا تبری وې چې څښاک مو درکړي وای^{۳۸} یا کله ته مسافر وې چې مور ستا هرکلی کړی وای، یا ته برېښ وې چې مور پت کړی وای^{۳۹} یا کله ته ناروغ او بندي وې چې ستا پوښتنه مو کړې وای؟^{۴۰} نو پاچا به ورته په ځواب کې ووايي په يقين سره تاسو ته وایم، کله مو چې زما په ورونو کې، له کوچني څخه کوچني یو تن سره هم څه کړي نو هغه مو زما سره کړي دي^{۴۱} او بیا به د کېن لاس خلکو ته ووايي، ای لعنتیانو، زما څخه لرې شئ، د هغه تلپاتې اور لور ته کوم چې د شېطان او دهغه د فرستو لپاره تیار شوی دی^{۴۲} ځکه زه اوږی وم، تاسو ما ته خواره رانکړل، تبری وم ما ته مو څښاک رانکړ^{۴۳} مسافر وم، زما هرکلی مو ونکړ، برېښ وم زه مو پت نکړم، ناروغ او بندي وم زما پوښتنه مو ونکړه^{۴۴} نو هغوی به هم په ځواب کې ووايي: ای مالکه! مور کله ته اوږی یا تبری، یا مسافر یا برېښ، یا ناروغ یا په بند کې لیدلی وې او ستا خدمت مو نه و کړی؟^{۴۵} نو هغه به ورته په ځواب کې ووايي: خو کله چې تاسو لدې کوچنیانو سره څه ندي کړي نو زما سره مو هم ندي کړي^{۴۶} او هغوی به تلپاتې عذاب ته لار شي خو رېښتيني به تلپاتې ژوندون ته.

شپږ ويښتمه برخه

د عیسی د وژلو د سیسه

(مرقس ۱۴: ۱-۲، لوقا ۲۲: ۱-۲، یوحنا ۱۱: ۴۵-۵۳)

۱ او کله چې عیسی د اتولې خبرې پای ته ورسولې نو خپلو شاگردانو ته یې وفرمایل^۲ تاسو پوهېږئ چې دوه ورځې وروسته د فسحې اختر دی او د انسان زوی به وسپارل شي ترڅو پړصلیب وڅېژول شي^۳ آبیالوی مذهبي مشران او د قام مشران، د مذهبي مشرانو دمشر کیاپاس په مانۍ کې سره راتول شول^۴ او د سیسه یې جوړه کړه ترڅو عیسی په چل ول سره ونیسي او ویې وژني^۵ خو هغوی وویل چې دا کار باید د اختر په ورځو کې ونشي، هسې نه چې په قام کې بلوا را پورته شي.

پر عیسی د عطروشیندل

(مرقس ۱۴: ۳-۹، یوحنا ۱۲: ۱-۸)

۶ او کله چې عیسی په بېت عنیا کې د جذامي شمعون په کور کې و^۷ نویوه ښځه راغله چې د مرمرو په عطردان کې ورسره قیمتي، خوشبویه عطر وو او کله چې هغه دسترخوان ته کېناست نو عطر یې په سر ورخالي کړل^۸ او کله چې شاگردانو دا ولیدل نوغصه شول او ویې ویل، ولی دا اسراف وشو؟^۹ ځکه کېدای

شول چې دا عطر په گرانه بيه خرڅ شوي او پېسې يې غريبانو ته ورکړل شوې وای^{۱۰} عیسی چې دا هرڅه درک کړل نو هغوی ته يې وفرمایل: ولې دا ښځه څوروی؟ هغې زما سره ډېر ښه کار وکړ^{۱۱} ځکه چې غریبان به تل لتاسو سره وي، خو زه به د تل لپاره لتاسو سره نه يم^{۱۲} او دې ښځې چې زما پر بدن عطر واچول نو زه يې د ښخولو لپاره تیار کړم^{۱۳} او په يقين سره تاسو ته وایم چې کله هم په ټوله نړۍ کې د دې ښه زيری پېغام ورکول کېږي، نو څه چې هغې وکړل، دا به هم په هغې سره یادېږي.

د يهودا اسخريوطي خیانت

(مرقس ۱۴: ۱۱-۱۰، لوقا ۲۲: ۳-۶)

^{۱۴}له هغو دولسوڅخه يو تن چې يهودا اسخروطي نومېده، لویو مذهبي مشرانو ته ورغی^{۱۵} او ورته يې وويل، که چېرې زه عیسی تاسو ته وسپارم نو تاسو به ماته څه راکړئ؟ هغوی ورته د سپينو زرو دیرش سېکې ورکړې^{۱۶} او له هماغه وخته د مهلت په تمه و، ترڅو هغه، هغوی ته وسپاري.

د فسحې تیارول

(مرقس ۱۴: ۱۲-۲۱، لوقا ۲۲: ۷-۱۴ او ۲۱-۲۳، یوحنا ۱۳: ۲۱-۳۰)

^{۱۷}او د فسحې د اختر په لومړۍ ورځ شاگردان عیسی ته راغلل او ورته يې وويل: په کوم ځای کې غواړې چې ستا لپاره د فسحې

خوراک تیار کړو؟^{۱۸} نو هغوی ته یې وفرمایل: په ښار کې د فلاني سړي څنگ ته لاړ شئ او ورته ووايست، استاذ وايي چې زما وخت رانږدې شوی دی او زه غواړم چې له خپلو شاگردانو سره یوځای ستاسو په کور کې فسح وخورم^{۱۹} نو لکه څرنګه چې عیسی امر کړی و شاگردانو یې هم هماغه شان د فسحې ډوډۍ تیاره کړه. او کله چې ماښام شو نو له هغو دولسو سره کېناست^{۲۱} او د ډوډۍ خوړلو پر مهال یې هغوی ته وفرمایل: په یقین سره تاسو ته وایم چې یو لتاسوڅخه به زما جاسوسي وکړي^{۲۲} نو هغوی ډېر سخت غمژن شول او هر یو، یو له بل پسې هغه ته وویل، مالکه! آیا هغه زه یم؟^{۲۳} هغه ځواب ورکړ، چا چې ما سره لاس په کاسه کې ښکته کړ نو هماغه به زما جاسوسي وکړي^{۲۴} د انسان زوی به خامخا په هماغه لار لاړ شي، کومه چې د هغه لپاره لیکل شوې ده، خو افسوس د هغه چا پرحال چې د انسان د زوی جاسوسي کوي، د هغه سړي لپاره غوره وه چې هېڅ پیدا شوی نه وای^{۲۵} او یهودا چې د هغه جاسوس و ځواب ورکړ: ای استاذه! آیا هغه زه یم؟ نو هغه ته یې وفرمایل، دا ستا وېنا ده.

د مالک ماښامنی

(مرقس ۱۴: ۲۲-۲۶، لوقا ۲۲: ۱۴-۲۰، لومړی قرنټیان ۱۱: ۲۳-۲۵)
^{۲۶} او کله چې هغوی ډوډۍ خوړله نو عیسی ډوډۍ راواخیسته، برکت یې ورکړ، ماته یې کړه، شاگردانو ته یې ورکړه، او وېې

فرمایل، واخلي و خورئ، دا زما بدن دی ^{۲۷} پیاله یې راواخیسته، شکر یې وویست، هغوی ته یې ورکړه او ویې فرمایل، تاسو ټول لدې څخه وڅښئ ^{۲۸} ځکه دا زما په وینه کې یو ترون دی، چې د ډېرو د گناهونو د بڅښنې په لار کې توېرې ^{۲۹} او تاسو ته وایم چې زه به لدې وروسته د انگورو اوبه ونه څښم، ترڅو چې د خپل پلار په پاچاهۍ کې یې له تاسو سره تازه ونه څښم.

پطروس له عیسی څخه انکار کوي

(مرقس ۱۴: ۲۸ - ۳۱، لوقا ۲۲: ۳۱-۳۴، یوحنا ۱۳: ۳۶-۳۸)

^{۳۰} او کله چې د سرود له ویلو وروسته د زیتونو غره ته روان شول ^{۳۱} نو عیسی هغوی ته وفرمایل، نن شپه به تاسو ټول زما پخاطر زماڅخه لرې لاړشئ، لکه څرنګه چې لیکل شوي دي، زه به شپونکی ووهم او درمې پسونه به خواره واره شي ^{۳۲} خو له را پورته کېدو وروسته به ترتاسو وړاندې کلیل ته لاړ شم ^{۳۳} پطروس هغه ته ځواب ورکړ، که چېرې ټول ستا په خاطر لتا څخه لرې لاړ شي خو زه به هېڅکله لاړ نشم ^{۳۴} عیسی هغه ته وفرمایل، په یقین سره تا ته وایم چې همدا نن شپه به ترچرګ بانګ وړاندې، درې ځلې زماڅخه انکار وکړې ^{۳۵} پطروس هغه ته وویل، حتی که لتا سره مړ هم شم، خو لتا څخه به انکار ونکړم او ټولو شاگردانو همدغه شان وویل.

په گېټسمني بن کي دعا

(مرقس ۱۴: ۳۲- ۴۲، لوقا ۲۲: ۳۹-۴۶)

^{۳۶} بيا عیسی له هغوی سره هغه خایته ورسېد چې په گېټسمني بن مشهور ؤ او خپلو شاگردانو ته یې وفرمایل، دلته کېنئ ترخوزه لار شم او هلته دعا وکړم ^{۳۷} نو پطروس او د زبدي دوه زامن یې له ځان سره واخیستل، بې اندازې غمژن او دردمن شو ^{۳۸} او هغوی ته یې وفرمایل: زره مې له ډېره غمه مرگ ته نږدې دی، دلته پاتې شئ او زما سره بېداره اوسئ ^{۳۹} نو لږ څه مخکې لار، مخ یې مخکې ته کړ، دعا یې وکړه او ویې ویل، ای زما پلاره! که چېرې شونې وي نو دا جام زما څخه لرې کړه، خو زما په خوښه نه، بلکې ستا په اراده ^{۴۰} بيا دخپلو شاگردانو څنگ ته راغی او هغوی یې ویده وموندل، نو پطروس ته یې وفرمایل، آیا تاسو نشئ کولای چې زما سره یو ساعت هم وینې پاتې شئ؟ ^{۴۱} وینې اوسئ او دعا وکړئ ترڅو په آزمېښت کې ونه لوېږئ ځکه چې روح تیار دی خو بدن کمزوری دی ^{۴۲} بيا دویم ځلي لار، دعا یې وکړه او ویې ویل، ای زما پلاره، که چېرې دا جام زما له څښلو پرته لرې کېدای نشي نو څه چې ستا اراده وي هغه دې وشي ^{۴۳} هغه بيا راغی او هغوی یې ویده ولیدل، ځکه چې سترگې یې درندې شوې وې ^{۴۴} نو هغوی یې پرېښودل، دریم ځلي لار او بيا یې په هماغو الفاظو دعا وکړه ^{۴۵} بيا د شاگردانو څنگ ته راغی او ورته یې وفرمایل: آیا تاسو اوس

هم ویده یاست او آرام کوئی؟ اوس د دې وخت رارسېدلی چې د انسان زوی د کنهکارانو لاس ته وسپارل شي^{۴۶} را پورته شی چې لار شو، گورئ زما جاسوس رارسېدلی دی.

د عیسی سره خیانت او د هغه نیول

(مرقس ۱۴: ۴۳-۵۰، لوقا ۲۲: ۴۷-۵۳، یوحنا ۱۸: ۳-۱۲)

^{۴۷} هغه لڅېرې کولې چې ناڅاپه یهودا، کوم چې له دولسو شاگردانوڅخه یو ؤ، تورې او کوتکي په لاس له یوې غټې ډلې سره راغی، هغوی لویو مذهبي مشرانو او دقام مشرانو رالېږلي وو^{۴۸} او جاسوس هغوی ته نڅېنه ورکړې وه چې کوم سړی زه ښکل کړم نوهماغه دی، وپې نیسئ^{۴۹} نو هماغه شېبه دعیسی څنگ ته راغی او وپې ویل سلام استاذه، او هغه یې ښکل کړ^{۵۰} عیسی هغه ته وفرمایل، ای ملگریه، د څه لپاره چې راغلی یې هغه وکړه، بیا هغوی را وړاندې شول او عیسی یې ټینګ ونيوه^{۵۱} او هماغه شېبه دعیسی له ملګروڅخه یوتن لاس اوږدکړ، توره یې راوویستله او د مذهبي مشرانو د مشر پرخادم یې گوډار وکړ او د هغه غوږ یې پري کړ^{۵۲} نوعیسی هغه ته وفرمایل، خپله توره بېرته په تېکي کې کېږده، ځکه څوک چې توره راوخلي نو په توره به ووژل شي^{۵۳} آیا فکر کوئ زه نشم کولای چې له خپل پلار څخه وغواړم ترڅو زما لپاره له دولسو لښکرو څخه ډېرې فرېښتې راولېږي؟^{۵۴} خو بیا به

د صحیفو لیکنې څنگه پوره کېږي چې باید همداسې وشي؟^{۵۵} او هماغه شېبه یې هغې ډلې ته وفرمایل، آیا د لار وهونکي غل د نیولو لپاره له تورو او کوتکو سره راغلي یاست؟ زه هره ورځ لتاسو سره په سپېڅلي کور کې ناست او تعلیم ورکوم، خو تاسو زه ونه نیولم^{۵۶} خو دا هرڅه وشول ترڅو د انبیاءو لیکنې پوره شي، هغه وخت د هغه ټولو شاگردانو هغه پرېښود او وتښتېدل.

عیسی د یهودود جرگې پر وړاندې

(مرقس ۱۴: ۵۳-۶۵، لوقا ۲۲: ۵۴-۵۵، او ۶۳-۷۱، یوحنا ۱۸:

۱۳-۱۴ او ۱۹-۲۴)

^{۵۷} او هغوی چې عیسی یې نیولی ؤ، هغه یې د مذهبي مشرانو د مشر کياپاس کورته وېور، چېرې چې د شرعې عالمان او مشران راتول شوي وو^{۵۸} او پطروس په لږڅه واټن کې د هغه پسې روان ؤ، هغه د مذهبي مشرانو د مشر کورته ورننوت او له عسکرو سره کېناست ترڅو د کار پای وويني^{۵۹} لویو مذهبي مشرانو او د شورا ټولو غړو غوښتل ترڅو د عیسی پر خلاف د دروغو گواهي پېدا کړي او هغه ووژني^{۶۰} خو وېي نه موندله، سره لدې چې څو تنه دروغژن گواهان راوړاندې شول، په پای کې دوه تنه راغلل^{۶۱} او وېي ویل، دې سړي ویلي وو چې زه کولای شم ترڅو دخدای دغه سپېڅلی کور وران او په درې ورځو کې یې بیا جوړ کړم^{۶۲} نو د

مذهبي مشرانومشر راپورته شو او هغه ته يې وويل، ولې خواب نه ورکوې؟ ولې دوی ستا پر خلاف گواهي ورکوي؟^{۶۳} خو عیسی غلی پاتې شو، بیا د مذهبي مشرانو مشر هغه ته وويل، تا ته په ژوندي خدای قسم درکوم چې مور ته ووايه، آیا ته د خدای زوی مسیح يې که نه؟^{۶۴} عیسی هغه ته وفرمايل، دا ستا و بنا ده او همدغه راز تاسو ته وایم چې لدې وروسته به د انسان زوی ووينئ چې د خدای نبي لاس ته به ناست وي او د آسمان په ورېځوکې به يې په راتلو ووينئ^{۶۵} بیا د مذهبي مشرانو مشر خپل گريوان څېرې کړ او وپې ويل، دی گُفر وایي، نور مور گواهانو ته څه اړتیا لرو؟ اوس تاسو د هغه گُفر واورېد^{۶۶} ستاسو فېصله څه ده؟ هغوی خواب ورکړ، د وژلو لایق دی^{۶۷} نو د هغه پر مخ يې لارې توکړې، هغه يې وواهه. او ځینو په څپېرو وواهه^{۶۸} او ورته يې ويل، ای مسیحه، مور ته نبوت وکړه او ووايه ته چا ووهلې؟

پطروس له عیسی څخه انکار کوي

(مرقس ۱۴: ۶۶-۷۲، لوقا ۲۲: ۵۶-۶۲، یوحنا ۱۸: ۱۵-۱۸ او ۲۵-۲۷)
^{۶۹} او پطروس چې په بهر انگر کې ناست ؤ نو یوه خادمه انجلی راغله او ورته يې وويل چې ته خو هم د گلیلي عیسی سره وې^{۷۰} نو هغه د ټولو په مخکې منکر شو او وپې ويل، نپوهېږم چې ته څه وایي^{۷۱} او کله چې هغه بهر دهلیز ته لاړ نو یوې بلې خادمې انجلی

ولید او ننداره چیانو ته یې وویل چې دا سړی هم د ناصري عیسی له ملگرو څخه ؤ^{۷۲} خو هغه بیا قسم وکړ او منکرشو چې زه دا سړی نه پېژنم^{۷۳} خو شیې وروسته خو تنه نندارچیان چې هلته ولاړ وو را وړاندې شول او پطروس ته یې وویل، ته هم لدوی څخه یې ځکه چې ستا له لهجې څخه مالومېږي^{۷۴} نو هغه په ښېرو او قسمونو پېل وکړ چې دا سړی نه پېژنم او په همدې وخت کې چرک بانگ وکړ^{۷۵} نو پطروس ته د عیسی خبره وریاده شوه چې ویلي یې وو، د چرک له بانگ د مخه به درې ځلې ته زما څخه انکار وکړي، نو بهر لار او ډېر سخت یې وژړل.

اوویشتمه برخه

عیسی د پېلاطوس په دربار کې

(مرقس ۱: ۱۵، لوقا ۲۳: ۱-۲، یوحنا ۱۸: ۲۸-۳۲)

او کله چې سهارشو، نو لویومذهبي مشرانو او د قام مشرانو د عیسی په هکله جرکه وکړه، ترڅو هغه ووژني^۱ نو هغه یې لاس تړلی وپور او د روم والي پېلاطوس ته یې وسپاره.

د يهودا اسخريوطي ځان وژنه

(د رسولانو عملونه ۱: ۱۸-۱۹)

۳ او کله چې د هغه سپارونکي يهودا وليدل چې عیسی محکوم شوی دی، نو پښیمان شو او د سپینو زرو دیرش سبکې یې لویو مذهبي مشرانو او د قام مشرانو ته بېرته ورکړې^۴ او ویې ویل، زه گنهکار یم چې د یوې بې گناه وینې جاسوسي مې کړې ده، نو هغوی ورته وویل، دا نو مور پورې څه اړه لري؟ ته خپله ښه پوهېږې^۵ بیا هغه د سپینو زرو سبکې په سپېڅلي کور کې وغورځولې، لاړ او خپل ځان یې زندگی کړ^۶ خو لویو مذهبي مشرانو د سپینو زرو هغه سبکې راواخیستې او ویې ویل، په خزانه کې د دې اچول روا ندي، ځکه چې د وینې قیمت دی^۷ نو مشوره یې وکړه او د کولال پتی یې پرې واخیست ترڅو د غریبانو لپاره پکې هدېره جوړه کړي^۸ له همدې کبله تر نن ورځې پورې هغه پتی د وینې د پتی په نامه یادېږي^۹ او پدې توگه هغه خبره پوره شوه، کومه چې د ارمیا نبي په ژبه ویل شوې وه چې، هغوی د سپینو زرو دیرش سبکې واخیستې، کومې چې په بني اسرائیلو کې د سړي د سر بیه وه^{۱۰} او پرهغې یې د کولال پتی واخیست، لکه څرنګه چې مالک ماته فرمایلي وو.

عیسی د پپلاطوس په وړاندې

(مرقس ۱۵: ۲-۵، لوقا ۲۳: ۳-۵، یوحنا ۱۸: ۳۳-۳۸)

۱۱ اوس عیسی د والي په مخکې ولاړ ؤ، نو والي له هغه څخه پوښتنه وکړه، آیا ته د یهودو پاچا یې؟ عیسی هغه ته وفرمایل، دا ته وایې^{۱۲} او کله چې لویومذهبي مشرانو او د قام مشرانو پر هغه توروته پورې کړل نو هغه هېڅ ځواب ورنکړ^{۱۳} نو پپلاطوس هغه ته وویل، آیا ته دغه ټولې گواهي نه اورې چې ستا پر خلاف کېږي؟^{۱۴} خو هغه ته یې په ځواب کې یوه خبره هم ونکړه، حتی چې والي هم حیران شو.

د عیسی د وژلو حکم

(مرقس ۱۵: ۶-۱۵، لوقا ۲۳: ۱۳-۲۵، یوحنا ۱۸: ۳۹-۱۹: ۱۶)

۱۵ او په هر اختر کې د والي دود او طریقه دا وه، چې د خلکو په خوښه به یې د هغوی لپاره یو بندي آزاداوه^{۱۶} او په هغه وخت کې باراباس یو لار وهونکی بد نام بندي ؤ^{۱۷} نو کله چې خلک را ټول شول پپلاطوس له هغوی څخه پوښتنه وکړه چې، څوک غواړئ چې ستاسو لپاره یې آزاد کړم؟ باراباس، یاعیسی چې په مسیح مشهور دی^{۱۸} ځکه هغه پوهېده چې عیسی یې د حسد لمخې ورسپارلی دی^{۱۹} او کله چې پرتخت ناست ؤ، نو بنځې یې هغه ته پېغام ولېږه چې، گوره دې رېښتیني سړي ته څه ونه وایې، ځکه نن

شپه مې په خوب کې د هغه په هکله ډېرکړاو ولید^{۲۰} خو لویو مذهبي مشرانو او د قام مشرانو خلک دې ته لمسولي وو ترڅو د باراباس آزادي او دعیسی مرگ وغواړی^{۲۱} او کله چې والي له هغوی څخه پوښتنه وکړه چې، لدې دوو تنوڅخه کوم یو غواړئ چې تاسو ته یې آزاد کړم؟ نو هغوی وویل، باراباس^{۲۲} بیا پېلاطوس هغوی ته وویل، نو له عیسی سره چې په مسیح مشهور دی څه وکړم؟ ټولو وویل، پرصلیب یې وخېژوه^{۲۳} نوهغه وویل، ولې، څه گناه یې کړې ده؟ خو هغوی نورې هم نارې کړې او ویل یې، پرصلیب دې وخېژول شي.^{۲۴} او کله چې پېلاطوس ولیدل چې هېڅ هم نشي کولای بلکې تاوتریخوالی نورهم ډېرېږي، نو اوبه یې وغوښتلې، دخلکو په مخکې یې خپل لاسونه ووینځل او وپې ویل، تاسو پوهېږئ زه د دې سړي له وینې څخه بري یم، دا ستاسو کار دی^{۲۵} ټولو خلکو ځواب ورکړ، د هغه خون دې زموږ او زموږ د اولادونو پغاړه وي^{۲۶} او له هغې وروسته یې باراباس هغوی ته آزاد کړ، عیسی یې په قمچینو وواهه او هغه یې وسپاره ترڅو پر صلیب یې وخېژوي.

پرعیسی مسیح د رومي عسکرو ملنډې وهل

(مرقس ۱۵: ۱۶-۲۰، یوحنا ۱۹: ۲-۳)

^{۲۷} بیا د والي عسکرو عیسی د والي دکارځای ته وبور او ټوله قشله یې ترې راچاپېره کړه^{۲۸} هغه یې برینډکړ اوبانجانې چپنه یې

ورواغوستله ^{۲۹}د اغزو تاج یې جورکړ او هغه ته یې ورپه سرکړ، یوه همسا یې ورته په لاس کې ورکړه، د هغه په مخکې په گونډوشول او په ملنډو سره یې ورته ویل، سلام ای د یهودو پاچا ^{۳۰}پر هغه یې لارې تو کولې، همسا یې ترې واخیسته او په سر یې پرې واهه ^{۳۱}او کله یې چې ملنډې بس کړې نو چپنه یې ترې وویستله، خپلې جامې یې ور واغوستلې او هغه یې روان کړ ترڅو پر صلیب یې وڅېژوي.

عیسی پر صلیب

(مرقس ۱۵: ۲۱-۳۲، لوقا ۲۳: ۲۶-۴۳، یوحنا ۱۹: ۱۷-۲۷)

^{۳۲}د لارې په اوږدو کې یې شمعون قیرواني نومې سړی وموند او هغه یې مجبور کړ ترڅو دهغه صلیب پر اوکه کړي ^{۳۳}بیا کولکتا نومي ځای ته ورسېدل، چې مانا یې د کوپړیو ځای دی ^{۳۴}او هغه ته یې دځنېلو لپاره له تریخي سره گډکړي شراب ورکړل خو کله یې چې وڅکل نو ویې نه څښل. ^{۳۵}نو هغه یې پر صلیب وڅېژاوه، د هغه پر جامو یې پچه واچوله او په خپلو کې یې سره وویشلې ^{۳۶}او هلته د هغه دڅارنې لپاره کېناستل ^{۳۷}او د هغه د سر لپاسه یې جرمي لوحه راځوړنده کړه چې پرې لیکل شوي وو، دا عیسی دی، د یهودو پاچا ^{۳۸}بیا یې دوه غله، یو د هغه نبي او بل کېن لاس ته له هغه سره پر صلیب راوځړول ^{۳۹}او لاروي چې له هغه ځایه

تېرېدل نو دملنډو په موخه به يې خپل سرونه خوځول، ښکښلې به يې کولې او ويل يې ^{۴۰}ای هغه سرپه چې سپېڅلی کور وړانوي او بيا يې په درې ورځوکې جوړوي، خپل ځان وژغوره او که چېرې دخدای زوی يې نو له صلیبه راکوزشه ^{۴۱}همدغه راز لويومذهبي مشرانو، د شرعې له عالمانو او قامي مشرانو سره يوځای ملنډې وهلې او ويل يې ^{۴۲}نور يې ژغورل خو خپل ځان نشي ژغورلی، که چېرې هغه په ربښتيا داسرائيلو پاچا وي نو له صلیبه دې راکوز شي چې موږ هم پرې ايمان راوړو ^{۴۳}پرخدای يې توکل کاوه، نو که چېرې خدای له هغه سره مينه لري اوس دې هغه وژغوري، ځکه ده به ويل چې زه د خدای زوی يم ^{۴۴}همدغه راز هغو دوو غلو هم ورته ښکښلې کولې، چې له هغه سره پرصليب خېژول شوي وو.

د عیسی مړینه

(مرقس ۱۵: ۳۳-۴۱، لوقا ۲۳: ۴۴-۴۹، یوحنا ۱۹: ۲۸-۳۰)

^{۴۵}له غرمې ترماسپښینه ټوله مخکه تیارې ونيوله ^{۴۶}او نږدې ماسپښین مهال عیسی په زوره چیغه ووهله چې، ایلي، ایلي لما سَبَقْتَنِي! ای زماخدایه، ای زماخدایه، زه دې ولې یواځې پرېښودم ^{۴۷}سمدلاسه ځینوحاضرینو چې دا واورېدل، نو ويل يې چې هغه الیاس نبي رابلي ^{۴۸}سمدلاسه له هغوی څخه یو تن منډه کړه، یو اسفنج يې راواخیست، له سرکې څخه يې ډک کړ، د لړکي په

څوکه یې کېښود او د هغه ځلې ته یې نږدې کړ، ترڅو ویې څښي^{۴۹} او نورو وویل، پرېږدئ ترڅو ووينو چې الیاس دهغه دخلاصون لپاره راځي که نه.^{۵۰} عیسی یوځل بیا چیغه ووهله او ساه یې ورکړه^{۵۱} هماغه وخت د سپېڅلي کور پرده لپاسه ترلاندې څیرې او دوه توتې شوه، مخکه و خوځېدله او کتان وچاودېدل^{۵۲} قبرونه واز شول او د ډېرو سپېڅلو بدنونه چې ویده وو راوینس شول^{۵۳} او د هغه له راپورته کېدو وروسته له قبرونو څخه راووتل، سپېڅلي ښارته لاړل او ډېرو ته ښکاره شول^{۵۴} او کله چې مشر رومي افسر او د هغه ملګرو، کومو چې د عیسی څوکیداري کوله، زلزله او داپېښې ولیدې، نو ډېر سخت ووېرېدل او ویې ویل، بېشکه دا سړی د خدای زوی ؤ^{۵۵} او هلته له کلیل څخه ډېرې ښځې د عیسی پسې راغلې وې، ترڅو د هغه خدمت وکړي او له لرې څخه یې ننداره کوله^{۵۶} په هغوی کې یوه مجدلیه مریمه، بله د یعقوب او یوسف مور مریمه او د زبدي د زامنو مور وه.

د عیسی تدفین

(مرقس ۱۵: ۴۲-۴۷، لوقا ۲۳: ۵۰-۵۶، یوحنا ۱۹: ۳۸-۴۲)

^{۵۷} او کله چې ماښام شو نو یوسف نومي یو شتمن سړی چې د ارمتي اوسېدونکی او د عیسی شاګرد ؤ راغی^{۵۸} هغه پېلاطوس ته ورغی او د عیسی مړی یې ترې وغوښت او پېلاطوس امر وکړ ترڅو

مړی ورکړل شي ^{۵۹} نو یوسف د هغه مړی را پورته کړ او هغه یې په یو پاک کتان کې راوغښت ^{۶۰} او هغه یې په یو نوي قبر کې چې د ځان لپاره یې په گت کې کنيستی و کښود، یوغت گت یې د قبر څلې ته را وغورځاوه او ترې لار ^{۶۱} مجدلیه مریمه او هغه بله مریمه هلته د قبر په مخکې ناستې وې.

پر قبر څوکېداران

^{۶۲} او په سبا ورځ چې دخالي ورځ وه، لوی مذهبي مشران او فریسیان یوځای پېلاطوس ته ورغلل ^{۶۳} او ورته یې وویل، ای مالکه، زموږ په یاد دي چې کله دا کمراه کوونکی ژوندی و، نو ویلي یې وو چې، له درې ورځو وروسته را پورته کېږم ^{۶۴} نو حکم وکړه ترڅو د درېو ورځو پورې د قبر سخته څارنه وشي، هسې نه چې شاگردان یې د شپې راشي، د هغه مړی په غلا وباسي او خلکو ته ووايي چې له مړو څخه را پورته شوی دی، نو پدې توگه به وروستی کمراهي له لومړۍ څخه هم ډېره بده شي ^{۶۵} نو پېلاطوس هغوی ته وویل چې، لار شئ او د عسکرو ډله له ځان سره بوځئ او څومره چې کولای شئ نو په قبر کلکه پېره وکړئ ^{۶۶} نو هغوی لارل او د قبر د څلې پرکت یې مهرونه ولگول او په څوکیدارانو یې د قبر پېره کوله.

اته ویشتمه برخه

د عیسی بیا راژوندي کېدل

(مرقس ۱۶: ۱-۱۰، لوقا ۲۴: ۱-۱۲، یوحنا ۲۰: ۱-۱۰)

۱ د خالي په سبا دیکشنې په ورځ سهارد وخته، مجدلیه مریمه او بله مریمه د قبر لیدو ته ورغلې^۲ چې ناڅاپه یوه سخته زلزله راغله، ځکه چې له آسمانه دمالک فرشته راکوزه شوه، گت یې د قبر له ځلې څخه ورغړاوه اوخپله پرې کېناسته^۳ د هغې مخ د برېښنا او جامې یې د واورې په څېرسپینې وې^۴ دهغې په لیدلو څوکېداران له وېرې په رپېدو شو او د مرو په څېر راپرېوتل^۵ خو فرستې هغو بسځو ته وویل، تاسو مه وېرېږئ، زه پوهېږم چې تاسو مصلوب شوی عیسی لټوی^۶ هغه دلته نشته او لکه څرنګه یې چې ویلي وو راپورته شوی دی، راشئ هغه ځای وګورئ په کوم کې چې پروت و^۷ نو ژر لارې شئ او شاګردان یې خبر کړئ، چې هغه له مرو څخه راپورته شوی دی او دا دی لتاسو وړاندې به کلیل ته لارشي او هلته به هغه ووينئ، ګورئ دا مې تاسو ته وویل.^۸ نو هغوی له قبرڅخه په وېرې او ډېرې خوبنۍ سره روانې شوې او لارې ترڅو دهغه شاګردانو ته خبر ورکړي^۹ چې عیسی ورسره مخامخ شو او ورته یې وفرمایل، پرتاسو دې سلام وي، هغوی ور وړاندې شوې، د هغه پښو ته ور تیتې شوې او د هغه عبادت یې وکړ^{۱۰} بیا عیسی

هغوی ته وفرمایل، مه وپربړئ، لارې شئ او زما ورونو ته وویاست چې کلیل ته لار شي او هلته به ما وويني.

څوکیدارانو ته رشوت ورکول

^{۱۱} او کله چې هغوی تللې نوځینې عسکر بنارته ورسېدل او لوی مذهبي مشران یې لدې ټولو پېښو څخه خبرکړل ^{۱۲} نو هغوی د قام له مشرانو سره راټول شول، مشوره یې وکړه او عسکرو ته یې ډېرې پېسې ورکړې ^{۱۳} او ورته یې وویل، داسې ووايئ چې کله مور د شپې ویده وو نو د هغه شاکردان راغلي او د هغه مړی یې غلا کړی ^{۱۴} او که چېرې دا خبره د والي غوړونوته ورسېږي، نو مور به ورسره جورجاری وکړو او تاسوته به هېڅ ډول نقصان ونه رسېږي ^{۱۵} هغوی پېسې واخیستې او په څه ډول یې چې پوه کړي وو هماغه شان یې وکړل او دا کېسه تر ننه په یهودو کې مشهوره ده.

شاگردانو ته د عیسی حکم

(مرقس ۱۶: ۱۴ - ۱۸، لوقا ۲۴: ۳۶ - ۴۹، یوحنا ۲۰: ۱۹ - ۲۳،

د رسولانو عملونه ۱: ۶ - ۸)

^{۱۶} او یوولس شاگردان دکلیل هغه غره ته لارل، کوم چې عیسی ورته ښودلی ؤ ^{۱۷} او کله یې چې هغه ولید نو دهغه عبادت یې وکړ، خوځینو شک وکړ ^{۱۸} بیا عیسی وړاندې ورغی، له هغوی سره یې

خبرې وکړې او ورته يې وفرمايل، د آسمان او مځکې ټول واک ما ته راکړل شوی دی.^{۱۹} نو لاړشئ او ټول قامونه زما شاگردان کړئ، هغوی ته د پلار، زوی او سپېڅلی روح په نوم تعميد ورکړئ.^{۲۰} او هغوی ته تعليم ورکړئ چې هغه ټول حکمونه عملي کړي کوم چې ما تاسو ته درکړي دي او باور ولرئ چې زه به د تل لپاره د عمر تر پايه لتاسو سره اوسم.



A decorative rectangular border with ornate floral and scrollwork patterns in the corners and midpoints of each side. The border is composed of multiple parallel lines and stylized floral motifs.

د مرقس انجيل

د مرقس انجيل

د کتاب پېژندنه

دمرقس انجيل دمرقس لخوا ليکل شوی دی، کله چې عیسی مسیح کلي په کلي او ښار په ښارگرځېده ترڅو خلکو ته د کلام وعظ او تعليم وکړي او کړېدلو، رنځېدلو او ناروغانو ته روغتيا ورکړي نوهغه مهال مرقس يوعادي ځوان ؤ، او دمسیح له پيروانو څخه ؤ، خو کله يې چې دعیسی مسیح له شاگرد پطروس سره وپېژندل نوله هغه سره د ژغورنې د زيرې په رسولو کې ملگری شو، مرقس په خپل انجيل کې دخدای د روح په لارښوونه دعیسی مسیح ژوند په ساده، ژوندی او خوږې ژبې سره بيانوي.

مرقس وروسته له هغې چې د تعمید ورکونکي يحيی او د عیسی مسیح دتعمید په هکله دسرینې په توگه پېل کوي، ورپسې دعیسی مسیح په لاسونو د ناروغانو د روغتيا په هکله خبرې کوي، بیا هغه ورځ په ورځ دعیسی مسیح د شاگردانو د دېرښت او د خلکو په منځ کې د هغه شهرت موضوع را اخلي، خوروښانه کوي چې دهغه شهرت دهغه د دښمنانو دلازيات خوځښت او تحرک باعث وگرځېد. په پای کې مرقس دعیسی مسیح د مخکني ژوند د وروستيو ورځو او دا چې څنگه له هغه سره جفا او خیانت وشو په هکله بحث کوي او وروسته له هغې چې د عیسی مسیح د

مرگ اوبيا راپورته کېدو پېښي بيانوي، په دې ټکو سره خپل کتاب ته د پای ټکی ږدي چې: وروسته له هغې چې عیسی مسیح له خپلو شاگردانو سره خبرې وکړې نو آسمان ته پورته کړای شو، هغوی لارل او دغه پېغام یې په هرځای کې اعلان کړ، خدای د هغوی کارونو ته برکت ورکاوه او د هغوی پېغام یې د مُعجزو په واسطه تائیداوه.



د مرقس انجيل

لومړی برخه

د تعمید ورکوونکي يحيي اعلان

(متی ۳: ۱-۱۲، لوقا ۳: ۱-۱۸، یوحنا ۱: ۱۹-۲۸)

۱ دخدای د زوی عیسی مسیح د انجيل پېل. ۲ لکه څنگه چې د اشعيا نبي په کتاب کې ليکل شوي دي: دا دی زه خپل قاصد لتا نه مخکې لېرم ترڅو تاته لار هواره کړي. ۳ په دېسته کې نارې وهونکې چيغې وهي چې د مالک لار هواره کړئ او دهغه لارې نېغې کړئ. ۴ تعمید ورکوونکی يحيي په دېسته کې ښکاره شو او د گناهونو د بڅېښې په موخه يې د تعمید او توبې وعظ کاوه. ۵ د يهوديې د سييې او اورشليم ټول اوسېدونکي هغه ته ورتلل، په خپلو گناهونو يې اقرار کاوه او د اردن په سيند کې يې له هغه څخه تعمید اخيست. ۶ د يحيي جامې د اوبن له وړۍ څخه وې، د څرمنې کمربند به يې پرملا تړلی ؤ، ملخان او ځنگلي شهد دهغه خوراک وو. ۷ هغه وعظ کاوه او ويل يې چې: زما نه وروسته به زما څخه ځواکمن سړی راځي، چې زه د دې لایق نه يم ترڅو تبت شم

او دهغه دخپلیو بندونه پرانیزم. ^۸زه تاسوته په اوبو تعمید درکوم، خو هغه به تاسو ته په سپېڅلی روح سره تعمید درکړي.

د عیسی تعمید او آزمېښت

(متی ۳: ۱۳ او ۴: ۱۱، لوقا ۳: ۲۱-۲۲ او ۴: ۱-۱۳)

^۹ او په هغو ورځو کې داسې وشول چې عیسی د ناصریې له کلیل څخه راغی او په اردن کې یې له یحیی څخه تعمید واخیست. ^{۱۰} او کله چې هغه له اوبو څخه راووت نو آسمان یې پرانیستی ولید او سپېڅلی روح د کوترې په شکل کې پر هغه نازل شو ^{۱۱} او له آسمان څخه یو غږ راغی چې: ته زما خوږ زوی یې او زه لتا څخه راضي یم. ^{۱۲} بیا سمدلاسه سپېڅلی روح هغه دښتې ته وپور ^{۱۳} او شېطان څلویښت ورځې د هغه آزمېښت وکړ، له ځناورو سره اوسېده او فرېستو د هغه خدمت کاوه.

څلور کب نیونکو ته بلنه

(متی ۴: ۱۲-۲۲، لوقا ۴: ۱۴-۱۵ او ۵: ۱-۱۱)

^{۱۴} بیا د یحیی له نیول کېدو وروسته عیسی کلیل ته راغی او د خدای د زیري وعظ یې کاوه ^{۱۵} او فرمایل یې: وخت ختم دی او د خدای پاچاهي نږدې ده، نو توبه وکړئ او پر زیري ایمان راوړئ. ^{۱۶} او کله چې هغه د کلیل د بحیرې په غاړه روان ؤ نو شمعون او د

هغه ورور اندرياس يې وليدل چې په بحيره کې يې جال غورځاوه،
 ځکه چې ښکاريان وو.^{۱۷} نو عیسی هغوی ته وفرمايل: ما پسې
 راشئ ترڅو لتاسو نه د خلکو ښکاريان جوړ کړم.^{۱۸} نو سمدلاسه
 يې جالونه کېښودل او د هغه پسې روان شول.^{۱۹} او کله چې له
 هغه ځايه لرځه وړاندې لاړ، نو د زبدي زوی يعقوب او د هغه
 ورور يوحنا يې وليدل چې په کشتۍ کې يې خپل جالونه سمول.
^{۲۰} نو سمدلاسه يې هغوی هم راوبلل، هغوی خپل پلار زبدي له
 مزدورانو سره په کشتۍ کې پرېښود او د هغه پسې روان شول.

عیسی مسیح تعلیم او روغتیا ورکوي

(لوقا ۴: ۳۱-۳۷)

^{۲۱} او کله چې کپرناحوم ته داخل شو نو يې له ځنډه د خالي په ورځ
 کنيسې ته ننوت او په تعلیم ورکولو يې پېل وکړ.^{۲۲} هغوی د هغه
 له تعلیم څخه حېران شول، ځکه چې هغوی ته يې د شرعې د
 عالمانو په څېر نه، بلکې په پوره واک سره تعلیم ورکاوه.^{۲۳} او د
 هغوی په کنيسې کې يو تن ؤ چې پېريان يې درلودل، نو ناڅاپه يې
 چينغې کړې او ويې ويل: ^{۲۴} ای ناصري عیسی! مور سره څه کار
 لرې؟ آیا زموږ د بربادۍ پسې راغلی يې؟ زه تا پېژنم چې څوک يې،
 ای د خدای سپېڅلیه! ^{۲۵} عیسی هغه وراته او ورته يې وفرمايل:
 غلی شه او له هغه څخه راووځه! ^{۲۶} هماغه شېبه پېري هغه سړی

پرمخکه راوويشت او په يوه چيغه له هغه څخه راووت. ^{۲۷} او هغوی ټول حېران شول، تر دې چې يو له بل څخه پوښتنې کولې او ويل يې: دا څه دي؟ دا خو يو نوی تعليم دی، هغه پېريانو ته په واک سره امر کوي او هغوی يې مني. ^{۲۸} دا خبره ډېره ژر مشهوره شوه او د هغه نوم د گليل په ټوله سيمه کې شهرت وموند.

ډېرو خلکو ته روغتيا ورکول

(متی ۸: ۱۴-۱۷، لوقا ۴: ۳۸-۴۱)

^{۲۹} بيا له کنيسې څخه بهر راووت او سمدلاسه له يعقوب او يوحنا سره د شمعون او اندرياس کور ته ننوت. ^{۳۰} د شمعون خواښې تې نيولې او په کټ کې پرته وه، نو هماغه شېبه يې عيسی د هغې له حالت څخه خبر کړ. ^{۳۱} نو هغې ته ورنږدې شو، له لاسه يې ونيوله او په راپورته کېدو کې يې د هغې مرسته وکړه، د هغې تبه لرې شوه او د هغوی په خدمت يې پېل وکړ. ^{۳۲} او ماښام له لمر پريوتو وروسته يې ټول ناروغان او پېريانو نيولي هغه ته راوستل ^{۳۳} او د ښار ټول خلک دکور د دروازې مخې ته راغونډ شول. ^{۳۴} ډېرو خلکو ته يې چې په ډول ډول ناروغيو اخته وو روغتيا ورکړه، ډېر پېريان يې وويستل او پرې يې نښودل ترڅو پېريان خبرې وکړي، ځکه چې هغه يې پېژانده.

په گلیل کې د عیسی موعظې

(لوقا ۴: ۴۲-۴۴)

^{۳۵}سهار د وخته له لمړختو وړاندې راپورته شو، بهرلار، یوې خرابې ته ورسېد او هلته په دعا بوخت شو. ^{۳۶}شمعون او ملګري یې په بېړه د هغه پسې لارل ^{۳۷}او کله یې چې هغه وموند نو ورته یې وویل: ټول خلک تا لټوي. ^{۳۸}نوهغوی ته یې وفرمایل: باید خواوشا کلیو ته هم لار شو ترڅو هلته وعظ وکړم، ځکه زه په همدې خاطر راوتلی يم. ^{۳۹}نو په ټول گلیل او د هغه په کنیسوکې یې وعظ کاوه او پېریان یې ویستل.

د یو جذامي روغتیا

(متی ۸: ۱-۴، لوقا ۵: ۱۲-۱۶)

^{۴۰}یو جذامي هغه ته راغی، په گوندو شو، غوښتنه یې وکړه او ورته یې وویل: که چېرې وغواړې نو کولای شې چې ما پاک کړې. ^{۴۱}د عیسی زړه پرې وسوځېد، خپل لاس یې وراوږد کړ، هغه یې لمس کړ او ویې فرمایل: زه غواړم چې پاک شې. ^{۴۲}او کله یې چې دا خبره وکړه نو هماغه شېبه هغه له جذامه پاک شو. ^{۴۳}بیا عیسی هغه ته تاکید وکړ او له دې حکم سره یې رخصت کړ ^{۴۴}چې هېچا ته پدې هکله څه مه وایه، بلکې لار شه، خپل ځان مذهبي مشر ته وښایه او د خپل ځان د پاکۍ لپاره د موسی ټاکلې هدیه ورکړه

ترخو د هغوی لپاره گواهي وگرځي. ^{۴۵} خو هغه سړی بهر لار، لدې کيسې يې ټول خلک خبر کړل او دا خبره يې تر لرې خپره کړه، تر دې چې له هغې وروسته هغه نشو کولای په ښکاره ډول ښار ته راننځي، بلکې له ښاره بهر په يواځې ځايونو کې اوسېده، خو خلک بيا هم له هر لوري هغه ته راتلل.

دويمه برخه

شل سړي ته روغتيا ورکول

(متی ۹: ۱-۸، لوقا ۵: ۱۷-۲۶)

۱ څو ورځې وروسته کله چې عيسی کپرناحوم ته راستون شو او خلک خبر شول چې په کور کې دی، ^۲ نو دومره خلک ورته راغونډ شول چې له دروازې بهر هم نه ځانېدل او کله يې چې هغوی ته کلام بيانولو ^۳ نو يو شل سړی يې هغه ته راوست چې څلورو کسانو راپورته کړی و. ^۴ او کله يې چې د ډبرې گڼې گونې له کبله ونشو کولای چې هغه ته ورسېږي، نو هغوی د کوتې بام په هغه ځای کې سوری کړ چې عيسی و او شل سړی يې په بستره کې د هغه مخې ته ورکوز کړ. ^۵ کله چې عيسی د هغوی ايمان وليد نو شل ته يې وفرمايل: ای زويه! ستا گناهونه وبخښل شول. ^۶ او ځينې د شرعې عالمان چې هلته ناست وو په خپلو زرونو کې يې فکر

وکر چې: ^۷ولې دا سړی داسې خبرې کوي؟ دا خو کُفر دی! آیا له خدای پرته بل څوک کولای شي چې دچا گناهونه وبخښي؟ ^۸هماغه شېبه عیسی په روح کې پوه شو چې هغوی له ځان سره داسې فکر کوي، نو هغوی ته یې وفرمایل: ولې په خپلو زرونو کې داسې فکر کوئ؟ ^۹کومه خبره کول آسانه ده، داچې شل ته ووایم ستا گناهونه وبخښل شول، یا داچې ووایم: پورته شه، خپل بستره واخله او روان شه؟ ^{۱۰}خو ستاسو د پوهې لپاره چې، د انسان زوی د مخکې پرمخ د گناهونو دبخښنې واک لري، نو شل ته یې وفرمایل: ^{۱۱}تاته وایم! راپورته شه، بستره دې واخله او خپل کور ته لاړ شه. ^{۱۲}هغه راپورته شو، بې له ځنډه یې خپل بستره واخیست او د ټولو مخکې روان شو، داسې چې ټول حېران شول، د خدای ستاینه یې کوله او ویل یې: داسې کار مور هېڅ کله نه ؤ لیدلی.

د متی په کور کې میلستیا

(متی ۹: ۹-۱۳، لوقا ۵: ۲۷-۳۲)

^{۱۳}بیا عیسی د بحیرې غاړې ته لاړ، گڼ خلک ورته راغلل او هغوی ته یې تعلیم ورکړ ^{۱۴}او کله چې په لار روان ؤ، نو دحلفي زوی لاوي یې ولید چې د مالې ټولو پر چوکۍ ناست ؤ، هغه ته یې وفرمایل: ما پسې راشه، نو هغه را پاڅېد او د هغه پسې روان شو. ^{۱۵}او کله

چې هغه د لاوي په کور کې ډوډۍ ته ناست ؤ، نو ډېر مالیه
 ټولوونکي او کنهکاران له هغه او د هغه له شاگردانو سره ناست
 وو، ځکه چې ډېرو خلکو د هغه پېروي کوله.^{۱۶} او کله چې د شرعې
 ځینو عالمانو چې د فریسیانو له ډلې څخه وو ولیدل چې هغه له
 مالیه ټولوونکو او کنهکارانوسره ډوډۍ خوري، نودهغه
 شاگردانو ته یې وویل: ولی هغه له مالیه ټولوونکو او کنهکارانو
 سره خوراک اوڅښاک کوي؟^{۱۷} کله چې عیسی دا واورېدل
 نوهغوی ته یې وفرمایل: روغان طیب ته اړتیا نه لري خو ناروغان
 او زه د دې لپاره راغلی نه یم چې رېښتیني د توبې لور ته راوبلم،
 بلکې کنهکاران.

د روژې په هکله پوښتنه

(متی ۹: ۱۴-۱۷، لوقا ۵: ۳۳-۳۹)

^{۱۸} یو ځلې چې د یحیی شاگردانو او فریسیانو روژه نیولې وه، نو
 ځینې خلک عیسی ته راغلل او ورته یې وویل: ولې د یحیی شاگردان
 او د فریسیانو شاگردان روژه نیسي، خو ستا شاگردان روژه نه
 نیسي؟^{۱۹} نوعیسی هغوی ته وفرمایل: آیا امکان لري چې د واده
 مېلمانه پداسې حال کې روژه ونیسي چې زوم ورسره وي؟ او ترڅو
 چې زوم ورسره وي، نو هغوی نه شي کولی چې روژه ونیسي.^{۲۰} خو
 داسې وخت به راشي چې زوم به له هغوی څخه واخیستل شي،

نو بيا به په هغه ورځ روژه ونيسي. ^{۲۱} او هېڅوک په زرو جامو کې نوى پيوند نه لگوي، که نه نو هغه نوى پيوند له زرو څخه بېلېږي او شلیدلی ځای به نور هم لوی شي. ^{۲۲} او هېڅوک نوي شراب په زرو مشکونو کې نه اچوي، که نه نوهغه نوي شراب به مشکونه وشلوي، شراب به توی شي او مشکونه به هم لمنځه لاړ شي، بلکې نوي شراب باید په نويو مشکونو کې واچول شي. ^{۲۳} او د يوې خالي په ورځ چې عيسى د کروندې له منځ څخه تېرېده، نو شاگردانو يې په روانه کې د فصل وړي راوشکول. ^{۲۴} نو فریسيانو هغه ته وويل: ولې داسې کار کوې چې هغه د خالي په ورځ روا نه دی؟ ^{۲۵} هغه ورته وفرمايل: آیا تاسو لوستلي نه دي، کله چې داؤد او ملکري يې اړين او اوږي وو ^{۲۶} نوڅنگه د مذهبي مشرانو د مشر ابياتار په ورځو کې د خدای کور ته ننوت او وړاندې شوې ډوډۍ يې وخوړه، چې خوراک يې د مذهبي مشرانو پرته بل چاته رواندى او خپلو ملگرو ته يې هم ورکړه. ^{۲۷} او هغوى ته يې وفرمايل: دخالي ورځ د انسان لپاره جوړ شوى، نه انسان د خالي ورځ لپاره. ^{۲۸} نو لدې کبله د انسان زوى د خالي د ورځې څښتن هم دی.

دریمه برخه

وچ لاسي سړي ته روغتيا ورکول

(متی ۱۲: ۹-۱۴، لوقا ۶: ۶-۱۱)

١ هغه بيا کنيسې ته ننوت او هلته يو سړی ؤ چې لاس يې وچ شوی ؤ. ٢ نو هغوی عیسی ته کتل چې آیا هغه به د خالي په ورځ هغه ته روغتيا ورکړي که نه، ځکه هغوی غوښتل پر هغه تور ولگوي. ٣ نو هغه وچ لاسي سړي ته وفرمايل: راشه او په منځ کې ودرېره! ٤ او هغوی ته يې وفرمايل: د خالي په ورځ کوم کار روا دی، نيکي کول که بدي، د چا ژغورل يا وژل؟ نو هغوی غلي پاتې شول. ٥ او هغه کېر چاپېره هغوی ته په غصې سره وکتل ځکه چې زړونه يې سخت وو او هغه سړي ته يې وفرمايل: خپل لاس را اوږد کړه، هغه خپل لاس وراوږد کړ او لاس يې روغ شو. ٦ فریسيان سمدلاسه بهر لاړل او له هېروديانو سره يې د هغه په هکله مشوره وکړه چې څنگه يې ووژني. ٧ بيا عیسی له خپلو شاگردانو سره د بحیرې غاړې ته لاړ او له گليل او يهوديې څخه گڼ شمېر خلک دهغه پسې روان وو. ٨ او کله چې د يهوديې، اورشليم، ادوميې، د اردن د بلې غاړې او د صور او صيدون د شاوخوا ډېرو خلکو دهغه دکارونو په هکله واورېدل، نو هغه ته راغلل. ٩ او خپلو شاگردانو ته يې وفرمايل چې، ماته يوه کشتی تياره کړئ،

ترخو د خلکو د گڼې گونې له تېل څخه لرې واوسم. ^{۱۰} ځکه هغه ډېروته روغتيا ورکوله، حتی چې په چا به ډېر درد ؤ، نو دهغه لور ته به يې زور واهه، ترڅو هغه لمس کړي. ^{۱۱} او کله به چې پېريانو هغه وليد، نو د هغه په مخکې به په خاورو کې ولوبدل او چيغې به يې وهلی چې، ته د خدای زوی يې. ^{۱۲} او هغوی ته يې په کلکه امر وکړ چې، مابه خلکو ته نه ښکاره کوی.

د دولسو شاگردانو ټاکل

(متی ۱۰: ۱-۴، لوقا ۶: ۱۲-۱۶)

^{۱۳} بیا د یو غره سر ته لاړ او څوک يې چې غوښتل ځان ته يې وبلل او هغوی ورغلل. ^{۱۴} هغه دولس تنه وټاکل او د رسولانو نوم يې ورکړ چې له هغه سره به اوسېږي او د وعظ لپاره به ولېږل شي. ^{۱۵} او د پېريانو د ويستلو واک هم ولري. ^{۱۶} نو دولس تنه يې وټاکل او په شمعون يې پطروس نوم کېښود، ^{۱۷} بیا د زبدي زامن يعقوب او د هغه ورور یوحنا راغلل او هغوی يې د تندر زامن ونومول، ^{۱۸} اندرياس، فيليپوس، برتولما، متی، توما، د حلفي زوی يعقوب، تدي او شمعون ننکیالی ^{۱۹} او يهودا اسخريوطي کوم چې د هغه جاسوسي وکړه.

مذهبي مشران پر عیسی تور پورې کوي

(متی ۱۲: ۲۲-۳۲، لوقا ۱۱: ۱۴-۲۳ او ۱۲: ۱۰)

۲۰ بیا هغه کور ته ننوت او یوځل بیا پرې دومره خلک راټول شول چې هغوی د ډوډۍ خوړلو وخت ونه موند. ۲۱ او کله چې د هغه خپلوانو دا خبرې واورېدې، نو بهر لارل ترڅو هغه راپورته کړي، ځکه ځینو ویل چې هغه بېخوده شوی دی. ۲۲ او د شرعې هغه عالمان چې له اورشلیم څخه راغلي وو، ویې ویل چې: هغه بعزبول لري او د پېریانو د مشر په مرسته پېریان باسي. ۲۳ نو هغوی یې ځان ته راوغوښتل او په مثالونو کې یې ورته وفرمایل: څنگه کېدای شي چې یو شېطان بل شېطان وباسي؟ ۲۴ که چېرې یوه پاچاهي په خپل منځ کې وویشل شي، نو هغه پاچاهي پاتې کېدای نه شي. ۲۵ او کله چې یو کور پر خپل ضد وویشل شي، نو هغه کور پایداره پاتې کېدای نه شي. ۲۶ او که چېرې شېطان له خپل ځان سره مقاومت وکړي او وویشل شي، نو هغه نه شي کولای چې کلک پاتې شي بلکې هلاکېږي. ۲۷ او هېڅوک نه شي کولای ترڅو د زورور سړي کور ته ننوځي او د هغه اسباب لوټ کړي، خو دا چې لومړی هغه وتړي او له هغې وروسته د هغه کور لوټ کړي. ۲۸ او په یقین سره تاسو ته وایم چې، د انسان ټول کناهونه او هر ډول کفر یې چې ویلی وي بڅښل کېږي، ۲۹ خوڅوک چې د سپېڅلي روح په مقابل کې کفر ووايي، نو تر ابدې به ونه بڅښل شي، بلکې هغه به د تلپاتې

کناه مجرم وي. ^{۳۰} هغه ځکه دا وفرمايل چې، هغوی ويل، هغه پېريانی دی.

عیسی خپله کورنۍ معرفي کوي

(متی ۱۲: ۲۶-۵۰، لوقا ۸: ۱۹-۲۱)

^{۳۱} بیا د هغه مور او وروڼه راغلل، بهر ودرېدل او پېغام یې واستاوه ترڅو هغه راوغواړي. ^{۳۲} نو کوم خلک چې له هغه څخه گېرچاپېره ناست وو هغه ته یې وویل: ستا مور او وروڼه بهر ولاړ دي او تا لتوي. ^{۳۳} نوهغوی ته یې په ځواب کې وفرمايل: زما مور او زما وروڼه څوک دي؟ ^{۳۴} او هغو گېرچاپېره ناستو خلکو ته یې وکتل او ویې فرمايل: دوی زما مور او وروڼه دي. ^{۳۵} ځکه هرڅوک چې دخدای رضا غواړي، هماغه زما ورور، خور او مور ده.

څلورمه برخه

د څلورډوله مخکې مثال

(متی ۱۳: ۱-۹، لوقا ۸: ۴-۸)

^۱ او هغه بیا د بحیرې په غاړه په تعلیم ورکولو پېل وکړ او دومره خلک ورته راټول شول، چې هغه ترې په بحیرې کې کشتی ته وخوت او هلته کیناست او ټول خلک ورته د بحیرې په غاړه

راغونډ وو. ^۲ نو هغوی ته یې په مثالونو کې ډېر څه ورزده کول او دخپل تعلیم په ترڅ کې یې ورته وفرمایل: ^۳ غوږ ونیسئ! یو بزگر د تخم شیندلو لپاره بهرلار. ^۴ او کله یې چې تخم شینده، نو لږ څه په لار کې ولوېد، مرغان راغلل او هغه یې وخورل. ^۵ او څه برخه یې په تیرو کې ولوېد، چېرې چې خاوره ډېره نه وه او لکه څنګه چې مخکې ژورتیا نه درلوده، ډېر ژر راشین شو. ^۶ خو کله چې لمر راپورته شو نو وسوځېد، ځکه چې رینې یې نه درلودې او وچ شو. ^۷ او یو څه برخه د اغزو په منځ کې ولوېد، نو کله چې اغزو وده وکړه، هغه فصل یې پټ کړ او حاصل یې ورنه کړ. ^۸ او پاتې په ښه مخکه کې ولوېد او حاصل یې ورکړ، راشین شو، وده یې وکړه، او بارې ونیو، ځینې دېرش، ځینې شپېته او ځینې سل چنده. ^۹ او یې فرمایل: څوک چې اورېدونکي غوږونه لري نو واده وري.

د مثال تشریح

(متی ۱۳ : ۱۰-۱۷، لوقا ۸ : ۹-۱۰)

^{۱۰} او کله چې ځانته شو، نو دولسو شاگردانو او نور چې ورسره وو، له هغه څخه د مثالونو په هکله پوښتنه وکړه. ^{۱۱} نو هغوی ته یې وفرمایل: تاسو ته دخدای په پاچاهي د پوهېدو راز درکړل شوی دی، خو هغو ته چې بهردي ټول شيان په مثالونو کې بیانېږي ^{۱۲} ترڅو تل وګوري، خو ونه ويني، اورېدونکي شي، خو پوه

نه شي، گواکې راوگرځي او د هغوی کناهوونه وبخښل شي.^{۱۳} او هغوی ته يې وفرمايل: آیا په دې مثالونو پوه نشوئ؟ نو څنگه به په نورو ټولو مثالونو پوه شئ؟^{۱۴} بزگر کلام کړي.^{۱۵} او دوی د لارې په غاړه هغه خلک دي، چېرې چې کلام کرل کېږي او کله چې کلام واورې، نو سمدلاسه شېطان راشي او کرل شوي کلام د هغوی له زړونو څخه وتېستوي.^{۱۶} همدغه راز په تېرلن ځای کې کرل شوي، هغه کسان دي چې کله کلام واورې نو په خوښۍ سره يې مني.^{۱۷} خو رينې نه لري او فاني وي او کله چې د کلام له امله ستونزه يا کړاو وويني، نو سمدلاسه تيندک خوري او ښوئېږي.^{۱۸} او په اغزو کې کرل شوي، هغوی دي چې کله کلام واورې^{۱۹} نو دنيوي اندېښنې، د شتمنۍ غرور او د نورو شيانو هوسونه په هغوی کې ننوځي، کلام زندۍ کوي او بې حاصله پاتې شي.^{۲۰} او په ښه مځکه کې کرل شوي، هغوی دي چې کله کلام واورې هغه مني او حاصل ورکوي، ځينې دېرش، ځينې شپېته او ځينې سل چنده.

خراغ

(لوقا ۸: ۱۶-۱۸)

^{۲۱} نوهغوی ته يې وفرمايل: آیا تاسو خراغ د دې لپاره راوړئ ترڅو هغه د لوبني يا کت لاندې کېږدئ؟ آیا هغه پرخراغدان باندې نه ږدئ؟^{۲۲} ځکه هېڅ داسې پټ شی نشته چې ښکاره نه شي او داسې

پټ راز نشته چې رڼا ته رانه شي.^{۲۳} هر څوک چې اورېدونکي غوړونه لري نو واده وري.^{۲۴} بيا يې هغوی ته وفرمايل: متوجه اوسئ چې څه اورئ، په هره پيمانه يې چې ورکوئ، په هماغه پيمانه به يې اخلئ، بلکې ستاسو لپاره چې اورئ نور به هم زيات شي.^{۲۵} ځکه څوک چې څه لري هغه ته به نور هم ورکړل شي او هغه څوک چې څه نه لري، نو حتی که څه لري، هغه به هم ترې واخيستل شي.

د تخم د شنه کېدلومثال

^{۲۶} او ويې فرمايل: د خدای پاچاهي داسې ده لکه يو بزگر چې په مځکه کې تخم وشيندي^{۲۷} که چېرې هغه د شې او ورځې ويده وي يا وينې خو تخم شين کېږي او وده کوي خو هغه نه پوهېږي چې څنگه.^{۲۸} ځکه مځکه په خپله حاصل ورکوي، لومړی بوتی راشين کېږي، بيا وږی او له هغې وروسته په وږي کې بشپړه دانه.^{۲۹} او کله چې فصل ورسېږي نو هغه لور راواخلي، ځکه چې د فصل د رېبلو وخت رارسېدلی وي.

د شړشمو د دانې مثال

(متی ۱۳: ۳۱-۳۲، لوقا ۱۳: ۱۸-۱۹)

^{۳۰} بيا يې وفرمايل: د خدای پاچاهي د څه شي سره تشبیه کړو او د هغې لپاره څه ډول مثال ورکړو^{۳۱} دا د هغې شړشمو د دانې په

خبر ده چې، کله يې په مخکه کې کړي نو د مخکې تر ټولو کوچنی تخم وي^{۳۲} خو کله چې وکرل شي شين کېږي او د باغ له ټولو بوټو څخه لوټېږي، ځانکې يې غټې شي او د هوا مرغان د هغې د سيوري لاندې ځالي جوړوي.^{۳۳} او څومره به چې هغوی اورېدلی شو، نو پدې ډول ډېرو مثالونو سره يې ورته کلام بيانول^{۳۴} او له مثال پرته يې هغوی ته هېڅ خبره ونکړه، خو په يواځيتوب کې يې خپلو شاگردانو ته د مثالونو ټولې ماناوې واضحې کړې.

په بحیره کې د طوفان آرامول

(متی ۸: ۲۳ - ۲۸، لوقا ۸: ۲۲-۲۵)

^{۳۵} او په هماغه ورځ ماښام مهال يې هغوی ته وفرمايل: راجئ چې بلې غاړې ته لاړ شو. ^{۳۶} نو هغه ډله يې هلته پرېښوده او هغه يې په هماغه کشتۍ کې چې ناست ؤ، ويور او نورې کشتۍ هم ورسره وې. ^{۳۷} ناڅاپه د باد طوفان راغی، د اوبو څپې پر کشتۍ لگيدلې او نږدې ؤ چې له اوبو ډکه شي. ^{۳۸} او عیسی د کشتۍ په وروستی برخه کې پر بالبنست سر ايښی ویده ؤ، نو هغه يې راوينی کړ او ورته يې وويل: ای استاذه! آیا تاسره هېڅ اندېښنه نشته چې مور هلاک شو؟ ^{۳۹} نو هغه راپورته شو، باد يې ورتلو او بحیرې ته يې وفرمايل: آرام شه او ودرېږه! نو باد آرام شو او هماغه شېبه کراره کراري شوه. ^{۴۰} نو هغوی ته يې وفرمايل: ولې دومره ووپرېدلئ، آیا اوس هم

ایمان نلری؟^۱ او پداسې حال کې چې سخت وپربدلي وو یو بل ته پې ویل: دا لا څوک دی چې حتی باد او بحیره هم د هغه اطاعت کوي.

پنځمه برخه

د هدېرې لېوني ته روغتیا ورکول

(متی ۸: ۲۸-۳۴، لوقا ۸: ۲۶-۳۹)

۱ او بیا د بحیرې بلې غاړې ته د جدریانو سیمې ته راغلل^۲ او کله چې هغه له کشتۍ څخه راکوز شو، نو سمدلاسه یو سړی چې پېریان یې درلودل له هدېرې څخه راووت ترڅوله هغه سره وویني. ۲ هغه په هدېره کې اوسېده او هېچا نشو کولای چې حتی په زنجیرونو کې یې هم تړلی وساتي^۳ ځکه چې ډېر ځلې یې په زولنو او زنجیرونو تړلی ؤ، خو هغه زنجیرونه شلولي او زولني یې ماتې کړې وې او هغه دومره قوي ؤ چې هېچا نشو کولای ترڅو هغه را ایسار کړي^۴ هغه به شپه او ورځ د غرونو او قبرونو په شاوخوا کې چیغې وهلې او ځان به یې په تیرو تپي کاوه. ۵ او کله یې چې د لرې نه عیسی ولید، نو ورمندې یې کړه او په پښو ورپریوت. ۶ په لوړ غبر یې چیغه کړه او وپې ویل: ای عیسی، د لوی خدای زویه! زما سره څه کار لرې؟ د خدای پخاطر ما مه په عذابوه^۷ ځکه هغه پېریانو ته

وفرمايل چې له دې سړي څخه راووخئ^۹ او بيا يې له هغه څخه پوښتنه وکړه: نوم دې څه دی؟ هغه ورته وويل: زما نوم لښکر دی، ځکه چې ډېر يو.^{۱۰} نو هغه ته يې ډېره زاري وکړه چې هغوی له هغې سيمې څخه بهر ونه شړي.^{۱۱} او هغه وخت د خوگانو يوه غټه رمه د غونډۍ د پاسه څرېدله^{۱۲} نو پېريانو له هغه څخه غوښتنه وکړه ويې ويل: مور خوگانو ته ولېره ترڅو په هغوی کې ننوځو^{۱۳} هغه، هغوی ته اجازه ورکړه، نو هغه پېريان راووتل او په خوگانو کې ننوتل او هغه رمه چې نږدې دوه زره خوگان وو، د غونډۍ له پېچومي څخه په ذغاسته ښکته بحيرې ته ولوېدله او ډوبه شوله.^{۱۴} څوک څرونکي وتښتېدل او دا خبر يې د ښار په خواوشا کې خپور کړ او خلک د دې پېښې د ليدلو لپاره بهر راووتل^{۱۵} او کله چې عيسی ته راغلل نو هغه سړی يې وليد چې د پېريانو لښکر نيولی ؤ، هغه جامې اغوستې وې او روغ شوی ؤ، نو سختې وېرې واخيستل^{۱۶} او هغوی چې دا هرڅه ليدلي وو، نو د پېرياني سړي او خوگانو له کيسې يې ټول خبرکړل.^{۱۷} او له هغه څخه يې وغوښتل چې د هغوی له سيمې څخه ووځي^{۱۸} او کله چې عيسی په کشتۍ کې سپور شو، نو هغه پېرياني سړي غوښتل چې له هغه سره لاړشي^{۱۹} خو هغه اجازه ورنه کړه او ورته يې وفرمايل: خپل کور او ملګرو ته ورشه او څه چې خدای له تا سره وکړل له هغې څخه يې خبرکړه او دا چې خدای څه ډول پرتا رحم وکړ.^{۲۰} نو

هغه سړی لار او په دیکاپولس کې یې دهغه څه په هکله خبرې وکړې چې عیسی له هغه سره کړي وو او ټول خلک حېران شول.

یايروس د لورژوندي کول

(متی ۹: ۱۸-۲۶، ۸: ۴۰-۵۶)

^{۲۱} او کله چې عیسی په کشتۍ کې بلې غاړې ته پورېوت، نو هغه لا د بحیرې په غاړه و چې دېرخلک ترې راتاو شول. ^{۲۲} نو د یايروس په نامه د کنیسی له مشرانو څخه یو تن راغی او کله یې چې عیسی ولید نو د هغه پرېښو پرېوت ^{۲۳} له هغه څخه یې غوښتنه وکړه او وپې ویل: زما لور مرکي حال پرته ده، راشه لاس پرې کېږده، روغه یې کړه او ژوند یې وژغوره. ^{۲۴} نو هغه له هغوی سره لار، دېرخلک دهغه پسې وو او پرهغه به یې تیل کاوه. ^{۲۵} په هغوی کې یوه ښځه هم وه چې له دولسو کلونو راهیسې د وینې بهېدنې په ناروغۍ اخته وه. ^{۲۶} هغې د ډېرو طبیبانو کړاو لیدلی و او خپله ټوله شتمني یې په ځان مصرف کړې وه خو روغه شوې نه وه او تکلیف یې نورهم زیاتېده. ^{۲۷} هغې د عیسی په هکله اورېدلي وو، نو هغه په گڼه گڼه کې د شا لخوا راغله او د هغه جامې یې لمس کړې ^{۲۸} ځکه هغې له ځان سره ويلي وو چې که چېرې د هغه جامې هم لمس کړم نو زه به روغه شم. ^{۲۹} هماغه شېبه د هغې وینه ودرېدله او په ځان پوهه شوه چې له هغې بلاڅخه خلاصه شوه. ^{۳۰} عیسی هماغه شېبه په

ځان پوه شو چې يوځواک ترې ووت، نوهغې ډلې ته يې مخ
 راوگرځاوه او ويې فرمايل: زما جامې چا لمس کړې. ^{۳۱} نو شاگردانو
 يې هغه ته وويل: ته گورې چې خلکو درباندي بېروبار جوړ کړي،
 خو بيا هم وايې چې زه چا لمس کړم؟ ^{۳۲} خو هغه گېرچاپېره کتل
 ترڅو هغه بنځه وويني کومې چې دا کار کړی و. ^{۳۳} خو هغه بنځه
 چې پوهه شوی وه روغتيا يې موندلې، پداسې حال کې چې له وېرې
 رپېدله هغه ته راغله، د هغه په وړاندې په گونډو شوه او ټول
 حقيقت يې بيان کړ. ^{۳۴} نو هغې ته يې وفرمايل: ای لورې! ته خپل
 ايمان روغه کړې، په سلامتۍ سره لاړه شه او د تل لپاره له دې بلا
 څخه خلاصه اوسه. ^{۳۵} هغه لا دا خبرې کولې چې د کنيسې د مشر
 له کوره ځينې راغلل او ويې ويل: لور دې مړه شوه، نور د څه لپاره
 استاذ ته زحمت ورکوې؟ ^{۳۶} کله چې عيسی د هغوی خبره واورېدله،
 نو د کنيسې مشر ته يې وفرمايل: مه وپېرېه، فقط ايمان ولره ^{۳۷} او
 له پطروس، يعقوب او د يعقوب د ورور يوحنا پرته يې بل هېچا
 ته اجازه ورنه کړه ترڅو له هغه سره لاړ شي. ^{۳۸} او کله چې د
 کنيسې د مشر کور ته ورسېد، نو يوه غمژنه ډله يې وليدله چې
 سخت وير او ماتم يې کاوه. ^{۳۹} نو دننه لاړ او هغوی ته يې وفرمايل:
 ولی وير او ژړا کوئ؟ انجلۍ مړه نه بلکې ویده ده. ^{۴۰} هغوی د هغه
 پورې خندا وکړه خو هغه، هغوی ټول بهر ولېږل، د انجلۍ مور
 پلار او خپل ملگري يې له ځان سره واخيستل او چېرې چې انجلۍ

ويده وه هلته ننوت^{۴۱} د انجلی لاس یې ونيو او ورته یې وفرمایل: تلیتا قامی! چې مانا یې ده: ای لورې، راپورته شه!^{۴۲} هماغه شېبه انجلی راپورته او روانه شوه، هغه دولس کلنه وه او هغه خلک دپرسخت حېران شول^{۴۳} او هغوی ته یې په کلکه وفرمایل چې له دې کاره څوک خبرنکړي او ویې ویل چې هغې ته د خوراک لپاره څه ورکړي.

شپږمه برخه

د ناصريې د خلکو یې ایماني

(متی ۱۳: ۵۳-۵۸، لوقا ۴: ۱۶-۳۰)

۱ بیا عیسی له هغه ځایه روان شو او د شاگردانو سره خپل ښار ته لاړ. ۲ کله چې د خالي ورځ راورسېده نو کنیسه کې یې په تعلیم ورکولو پیل وکړ او دپرو چې د هغه تعلیم اورېده نو حېرانېدل او ویل یې: دې سړي دا خبرې له کومه ځایه زده کړې، داڅنګه حکمت ده ته ورکړل شوی او داڅنګه مُعجزې د هغه په لاس ښکاره کېږي؟ ۳ آیا دا د مریمې زوی ترکان، د یعقوب، یوشا، یهودا او شمعون ورور نه دی؟ او آیا د هغه خويندې دلته زمورسره نه اوسېږي؟ او دغه شان هغوی هغه ردکړ. ۴ عیسی هغوی ته وفرمایل: یو نبي ته له خپل وطن او کورنۍ پرته په هرځای کې

درناوی کپري^۵ او هغه هلته هېڅ ډول مُعجزه ونکړه، پرته لدې چې پرڅو مريضانو يې لاسونه راکښل او هغوی ته يې روغتيا ورکړه. ^۶ او هغه د هغوی له بې ايماني څخه حېران شو، هغه د هغو کليو په شاوخوا کې گرځېده او تعليم يې ورکاوه.

د دولسو شاگردانو لېرل

(متی ۱۰: ۵-۱۵، لوقا ۹: ۱-۶)

^۷ بيا يې هغه دولس شاگردان راوغوښتل او د دوه دوه تنو په لېرلو يې پېل وکړ او هغوی ته يې د پېريانو ويستلو واک ورکړ. ^۸ او هغوی ته يې په کلکه وفرمايل چې له امسا پرته بل هېڅ شی له ځان سره وانخلي، نه ډوډی، نه کڅوړه او نه په کمربند کې پيسې. ^۹ خپلې په پښو کړئ او دوه کميسونه مه وړئ ^{۱۰} او هغوی ته يې وفرمايل: په هر ځای کې چې کوم کور ته ننوځئ، نو ترڅو چې په هغه ښار کې ياستئ هملته پاتې شئ ^{۱۱} او په هغه ځای کې چې تاسو ونه مني او ستاسو خبرو ته غوږ ونه نيسي، نو له هغه ځايه ووځئ او د خپلو پښو دورې وڅنډئ، ترڅو پر هغوی گواهي وگرځي. ^{۱۲} بيا روان شو او وعظ يې وکړ ترڅو خلک توبه وکړي. ^{۱۳} ډېر پېريان يې وويستل، ډېری ناروغان يې په غوږو غوږ کړل او روغتيا يې ورکړه.

د تعمید ورکونکي يحيی وژل کېدل

(متی ۱۴: ۱-۱۲، لوقا ۹: ۷-۹)

^{۱۴} او هیروديس پاچا خبرشو، ځکه چې د عیسی نوم ډېر مشهور شوی ؤ، ځینو به ویل چې: تعمید ورکونکي يحيی را ژوندی شوی دی ځکه داسې مُعجزې کوي ^{۱۵} خوځینو به ویل الیاس دی او ځینو به ویل دا پخوانیو نبیانو پشان یو نبي دی. ^{۱۶} خو کله چې هیروديس د هغه په هکله واورېدل نو وپي ویل: دا هماغه يحيی دی چې ما يې سرغوخ کړی ؤ او اوس له مړو څخه را پورته شوی دی. ^{۱۷} هیروديس دخپلې بنځې هیروديا په غوښتنه امر وکړ ترڅو يحيی ونيسي او په زندان کې يې واچوي، هیروديا تر دې وړاندې د هیروديس د ورور فیلیپوس بنځه وه ^{۱۸} او يحيی هیروديس ته ویلي وو چې دا د قانون خلاف کار دی چې ته د خپل ورور له بنځې سره واده وکړې. ^{۱۹} نو هیروديا دغه کینه په زړه کې درلودله او غوښتل يې چې هغه ووژني، خو وس يې نه رسېد. ^{۲۰} هیروديس له يحيی څخه وپېرېده، ځکه پوهېده چې هغه یو سپېڅلی او رېښتینی سړی دی او له دې کبله يې هغه وساته او غوښتل يې چې د هغه خبرې واورې، خو د هغه خبرو هیروديس ډېر ناراحته کړی ؤ. ^{۲۱} هیروديا هغه وخت دا فرصت وموند کله چې هیروديس د خپلې زوکړې په ورځ خپلورئیسانو، پوځي افسرانو او د کلیل مشرانو ته میلستیا کړې وه ^{۲۲} او د هیروديا لور دننه راغله، نخا يې وکړه، نو هیروديس

او دهغه ميلمانه دومره خوشاله شول چې، پاچا هغې انجلی ته وويل: هرڅه چې غواړې ويې غواړه، زه به يې درکړم.^{۲۳} او هغې ته يې قسم يادکړ چې زما څخه هرڅه وغواړې نو دربه يې کړم، حتی که زما نيمه پاچاهي هم وي.^{۲۴} هغه بهر ووتله او خپلې مور نه يې پوښتنه وکړه چې څه ترې وغواړم؟ هغې ورته وويل: دتعميد ورکوونکي يحيى سرتري وغواړه.^{۲۵} نوانجلی سمدلاسه دپاچا حضور ته ورغله او ورته يې وويل: زه غواړم چې همدا اوس د تعميد ورکوونکي يحيى سر ما ته په يو پطنوس کې راکړې.^{۲۶} پاچا ډېرسخت غمژن شو، خو دخپل کړي قسم او دمحفل د حاضرينو د خوشالی لپاره يې ونه غوښتل ترڅو خپل کړی لوظ مات کړي.^{۲۷} نو بې له ځنډه يې جلاد ولېږه او ورته يې وويل چې، د هغه سر راوړي.^{۲۸} او دهغه سر يې په يو پطنوس کې راوړ، هغې انجلی ته يې ورکړ او انجلی هغه خپلې مور ته ورکړ.^{۲۹} او کله چې دهغه شاگردان خبر شول نو راغلل، دهغه مړی يې ويور او په قبر کې يې ښخ کړ.

پنځه زره تنو ته خوراک ورکول

(متی ۱۴: ۱۳-۲۱، لوقا ۹: ۱۰-۱۷، یوحنا ۶: ۱-۱۴)

^{۳۰} بيا رسولان عیسی ته راغونډ شول او هغه څه يې چې کړي وو او تعليم يې ورکړی ؤ، له هغې څخه يې خبر کړ.^{۳۱} نو هغوی ته يې

وفرمايل: تاسو ما پسي يو گوبنه خای ته راشئ چې لږ استراحت وکړئ، ځکه تک او راتگ دومره ډېر ؤ چې د ډوډی خوړلو وخت يې هم نه درلود. ^{۳۲} بيا هغوی په کشتی کې کېناستل او يوې گوبنه دښتې ته لاړل. ^{۳۳} او کله چې خلکو وليدل چې هغوی روان دي، نو ډېرو هغوی وپېژندل او له ټولو ښارونو څخه هغې لور ته پياده روان شول او له هغوی څخه مخکې هلته ورسېدل. ^{۳۴} او کله چې هغه غاړې ته ورسېد نو ډېره لويه گڼه يې وليده او زړه يې پرې وسوځېد، ځکه چې د بې شپونکي گډورو په څېر وو او هغوی ته يې د ډېرو خبرو تعليم ورکړ. ^{۳۵} کله چې ډېره ورځ تېره شوه، نو شاگردان يې هغه ته راغلل او وپې ويل: دا يوه خوشې دښته ده او ورځ هم په تېرېدو ده ^{۳۶} نو دا خلک رخصت کړه ترڅو نږدې کليو او بانډو ته لاړ شي او د خپل خوراک لپاره څه شيان واخلي. ^{۳۷} نو هغوی ته يې وفرمايل: تاسو خوراک ورکړئ، نو هغوی وويل: آيا لاړ شو او د دوی لپاره د دوسو دينارو ډوډی راواخلو، ترڅو دوی ته خوراک ورکړو؟ ^{۳۸} هغوی ته يې وفرمايل: لاړ شئ او وگورئ چې څو ډوډی لرئ، کله يې چې وليدل نو وپې ويل: پنځه ډوډی او دوه کبان. ^{۳۹} نو هغوی ته يې وفرمايل چې، دوی ټول ډله ډله په شنو واښو باندې کينوي. ^{۴۰} بيا سل سل او پنځوس پنځوس په صفونو کې کېناستل ^{۴۱} او هغه پنځه ډوډی او دوه کبان يې راواخيستل، آسمان ته يې وکتل، برکت يې ورکړ، ډوډی يې ماته کړه او

شاگردانو ته یې ورکړه چې هغوی ته یې ورکړي او هغه دوه کبان هم پرتولو وويشي.^{۴۲} نو ټولو وخورله او ماړه شول^{۴۳} او له پاتې کبانو او ډوډیو څخه یې دولس ټوکری ډکې کړې^{۴۴} او ډوډی خورونکي نږدې پنځه زره سړي وو.

د اوبو پرمخ گرځېدل

(متی ۱۴: ۲۲-۳۳، یوحنا ۶: ۱۵-۲۱)

^{۴۵} بیا یې سمدلاسه خپل شاگردان په کشتۍ کې سپاره کړل ترڅو له هغه نه مخکې بیت صیدا ته تېر شي او هغه پخپله د خلکو هغه ډله رخصت کړه.^{۴۶} او کله یې چې هغوی رخصت کړل، نو خپله د دعا لپاره د غره سر ته وخوت^{۴۷} او کله چې ماښام شو، نو کشتۍ د بحېرې منځ ته ورسېده او هغه یواځې په وچه و^{۴۸} او هغوی یې ولیدل چې د کشتۍ په چلولو کې ستړي شوي وو، ځکه چې باد له مخالف لوري لگېده، نو د شپې له سهار کېدو لږ څه وړاندې د اوبو لپاسه روان شو، د هغوی څنګ ته ورغی او غوښتل یې چې له هغوی څخه تېر شي^{۴۹} او کله یې چې هغه ولید د اوبو لپاسه روان دی، نو فکر یې وکړ چې پېری دی، نو چیغې یې کړې^{۵۰} ځکه کله چې ټولو هغه ولید نو ووپرېدل او سمدلاسه یې هغوی ته وفرمایل: زړور اوسئ، دا زه یم، مه وپېرئ.^{۵۱} او کله چې له هغوی سره په کشتۍ کې سپور شو نو باد هم آرام شو او په دې سره

هغوی بی اندازی حبران شول^{۵۲} خُکَکه هغوی لا د ډوډی په مُعجزه پوه نه وو او د هغوی زرونه سخت شوي وو.^{۵۳} کله چې هغوی بلې غاړې ته ورسېدل د گینسیرت سیمې ته راغلل او هلته یې لنګر واچاوه.^{۵۴} او کله چې له کشتی څخه راووتل نو سمدلاسه خلکو وپېژندل.^{۵۵} هغوی په بېړه په ټولو سیمو کې کړخېدل او هر چا چې اورېدل چې هغه دلته دی نو خپل ناروغان یې پرتختونو اچول او هغه ته یې راوستل^{۵۶} او کله به چې هغه هر لور، کلیو، بنارونو او بانډو ته تلو، نو ناروغان به یې ورته په لارو کې کېښودل او له هغه څخه به یې غوښتل چې اجازه ورکړي ترڅو د هغه د جامو څنډه لمس کړي او هر چا چې هغه لمس کاوه نو روغتیا یې موندله.

اوومه برخه

د خدای حکمونه او انساني رواجونه

(متی ۱۵: ۱-۹)

۱ بیا هغه فریسیان او د شرعي عالمان چې له اورشلیم څخه راغلي وو له هغه څخه راتاو شول^۲ خُکَکه د هغه ځینې شاگردان یې لیدلي وو چې په ناوینځلو لاسونو ډوډی خوري^۳ خُکَکه چې فریسیان او ټول یهودیان د خپلو مشرانو د رواج کلک پابند دي او ترڅو چې لاسونه سم ونه وینځي نو ډوډی نه خوري.^۴ او کله به چې له بازار

څخه راغلل، نو ترڅو به يې چې ځانونه ونه وينځل، ډوډۍ يې نه خورله او داسې نور ډېر رواجونه لکه د پيالو، دېگونو او مسي کاسو وينځل. ^۵ نو فريسيانو او د شرعې عالمانو له هغه څخه پوښتنه وکړه چې: ولې ستا شاگردان د مشرانو رواجونو ته ژمن ندي او په ناوينځلو لاسونو ډوډۍ خوري؟ نو هغوی ته يې په ځواب کې وفرمايل: اشعيا نبي ستاسو منافقانو په هکله څومره سمه پېش بيني کړې، لکه څرنگه چې ليکل شوي دي: داخلک تش په ځله زما درناوی کوي، خو زړونه يې زما څخه لرې دي ^۶ نو بې ځايه زما عبادت کوي، ځکه دفرائضوپرځای د انساني رواجونو تعليم ورکوي. ^۸ تاسو د خدای حکم پريښې او د انساني رواجونو تقليد کوئ. ^۹ نو هغوی ته يې وفرمايل: تاسو د خدای احکام په چالاکۍ سره يو خوا ته کوئ، ترڅو خپل رواجونه ترسره کړئ. ^{۱۰} لکه چې موسی وفرمايل: د خپل مور او پلار احترام وکړئ او هر څوک چې خپل مور يا پلار ته بد رد ووايي، نو بايد ووژل شي ^{۱۱} خو تاسو وایاست: که چېرې څوک خپل مور او پلار ته ووايي: هغه څه چې بايد تاسو ته يې درکړم، هغه مې خدای ته وقف کړي ^{۱۲} نو له هغې وروسته اجازه نه ورکوئ ترڅو د خپل مور او پلار خدمت وکړي. ^{۱۳} نو د خدای کلام په خپل جوړ کړي رواج سره باطلوئ او داسې نور ډېر کارونه کوئ.

پلیت شیان

(متی ۱۵: ۱۰-۲۰)

^{۱۴} نو هغه ډله یې بیا راوبلله او ورته یې وفرمایل: ټول ماته غوږ ونيسی او ځان پوه کړی ^{۱۵} داسې هېڅ شی نشته چې له بهر نه د انسان بدن ته داخل شي او هغه پلیت کړي، خو هغه څه چې د انسان له دننه څخه راوځي، هغه انسان پلیتوي. ^{۱۶} هرڅوک چې اورېدونکي غوږونه لري نو واده وري ^{۱۷} کله چې عیسی له دې ډلې څخه بېل شو او کور ته ننوت، نو شاگردانو یې ترې د دې مثال په هکله پوښتنه وکړه. ^{۱۸} هغه هغوی ته وفرمایل: تاسو هم دغه شان ناپوهه یاست او نه پوهېږئ چې کوم شی له بهر نه په انسان کې ننوځي نو له هغې سره نه پلیتېږي. ^{۱۹} ځکه چې د هغه زړه ته نه ننوځي، بلکې خبټې ته یې ځي او بیا له هغه څخه بهر وځي او په دې توګه هغه ټولو خوراکونو ته پاک وویل ^{۲۰} او ویې فرمایل: هغه څه چې د انسان له څخه راوځي هغه انسان پلیتوي ^{۲۱} هغه دادي چې د انسان له زړه څخه راوځي بد خیالونه، حرام کارونه، غلا، وژنه، زنا ^{۲۲} حرص، بدې، ټکي، فحاشي، کینه، غیبت، غرور، کبر او حماقت. ^{۲۳} دغه ټول شیان له دننه څخه راوځي او انسان پلیتوي.

له یوې انجلی څخه د پیریانو ویستل

(متی ۱۵: ۲۱ - ۲۸)

۲۴ بیا له هغه ځایه روان شو، د صور او صیدون سیمې ته لاړ او یو کور ته ننوت، هغه غوښتل چې هېڅوک ترې خبر نه شي، خو پټ پاتې نه شو. ۲۵ ځکه یوه ښځه چې لور یې پیریان لرل، کله چې د هغه له راتګ څخه خبره شوه، نور اغله او د هغه په پښو یې ځان وغورځاوه. ۲۶ هغه ښځه یونانی او د سوریې د فنیقیې اوسېدونکې وه او هغه ته یې زاري وکړې ترڅو له لورڅخه یې پیریان وشړي. ۲۷ نوعیسی هغې ته وفرمایل: پرېږده چې لومړی بچي ماړه شي او دا مناسبه نه ده چې د بچو ډوډۍ واخیستل شي او سپوته واچول شي. ۲۸ هغې ښځې په ځواب کې وفرمایل: ای مالکه! سمه ده، خو د کور سږي هم د بچو د خوراک پاتې شوي خوري. ۲۹ نو هغې ته یې وفرمایل: ستا د دې خبرې پخاطر، زه لاړه شه، پېری ستا د لور نه وتلی دی. ۳۰ او کله چې کور ته لاړه، نو ویې لیدل چې پېری د هغې د لور نه وتلی ؤ او انجلی په خپله بستره کې آرام کاوه.

د عیسی له مُعجزو څخه د خلکو حېرانتیا

۳۱ بیا هغه د صور له سیمې څخه روان شو او د صیدون له لارې د دیکاپولوس په حدودو تېر شو او د گللیل بحیرې ته ورسېد. ۳۲ نو هلته یې هغه ته یوکون راوست چې ژبه یې هم بندېدلې او غوښتنه

یې ترې وکړه چې پر هغه لاس کېږدي.^{۳۳} نو هغه یې د ډلې له منځ څخه یوې گونې ته ویور، خپلې گوتې یې د هغه په غوږونو کې کېښودې، لارې یې ورتو کړې او د هغه ژبه یې لمس کړه.^{۳۴} د آسمان لور ته یې وکتل، اسیلی یې وویست او هغه ته یې وفرمایل: افتح، یانې پرانیستل شه.^{۳۵} نو هماغه شېبه دهغه غوږونه خلاص او د ژبې غوټه یې پرانیستل شوه او په سم ډول یې خبرې وکړې.^{۳۶} او هغوی ته یې په کلکه وفرمایل چې په دې هکله هېچاته څه ونه وایئ، خو شومره ډېر چې هغه تاکید کاوه، هغوی له هغې څخه زیات دا خبره خپروله.^{۳۷} هغوی ډېر زیات حېران وو او ویل یې: ټول کارونه یې ښه کړي دي، کڼو ته غوږونه، او گونگیانو ته ژبې ورکوي.

اتمه برخه

څلورزره تنو ته ډوډۍ ورکول

(متی ۱۵: ۳۲-۳۹)

۱ او په هغو ورځو کې یو گڼ شمېر خلک بیا راغونډ شول، خو د خوراک لپاره یې څه نه لرل، نوعیسی خپل شاگردان راوغوښتل او ورته یې وفرمایل: ۲ په دې ډلې مې زړه وسوځېد، ځکه له درې ورځو راهیسې زما سره دي او د خوراک لپاره هېڅ هم نه لري. ۳ او

که چېرې زه دوی کورونو ته اوري ولېږم، نو په لار کې به بې هوشه شي، ځکه لدوی څخه ځينې له ډېرلرې څخه راغلي دي. ^۴ نو شاگردانو يې هغه ته وويل: پدې دښته کې څوک کولای شي چې هغوی په ډوډۍ ماړه کړي؟ ^۵ او له هغوی څخه يې پوښتنه وکړه چې: څو ډوډۍ لرئ؟ هغوی وويل: اووه نو هغې ډلې ته يې وفرمايل چې پرمخکه کيني، هغه اووه ډوډۍ يې راواخيستي، شکر يې وويست، ماتې يې کړې او خپلو شاگردانو ته يې ورکړې تر څو خلکو ته يې کېږدي، نو هغوی د هغې ډلې مخې ته کېښودله ^۷ او څو کوچني کبان يې هم درلودل، هغو ته يې هم برکت ورکړ او ويې ويل چې، دا هم ورته کېږدئ. ^۸ هغوی وخورله، ماړه شول او له پاتې شوو توکرو څخه ډکې اووه توکړۍ يې پورته کړې. ^۹ هغوی خواوشا څلور زره کسان وو او عيسی هغوی رخصت کړل. ^{۱۰} بيا سمدلاسه له شاگردانو سره په کشتۍ کې سپور شو او د دلمانوته سيمې ته لاړ.

د مُعْجِزې غوښتنه

(متی ۱۶: ۱-۴)

^{۱۱} نو فريسيان راغلل او له هغه سره يې بحث پېل کړ او د آزمېښت په موخه يې له هغه څخه د آسماني مُعْجِزې غوښتنه وکړه. ^{۱۲} هغه د زړه له کومې اسويلې وکړ او ويې فرمايل: دانسل

دڅه لپاره مُعجزه غواړي؟ او زه تاسو ته وایم چې، دې نسل ته به هېڅ ډول نخښه ورنه کړل شي.^{۱۳} او لدې خبرې سره یې هغوی پرېښودل او د بلې غاړې ته لاړ.

د فریسیانو او هیروډیس تومنه

(متی ۱۶: ۵-۱۲)

^{۱۴} او له هغوی څخه هېرشول ترڅو له ځان سره ډوډۍ واخلي او په کشتۍ کې یې له ځانه سره یواځې یوه ډوډۍ لرله.^{۱۵} نوعیسی هغوی ته وفرمایل: خبردار! د فریسیانو او هیروډیس له تومني څخه ځان وساتئ.^{۱۶} نو هغوی له ځان سره فکر وکړ او وپې ویل: دا ځکه وایي چې موږ ډوډۍ نه ده راوړې.^{۱۷} عیسی پوه شو او هغوی ته یې وفرمایل: ولې داسې فکر کوئ چې گوندې ډوډۍ نلرئ؟ آیا تاسو اوس هم نه پوهېږئ، تاسوته مالومه نه ده، اوتر اوسه ستاسو زړونه سخت دي؟^{۱۸} تاسو سترګې لرئ، خو نه وینئ، غوږونه لرئ او نه اورئ، آیا تاسو نه هېر دي؟^{۱۹} کله چې مې پنځه ډوډۍ د پنځه زرو کسانو لپاره ماتې کړې، نو څو ټوکری مو له ټوکرو څخه ډکې پورته کړلې؟ هغوی ورته وویل: دولس.^{۲۰} او کله چې اووه ډوډۍ د څلور زرو کسانو لپاره ماتې کړې، نو څو ټوکری مو له ټوکرو ډکې پورته کړې؟ هغوی ورته وویل: اووه.^{۲۱} نو ورته یې وفرمایل: لا تراوسه هم نه پوهېږئ؟

د روند سړي بينا کول

^{۲۲} او کله چې بيت صيدا ته راغی، نو يو روند سړی يې ورته راوست او له هغه څخه يې وغوښتل ترڅو هغه لمس کړي. ^{۲۳} نو هغه روند يې له لاسه ونيو، له کلي څخه يې بهر بوتلو، خپلې لارې يې دهغه په سترگو پورې کړې، لاس يې پرې کېښود او پوښتنه يې ترې وکړه چې: آیا څه وينې؟ ^{۲۴} نو هغه خواوشا وکتل او وېي ويل: خلک وينم چې گرځي راگرځي او د ونو په شان ښکاري. ^{۲۵} او بيا يې خپل لاسونه د هغه پرسترگو کېښودل او د هغه سترگې يې خلاصې کړې، د هغه سترگې روغې شوې او هماغه شېبه يې هرڅه روښانه وليدل. ^{۲۶} نو هغه يې خپل کور ته ولېږه او ورته يې وفرمايل: د کلي له لارې کور ته مه ځه.

د بطروس اقرار د عیسی په هکله

(متی ۱۶: ۱۳-۲۰، لوقا ۹: ۱۸-۲۱)

^{۲۷} او عیسی له خپلو شاگردانو سره د قیصریې فیلیپي کلیو ته لاړ، په لار کې يې له خپلوشاگردانو څخه پوښتنه وکړه وېي فرمايل: خلک ما څوک گڼي؟ ^{۲۸} هغوی ځواب ورکړ: ځینې وايي چې تعمید ورکوونکی یحیی، ځینې وايي چې الیاس او ځینې وايي چې له نبیانو څخه یو. ^{۲۹} نو له هغوی څخه يې پوښتنه وکړه چې تاسو ما څوک گڼئ؟ بطروس ورته په ځواب کې وویل: ته مسیح یې. ^{۳۰} نو هغوی

ته يې په کلکه وفرمايل چې، د هغه په هکله هېچاته هم څه ونه وايي.

د خپلې مړينې په هکله د عيسی لومړی پېش بينی

(متی ۱۶: ۲۱-۲۸، لوقا ۹: ۲۲-۲۷)

^{۳۱} او بيا يې هغوی ته په تعليم ورکولو پېل وکړ چې: اړينه ده ترڅو د انسان زوی ډېر کړاو وويني، د مشرانو، د لوی مذهبي مشرانو او د شرعي د عالمانو له لوري به رد شي، وبه وژل شي او درې ورځې وروسته به بيا راپورته شي.^{۳۲} هغه دا خبره په ښکاره ټکو کې وکړه، پطروس هغه له لاسه ونيو، يوې گونبې ته يې ويوړ او له دې خبرو يې منع کړ.^{۳۳} خوعيسی مخ راوگرځاوه، خپلو شاگردانو ته يې وکتل، پطروس يې وراته او ورته يې وفرمايل: ای شېطانه، ما نه لرې شه! ستا فکرونه انساني دي، نه خدایي.^{۳۴} بيا يې خلک له شاگردانو سره راوبلل او ورته يې وفرمايل: هرڅوک چې غواړي ما پسې راشي، نو هغه دې له ځان څخه تېر شي، خپل صليب دې راپورته کړي او ما پسې دې راشي.^{۳۵} ځکه څوک چې غواړي خپل ځان وژغوري، نو له لاسه به يې ورکړي او څوک چې خپل ژوند زما او د انجيل لپاره له لاسه ورکړي، نو هغه به يې ترلاسه کړي.^{۳۶} نو د يو سړي لپاره څه گټه لري چې ټوله دنيا ترلاسه کړي، خو خپل ژوند له لاسه ورکړي.^{۳۷} آیا هغه دخپل ځان د بيا ترلاسه کولو

لپاره کوم قیمت ورکولی شي؟^{۳۸} ځکه هرڅوک چې په دې زناکاره او گنهکاره نسل کې، زما او زما له خبرو څخه وشرمېږي، نو کله چې د انسان زوی د خپل پلار په جلال کې له سپېڅلو ملائکو سره راشي، نوهغه به هم ترې وشرمېږي.

نهمه برخه

۱ او هغوی ته یې وفرمایل: په یقین سره تاسو ته وایم چې په دې ولاړو خلکو کې داسې خلک هم شته چې ترڅو د خدای پاچاهي کومه چې به په خپل پوره ځواک سره راځي ونه ويني، نو د مرگ خوند به ونه څکي.

د عیسی د څېرې د بڼې بدلېدل

(متی ۱۷: ۱-۱۳، لوقا ۹: ۲۸-۳۶)

۲ او شپږ ورځې وروسته عیسی پطروس، یعقوب او یوحنا له ځان سره واخیستل او له هغوی سره یواځې د یو لور غره سرته وخوت او د هغوی په شتون کې د هغه د څېرې بڼه بدله شوه. ۳ جامې یې ځلانده او د واورې په څېر سپینې شوې، داسې سپینې چې د مخکې پرمخ به یې یو جامې وینځونکي هم سپینې نکړای شي. ۴ الیاس او موسی هغوی ته ښکاره شول چې له عیسی سره یې خبرې کولې. ۵ بیا پطروس د عیسی لور ته متوجه شو او ویې ویل: ای استاذه!

غوره به وي چې مور همدلته پاتې شو او که وغواړې نو درې څپرګي به جوړ کړو، يو ستا، يو د موسى او يو د الياس لپاره. ^۶ او دا خبره يې د دې لپاره وکړه چې ډېر زيات وېرېدلي وو او نه پوهېدل چې څه ووايي. ^۷ ناڅاپه وريځې پر هغوی سيوری وکړ او له وريځې څخه يو غبر راغی چې: دا زما خوږ زوی دی، د هغه خبرې واورئ. ^۸ او کله يې چې خپل خواوشا ته وکتل، نو له عیسی پرته يې نور هېڅوک هم ونه لیدل ^۹ او کله چې له غره څخه راکوزېدل نو هغوی ته يې په کلکه وفرمایل چې، ترڅو د انسان زوی له مړو څخه راپورته نه شي، نوهغه څه مو چې ولیدل د هغې په هکله چاته څه ونه وایي. ^{۱۰} هغوی دا خبره ومنله او يو له بل څخه به يې پوښتنه کوله چې، له مړو څخه د راپورته کېدو مطلب به څه وي. ^{۱۱} او له هغه څخه يې پوښتنه وکړه چې: ولې دشرعې عالمان وايي چې الياس بايد لومړی راشي؟ ^{۱۲} هغه ورته په ځواب کې وفرمایل: هو! الياس لومړی راځي ترڅو هرڅه سم کړي، خو ولې لیکل شوي چې د انسان زوی بايد ډېر کړاوونه ويني او خوار او سپک وګڼل شي ^{۱۳} خو تاسو ته وایم چې الياس هم راغی او لکه څرنګه چې د هغه په هکله لیکل شوي وو، نو دوی چې څه وغوښتل له هغه سره يې وکړل.

پیرانی ماشوم ته روغتیا ورکول

(متی ۱۷: ۱۴-۲۱، لوقا ۹: ۳۷-۴۳)

۱۴ او کله چې هغوی بېرته شاگردانو ته راغلل، نو ویې لیدل چې یو گڼ شمېر خلک او د شرعې ځینې عالمان له هغوی څخه راتاو وو او بحث یې ورسره کاوه. ۱۵ نو هماغه شېبه چې ټولې گڼې هغه ولید نو حېران شول، په منډه منډه راغلل او هغه ته یې سلام وچاوه. ۱۶ بیا یې د شرعې له عالمانو څخه پوښتنه وکړه چې لدوی سره د څه په هکله بحث کوئ؟ ۱۷ د هغوی له منځ څخه یو تن ځواب ورکړ ویې ویل: ای استاذه! خپل زوی مې تاته راوستی چې پیران لري او خبرو ته یې نه پرېږدي ۱۸ په هرځای کې یې چې ونیسي نو راغورځوي یې، ځله یې ځگونه کوي، غابښونه چیچي او شخ پاتې شي، ما ستا شاگردانو ته وویل چې هغه ترې راوباسي خو ویې نشو کولی. ۱۹ هغوی ته یې ځواب ورکړ ویې فرمایل: ای بې ایمانه ډلې! ترڅو به زه لتاسو سره یم او ترڅو به تاسو زغمم؟ هغه ماته راولئ. ۲۰ نو هغه یې ورته راوست او کله چې پېري هغه ولید نو پرهلک یې حمله وکړه، په مځکه یې وویشت، خولې یې ځگونه وکړل او راتاو یې کړ. ۲۱ نو د هلک له پلار څخه یې پوښتنه وکړه چې، له څومره مودې راهیسې په دې حال دی؟ ویې ویل: له ماشوموالي څخه. ۲۲ ډېر ځلې یې هغه په اور او اوبو کې وغورځاوه ترڅو ویې وژني، اوس که چېرې کولای شي نو پر مور رحم وکړه او

زموږ مرسته وکړه.^{۲۳} عیسی هغه ته وفرمایل: ولې داسې وایې که چېرې ته څه کولای شي؟ څوک چې کلکه عقیده ولري نو د هغه لپاره هرڅه شوني دي.^{۲۴} هماغه شېبه د ماشوم پلارچینې کړې چې: زه ایمان لرم، زما له بې ایمانی سره مرسته وکړه.^{۲۵} کله چې عیسی ولیدل، دخلکو ګڼه ګڼه رانږدې کړې، نو هغه پېری یې وراته او ورته یې وفرمایل: ای ګونګ او کوڼ پېریه! زه تاته امر کوم چې له هغه څخه راووځه او بیا هېڅکله پکې مه ننوځه.^{۲۶} نو چیغه یې ووهله او هغه یې پرمخکه وویشت، هغه هلک د مړي په شان شو او ډېرو وویل چې مړشوی دی.^{۲۷} خو عیسی له لاسه ونيو، راپورته یې کړ او ودرېد^{۲۸} او کله چې عیسی کور ته ننوت، نو شاګردان یې ترې پوښتنه وکړه چې، ولې موږ ونشو کړای ترڅو هغه راوباسو؟^{۲۹} نو هغوی ته یې وفرمایل: دا ډول پېریان له دعا پرته بل په هېڅ شي نه ویستل کېږي.

د خپلې مړینې په هکله د عیسی دویمه پېښ بینی

(متی ۱۷: ۲۲ - ۲۳، لوقا ۹: ۴۳ - ۴۵)

^{۳۰} بیا هغوی له هغې سیمې څخه لاړل او په ګلیل تېر شول او هغه نه غوښتل چې څوک پرې خبر شي چې هغه چېرې دی^{۳۱} ځکه چې خپلو شاګردانو ته یې تعلیم ورکاوه او ورته یې ویل: د انسان زوی به خلکو ته وسپارل شي، هغه به ووژني او له وژل کېدو وروسته

به په دریمه ورځ راپورته شي. ^{۳۲} خو شاگردانو دا خبره درک نكړه او وپېرېدل ترڅو له هغه څخه پوښتنه وكړي.

څوك تر ټولو لوی دی

(متی ۱۸: ۱-۵، لوقا ۹: ۴۶-۴۸)

^{۳۳} هغوی بیا کپرناحوم ته راغلل او کله چې کور ته ننوت نو له هغوی څخه یې پوښتنه وکړه چې، د لارې په اوږدو کې مو یو له بل سره د څه شي په هکله بحث کاوه؟ ^{۳۴} هغوی غلي شول، ځکه چې په لار کې یې یو له بل سره د دې په هکله بحث کاوه چې څوک تر ټولو لوی دی. ^{۳۵} نو کیناست او دولس شاگردان یې راوغوښتل او ورته یې وفرمایل: څوک چې غواړي لومړی شي نو باید ځان تر ټولو وروسته کړي او د ټولو خادم شي. ^{۳۶} بیایې یوماشوم راواخیست، د هغوی په منځ کې یې ودراره، په غېږ کې یې ونیو او هغوی ته یې وفرمایل: ^{۳۷} هرڅوک چې لدې ماشومانو څخه یو هم زما په نوم ومني، نو هغوی زه منلی يم او څوک چې ما ومني نو زما رالېږونکی یې منلی دی.

څوك چې زموږ پر ضد ندی، هغه زموږ سره دی

(لوقا ۹: ۴۹-۵۰)

^{۳۸} بیا یوحنا وفرمایل: ای استاذه! موږ یو تن ولید چې ستا په نامه یې پېریان ویستل او هغه زموږ څخه نه ؤ، نو موږ منع کړ.

۳۹ عیسیٰ وفرمایا: هغه مه منع کوی، ځکه هرڅوک چې زما په نوم
مُعجزه وکړي، نو هغه نه شي کولای چې هماغه مهال ماته بد
ووايي ۴۰ ځکه هرڅوک چې زموږ پرضد نه دی، هغه زموږ څخه دی
۴۱ او زه تاسو ته وایم: که چېرې څوک تاسو ته په دې خاطر یو
جام اوبه درکړي چې دمسیح شاگردان یاست، نو یقیناً هغه به
بې اجره پاتې نه شي ۴۲ او هرڅوک چې له دې ماشومانو څخه چې
پرما یې ایمان راوړی، یوه ته هم تیندک ورکړي، نو د هغه لپاره به
بڼه وي چې د ژرندي پل ورته په غاړه کې واچول شي او په بحیره
کې وغورځول شي.

د وسوسي په هکله خبرتیا

(متی ۱۸: ۶-۹، لوقا ۱۷: ۱-۲)

۴۳ نو که چېرې ستا لاس ستا د بڼوبدنې لامل گرځي، نو هغه پرې
کړه، ځکه غوره ده چې له لاس پرته تلپاتې ژوندون ته ننوځي، تر
دې چې له دواړو لاسونو سره دوزخ ته ننوځي، هغه اور ته چې غلی
کېدونکی نه دی ۴۴ کوم چې چینجي یې نه مړه کېږي او اور یې نه
غلی کېږي ۴۵ او که چېرې ستا پښه ستا د بڼوبدنې لامل گرځي،
نو پرې یې کړه، ځکه تاته کتوره ده ترڅو تلپاتې ژوندون ته گوډ
ننوځي، نه دا چې له دواړو پښو سره په دوزخ کې واچول شي، هغه
اور ته چې غلی کېدونکی نه دی ۴۶ کوم چې چینجي یې نه مړه کېږي

او اور يې نه غلی کېږي. ^{۴۷} او کله چې ستا سترګه تا ګناه ته ولمسوي نو ويې باسه، ځکه ستا لپاره غوره ده چې په يوه سترګه د خدای پاچاهۍ ته ننوځې، تر دې چې له دواړو سترګو سره د دوزخ په اور کې واچول شې ^{۴۸} چېرې چې چينجي يې نه مړه کېږي او اور يې نه غلی کېږي ^{۴۹} ځکه هرڅوک به په اور سره مالکين شي، ^{۵۰} مالکه ښه شی دی، خو که چېرې مالکه بې خونده شي، نو بيا به په څه شي خوندوره شي؟ په خپلو کې مالکه وساتئ او يو له بل سره سوله وکړئ.

لسمه برخه

د طلاق په هکله تعليم

(متی ۱۹: ۱-۱۲، لوقا ۱۶: ۱۸)

^۱ او کله چې عیسی له هغه ځایه روان شو او د اردن د سیمې بلې غاړې، د یهودیې سیمې ته راغی، نو بیا یوه ډله هغه ته راغونډه شوه، هغه هم دخپل عادت له مخې هغوی ته په تعليم ورکولو پېل وکړ. ^۲ نو فریسیان ورغلل او د آزمېښت په موخه يې له هغه څخه پوښتنه وکړه چې: آیا یو سړي ته روا دی ترڅو خپله ښځه طلاقه کړي؟ ^۳ نو هغوی ته يې په ځواب کې وفرمایل: موسی تاسو ته څه ويلي دي؟ ^۴ هغوی وويل: موسی اجازه کړی چې سړی دې

طلاق نامه وليکي او بنځه دې پرېږدي. ^۵ عیسی هغوی ته په ځواب کې وفرمایل: ستاسو د زرونو د سختوالي له امله یې دا حکم تاسو ته ولیکه ^۶ خو خدای د پېدايښت له پېله هغوی نر او بنځه پېدا کړل. ^۷ نو له دې کبله باید سړی خپل مور او پلار پرېږدي او له خپلې بنځې سره یو ځای شي ^۸ او دوی دواړه به یو وجود وي، ځکه تر دې وروسته هغوی دوه نه دي، بلکې یو بدن دي. ^۹ نو هغه څه چې خدای یو ځای کړي، انسان دې یې نه بیلوي. ^{۱۰} او کله چې کور ته لاړل نو شاگردانو یې ترې یو ځل بیا په دې هکله پوښتنه وکړه. ^{۱۱} نو هغوی ته یې وفرمایل: هرڅوک چې خپله بنځه طلاقه کړي او له بلې سره واده وکړي، نو د لومړۍ بنځې په حق کې زنا کوي. ^{۱۲} او که چېرې بنځه خپل خاوند ته طلاق ورکړي او له بل سره واده وکړي، نو هغه هم زنا کوي.

عیسی مسیح ماشومانو ته برکت ورکوي

(متی ۱۹: ۱۳-۱۵، لوقا ۱۸: ۱۵-۱۷)

^{۱۳} بیا یې هغه ته ماشومان راوستل ترڅو هغوی لمس کړي، خو شاگردانو یې هغوی منع کړل. ^{۱۴} او کله چې عیسی دا ولیدل نو په غصه شو او هغوی ته یې وفرمایل: پرېږدئ ترڅو واره ماشومان زما څنګ ته راشي او هغوی مه ایساروئ، ځکه چې دخدای پاچاهي د همدغه ډول خلکو ده. ^{۱۵} او په یقین سره تاسوته وایم،

هرڅوک چې د خدای پاچاهي د دې وړو کي ماشوم په شان ونه مني، نو هېڅکله به هغې ته ورداخل نه شي.^{۱۶} بيا هغه، هغوی په غېږ کې پورته کړل په سرونو يې ورته لاس راکښه او برکت يې ورکړ.

ځوان شتمن

(متی ۱۹: ۱۶ - ۳۰، لوقا ۱۸: ۱۸ - ۳۰)

^{۱۷} او کله چې عیسی په سفر روان شو، نو یو سړی په منډه منډه د هغه مخې ته راغی، په گوندو شو او پوښتنه یې وکړه: ای نېکه استازده! څه وکړم ترڅو د تلپاتې ژوندون وارث شم؟^{۱۸} عیسی هغه ته وفرمایل: ولې دې ماته نیک وویل، پداسې حال کې چې له خدای پرته بل هېڅوک نیک نه دی؟^{۱۹} په احکامو پوهېږې چې: قتل مه کوه، زنا مه کوه، غلامه کوه، په دروغو گواهي مه ورکوه، فریب مه کوه او د خپل مور پلار درناوی کوه.^{۲۰} هغه ورته په ځواب کې وفرمایل: ای استازده! دا هرڅه له ماشوموالي څخه کوم.^{۲۱} نو عیسی هغه ته وکتل، مینه یې پرې راغله او ورته یې وفرمایل: پتا کې یو شی کم دی، لاړ شه هرڅه چې لرې خرڅ یې کړه او پر بې وزلو یې وپېشه، نو په آسمان کې به خزانه بیا مومي، بیا راځه او ما پسې روان شه.^{۲۲} خو هغه په دې خبره خفه روان شو، ځکه چې ډېر شتمن سړی ؤ.^{۲۳} عیسی کیرچاپېره خپلو شاگردانو ته وکتل او ورته یې وفرمایل: څومره ستونزمنه ده چې بدایان د خدای

پاچاهی ته ننوځي. ^{۲۴} شاگردان د هغه په دې خبره سخت حېران شول، خو عیسی بیا هغوی ته وفرمایل: ای بچو! څومره گران ده ترڅو بدایان دخدای پاچاهی ته ننوځي. ^{۲۵} دستې په سوري کې د اوبن ننوتل آسانه دي، خو دخدای پاچاهی ته د شتمن سړي ننوتل سخت دي. ^{۲۶} نو هغوی ډېر سخت حېران شول او یو بل ته یې ویل: نوڅوک کولای شي چې خلاصون ومومي؟ ^{۲۷} عیسی هغوی ته وکتل او ویې فرمایل: د انسان لپاره ناشونې ده خو د خدای لپاره نه، ځکه چې هرڅه خدای ته ممکن دي. ^{۲۸} پطروس لگیا شو او ویل یې: دا دی مور هرڅه پرېښي او ستا پېروي کوو. ^{۲۹} نو عیسی ورته وفرمایل: زه په یقین سره تاسو ته وایم، هرڅوک چې زما او زما د انجیل لپاره خپل کور، یا وروڼه، یا خویندې، یا مور، یا پلار، یا بچي او خپلې شتمنې پرېږدي ^{۳۰} نو په دنیا کې به سل چنده کورونه، وروڼه، خویندې، میندې، بچي او شتمنې له کړاوونو سره ورکړل شي او په آخرت کې به تلپاتې ژوندون ترلاسه کړي ^{۳۱} خو ډېر لومړني به وروستی او ډېر وروستی به لومړني شي.

د خپلې مړینې په هکله د عیسی مسیح دریمه پېش بینی

(متی ۲۰: ۱۷-۱۹، لوقا ۱۸: ۳۱-۳۴)

^{۳۲} او کله چې هغوی اورشلیم ته په لاره روان وو او عیسی له ټولو نه مخکې و، نو شاگردان حېران وو اوڅوک چې ورپسې روان وو

هغوی وپربدل، هغه شاگردان کونښه کړل او د هغه څه نه یې خبرول، چې هغه ته پېښېدونکي وو،^{۳۳} هغه ورته وفرمایل: دا دی مور او شلیم ته ځو او د انسان زوی به لوی مذهبي مشرانو او د شرعي عالمانو ته وسپارل شي، پر هغه به د قتل فتوی وکړي او پردیو ته به یې وسپاري^{۳۴} پر هغه به ملنډې ووهي، لارې به پرې توکړي، په متروکو به یې ووهي او وبه یې وژنی، خو په دریمه ورځ به بیا راژوندی شي.

د یعقوب او یوحنا غوښتنه

(متی ۲۰: ۲۰ - ۲۸)

^{۳۵} بیا د زېدي دوه زامن یعقوب او یوحنا د هغه څنگ ته راغلل او ورته یې وویل: ای استاذه! مور غواړو چې لتا نه څه وغواړو او هغه راته وکړي.^{۳۶} نو هغوی ته یې وفرمایل: څه غواړئ چې ستاسو لپاره یې وکړم؟^{۳۷} هغوی ورته وویل: مور ته اجازه راکړه چې ستا په جلال کې، یوستا ښي او بل کین لور ته کینو.^{۳۸} عیسی هغوی ته وفرمایل: تاسو چې څه غواړئ په هغې نه پوهېږئ، آیا کولای شئ کومه پیاله چې زه څښم، تاسو یې هم وڅښئ او کوم تعمید چې زه اخلم تاسو یې هم واخلي؟^{۳۹} هغوی ورته وفرمایل: هو، کولای شو، نو عیسی ورته وفرمایل: سمه ده چې کومه پیاله زه څښم تاسو به یې وڅښئ او کوم تعمید چې زه اخلم تاسو به یې هم واخلي^{۴۰} خو

زما ښي او کين لاس ته کېناستل زما په واک کې نه دي چې چاته يې ورکړم، پرته له هغو څخه چې ورته ټاکل شوي دي^{۴۱} او کله چې هغو لسو تنو دا واورېدل نو پر يعقوب او يوحنا يې غصه راغله. ^{۴۲} بيا عيسی هغوی راوبلل او ورته يې وفرمايل: تاسو پوهېږئ هغه خلک چې د غېر يهودو قامونو څارواکي گڼل کېږي، پر هغوی حکومت کوي او لويان يې پر هغوی مسلط دي. ^{۴۳} خو تاسو کې بايد داسې نه وي، تاسو کې چې څوک غواړي مشر شي نو هغه دې ستاسو خادم واوسي^{۴۴} او څوک چې غواړي تاسو کې لومړی شي نو هغه دې د ټولو خادم واوسي^{۴۵} او د انسان زوی هم د دې لپاره نه دی راغلی ترڅو د هغه خدمت وکړای شي، بلکې د دې لپاره چې خدمت وکړي او خپل ژوند د ډېرو لپاره قربان کړي.

روند بارتیماؤس ته روغتیا ورکول

(متی ۲۰: ۲۹-۳۴، لوقا ۱۸: ۳۵-۴۳)

^{۴۶} بيا هغوی اريحا ته راغلل او کله چې هغه له خپلو شاگردانو او يوې غټې ډلې سره له اريحا څخه بهر تلو، نو د تیماؤس زوی، روند گدايگر بارتیماؤس د لارې په غاړه ناست ؤ. ^{۴۷} او کله يې چې واورېدل چې، عيسی ناصري راغی، نو چينغې يې کړې او ويل يې: ای د داؤد زويه عيسی! پرما رحم وکړه. ^{۴۸} ډېرو خلکو هغه وستغه ترڅو غلی شي، خو هغه لا ډېرې چينغې کړې چې: ای د داؤد زويه!

پرما رحم وکړه.^{۴۹} نو عیسی ودرېد او وپې فرمایل، ترڅو هغه را وبلې، بیا هغوی هغه ږوند راوغوښت او ورته یې وویل: مه خفه کېږه، راپورته شه چې هغه دې غواړي.^{۵۰} نو هماغه شېبه یې خپله چپنه وغورځوله، ودرېد او عیسی ته راغی.^{۵۱} عیسی هغه ته وفرمایل: ستا لپاره څه وکړم؟ ږوند ورته وویل: ای استاذه! غواړم چې بیا شم.^{۵۲} نو عیسی هغه ته وفرمایل: لاړ شه! ستا ایمان تاته روغتیا درکړه، نو هماغه شېبه بیا او عیسی پسي روان شو.

یوولسمه برخه

اورشليم ته په برياليتوب ننوتل

(متی ۲۱: ۱-۱۱، لوقا ۱۹: ۲۸-۴۰، یوحنا ۱۲: ۱۲-۱۹)

۱ او کله چې هغوی اورشليم ته نږدې د زيتون په غره کې، بیت فاجي اوبیت عنيا ته ورسېدل، نوعیسی له خپلو شاگردانو څخه دوه تنه ولېږل^۲ او هغوی ته یې وفرمایل: کله چې دغې مخامخ کلي ته لاړئ او ورننوتئ، نو هلته به یو تړل شوی کوټی ومومئ چې تر اوسه هېڅوک پرې سپور شوی نه دی، هغه پرانیزی او دلته یې راوړی.^۳ که څوک درنه پوښتنه وکړي چې په دې څه کوئ، نو ورته ووايي چې زموږ مالک ته په کار دی، نو بې له ځنډه به هغه دلته راوېږي.^۴ هغوی لاړل او هغه کوټی یې له دروازې څخه بهر په

کوڅه کې ترلی وموند او هغه یې راپرانيسټ^۵ هلته شته خلکو ورته وویل: ولې داکوتی پرانيزی؟^۶ هغوی ورته هماغه شان وویل لکه څرنګه چې عیسی ویلي وو، نو هغوی یې پرېښودل چې لاړ شي.^۷ بیا یې هغه کوتی عیسی ته راوست، خپلې چپنې یې پرې واچولې او هغه پرې سپور شو^۸ او ډېرو خلکو خپلې چپنې او ځینو نورو د ونو ځانګې را پرې کړې او په لاره کې یې ورته خپرې کړې^۹ اوڅوک چې له هغه څخه مخکې او وروسته روان وو، هغوی چينې وهلې، مبارک دې وي هغه څوک چې د مالک په نوم راځي^{۱۰} مبارک دې وي زموږ د پلار داؤد راتلونکې پاچاهي، چې دمالک په نوم راځي اوستاینه په لوړو آسمانو کې.^{۱۱} بیاعیسی اورشلیم ته راغی او سپېڅلي کور ته ننوت، گیرچاپېره یې وکتل اوماښام ناوخته له دولسو شاگردانو سره بیت عنیا ته لاړ.

د اینځر بې ثمره ونه

(متی ۲۱: ۱۸-۱۹)

^{۱۲} او کله چې هغوی بله ورځ له بیت عنیا څخه راووتل، نوعیسی سخت وړی شو.^{۱۳} له لرې څخه یې د اینځر ونه ولیده چې پانې یې درلودې، نو ورغی ترڅو په هغې کې دخوراک لپاره څه پیدا کړي، خو کله چې ور ورسېد نو له پانو پرته یې په کې نور څه ونه موندل، ځکه د اینځرو موسم نه و.^{۱۴} نو ونې ته یې وفرمایل: نور به

هېڅوک هېڅکله هم ستامبوه ونه خوري او شاگردانو يې واورېدل.

د سپېڅلي کورپاکول

(متی ۲۱: ۱۲-۱۷، لوقا ۱۹: ۴۵-۴۸، یوحنا ۲: ۱۳-۲۲)

^{۱۵} بیا اورشليم ته ننوتل او کله چې عیسی سپېڅلي کور ته ننوت، نو د هغو خلکو په ویستلو یې پېل وکړ چې په سپېڅلي کور کې یې پېرل او پلورل کول، د صرافانو تختونه او د کوټرو پلورونکو دناسټې ځایونه یې رانسکورکړل ^{۱۶} او نه یې پرېښودل چې هېڅوک پکې تجارتی توکي ښکته پورته یوسي. ^{۱۷} بیا یې هغوی ته په تعلیم ورکولو پېل وکړ او ویې فرمایل: آیا لیکل شوي نه دي چې زما کور به د د ټولو قامونو د دعا ځای وبلل شي؟ خو تاسو ترې د غلو سمخه جوړه کړې ده. ^{۱۸} او کله چې لوی مذهبي مشرانو او د شرعې عالمانو دا هرڅه واورېدل، نو د هغه د وژنې په لټه کې شول او له هغه څخه وپرېدل ځکه چې ټول خلک دهغه له تعلیم څخه حېران وو. ^{۱۹} او کله چې ماښام شونو له ښار څخه بهر لاړ.

د اینځرد وچې شوې ونې نه سبق

(متی ۲۱: ۲۰-۲۲)

^{۲۰} او بله ورځ سهار د وخته کله چې هغوی په لاره تېرېدل، نو ویې لیدل چې هغه د اینځر ونه له بېخه وچه شوې وه. ^{۲۱} نو پطروس

هغه خبره راياده کړه او هغه ته يې وويل: اي استاذه، وگوره! هغه د اينخر ونه چې تا پرې لعنت ويلي ؤ، وچه شوې ده. ^{۲۲} عيسى هغوی ته په ځواب کې وفرمايل: پر خداى ايمان ولرئ. ^{۲۳} زه تاسوته په يقين سره وایم، که چېرې څوک دې غره ته ووايي چې له خپل ځای څخه پورته شه او په دې بحيره کې وغورځېږه او په زړه کې شک ونه لري، بلکې يقين ولري، نو چې هرڅه وايي، هغه به د هغه لپاره وشي. ^{۲۴} نو له دې کبله تاسو ته وایم چې د هرڅه لپاره دعا وکړئ او يقين ولرئ، نو تاسو ته به درکړل شي. ^{۲۵} کله چې د دعا لپاره ودرېږئ او ستاسو په زړه کې د چا پر خلاف خبرې وي نو هغه وبخښئ، ترڅو ستاسو آسماني پلارهم ستاسو خطاگانې وبخښي. ^{۲۶} څوکه چېرې تاسو بخښنه ونکړئ، نو ستاسو آسماني پلار به هم هېڅکله ستاسو تېروتنې ونه بخښي.

د عيسى ځواک او واک

(متی ۲۱: ۲۳-۲۷، لوقا ۲۰: ۱-۸)

^{۲۷} هغوی بيا اورشليم ته راغلل او کله چې هغه په سپېڅلي کور کې گرځيده، نو لوی مذهبي مشران، د شرعې عالمان او د قام مشران هغه ته راغلل ^{۲۸} او ورته يې وويل: ته په کوم واک سره دا کارونه کوې او تاته چا واک درکړی ترڅو دا کارونه وکړې؟ ^{۲۹} عيسى هغوی ته په ځواب کې وفرمايل: زه هم له تاسو څخه د يوې خبرې

پوښتنه کوم، ماته ځواب را کړئ ترڅو زه هم تاسو ته ووايم چې زه په کوم ځواک دا کارونه کوم. ^{۳۰} د يحيى تعميد له آسمانه و که له انسانه؟ ^{۳۱} نو هغوى په خپلوکې مشوره وکړه، وپې ويل: که چېرې ووايو چې د خداى له لوري و، نو خامخا به ووايي چې: ولې مو پرې ايمان را نه ور؟ ^{۳۲} او که چېرې موږ ووايو چې له انسان څخه و، نو بيا به څه وشي؟ هغوى له خلکوڅخه وپربدل ځکه چې ټولوخلکو ايمان درلود چې يحيى نبي و. ^{۳۳} نو عيسى ته يې په ځواب کې وويل چې: موږ نه پوهېږو، نو عيسى هغوى ته ځواب ورکړ: زه هم تاسو ته نه وايم چې په کوم ځواک سره دا کارونه ترسره کوم.

دولسمه برخه

د ظالمو اجاره دارانو کيسه

(متى ۲۱: ۳۳-۴۶، لوقا ۱۹: ۹-۱۹)

۱) بيا عيسى هغوى ته په مثالونوکې خبرې پېل کړې: يوسړي د انگورو باغ نيال کړ، چار ديواري يې ترې تاوه کړه، د انگورو د اوبو لپاره يې پکې حوض وکنيست، د څارنې برج يې پکې جوړ کړ، اجاره دارانو ته يې په اجاره ورکړ اوخپله بل هيوادته لاړ. ^۲ کله چې دحاصل موسم راورسېد، نوخپل خادم يې هغو اجاره دارو ته

ورولپره، ترڅو خپله برخه د باغ مېوه ترې واخلي. ^۳ خو هغوی هغه ونيوه وپې واهه او خالي لاس يې ولېږه. ^۴ نو هغه بيا خپل يو بل خادم وروولېږه، هغوی د هغه سرهم مات کړ او د هغه سپکاوی يې وکړ. ^۵ بيا هغه يو بل وروولېږه، هغه يې وواژه او له هغه پرته نور هم وو چې څه يې ووهل او ځينې يې ووژل. ^۶ په پای کې د هغه يو نازولی زوی پاتې شو، هغه يې وروولېږه او وپې ويل چې: زما د زوی درناوی خو به وکړي ^۷ خو اجاره دارو وويل: دا خو وارث دی، رائي چې وپې وژنو، نو ټول ميراث به زموږ شي. ^۸ نو هغه يې ونيو، وپې واژه او د انگورو له باغه يې بهر وغورځاوه. ^۹ نو اوس به د باغ مالک څه وکړي؟ هغه به راشي، اجاره داران به ووژني او باغ به نورو اجاره دارو ته وسپاري. ^{۱۰} آيا دا لېکنه مونه ده لوستې: کوم کټ چې گلکارانو رد کړی ؤ، هغه د ودانۍ دکنج اصلي کټ وگرځېد. ^{۱۱} داهرڅه دخداى له لوري دي اومور ته عجيب ښکاري. ^{۱۲} هغوی غوښتل چې هغه ونيسي خو له خلکوڅخه وېرېدل، ځکه هغوی پوهېدل چې دا مثال يې د هغوی په باره کې راوړ، نو هغه يې پرېښود او ترې لاړل.

قيصر ته د ماليې ورکول

(متی ۲۲: ۱۵-۲۲، لوقا ۲۰: ۲۰-۲۶)

^{۱۳} او بيا يې څو تنه فريسيان او هيروديان هغه ته وروولېږل، ترڅو د خبرو له لارې يې په دام کې ونښلوي. ^{۱۴} نو هغوی راغلل او ورته

یې وویل: ای استاذه! مور یقین لرو چې ته رېښتینی یې، له چا څخه باک نه کوې ځکه د خلکو ظاهر ته نه گورې، بلکې په رېښتیا سره د خدای د لارې تعلیم ورکوې نو قیصر ته مالیه ورکول روا دي که نه؟ ور یې کړو که نه؟^{۱۵} خو هغه چې د هغوی ریاکاري درک کړې وه، ورته یې وفرمایل: ولې زما آزمېښت کوئ؟ ماته یو دینار راوړئ ترڅو ویې وینم^{۱۶} او کله یې چې راوړ نو هغوی ته یې وفرمایل: دا د چا انځور او نوم دی؟ هغه ته یې وویل: د قیصر^{۱۷} نو عیسی هغوی ته په ځواب کې وفرمایل: څه چې د قیصر دي هغه قیصر ته او هغه څه چې د خدای دي نو خدای ته یې ورکړئ او هغوی د هغه له خبرو څخه سخت حېران شول.

د قیامت په باب پوښتنه

(متی ۲۲: ۲۳-۳۳، لوقا ۲۰: ۲۷-۴۰)

^{۱۸} او صدوقیان چې له قیامت څخه منکر وو هغه ته راغلل او ورڅخه یې پوښتنه وکړه چې: ای استاذه! موسی زموږ لپاره لیکلي چې هرکله د چا ورور مړ شي، ښځه ترې پاتې شي او اولاد ونه لري، نو د هغه ورور دې د هغه له ښځې سره واده وکړي، ترڅو د خپل ورور لپاره اولاد پیدا کړي^{۲۰} نو اووه وروڼه وو چې لومړي یې ښځه وکړه، مړشو او هېڅ اولاد یې پرېښود^{۲۱} نو دویم هغه واده کړه او بې اولاده مړ شو، همدغه راز دریم هم^{۲۲} تر دې چې هغو اوو وارو

له هغې سره واده وکړ خو اولاد ترې ونه شو او تر ټولو وروسته هغه بنځه هم مړه شوه^{۲۳} نو کله چې د قیامت په ورځ راپورته شي نو هغه به د کوم یو بنځه وي، له دې کبله چې هغو اوو واړو له هغې سره واده کړی و.^{۲۴} نوعیسی هغوی ته په ځواب کې وفرمایل: تاسو ناپوهه یاست، ځکه چې د خدای په کلام او د هغه په قدرت نه پوهېږئ^{۲۵} ځکه کله چې هغوی له مرگ څخه راپورته شي، نه واده کوي او نه له هغوی سره واده کېږي، بلکې د آسمان د فریستو په څېر به وي.^{۲۶} آیا د مړو د راژوندي کېدو په هکله مو د موسی کتاب د بوتی په پېښه کې نه دي لوستي چې، خدای څنگه له هغه سره خبرې وکړې او یې فرمایل: زه د ابراهیم خدای، د اسحاق خدای او د یعقوب خدای یم^{۲۷} او هغه د مړو خدای نه بلکې د ژوندو خدای دی، نو تاسو څومره ډېر بې لارې شوي یاست.

تر ټولو لوی حکم

(متی ۲۲: ۳۴-۴۰، لوقا ۱۰: ۲۵-۲۸)

^{۲۸} او کله چې د شرعې له عالمانو څخه یو تن ولیدل چې هغوی ته یې ډېر ښه ځواب ورکړ، نو رامخ ته شو او له هغه څخه یې پوښتنه وکړه چې: تر ټولو لوی حکم کوم یو دی؟^{۲۹} عیسی هغه ته ځواب ورکړ چې په احکامو کې تر ټولو لومړی دادی: واوړه ای اسرائیله! زموږ مالک خدای، یو مالک دی^{۳۰} او له خپل مالک

خدای سره په ټول زړه، ټول ځان، ټول فکر او ټول ځواک سره مینه وکړه. ^{۳۱} دویم دا چې له خپل گاونډي سره د خپل ځان په شان مینه وکړه او له دې دوو پرته بل لوی حکم نشته. ^{۳۲} نوعالم هغه ته وویل: آفرین استاذه! ربښتیا دې وفرمایل چې خدای یو دی او له هغه پرته بل نشته ^{۳۳} او له هغه سره په ټول زړه، ټول فکر، ټول ځان او ټول ځواک سره مینه کول او له خپل گاونډي سره دخپل ځان په شان مینه کول، له ټولوسوځېدونکو قربانیو او هدایاو څخه غوره ده. ^{۳۴} او کله چې عیسی ولیدل چې په پوهې سره یې ځواب ورکړ، نو هغه ته یې وفرمایل: د خدای له پاچاهۍ څخه لرې نه یې او له هغې ورځې وروسته هېچا جرأت ونکړ چې له هغه څخه پوښتنه وکړي.

داؤد او مسیح

(متی ۲۲: ۴۱-۴۶، لوقا ۲۰: ۴۱-۴۴)

^{۳۵} او کله چې عیسی په سپېڅلي کورکې تعلیم ورکاوه نو یې فرمایل: څنگه د شرعې عالمان وایي چې مسیح د داؤد زوی دی؟ ^{۳۶} او حال دا چې خپله داؤد د سپېڅلي روح نه په الهام سره وویل: مالک خدای، زما مالک ته وفرمایل چې، زما ښي لاس ته کېنه ترڅو ستا دښمنان ستا د پښو لاندې کړم. ^{۳۷} خپله داؤد هغه ته مالک وایي،

نوخنگه دهغه زوی کېدای شي؟ او ټولو خلکو په خوښۍ سره د هغه کلام اورېده.

د شرعي د عالمانو رتبه

(متی ۲۳: ۱-۳۶، لوقا ۲۰: ۴۵-۴۷)

^{۳۸}نو عیسی په خپل تعلیم کې هغوی ته وفرمایل: د شرعي له عالمانو څخه ځانونه وساتئ، کوم چې خوښوي ترڅو په اوږدو چپو کې اخوا ديخوا وگرځي او په بازارونو کې له درناوي ډک سلامونه واخلي ^{۳۹}او په کنیسو او مېلمستیاو کې دمشري په ځایونو کې ناسته خوښوي ^{۴۰}هغوی د کونډو کورونه غصبوي او اوږدې دعاگانې کوي، دوی به تر ټولو سخته سزا ومومي.

د کونډې ښځې هدیه

(لوقا ۲۱: ۱-۴)

^{۴۱}عیسی د سپېڅلي کور د هدایاو صندوق ته مخامخ ناست ؤ او ننداره یې کوله چې خلک څنگه په صندوق کې پیسې اچوي او ډېرو شتمنو ډیرې پیسې اچولې. ^{۴۲}نو یوه بیوزله کونډه ښځه راغله او دوه سېکې یې په هغې کې واچولې ^{۴۳}نو خپل شاگردان یې راوبلل او ورته یې وفرمایل: زه په یقین سره تاسو ته وایم چې دې بیوزلې کونډې له هغو ټولو څخه ډیرې واچولې ^{۴۴}ځکه چې دې

تولو د خپل زیاتي مال څخه ورکړې، خو دې بنځې له خپلې ټولې غریبې سره، خپله ټوله شتمني ورواچوله.

دیارلسمه برخه

د سپېڅلي کورد وړانیدو پېش بینی

(متی ۲۴: ۱-۲، لوقا ۲۱: ۵-۶)

۱ او کله چې عیسی له سپېڅلي کور څخه راووت، نو یو شاگرد یې ورته وویل: څومره لویې گټان او څومره ښکلې ودانۍ دي. ۲ نو عیسی هغه ته به ځواب کې وفرمایل: آیا دا لویې ودانۍ وینې؟ په دې کې به یوکت د بل لپاسه پاتې نه شي او ټول به راوړول شي.

د کراوونو پېل

(متی ۲۴: ۳-۱۴، لوقا ۲۱: ۷-۱۹)

۳ او کله چې عیسی د زیتونو په غره کې سپېڅلي کور ته مخامخ ناست ؤ، نو پطروس، یعقوب، یوحنا او اندریاس ترې په پټه پوښتنه وکړه چې: ۴ مور ته ووايه چې دا هرڅه به کله پېښېږي؟ او د دې پېښو د رانږدې کېدو نښې کومې دي؟ ۵ عیسی هغوی ته په ځواب کې وفرمایل: پام کوئ چې څوک مو بې لارې نکړي ۶ ځکه چې ډېر به زما په نوم راشي او وبه وایي چې، زه هغه یم او ډېر به

بې لارې کړي^۷ او کله چې جگړې او د جگړو خبرونه واورئ نو مه
 وارخطا کېږئ، ځکه چې دا خبرې پېښېدونکي دي، خو دا به آخر
 وخت نه وي^۸ ځکه چې قامونه به د قامونو او پاچاهۍ به د پاچاهۍ
 پرضد راپورته شي، په ډېروځایونو کې به زلزلې راشي، وچکالی او
 خوځښتونه به پېل شي او دا شيان به د زېږون د درد د پېل په
 شان وي^۹ خو تاسو بېداره اوسئ، ځکه چې تاسو به جرگو ته
 وسپاري او په کنیسوکې به مو په قمچینو ووهي او تاسو به زما
 پخاطر چارواکو او پاچایانو ته بوځي، ترڅو د هغوی پر وړاندې
 زما اقرار وکړئ^{۱۰} او اړینه ده ترڅو ټولو قامونو ته د انجیل وعظ
 وشي^{۱۱} او کله چې تاسو ونیسي او هغوی ته مو وسپاري، نو دا
 اندېښنه مه کوئ چې څه به وویاست او فکر مه کوئ، بلکې هغه
 مهال چې څه درکړل شي هماغه ووايئ، ځکه ویونکي تاسو نه،
 بلکې سپېڅلی روح دی.^{۱۲} ورور به خپل ورور مرگ ته وسپاري او
 پلار به زوی، بچي به د خپل مور پلار پر خلاف راپورته شي او هغوی
 به مرگ ته وسپاري^{۱۳} او ټول خلک به زما د نوم پخاطر تاسو سره
 دښمني کوي، خو څوک چې ترپایه صبر وکړي، هغه به وژغورل
 شي.

لوی مصیبت

(متی ۲۴: ۱۵-۲۸، لوقا ۲۱: ۲۰-۲۴)

۱۴ نو کله چې تاسو هغه پلټت او تباہ کوونکی بُت په هغه ځای کې ولاړ ووینی چېرې چې په کار ندی، نو لوستونکي دې پوه شي او هغه څوک چې په یهودیه کې وي، نو غرونو ته دې وتښتي. ۱۵ څوک چې د بام لپاسه وي نولاندې دې نه راکوزېږي او کور ته دې نه ننوځي، ترڅو څه یوسي ۱۶ او څوک چې په پتي کې وي نو د خپلو جامو د اخیستلو لپاره دې نه راگرځي ۱۷ او په هغو ورځو کې دې افسوس وي، پر امیدوارو او شیدې ورکوونکو ۱۸ او دعا کوئ چې ستاسو تېښته په ژمي کې نه وي ۱۹ ځکه چې د خلقت له پېله تراوسه خدای داسې مصیبت نه دی راوستی او نه به راشي. ۲۰ که چېرې مالک خدای هغه ورځې لنډې کړې نه وای، نو هېڅ بشر به ژوندی نه و پاتې شوی، خو د خپلو انتخاب شویو پخاطر یې هغه ورځې لنډې کړې.

د انسان د زوی راتگ

(متی ۲۴: ۲۹-۳۱، لوقا ۲۱: ۲۵-۲۸)

۲۱ بیا که څوک تاسو ته ووايي چې وگورئ مسیح دلته یا هلته دی، نو باور پرې مه کوئ ۲۲ ځکه چې دروغژن مسیحیان او نبیان به رابنکاره شي، نخښې او مُعجزې به بنکاره کوي او په هر ډول چې

ممکن وي، د خدای غوره شوي به بې لارې کوي.^{۲۳} خو خبرداره اوسئ! دا دی ما تاسو له هرڅه نه د مخه خبر کړئ^{۲۴} او په هغو ورځو کې به له هغه مصیبت وروسته لمر تور شي او سپوږمۍ به خپله رڼا بېرته واخلي^{۲۵} ستوري به له آسمان څخه راولوېږي او آسماني ځواکونه به ولرزول شي.^{۲۶} او بیا به د انسان زوی وویئ چې په وریځو کې به له ځواک او لوی جلال سره راشي^{۲۷} او هغه به خپلې فرښتې واستوي ترڅو خپل غوره شوي د نړۍ له څلورو گوتونو، دمځکې له لرې پرتو برخو او د آسمان تر لرې پرتو حدودو راتول کړي.

د اینځر له ونې څخه سبق

(متی ۲۴: ۳۲-۳۵، لوقا ۲۱: ۲۹-۳۳)

^{۲۸} نو د اینځر له ونې څخه سبق واخلي، کله یې چې ځانگې شني شي نو پانې کوي او تاسو پوهېږئ چې دوې نږدی دی.^{۲۹} نو کله چې تاسو هم دا هرڅه وویئ، نو پوه شئ چې هغه نږدې نه بلکې په دروازه کې ولاړ دی.^{۳۰} او زه په یقین سره تاسو ته وایم چې ترڅو دا ټولې پېښې رامنځ ته نه شي، نو دا پېړۍ به تېره نشي.^{۳۱} مځکه او آسمان به لمنځه لاړ شي، خو زما کلام به هېڅکله لمنځه لاړ نه شي.

نا مالومه ورځ

(متی ۲۴: ۳۶-۴۴)

^{۳۲} او د هغې ورځې او شیبې څخه، له پلار پرته بل هېڅوک هم خبر نه دی، نه په آسمان کې فرښتې او نه زوی. ^{۳۳} نو خبردار او بیدار اوسئ او دعا کوئ، ځکه تاسو نه پوهېږئ چې هغه وخت به کله راځي. ^{۳۴} د دې مثال دهغه سړي دی چې په سفر لارښي، خپلو خادمانو ته واک وسپاري او هر یو پر خپله خاصه دنده وگماري او څوکیدار ته امر وکړي چې بیدار اوسي ^{۳۵} نو تاسو هم بیدار اوسئ، ځکه نه پوهېږئ چې د کور مالک کله راځي، ماښام، نیمه شپه، چرگ بانگ یا سهار ^{۳۶} گوا کې هغه ناڅاپه راشي او تاسو ټول ویده بیا مومي. ^{۳۷} نو هغه څه چې تاسو ته وایم، هغه ټولو ته وایم، بیدار اوسئ.

څوارلسمه برخه

د عیسی د وژلو دسیسه

(متی ۲۶: ۱-۵، لوقا ۲۲: ۱-۲، یوحنا ۱۱: ۴۵-۵۳)

^۱ د فسحې او پتېرې ډوډۍ اختر ته دوه ورځې پاتې وې، لوی مذهبي مشرانو او د شرعي عالمانو داسې پلمه لټوله ترڅو عیسی ونیسي

او ویې وژني^۲ خو هغوی ویل چې دا کار باید د اختر په ورځو کې ونه کړي، ترڅو په قام کې بلوا جوړه نه شي.

په عطروسره د عیسی غورول

(متی ۲۶: ۶-۱۳، یوحنا ۱۲: ۱-۸)

^۳ او کله چې هغه په بیت عنیا کې د شمعون جذامي په کور کې ډوډۍ ته ناست ؤ، نو یوه ښځه راغله او ډېر قیمتي خالص عطر یې د مرمرو په عطر دانۍ کې راوړل، د بوتل سر یې مات کړ او د هغه په سر یې واچول. ^۴ نو ځینو یو له بل سره په غصه کې وویل: ولې دا عطر ضایع شول؟ ^۵ ځکه کېدای شول چې دغه عطر له دريو سوو دینارو څخه په لوړه بیه خرڅ شوی او پر بېوزلانو ویشل شوي وای او هغې ته یې سپورې ستغې وویلې. ^۶ خو عیسی هغوی ته وفرمایل: هغه پرېږدئ! ولې هغه کړوئ؟ هغې زما سره ښه کار کړی ^۷ ځکه چې بېوزلان تل لتاسو سره دي او هر وخت کولای شئ چې له هغوی سره نیکي وکړئ، خو زه به د تل لپاره تاسو سره نه يم ^۸ هغې چې څه کولی شول، هغه یې وکړل او زما بدن یې ترښخولو وړاندې په عطر وغور کړ. ^۹ زه تاسو ته په یقین سره وایم چې د نړۍ په هرځای کې د دې انجیل وعظ کېږي، نو څه چې دې ښځې وکړل دا به د هغې د یادونې په موخه یادېږي.

د يهودا خیانت

(متی ۲۶: ۱۴-۱۶، لوقا ۲۲: ۳-۶)

۱۰ نو يهودا اسخريوطي چې يو له دولسو شاگردانو څخه ؤ، لوی مذهبي مشرانو ته ورغی ترڅو عیسی ورته تسلیم کړي. ۱۱ هغوی د هغه خبره واورېده او خوشاله شول او له هغه سره یې وعده وکړه چې پیسې به ورکړي او د هغه وخت نه وروسته هغه د جاسوسی د فرصت په لټه کې ؤ ترڅو عیسی هغوی ته په لاس ورکړي.

د فسحې تیاري

(متی ۲۶: ۱۷-۲۵، لوقا ۲۲: ۷-۱۴، یوحنا ۱۳: ۲۱-۳۰)

۱۲ او د پټې د اختر په لومړۍ ورځ چې په هغې کې یې د فسحې د کپورې قرباني کوله، شاگردانو یې هغه ته وویل: کوم ځای ته غواړې چې مور لار شو او ستا لپاره د فسحې خوراک تیار کړو؟ ۱۳ نو خپل دوه تنه شاگردان یې ولېږل او هغوی ته یې وفرمایل: ښار ته لار شئ، هلته به یو سړی د اوبو له منگي سره تاسو سره مخامخ شي، نو هغه پسې لار شئ ۱۴ او هر چېرته چې ننوځي نو د هغه کور څښتن ته ووايئ: استاذ وایي چې مېلمستون چېرې دی، ترڅو هلته له خپلو شاگردانو سره فسحه وخورم؟ ۱۵ نو هغه به تاسو ته یوه لویه او فرش شوې بالاخانه دروښايي او هلته زموږ لپاره تیاری ونیسئ ۱۶ نو شاگردان لارل او لکه څنګه چې ورته هغه

ويلي وو، هرڅه يې هماغه شان وموندل او فسحه يې تياره كړه. ^{۱۷} بيا عيسى ماښام له هغو دولسو سره راغی ^{۱۸} او كله چې ډوډی ته كېناستل نو عيسى وفرمايل: په يقين سره تاسو ته وايم، يو لتاسوڅخه چې زما سره ډوډی ته ناست دی، له ما سره به خيانت وكړي. ^{۱۹} هغوی ډېر غمژن شول او يو يو هغه ته ويل: آيا زه هغه يم؟ ^{۲۰} نو هغه ورته وفرمايل: يو لتاسو دولسو څخه چې زما سره په كاسه كې لاس ښكته كوي. ^{۲۱} دا سمه ده چې د انسان زوی به هماغه شان مړشي لكه څرنگه چې دهغه په هكله ليكل شوي دي، خو افسوس دهغه چا پرحال چې د انسان د زوی جاسوسي كوي، دهغه لپاره دا غوره وه چې هېڅ پېدا شوی نه وای.

د مالک آخري ماښامی

(متی ۲۶: ۲۶-۳۰، لوقا ۲۲: ۱۴-۲۰، لومړی قرنټيان ۱۱: ۲۳-۲۵)

^{۲۲} او دخوراک په وخت عيسى ډوډی راواخيسته، سُكړي وويست، ماته يې كړه، هغوی ته يې وركړه او وېې فرمايل: واخلي او وخورئ، دا زما بدن دی. ^{۲۳} يوه پياله يې راواخيسته، شكر يې وويست، هغوی ته يې وركړه او هغو ټولو ورڅخه وڅښل ^{۲۴} او هغوی ته يې وفرمايل: دا زما د تړون وينه ده چې د ډېرو لپاره توښېږي ^{۲۵} او په يقين سره تاسو ته وايم چې، له نن وروسته به د

انگورو اوبه ونه څښم، ترڅو چې د خدای په پاچاهۍ کې یې تازه ونه څښم.

د پطروس د انکار پېش بینی

(متی ۲۶: ۳۱-۳۵، لوقا ۲۲: ۳۱-۳۴، یوحنا ۱۳: ۳۶-۳۸)

^{۲۶} او بیا هغوی د یوې مذهبي سندري له ویلو وروسته د زيتون غره ته لاړل. ^{۲۷} نو عیسی هغوی ته وفرمایل: نن شپه به تاسو ټول ما پرېږدئ، ځکه لیکل شوي چې: شپونکی به ووهم او پسونه به یې خواره واره شي ^{۲۸} خو له راپورته کېدو وروسته به لتاسو وړاندې کلیل ته لاړ شم. ^{۲۹} پطروس هغه ته وویل: که چېرې ټول تا پرېږدي، خو زه به هېڅکله تا پرېږدم. ^{۳۰} عیسی هغه ته وفرمایل: په یقین سره تاته وایم چې همدا نن شپه مخکې له دې چې چرک دوه ځلې بانگ وکړي، ته به درې ځلې زما څخه انکار وکړي. ^{۳۱} خو هغه په کلکه وویل: که چېرې زه لتاسره مړ هم شم، خو هېڅکله به درنه انکار ونکړم او نورو هم همدغه شان وویل.

په گیتسمني کې دعا کول

(متی ۲۶: ۳۶-۴۶، لوقا ۲۲: ۳۹-۴۶)

^{۳۲} اوکله چې هغوی گیتسمني نومي ځای ته ورسېدل نو شاگردانو ته یې وفرمایل: دلته کېنئ ترڅو دعا وکړم ^{۳۳} پطروس، یعقوب او

یوحنا یې له ځان سره بوتلل، اندېښمن او زړه تنگی و^{۳۴} او هغوی ته یې وفرمایل: زړه مې له غمه چوي او مرگ ته نږدې یم، دلته پاتې شئ او وینې اوسئ.^{۳۵} بیا لږ وړاندې لاړ، پرمخکه ولوېد او دعا یې وکړه چې، که کېدای شي دا ساعت له هغه څخه لیرې شي^{۳۶} او بیا یې وفرمایل: یا ابا، یانې ای پلاره! هر څه تاته شوني دي، دا پیاله زما څخه لرې کړه، لېکن زما په خوښه نه، بلکې ستا په اراده.^{۳۷} او کله چې بېرته راغی، هغوی یې ویده ولیدل، نو پطروس ته یې وفرمایل: ای شمعونه! آیا ته ویده یې؟ آیا یو ساعت وینې پاتې کېدای نشوئ؟^{۳۸} وینې اوسئ او دعا وکړئ، ترڅو په آزمېښت کې ونه لوېږئ، روح تیار دی خو بدن کمزوری.^{۳۹} هغه یوځل بیا لاړ او هماغه شان دعا یې وکړه^{۴۰} او کله چې بیا راستون شو نو هغوی یې ویده وموندل، ځکه چې سترگې یې درندې شوې وې او نه پوهېدل چې هغه ته څه ځواب ورکړي.^{۴۱} او کله چې بیا دریم ځلي راغی نو هغوی ته یې وفرمایل: اوس هم لا ویده یاست او آرام کوئ؟ بس دی، وخت راوړسېد، دا دی د انسان زوی د گنهکارانو لاسونو ته سپارل کېږي^{۴۲} راپورته شئ چې څو! زما سپارونکی نږدې راغلی دی.

د عیسی نیول کېدل

(متی ۲۶: ۴۷-۵۶، لوقا ۲۲: ۴۷-۵۳، یوحنا ۱۸: ۳-۱۲)

۴۳ هغه لا خبرې کولې چې سمدلاسه یهودا، چې یو له دولسو شاگردانو څخه ؤ راورسېد او له هغه سره یوه غټه ډله خلک وو، چې تورې او کوتکي ورسره ؤ او دغه خلک د لوی مذهبي مشرانو، د شرعې د عالمانو او ولسي مشرانو لخوا رالېږل شوي وو. ۴۴ او د هغه سپارونکي هغوی ته نخښه ورکړې وه چې: څوک مې ښکل کړ نو هماغه دی، ویې نیسئ او په کلکې پاملرنې سره یې بوځئ. ۴۵ نو هماغه شېبه هغه ته ورنږدې شو او ورته یې وویل: ای استاذه! او هغه یې ښکل کړ. ۴۶ هغوی ناڅاپه پرهغه یرغل وکړ، ویې نیوه. ۴۷ په ولاړو کسانو کې یو تن خپله توره راوویسته، د مذهبي مشرانو د مشر پر خادم یې گزار وکړ او د هغه غوږ یې پرې کړ. ۴۸ بیا عیسی هغوی ته مخ کړ او ویې ویل: آیا تاسو ما غل گڼئ چې له تورو او کوتکو سره زما د نیولو لپاره راوتلي یاست؟ ۴۹ هره ورځ مې په سپېڅلي کور کې تاسو ته تعلیم درکاوه، خو تاسو ونه نیولم، دا خو اړینه ده ترڅو د کتابونو لېکنې بشپړې شي. ۵۰ نو ټولو شاگردانو هغه پرېښود او وتښتېدل ۵۱ او یو ځوان چې فقط د کتان یوه ټوټه یې له ځانه راتاوه کړې وه، د هغه پسې روان شو، خو هغوی، هغه ونیو ۵۲ نو هغه د کتان هغه ټوټه هم پرېښوده او بریند وټښتېد.

د جرگې پر وړاندې د عیسی محاکمه

(متی ۲۶: ۵۷-۶۸، لوقا ۲۲: ۵۴-۵۵ او ۶۳-۷۱، یوحنا ۱۸: ۱۳-۱۴ او ۱۹-۲۴)

۵۳ او عیسی یې د مذهبي مشرانو د مشر کور ته بوتلو، لوی مذهبي مشران، د شرعي عالمان او ولسي مشران پر هغه راتول شول. ۵۴ پطروس د هغه پسې لرې روان ؤ، تر دې چې د مذهبي مشرانو د مشر کور ته ورسېد، له خادمانو سره کېناست او اور ته یې ځان توداوه. ۵۵ لوی مذهبي مشران او د جرگې ټول غړي په دې لټه کې وو، ترڅو د عیسی پر خلاف گواهي پیدا کړي او هغه ووژني، خو هېڅ یې هم ونه موندل. ۵۶ ډېرو د هغه پر خلاف د دروغو گواهي ورکوله، خو د هغوی گواهي یو له بل سره موافقه نه وه. ۵۷ بیا ځینې راپاڅېدل، په دروغو یې گواهي ورکوله او ویل یې: ۵۸ مور د ده له ځلې څخه اورېدلي چې ویل یې: زه به دغه سپېڅلی کور چې د انسانانو په لاس جوړ شوی وړانوم او په درې ورځو کې به یو بل جوړوم، چې په لاسونو جوړ شوی نه وي. ۵۹ خو پدې هکله هم د هغوی گواهي موافقه نه وه. ۶۰ بیا د مذهبي مشرانو مشر د هغوی له منځه راپاڅېد او عیسی ته یې وویل: ولې ځواب نه ورکوې؟ او دا څه خبرې دي چې دوی ستا په هکله دهغې گواهي ورکوي؟ ۶۱ خو هغه غلی پاتې شو او هېڅ ځواب یې ورنه کړ، نو د مذهبي مشرانو مشر بیا له هغه څخه پوښتنه وکړه وپې ویل: آیا ته د مبارک

خدای زوی یې؟^{۶۲} عیسی وفرمایل: زه یم او تاسو به د انسان زوی وویئ چې د لوی خدای ښي لاس ته به ناست او د آسمان په وریځو کې به راروان وي.^{۶۳} بیا د مذهبي مشرانو مشر خپل گړیوان خیرې کړ او وپې ویل: نور نو گواهانو ته څه اړتیا لرو؟^{۶۴} تاسو د هغه کفر واورید، اوس په څه کې مصلحت گڼئ؟ نو ټولو پر هغه حکم وکړ چې د وژلو لایق دی.^{۶۵} ځینو په هغه لارې توکولې، د هغه مخ یې پټ کړ، په سوکونو یې واهه او ورته یې ویل: نبوت وکړه او عسکرو هم هغه په خپېرو وواهه.

د پطروس انکار

(متی ۲۶: ۶۹-۷۵، لوقا ۲۲: ۵۶-۶۲، یوحنا ۱۸: ۱۵-۱۸ او ۲۵-۲۷)
^{۶۶} په دې وخت کې لا پطروس په لاندیني انگر کې ؤ چې د مذهبي مشرانو د مشر یوه وینځه راغله.^{۶۷} او پطروس یې ولید چې ځان تودوي، نو هغه ته یې وکتل او وپې ویل: ته خو هم له ناصري عیسی سره وې^{۶۸} نو هغه انکار وکړ او وپې ویل: ماته مالومات نشته او زه نپوهېږم چې ته څه وایې! او کله چې د کور انگر ته بهر شو نو چرک بانگ وکړ^{۶۹} او یو ځل بیا هغې وینځې هغه ولید او خلکو ته یې وویل: دا سړی هم له هغوی څخه یو دی.^{۷۰} هغه بیا انکار وکړ او لږ څه وروسته ولاړو خلکو بیا پطروس ته وویل چې، بې له شکه ته هم له هغوی څخه یې، ځکه چې ته گلپلي یې.^{۷۱} خو

هغه ښېرې پېل کړې او په قسم سره يې وويل چې: کوم سړی تاسو يادوئ زه هغه نه پېژنم^۲ او ناڅاپه چرک يو ځل بيا بانگ وکړ، نو پطروس ته د عیسی هغه وېنا ورياده شوه چې ورته يې فرمايلي وو: وړاندې له دې چې چرک دوه ځلې بانگ وکړي، نو ته به درې ځلې زما څخه انکار وکړې او کله چې دا ورياد شول نو ډېر سخت يې وژړل.

پنځلسمه برخه

عیسی د پېلاطوس په دربار کې

(متی ۲۷: ۱-۲، ۱۱-۱۴، لوقا ۲۳: ۱-۵، یوحنا ۱۸: ۲۸-۳۸)

سهار لوی مذهبي مشرانو، ولسي مشرانو، د شرعي عالمانو او د جرگې ټولو غړو له مشورې وروسته عیسی يې په زولنو کې وتاړه او پېلاطوس ته يې وسپاره.^۲ پېلاطوس له هغه څخه پوښتنه وکړه: آیا ته د يهودو پاچا يې؟ نو هغه ورته په ځواب کې وفرمايل: دا ته وايي.^۳ او کله چې لوی مذهبي مشرانوپر هغه ډېر تورونه پورې کول نو پېلاطوس بيا له هغه څخه پوښتنه وکړه او ويې ويل: هېڅ ځواب نه ورکوې، وگوره پرتا څومره تورونه لگوي.^۵ خو عیسی بيا هم هېڅ ځواب ورنه کړ، نو پېلاطوس سخت حېران شو.

د عیسی د مرگ حکم

(متی ۲۷: ۱۵-۲۶، لوقا ۲۳: ۱۳-۲۵، یوحنا ۱۸: ۳۹ - ۱۹: ۱۶)
 ۶ او په هر اختر کې به یې یو بندي د هغوی په خوښه آزاداوه. ۷ نو
 باراباس نومې سړی چې په یوه بلوا کې یې قتل کړی ؤ، هلته بندي
 ؤ. ۸ او کله چې خلکو د دود لمخې غوښتنه وکړه ۹ نو پېلاطوس
 هغوی ته ځواب ورکړ چې: آیا غواړئ د یهودو پاچا درته آزاد کړم
 ۱۰ ځکه هغه ته مالومه شوې وه چې، لوی مذهبي مشرانو هغه د
 کیني له مخې ورسپارلی دی ۱۱ خو لوی مذهبي مشرانو خلک لمسولي
 وو چې، باراباس هغوی ته آزاد کړي ۱۲ پېلاطوس بیا هغوی ته وویل:
 نو له هغه کس سره څه وکړم چې تاسو ورته د یهودو پاچا
 وایاست؟ ۱۳ هغوی بیاچینې کړې: پرصلیب یې وخېژوه.
 ۱۴ پېلاطوس هغوی ته وویل: ولې، څه بد یې کړي دي؟ خو هغوی
 لا نورې هم چینې کړې چې: پرصلیب یې وخېژوه. ۱۵ نو پېلاطوس
 دهغوی د خوښۍ لپاره باراباس آزاد کړ، عیسی یې په قمچینو
 وواهه او صلیب ته یې روان کړ.

د رومي سرتېرو ټوکې او ملنډې

(متی ۲۷: ۲۷-۳۱، یوحنا ۱۹: ۲-۳)

۱۶ بیا عسکرو عیسی د والي کلا ته وردننه کړ، ټوله قشله یې
 راوغوښته او یو ځای له هغه څخه راتاو شول. ۱۷ ارغوانی چینه

یې ورواغوسته، د اغزو تاج یې جور او ورته یې په سرکړ^{۱۸} او هغه ته به یې سلامي وهله چې: ای د یهودو پاچا سلام! ^{۱۹} په لښته به یې په سر واهه، لارې به یې پرې توکوې، د ملنډو په موخه په کونډو کېدل او هغه ته به یې سجده کولې^{۲۰} او کله یې چې ملنډې ختمې شوې، نو ارغواني چپنه یې ترې وویستله او د هغه خپلې جامې یې ورواغوستلې او هغه یې بهر ویور ترڅو پر صلیب یې وڅېږوي.

عیسی پر صلیب

(متی ۲۷: ۳۲-۴۴، لوقا ۲۳: ۲۶-۴۳، یوحنا ۱۹: ۱۷-۲۷)

^{۲۱} د قیروان اوسېدونکی، د سکندر او روفس پلار شمعون چې له ښار څخه راروان ؤ او له هغې ځایه تېریده، هغوی هغه مجبور کړ ترڅو د هغه صلیب پر اوږه کړي. ^{۲۲} او بیا یې هغه یو ځای ته ویور چې گولگتا نومیده، یانې د کوپړۍ ځای. ^{۲۳} هغه ته یې له دوا سره گډ کړي شراب ورکړل، خو هغه ونه څښل. ^{۲۴} او کله یې چې هغه پر صلیب وڅېږاوه، نو د هغه جامې یې په خپلو کې وویشلې او پچه یې پرې واچوله چې څوک به کوم شی یوسي. ^{۲۵} او سهار نهه بجې یې هغه پر صلیب وڅېږاوه. ^{۲۶} پر هغه لکول شوی تور پر یوه تخته داسې لیکل شوی ؤ: د یهودو پاچا. ^{۲۷} او د هغه ښي او کین لور ته یې دوه تنه غله هم له هغه سره پر صلیب وڅېږول

^{۲۸} او په دې توګه هغه خبره پوره شوه چې وايي: هغه له خطاکارانو څخه وشمېرل شو. ^{۲۹} او لارويو هغه ته کنځلې کولې، سرونه يې خوځول او ويل يې: ای هغه سړیه چې سپېڅلی کور وړانوي او بيا يې په درې ورځو کې جوړوي ^{۳۰} له صلیبه راکوز شه او خپل ځان خلاص کړه ^{۳۱} همدغه راز لوی مذهبي مشران او د شرعي عالمانو هم يو بل ته په ملنډو سره ويل: هغه نور خلک ژغورل خو اوس نه شي کولای ترڅو خپل ځان وژغوري. ^{۳۲} پرېږدئ چې مسیح د اسرائیلو پاچا اوس له صلیبه راکوز شي، ترڅو مور ووينو او پر هغه ایمان راوړو او څوک چې د هغه څنګ ته پر صلیب خپړول شوي وو، هغوی هم ورته بد رد ويل.

د عیسی مړینه

(متی ۲۷: ۴۵-۵۶، لوقا ۲۳: ۴۴-۴۹، یوحنا ۱۹: ۲۸-۳۰)

^{۳۳} غرمې مهال پر ټوله مخکته تیاره خپره شوه او د ماسپینین تر دریو بجو پورې وه ^{۳۴} او درې بجې عیسی په لور غږ سره نارې کړې، وېې فرمایل: ایلوئي ایلوئي لما سبقتي؟ يانې ای زما خدایه، ای زما خدایه! زه دې ولې پرېښودم؟ ^{۳۵} ځینو خلکو چې دا واورېدل، نو وېې ويل چې هغه الیاس رابلي. ^{۳۶} یو سړي رامنډه کړه او یو اسفنج چې له سرکې يې ډک کړی ؤ او د یوې لښتې په څوکه يې ایښې ؤ، د هغه په خوله کې کېښود چې وېې څښي او وېې ويل: پرېږدئ چې

ووینم ترڅو الیاس راشي او هغه راکوز کړي. ^{۳۷} نو عیسی یوه کریکه کړه او سایې ورکړه. ^{۳۸} هماغه شېبه د سپېڅلي کور پرده له سرنه تر بېخه دوه توتې شوه ^{۳۹} او کله چې هغه ته مخامخ ولاړ افسر ولیدل چې په څه ډول یې سا ورکړه، نو ویې ویل چې: دغه سړی واقعاً د خدای زوی ؤ. ^{۴۰} او څوښځو له ورايه ننداره کوله، چې په هغوی کې مریمه مجدلیه او مریمه، د کشر یعقوب او یوشا مور او سلومي وې. ^{۴۱} دا هغه ښځې وې چې کله هغه په گلیل کې ؤ، نو د هغه خدمت یې کاوه، او نورې ډېرې ښځې چې د هغه سره اورشلیم ته راغلې وې هم په هغه ځای کې وې.

د عیسی تدفین

(متی ۲۷: ۵۷-۶۱، لوقا ۲۳: ۵۰-۵۶، یوحنا ۱۹: ۳۸-۴۲)

^{۴۲} او کله چې ماښام شو، نو لدې کبله چې د آمادګی ورځ وه، یانې له خالي څخه یوه ورځ مخکې، ^{۴۳} نویوسف نومې چې د رامې اوسېدونکی، دروند شخصیت، د جرګې غړی او د خدای د پاچاهۍ د راتلو په تمه ؤ راغی او هغه جرأت وکړ پېلاطوس ته ورغی او د عیسی مړی یې ترې وغوښت. ^{۴۴} پېلاطوس ددې خبر په اوریدو سخت حېران شو چې، هغه لا دومره ژر مړم شو، نو افسر یې راوغوښت او پوښتنه یې ترې وکړه چې: آیا د هغه ډېر وخت وشو چې مړ دی؟ ^{۴۵} او کله یې چې د افسر ځواب واوړېد چې هغه مړ

دی، نو یوسف ته یې اجازه ورکړه ترڅو د هغه مړی یوسي.^{۴۶} نو هغه کتان راوپېره، هغه یې له صلیبه راکوز کړ او په کتان کې یې ونغښت، بیا یې په هغه قبر کې کېښود چې په گت کې تورل شوی ؤ او د قبرخولې ته یې یو گت راورغړولو.^{۴۷} مریمې مجدلیې او د یوشا مور مریمې ولیدل چې چېرې ښخ کړای شو.

شپاړسمه برخه

د عیسی مسیح راپورته کېدل

(متی ۲۸: ۱-۸، لوقا ۲۴: ۱-۱۲، یوحنا ۲۰: ۱-۱۰)

او کله چې د خالي ورځ تېره شوه، نو مریمې مجدلیې، د یعقوب مور مریمې او سالومې، خوشبویه تېل واخیستل او راغللې ترڅو د هغه پر مړي یې واچوي.^۱ او د یکشنبې په ورځ له لمخاته وړاندې قبر ته لاړلې^۲ او یوې بلې ته ویل چې: څوک به مور ته د قبر له خُلې څخه گت لرې کړي؟^۳ او کله چې متوجه شولې، نو وپې لیدل چې د قبر له خُلې څخه هغه گت لرې شوی ؤ^۴ او کله چې قبر ته ننوتلې، نو یو ځوان یې ولید چې ښي لور ته ناست ؤ او سپینه چینه یې اغوستې وه، نو سختې حېرانې شولې.^۵ هغه، هغوی ته وویل: مه وپېرئ! آیا تاسو پړصلیب شوی ناصرې عیسی لټوئ؟ هغه راپورته شوی دی! دلته نشته، تاسو هغه ځای وویئ په کوم

کې چې کېښودل شوی و^۷ اوس لارې شئ، د هغه شاگردان او پطروس خبر کړئ چې هغه به تر تاسو وړاندې کلیل ته ځي او لکه څنګه يې چې تاسو ته فرمايلي و، هغه به هلته ووينئ^۸ نو په چټکي راووتلې او له قبره راوتښتېدلې، ځکه هغوی رپېدلې او حېرانې وې او هېچا ته يې حال ونه ويلو، ځکه چې ډېرې وېرېدلې وې.

عیسی، مریېې مجدليې ته ځان ښکاره کوي

(متی ۲۸: ۹-۱۰، یوحنا ۲۰: ۱۱-۱۸)

^۹ او کله چې عیسی د اونۍ په لومړۍ ورځ، سهار راپورته شو، نو تر ټولو وړاندې يې مریېې مجدليې ته چې له هغې څخه يې اووه پېریان وښتلي وو، ځان ښکاره کړ. ^{۱۰} هغه لاره او شاگردان يې چې ژړا او وير يې کاوه خبر کړل. ^{۱۱} او کله چې هغوی واورېدل چې هغه ژوندی شوی او هغې ته ښکاره شوی، نو باور يې ونه کړ.

شاگردانو ته ځان ښکاره کول

(متی ۲۸: ۱۶-۲۰، لوقا ۲۴: ۳۶-۴۹، یوحنا ۲۰: ۱۹-۲۳،

اعمالو ۱: ۶-۸)

^{۱۲} له هغې وروسته هغه په یو بل شکل کې دوو نورو ته ځان ښکاره کړ، کوم چې کلي ته روان و. ^{۱۳} هغوی بېرته لارل او نور يې خبر کړل، خو هېچا پرې يقين ونکړ. ^{۱۴} بیا هغه خپلو یوولس

شاگردانو ته هغه مهال وربنکاره شو، کله چې هغوی ډوډۍ ته ناست وو او د هغوی بې ایماني او سخت دلي یې وغندله، ځکه هغوی د هغو خلکو په خبرو یقین نه و کړی، کومو چې هغه ژوندی راپورته شوی لیدلی و.

تر ټولو لوی ماموریت

^{۱۵} نو هغوی ته یې وفرمایل: د دنیا هرکوت ته لاړ شئ او ټولو خلکو ته د انجیل وعظ وکړئ. ^{۱۶} نو چا چې ایمان راوړ او تعمیم یې واخیست، وبه ژغورل شي او څوک چې پرې ایمان رانوري، هغه به محکوم شي. ^{۱۷} او څوک چې ایمان راوړي نو هغوی به دا نخبه ولري چې زما په نامه به پريان وباسي او په نویو ژبو به خبرې کوي ^{۱۸} او که هغوی ماران راوښيي یا وژونکي زهر وخوري، نو هېڅ ډول زیان به ورته ونه رسوي او کله چې خپل لاس پر ناروغانو کېږدي، نو هغوی به روغ شي.

آسمان ته د عیسی مسیح پورته کېدل

(لوقا ۲۴: ۵۰-۵۳، اعمالو ۱: ۹-۱۱)

^{۱۹} او هغوی سره له خبرو کولو وروسته مالک عیسی آسمان ته پورته کړی شو او د خدای ښي لاس ته کیناست. ^{۲۰} هغوی ووتل

او په هرځای کې یې وعظ کاوه، خدای له هغوی سره کار کاوه او د هغو مُعجزو په مرسته یې کلام ثابتولو چې هغوی کولې.



A decorative rectangular border with a repeating floral and scrollwork pattern, framing the central text. The border consists of two parallel lines with ornate floral motifs at the corners and midpoints.

د لوقا انجيل



د لوقا انجيل

د کتاب پېژندنه

د لوقا انجيل يو تن د لوقا په نوم چې په اصل کې طبيب ؤ ليکلی دی. هغه د پولس چې د عیسی مسیح رسول ؤ همکار او په ځینو سفرونو کې چې هغه به د انجيل خور پېغام خلکو ته د هغوی د ژغورنې لپاره رساوه مرسته کوله، علاوه لدېنه لوقا تاریخ لیکونکی هم ؤ له همدې کبله د لوقا په کتاب کې د عیسی مسیح ژوند او په هغه وخت کې رامنځته شوي پېښې، په دقت او ترتیب سره د تاریخ پر بنیاد بیان کړي دي. دا تاریخ لومړی د ژغورنې تاریخ ده چې د عیسی مسیح په وخت کې سرته ورسېد. وروسته له هغه نه چې انسان په گناه ملوس شو د خدای پلان چې د انبیاوو له خوا نبوت شوی ؤ او د انسان د ژغورنې لپاره طرح شوی ؤ عملي شو. لوقا لیکي چې عیسی راغلی تر څو د ژغورنې زیری بیوزلو ته ورسوي. بیا مور پدې انجيل کې له هغه عیسی سره مخامخ کېږو کوم چې له ټولو سره مینه کوي، ځکه هغه د شتمن او بیوزله، مالک او نوکر، بادار او غلام، ښځې او نر، دینداره او بې دینه ترمنځ هېڅ ډول توپیر نکوي. ځکه ټول مینې ته اړتیا لري او عیسی د مینې سر

چېنه ده. عیسی مسیح فرمایې: هغه یو طبیب دی چې د دردېدلو
لپاره راغلی دی او د انسان تر ټولو لوی درد د هغه گناه ده او
عیسی انسان له گناه څخه ژغوري.



د لوقا انجيل

لومړی برخه

بناغلی تیوفیلوسه!

دېرو خلکو کوبښنې کړې ترڅو د هغو پېښو په هکله کومې چې زموږ په منځ کې پېښې شوي دي^۲ او هغه پېښې چې د عيني گواهانو او د کلام د خادمانو لخوا موږ ته رارسېدلي دي ليکنې وکړي. ^۳نو ماته هم ښه ښکاره شوه ترڅو تېرې شوې پېښې له پوره څېړنې وروسته په ترتيب سره تاته وليکم ای خوږه تیوفیلوسه!^۴ ترڅو ته د درکړل شوو خبرو له سموالي څخه ډاډمن شي.

د تعميد ورکوونکي يحيي د پېدايښت زيری

^۵دیهوديې د پاچا هیروديس په زمانه کې یومذهبي مشر ؤ چې نوم یې زکریا ؤ، هغه د ایباله ډلې څخه ؤ. او د هغه ښځه د هارون له نسل څخه وه چې نوم یې الیزابت وو. ^۶دوی دواړه دخدای په وړاندې ډېر رېښتیني وو او د زړه له کومې یې دمالک خدای حکمونه او قوانین یې له عیبه پرځای کول. ^۷خو هغوی اولاد نه

درلود، ځکه چې الیزابت شنده وه، لدې پرته دواړه ډېر زاره وو. ^۸ یوځل چې هغه د مذهبي مشر په توګه، د خپلې ډلې په نوبت دخدای په حضور کې په خدمت بوخت ؤ ^۹ او د مذهبي مشرانو د دود لمخې د پېچې اچونې پر بنسټ هغه ته وار ورسېد ترڅو د مالک خدای سپېڅلي کور ته ننوځي او هلته خوشبويي وسوزوي ^{۱۰} نو د خوشبوی د سوزولو پرمهال کله چې ټول خلک بهر په دعا کولو بوخت وو ^{۱۱} د مالک خدای یوه فرېسته هغه ته ښکاره شوه او د خوشبوی سوزونې دځای ښي لورته ودرېدله. ^{۱۲} زکریا دهغې په لیدو هک چېرېان شو او وېرې واخیست. ^{۱۳} خو فرېستې هغه ته وویل: ای زکریا! مه وېرېره، ځکه ستا دعا قبوله شوې، ستا ښځه الیزابت به تاته یو زوی وزېږوي او ته به دهغه نوم یحیی کېږدي. ^{۱۴} هغه به ستادخوښی او خوشالی لامل وګرځي او ډېر خلک به دهغه د پېدايښت له امله ښادي وکړي. ^{۱۵} ځکه چې هغه به د مالک خدای په نزدلوی وي، هغه باید هېڅکله کمزوري یا قوي شراب ونه څښي، هغه به د خپلې مور له رحم څخه له سپېڅلي روحه ډک وي. ^{۱۶} او هغه به ګڼ شمېر ښي اسرائیل د مالک یانې د هغوی د خدای لور ته را ستانه کړي. ^{۱۷} هغه به د الیاس په روح او ځواک سره د هغه نه مخ کې روان وي، ترڅو د پلرونو او زامنو زړونه سره نږدې کړي، سرکېښه خلک د ښکانونو حکمت ته راوبلي او خلک به د مالک خدای لارې ته تیار کړي. ^{۱۸} زکریا فرېستې

ته وويل، زه څنگه پدې باورکولای شم؟ ځکه چې زه سپين رېري يم او بنځه مې هم زره ده.^{۱۹} فرښتې ځواب ورکړ: زه جبرائيل يم، زه د خدای په حضور کې درېرم او زه رالېږل شوی يم، ترڅو تا سره خبرې وکړم او تاته دغه ښه زيری درکړم.^{۲۰} خو گوره، ته به گونگ شې او د دې شيانو تر پېښېدو پورې به خبرې نشې کولای، ځکه چې تا زما پر خبرو باور ونکړ، کومې به چې پخپل ټاکلي وخت کې ترسره شي.^{۲۱} خلکو د زکريا انتظار کاوه او په سپېڅلي کور کې د هغه د ځنډ په موخه حېران وو.^{۲۲} خو کله چې هغه بهر راووت، له هغوی سره يې خبرې نشو کولای، نو هغوی متوجه شول چې هغه په سپېڅلي کور کې رويا ليدلې ده، نو هغه هغوی ته اشارې کولې او چوپ پاتې شو.^{۲۳} هغه د خدمت د دورې له پای ته رسېدو وروسته خپل کورته راستون شو.^{۲۴} څه موده وروسته دهغه ښځه اليزابت امېدواره شوه، هغې د پنځو مياشتو لپاره ځان گوښه کړ او ويل به يې: ^{۲۵} مالک خدای زما لور ته په لطف سره وکتل او داسې کار يې وکړ چې زه يې د خلکو په منځ کې له سپکاوي څخه وژغورلم.

د عیسی مسیح د پېدايښت زيری

^{۲۶} په شپږمه مياشت جبرائيل فرښته د خدای له لوري د لکيل ولايت يو ښار ناصريې ته ولېږل شوه ^{۲۷} ترڅو يوې پېغلې ته چې

یوسف نومي سړي ته کوژده وه ورشي، هغه د داؤد له نسل څخه و او د پېغلې نوم مريمه وه ^{۲۸} نو هغه هغې ته ورغی او ورته یې وویل: خوشاله اوسه، پرتا ډېر فضل شوی او مالک خدای ستا مل دی. ^{۲۹} خو مريمه د هغه له خبرو سخته اندېښمنه شوه چې د دې مطلب به څه وي. ^{۳۰} فرېښتې هغې ته وویل: ای مريمې! مه وېرېږه، تا دخدای لطف موندلی دی ^{۳۱} او گوره! ته به امېدواره شي، یو زوی به وزېږوې او د هغه نوم به عیسی کېږدې. ^{۳۲} هغه به د لوی شخصیت خاوند وي او د لوی خدای د زوی په نوم به ونومول شي او مالک خدای به هغه ته دخپل نیکه داؤد د پاچاهۍ تخت ورکړي. ^{۳۳} هغه به د تل لپاره د یعقوب پرکورنۍ پاچاهي وکړي او د هغه پاچاهي به نه ختمېدونکې وي. ^{۳۴} بیا مريمې فرېښتې ته وویل: دا به ځنکه وشي، ځکه زه لا تراوسه پېغله یم؟ ^{۳۵} فرېښتې ځواب ورکړ: سپېڅلی روح به پر تا نازل شي او د لوی خدای قدرت به پرتا سیوری وکړي، همدغه راز هغه سپېڅلی ماشوم چې پیدا کېږي، د خدای د زوی په نوم به ونومول شي ^{۳۶} او گوره! ستا خپلوانه الیزابت هم په زاړه عمر کې په یو زوی باندې شپږ میاشتینۍ امېدواره ده، هغه ښځه چې ټولو شنېده بلله. ^{۳۷} ځکه چې د خدای لپاره هېڅ کار نا شونی ندی. ^{۳۸} او مريمې وویل: زه د مالک خدای خادمه یم، هرڅه چې تا وویل هماغه شان دې وشي او بیا فرېښته ورڅخه لاړه.

مريمه د اليزابت ليدني ته ورځي

^{۳۹} په هغو ورځو کې مريمه راولاړه شوه او په بېره هغې کلي ته لاړه چې د يهوديې په غريزه سيمه کې و^{۴۰} د زکريا کور ته دننه شوه او پر اليزابت يې سلام وچولو^{۴۱} کله چې اليزابت د مريمې د سلام غبر واورېد نو ماشوم د هغې په کېده کې په توپونو شو او اليزابت له سپېڅلي روح څخه ډکه شوه.^{۴۲} او بيا يې په لور غبر سره خبرې وکړې وې ويل: ته له نورو ټولو ښځو څخه بختوره يې او ستا د کېدې مېوه بختوره ده.^{۴۳} زه څوک يم چې زما د مالک مور ماته راغلې ده؟^{۴۴} په حقيقت کې، کله چې ما ستا د سلام غبر واورېد نو ماشوم زما په کېده کې له خوشالي نه په توپونو شو^{۴۵} او څومره بختوره ده هغه چې پدې يې ايمان راوړی چې د مالک خدای وېنا به پوره شي!

د مريمې د ستاينې سندره

^{۴۶} او مريمې وويل: زما زړه د مالک خدای لويي بيانوي^{۴۷} او زما روح زما د ژغورونکي خدای په وجه خوشاله دی.^{۴۸} ځکه چې هغه دخپلې عاجزې خادمې پرحال نظر وکړ او لدې وروسته به ټول نسلونه ما بختوره وگني.^{۴۹} ځکه چې هغه قدرت لرونکي زما لپاره ډېر ستر کارونه کړي دي او د هغه نوم سپېڅلی دی.^{۵۰} او د هغه رحمت نسل په نسل کې له هغو خلکوسره وي چې له هغه

څخه وېرېږي. ^{۵۱} هغه د خپل مټ په زور خپل قدرت ښکاره کړی او کبرجن يې د خپلو زرونو له خيالونو سره شيندلي دي ^{۵۲} هغه زورور له تختونو را کوز کړي او عاجزان يې سرلوري کړي دي. ^{۵۳} هغه اوږي په ښه شيانو ماره کړي او مالداران يې خالي لاسونه شړلي دي. ^{۵۴} هغه دخپل رحمت د يادښت په موخه، له خپل خادم اسرائيل سره مرسته کړې ده، ^{۵۵} لکه څرنګه چې هغه د تل لپاره زموږ له پلرونو سره خبرې وکړې، دابراهيم او دهغه له اولادې سره. ^{۵۶} مريمه نږدې درې مياشتې له هغې سره پاتې شوه او بيا خپل کور ته راستنه شوه.

د تعميد ورکونکي يحيى پېدايښت

^{۵۷} او کله چې د اليزابت د ماشوم پېدا کولو وخت راوړسېد نو زوی يې وزېږاوه ^{۵۸} د هغې ګاونډيانو او خپلوانو چې واورېدل مالک خدای پر هغې څومره لوی رحم کړی دی نو له هغې سره يې خوشالي وکړه ^{۵۹} هغوی په اتمه ورځ د ماشوم سنت ګيری ته راغلل او غوښتل يې د هغه د پلار نوم زکريا پرې کېږدي. ^{۶۰} خو د هغه مور ځواب ورکړ: نه، د ده نوم به يحيى وي. ^{۶۱} خلکو هغې ته وويل: ستاسو په خپلوانو کې خو پدې نامه څوک نشته دی ^{۶۲} بيا يې په اشاره د ماشوم له پلار څخه و پوښتل چې هغه پر خپل ماشوم کوم نوم کېښودل غواړي ^{۶۳} نو هغه په اشارې سره د ليکلو تخته

وغوښته، او وېي ليکل چې د هغه نوم يحيى دى او هغوى ټول
 حېران شول.^{۶۴} نو سمدلاسه د هغه ځله خلاصه شوه او ژبه يې
 چې گونگه وه گويا شوه او د خداى په ثنا ويلو يې پېل وکړ.^{۶۵} بيا د
 هغوى په گېر چاپېره اوسېدونکو کې وېره خپره شوه او د يهوديې
 دغريزې سيمې په هرځاى کې به همدا خبرې کېدې.^{۶۶} هرچا به چې
 اورېدې نو پخپل زړه کې به يې فکر کاوه او ويل يې: دا به څنگه
 ماشوم وي؟ ځکه چې د مالک خداى لاس له هغه سره و.
^{۶۷} او پلار يې زکريا له سپېڅلي روح څخه ډک شو او داسې پېش
 بيښي يې وکړه چې ويل يې^{۶۸} ستاينه دې وي د مالک، د بني اسرائيلو
 د خداى، ځکه چې هغه خپل قام ته نظر کړى او هغوى ته يې
 خلاصون ورکړى^{۶۹} او د خپل خادم داؤد په کورنۍ کې يې يو زورور
 ژغورونکى پېدا کړ^{۷۰} لکه څرنګه چې هغه دپخوا نه دخپلو
 سپېڅلو نبيانو له ځلې وېنا کړې وه^{۷۱} چې هغه به مور د خپلو
 دښمنانو او د هغو خلکو له منگولو څخه خلاص کړي کوم چې
 زمور څخه کرکه کوي^{۷۲} او داچې هغه به دخپل د هغه تړون
 رحمت ښکاره کړي کوم چې يې زمور له نيکونو سره کړى ؤ او
 خپله سپېڅلې ژمنه ياده وساتي.^{۷۳} همدغه راز هغه زمور له پلار
 ابراهيم سره کړى ؤ^{۷۴} چې هغه به مور د دښمنانو له لاسه
 وژغوري او له وېرې به پناه راکړي ترڅو مور له وېرې پرته د هغه
 خدمت وکړو^{۷۵} او د خپل عمر ټولې ورځې د خداى په چوپړ کې په

سپېڅلتيا او عدالت سره تيرې كړو. ^{۷۶} او ته ای ماشومه! ته به د لوی خدای نبي ونومول شې، ځکه چې ته به د مالک نه وړاندې روان یې او د هغه لپاره به لارې برابرې كړې. ^{۷۷} او د هغه قام ته به د خلاصون پوهه وركړې ترڅو د هغوی گناهونه وبخښل شي. ^{۷۸} او د خدای د سوچه رحم په وجه به د سحر لمر پر مور راوخېژي، ^{۷۹} ترڅو هغو خلكو ته چې په تياره كې دي او د مړينې تر سيوري لاندې ژوند كوي رڼا يې وركړي او زموږ قدمونه د سولې لارې ته سم كړي. ^{۸۰} هغه ماشوم لوی شو، په روح كې ځواكمن شو او اسرائیلو ته د رابنكاره كېدو تر ورځې پورې په دښتو كې اوسېده.

دویمه برخه

د مسیح پېدايښت

(متی ۱: ۱۸-۲۵)

^۱ او په هغو ورځو كې د قيصريې د اوگستوس لخوا امر وشو ترڅو د هغه د واكمنۍ لاندې سيمو كې سرشمېرنه تر سره شي ^۲ دا لومړۍ سرشمېرنه وه چې دسوريې د والي كيرينيوس په وخت كې وشوه ^۳ او ټول خلك بايد په سرشمېرنه كې د گډون لپاره خپل ښارونو ته تللي وای ^۴ نو يوسف هم د گليل له ناصريې ښار څخه

دیهودیې د بیت لحم ښار ته چې د داؤد د زوکړې ځای ؤ لار، ځکه چې هغه د داؤد له نسل او کورنۍ څخه ؤ،^۵ ترڅو له مریې سره چې هغه ته کوژدن شوي وه او امېدواره وه، یو ځای نوم لیکنه وکړي. ^۶کله چې هغوی هلته ؤ، د هغې د ماشوم د زېږېدنې وخت راورسېد^۷ او خپل لومړنی زوی یې وزېږاوه، هغه یې په اورني کې راتاو کړ او په آخور کې یې کېښود، ځکه چې په مسافرځانه کې د هغوی لپاره ځای نه ؤ.

د مالک خدای فرېښتې او شپونکي

^۸په همدغه سیمه کې، شپونکي په کروندو کې پاتې کېدل او د شپې له خوا یې د خپلو رمو څارنه کوله.^۹ ناڅاپه د مالک خدای یوه فرېښته د هغوی په منځ کې را ښکاره شوه او د مالک خدای جلال د هغوی گېږ چاپېره وځلېد او ټول سختې وېرې ونيول.^{۱۰} فرېښتې هغوی ته وویل: مه وېرېږئ! ما تاسو ته د لویې خوشالۍ یو زیری راوړی چې د ټولو خلکو لپاره به وي^{۱۱} چې همدا نن د داؤد په ښار کې ستاسو لپاره یو ژغورونکی چې مسیح مالک دی وزېږېد. ^{۱۲}او نڅېنه یې دا ده چې: تاسو به یو ماشوم په اورني کې راتاو کړی په آخور کې بیا مومئ.^{۱۳} ناڅاپه یو آسماني لښکر له هغې فرېښتې سره یوځای شو او د خدای دا ډول ستاینه یې وکړه،^{۱۴} د خدای نوم ته دې په لوړو آسمانونو کې جلال وي او په مځکه کې د

هغوخلکو په منځ کې دې سوله وي له کومو څخه چې هغه راضي دی^{۱۵} کله چې فرښتې د آسمان لور ته ستنې شوې، شپونکو يو بل ته وويل: راځي چې همدا اوس بيت لحم ته لاړ شو او هغه څه چې پېښ شوي او مالک خدای مور ته زيری راکړی دی ووينو.^{۱۶} هغوی په بېره لارل، مريمه او يوسف يې وموندل او ماشوم يې وليد چې په آخور پروت ؤ.^{۱۷} کله يې چې دا وليدل، نو هغه خبرې يې خپرې کړې کوم چې دوی ته د ماشوم په هکله ويل شوې وې.^{۱۸} هرچا چې د شپونکو خبرې اورېدلې، حېران پاتې کېدل.^{۱۹} خو مريمې دغه ټولې پېښې په خپل زړه کې ساتلې او دهغو په اړه به يې فکر کولو.^{۲۰} بيا شپونکي بېرته ستانه شول او د هغه څه په وجه يې چې ليدلي او اورېدلي ؤ، د خدای صفت اوستاينه يې کوله، څنگه چې هغوی ته ويل شوي وو^{۲۱} او په اتمه ورځ کله چې د سنتولو وخت راورسېد نو د هغه نوم يې عیسی کېښود، کوم چې فرښتې په رحم کې د هغه له ځای نيونې تر مخه پرې ايښی ؤ.

خدای ته دعیسی وقف کول

^{۲۲} کله چې د موسی د شریعت له مخې د هغوی د پاکېدو ورځې راورسېدې نو هغه يې هم له ځان سره اورشلیم ته بوتلو ترڅو مالک خدای ته يې وقف کړي.^{۲۳} لکه څرنګه چې د مالک خدای په شریعت کې لیکلي دي کله چې لومړنی نر ماشوم پېدا شي، هغه

بايد مالک خداى ته وقف شي^{۲۴} او د مالک خداى د شريعت له مخې دوه صحرايي کوترې يا د کوترو دوه بچي د قربانى په توگه ورکړي.^{۲۵} هغه وخت په اورشليم کې د شمعون په نوم يو کس ؤ، دغه سړى نیک، رېښتینی او د اسرائیلو د ژغورنې په تمه ؤ، هغه له سپېڅلي روحه ډک ؤ.^{۲۶} سپېڅلي روح هغه ته ښکاره کړې وه چې ترڅو مالک مسیح ونه گوري ترهغې به مړنشي.^{۲۷} هغه د سپېڅلي روح د لارښوونې په اساس سپېڅلي کورته راغی، کله چې مور او پلار کوچنی عیسی سپېڅلي کور ته راوست ترڅو د موسی د شريعت له مخې هغه خداى ته وقف کړي،^{۲۸} شمعون هغه په غیر کې و نیوه، د خداى ستاینه یې وکړه او وېي ويل: ^{۲۹} ای مالکه! نن ته د خپلې ژمنې پرېښست خپل خادم له سلامتۍ سره رخصت کړه.^{۳۰} ځکه چې زما سترگو ستا هغه خلاصون ولید^{۳۱} چې تا د ټولو خلکو په مخ کې تیار کړی دی.^{۳۲} یوه رڼا چې د غېر یهودیانو د پوهاوي لپاره به وي او ستا د قام اسرائیلو د جلال لامل گرځي.^{۳۳} مور او پلار یې دهغه څه له امله چې دهغه په هکله وویل شول، حېران پاتې شول.^{۳۴} شمعون د هغوی لپاره د خیر دعا وکړه او د هغه مور مریعې ته یې وویل: دا ماشوم د ډېرو بني اسرائیلو د لوېدو او د ډېرو د سرلورۍ او دهغې نخښې لپاره چې د ده په مخالفت کې ده ټاکل شوی دی.^{۳۵} غم به د توري په څېرستا زړه سوری کړي ترڅو د ډېرو خلکو د زړونو پټ خیالونه رانښکاره

شي.^{۳۶} او همدغه راز هلته د آنا په نوم يوه نبيه وه، چې د فنوئيل لور او د اشير د تېر يوه عمر خورلې ښځه وه، هغه د واده په اووم كال كې كونډه شوې وه.^{۳۷} هغه دڅلور اتياو كلونو د عمر پورې كونډه پاتې شوې وه او هېڅكله له سپېڅلي كور څخه بهر وتلې نه وه او شپه ورځ به يې په روژې او دعا سره عبادت كاوه.^{۳۸} هغه په هماغه وخت كې هلته راغله او د خدای ستاينه يې وكړه او د هغه په هكله يې تولو هغو كسانو ته چې په اورشليم كې د ژغورنې په تمه ؤ خبرې وكړې.^{۳۹} او كله چې هغوی د مالک خدای د شريعت اړوند مراسم پای ته ورسول، بيا خپل ښار د گلليل ناصريې ته ستانه شول.^{۴۰} ماشوم وده وكړه، په روح كې ځواكمن، له حكمته ډك شو او د خدای فېض پر هغه باندي ؤ.

دولس كلن عيسى په اورشليم كې

^{۴۱} او د عيسى مور او پلار هر كال د فسحې د اختر لپاره اورشليم ته تلل.^{۴۲} كله چې هغه دولس كلن شو هغوی د اختر د دود په اساس اورشليم ته لاړل.^{۴۳} كله چې داختر ورځې پای ته ورسېدې، د ستنېدو پرمهال كوچنی عيسى د مريمې او يوسف له خبرتيا پرته په اورشليم كې پاتې شو.^{۴۴} هغوی په لومړۍ ورځ د عيسى نشتوالي ته زيرنشول، هغوی گمان كولو چې هغه ورسره دی او دخپلو دوستانو او خپلوانو په منځ كې يې د هغه لټون كولو.^{۴۵} خو

کله یې چې هغه ونه موند نو اورشلیم ته ستانه شول ترڅو هغه ولټوي. ^{۴۶} په پای کې له درې ورځو لټون وروسته یې هغه په سپېڅلي کور کې وموند هغه د شریعت د بنوونکو په منځ کې ناست ؤ، د هغوی خبرې یې اورېدلې او پوښتنې یې ترې کولې ^{۴۷} او هرچا چې د هغه خبرې اوریدلې، د هغه له پوهې او ځوابونو څخه حېران پاتې کېدل. ^{۴۸} او کله چې د هغه مور او پلار هغه ولید نو حېران شول او مور یې ورته وویل: زویه ولې دې مور سره داسې وکړل؟ گوره! ما او پلار دې په تشویش سره ولټولې. ^{۴۹} هغه ورته وویل: زه مو ولې لټولم؟ آیا تاسو نه پوهېدئ چې زه باید د خپل پلار په کور کې اوسم؟ ^{۵۰} خو هغوی د عیسی د خبرې په مقصد پوه نشول. ^{۵۱} عیسی له هغوی سره ناصرې ته ستون شو او تل د مور او پلار منونکی ؤ، مور یې هم دغه ټولې خبرې پخپل زړه کې ساتلې. ^{۵۲} عیسی په حکمت او عمر کې وده کوله او د خدای او خلکو په وړاندې د خوښې وړ وگرځېد.

دریمه برخه

یحیی د عیسی د راتلو لپاره لار جوړوي

(متی ۳: ۱-۱۲، مرقس ۱: ۱-۸، یوحنا ۱: ۱۹-۲۸)

۱ د قیصر تیبریوس د واکمنۍ په پنځلسم کال کې، کله چې پینطیوس پېلاطوس د یهودیې والي ؤ، هیرودیس د گللیې والي ؤ، ورور یې فیلیپوس د ایتوریې او ترخونیتس د سیمو والي او لیسانیوس د آبلېې والي ؤ ۲ حناس او کیاپاس هم د مذهبي مشرانو مشران ؤ، د خدای کلام په دښته کې د زکریا پر زوی یحیی باندې نازل شو. ۳ هغه د اردن په خواوشا سیمو کې ګرځېده او خلکو ته به یې له ګناهونو څخه د پاکوالي په موخه د توبې د تعمیمد وعظ کاوه. ۴ لکه څرنګه چې د اشعیا نبي په کتاب کې راغلي ؤ چې: څوک په دښته کې غږ کوي او وایي چې د مالک د راتلو لپاره لار جوړه کړئ، نېغه لار ورته برابره کړئ. ۵ دَرې به ډکې، غرونه او غونډۍ به تیتې، کزې لارې به نېغې او نا هواره لارې به هوارې شي، ۶ بیا به ټول خلک د خدای خلاصون وګوري.

یحیی خلکو ته وېنا کوي

۷ هغه د خلکو یوې ګڼې ته چې ورته د تعمیمد لپاره راغلي ؤ وویل: ای د مارانو بچو! چا تاسو ته خبرداری درکړ چې د راتلونکي عذاب

څخه وتښتئ؟^۸ نو بيا په عملي بڼه توبه وباسئ او دخپلو ځانونو سره دا مه وایئ چې ابراهيم زمور پلار دی ځکه زه تاسو ته وایم، چې خدای کولای شي له دې تیرو څخه هم ابراهيم ته اولاد پیدا کړي.^۹ اوس د ونو جرړو ته تبر نیول شوی دی، هره هغه ونه چې بڼه مېوه ورنکړي پرې کېږي او په اور کې اچول کېږي^{۱۰} خلکو له هغه څخه پوښتنه وکړه: نو بيا مور څه وکړو؟^{۱۱} هغه ځواب ورکړ، که دوه کمیسونه لری نو یو هغه چا ته ورکړئ چې نه یې لري او که څوک خوراکي توکي لري همدغه راز دې وکړي.^{۱۲} د ماليې چارواکي هم د تعمید د غسل لپاره هغه ته راغلل او پوښتنه یې وکړه: استاذه! مور باید څه وکړو؟^{۱۳} هغوی ته یې وویل: هغه مالیه چې ټاکل شوې ده، له هغې څخه زیاته مه اخلئ.^{۱۴} عسکرو هم له هغه څخه پوښتنه وکړه: مور باید څه وکړو؟ هغوی ته یې وویل: له چاڅخه په زوره پېسې مه اخلئ، پر هېچا تور مه لکوئ او پرخپل معاش قناعت وکړئ.^{۱۵} لکه څرنګه چې خلک په تمه ؤ او په زړونو کې به یې د یحیی په هکله فکر کولو چې آیا هغه مسیح دی که نه؟^{۱۶} یحیی خلکو ته داسې ځواب ورکړ: زه تاسو ته په اوبو تعمید درکوم، خو یو داسې سړی راتلونکی دی چې هغه زما څخه ډېر لوی دی، تر دې چې زه ځان د دې وړ نه ګڼم ترڅو د هغه دخپلیو بندونه خلاص کړم، هغه به تاسو ته په سپېڅلي روح او اور سره تعمید درکړي.^{۱۷} هغه خپله ښاخې په لاس کې

لري، ترڅو خپل درمند پاک کړي او خپل غنم په زېرمه کې راتول کړي، خو بوس به په نه غلي کېدونکي اور کې وسوزوي.^{۱۸} هغه به تل پدې ډول بنو وېناؤ سره خلکو ته زيری ورکولو.^{۱۹} خو کله چې يحيی والي هيروديس دخپل ورور له بنځې هيروديا سره په واده کولو او نورو ډېرو گناهونو په کولو سره ملامته کړ،^{۲۰} نو هغه يې په زندان کې واچولو او پدې توگه يې په خپلو گناهونو کې لا زياتوالی وکړ.

د عيسی تعميد اخيستل

(متی ۳: ۱۳-۱۷، مرقس ۱: ۹-۱۱)

^{۲۱} کله چې ټولو خلکو تعميد واخيست او عيسی هم تعميد اخيستی ؤ او دعا يې کوله نو آسمان پرانيستل شو.^{۲۲} سپېڅلی روح د کوترې په څېر پر هغه رانازل شو، له آسمانه يو غبر راغی چې ويل يې: ته زما گران زوی يې او زه له تا ډېر خوښ يم.

د عيسی مسيح د نسب لړی

(متی ۱: ۱-۱۷)

^{۲۳} عيسی نږدې د يرش کلن ؤ چې خپل خدمت يې پېل کړ، خلکو هغه د يوسف زوی گڼلو، يوسف د هيلې زوی ؤ.^{۲۴} د هيلې پلار متات ؤ، د متات پلار لهوي ؤ، د لهوي پلار ملکی ؤ، د ملکی پلار

جنای و، د جنای پلار یوسف و. ^{۲۵} د یوسف پلار متاتیاس و، د متاتیاس پلار عاموس و، د عاموس پلار ناحوم و، د ناحوم پلار ایسلی و، د ایسلی پلار نکای و. ^{۲۶} د نکای پلار مبات و، د مبات پلار متاتیاس و، د متاتیاس پلار سبمېن و، د سبمېن پلار یوسف و، د یوسف پلار یهودا و، ^{۲۷} د یهودا پلار جونان و، د جونان پلار ريسا و، د ريسا پلار زروبابل و، د زروبابل پلار شيلتي يل و، د شيلتي يل پلار نيري و، ^{۲۸} د نيري پلار ملكي و، د ملكي پلار ادي و، د ادي پلار کوسام و، د کوسام پلار ایلمادام و، د ایلمادام پلار عير و. ^{۲۹} د عير پلار یوسي و، د یوسي پلار ایلعادر و، د ایلعادر پلار جوريم و، د جوريم پلار متات و، د متات پلار لېوي و. ^{۳۰} د لېوي پلار شمعون و، د شمعون پلار یهودا و، د یهودا پلار یوسف و، د یوسف پلار جونام و، د جونام پلار ایلیاقیم و. ^{۳۱} د ایلیاقیم پلار مېلیا و، د مېلیا پلار مېنا و، د مېنا پلار متاتا و، د متاتا پلار نتان و، د نتان پلار داؤد و. ^{۳۲} د داؤد پلار جسي و، د جسي پلار عبید و، د عبید پلار بوعز و، د بوعز پلار سالا و، د سالا پلار نحشون و. ^{۳۳} د نحشون پلار عمیناداب و، د عمیناداب پلار ادمېن و، د ادمېن پلار ارنی و، د ارنی پلار حزررون و، د حزررون پلار فارز و، د فارز پلار یهودا و. ^{۳۴} د یهودا پلار یعقوب و، د یعقوب پلار اسحاق و، د اسحاق پلار ابراهیم و، د ابراهیم پلار تېراح و، د تېراح پلار ناحور و. ^{۳۵} د ناحور پلار سېروک و، د سېروک پلار رعو و، د رعو

پلار پېلېگ ؤ، د پېلېگ پلار عبر ؤ، د عبر پلار شلاح ؤ. ^{۳۶} د شلاح پلار کینان ؤ، د کینان پلار ارفکساد ؤ، د ارفکساد پلار شیم ؤ، د شیم پلار نوح ؤ، د نوح پلار لیمک ؤ. ^{۳۷} د لیمک پلار میتوسله ؤ، د میتوسله پلار اینک ؤ، د اینک پلار جېرډ ؤ، د جېرډ پلار مهېلل ایل ؤ، د مهېلل ایل پلار کېنان ؤ. ^{۳۸} د کېنان پلار اینوس ؤ، د اینوس پلار سېت ؤ، د سېت پلار آدم ؤ او آدم د خدای زوی ؤ.

څلورمه برخه

عیسی د شېطان پروسوسوبری مومی

(متی ۴: ۱-۱۱، مرقس ۱: ۱۲-۱۳)

۱ عیسی چې له سپېڅلي روحه ډک شوی ؤ له اردن څخه راستون شو او د خدای د روح په لارښوونه دښتې ته لار هغه هلته د شېطان لخوا څلویښت ورځې وسوسه شو، پدغو ورځوکې عیسی هېڅ هم ونه خوړل چې په پای کې ډېر اوږی شو. ^۲ شېطان هغه ته وویل: که چېرې ته د خدای زوی یې نو دې تیرې ته ووايه چې په ډوډۍ بدله شي ^۳ نوعیسی هغه ته ځواب ورکړ: په صحیفوکې لیکل شوي دي چې انسان یواځې په ډوډۍ ژوندی ندی ^۴ بیا شېطان هغه یو لوړ غره ته بوتلو او په یو لید یې د نړۍ ټولې پاچاهۍ وروښودلې. ^۵ بیا شېطان هغه ته وویل: د دغو ټولو واکمني

به له جلال سره تا ته درکړم، ځکه چې دا ماته راکړل شوي دي او هر چا ته چې وغواړم نو ور به يې کړم^۷ او که چېرې ته ماته سجده وکړې نو دا ټول به ستاشي.^۸ عیسی هغه ته ځواب ورکړ: دا لیکل شوي چې ته باید یواځې مالک خپل خدای ته سجده وکړې او یواځې دهغه په چوپړ کې واوسې. ^۹ بیا شېطان هغه اورشلیم ته بوتلو او د سپېڅلي کور پر مناره یې ودراره او ورته یې وویل، که چېرې ته دخدای زوی یې نو لدې ځایه ځان لاندې وغورځوه ^{۱۰} ځکه دا لیکل شوي دي چې خدای به خپلو فرشتو ته امر وکړي ترڅو ستا ساتنه وکړي، ^{۱۱} او په خپلو لاسونو کې به دې پورته ونیسي ترڅو ستا پښه په تیره ونه لگېږي. ^{۱۲} نو عیسی هغه ته ځواب ورکړ: لکه چې ویل شوي دي، دمالک خپل خدای آزمېښت مکوه. ^{۱۳} کله چې شېطان خپلې ټولې وسوسې پای ته ورسولې نو د څه مودې لپاره له هغه څخه بېل شو.

په گلیل کې د عیسی د خدمت پېل

(متی ۴: ۱۲-۱۷، مرقس ۱: ۱۴-۱۵)

^{۱۴} بیا عیسی د سپېڅلي روح له قدرت سره دگلیل سیمې ته راستون شو او په ټوله سیمه کې دهغه آواز خپره شوه. ^{۱۵} هغه په یهودي کنیسو کې تعلیم ورکاوه او ټولو خلکو د هغه لویي بیانوله.

عیسی په ناصریه کې

(متی ۱۳: ۵۳-۵۸، مرقس ۶: ۱-۶)

۱۶ او کله چې هغه ناصریې ته راغی، هغه ښار چې دی پکې لوی شوی ؤ، نو د خپل عادت له مخې د خالي په ورځ کنیسی ته لاړ او د خدای د کلام د لوستلو لپاره ودرېد. ۱۷ هغه ته د اشعیا نبي کتاب ورکړل شو او کله چې هغه کتاب پرانیست، هغه دغه برخه وموندله چې پکې لیکل شوي وو ۱۸ د مالک خدای روح پرما دی، ځکه چې زه هغه مسح کړی يم ترڅو غریبانو ته زیری ورکړم، هغه زه رالېږلی يم ترڅو بندیانو ته آزادي اعلان کړم، ږندو ته بینایي ورکړم، مظلومان آزاد کړم ۱۹ او د مالک خدای د احسانونو د کال اعلان وکړم. ۲۰ بیا یې کتاب بند کړ، بېرته یې خادم ته ورکړ او کېناست او په کنیسه کې ټولو خلکو په هغه کې سترګې ښخې کړې وې. ۲۱ نو بیا یې هغوی ته وفرمایل: کوم کلام چې نن تاسو واورېد هغه بشپړ شو ۲۲ بیا ټولو خلکو هغه وستایلو او د فېض په هغو خبرو چې د هغه له خُلي څخه راوتلې ځېران شول او وېې ویل: آیا دا د یوسف زوی نه دی؟ ۲۳ هغوی ته یې وفرمایل: بېشکه چې تاسو به ماته دا متل واوروئ چې، ای طیبېه ځان ته روغتیا ورکړه او هغه څه چې تا په کېرناحوم کې ترسره کړي، دلته یې په خپل ښار کې هم ترسره کړه. ۲۴ بیا هغه وفرمایل: په یقین سره تاسو ته وایم چې هېڅ نبي په خپل ښار کې منل شوی ندی. ۲۵

دا هم په يقين سره درته وایم چې په بني اسرائيلو کې د الياس نبي په وخت کې ډېرو کونډو بنځو شتون درلود، په هغه وخت کې درې نيم کاله باران نه ؤ اوریدلی او په ټول ملک باندې سخته قحطي راغلې وه،^{۲۶} خو الياس د هېڅ چا مرستې ته ونه لېږل شو، بلکې هغه يې يواځې د صېدون د صرفت د سيمې يوې کونډې ته ولېږه،^{۲۷} يا داليشع نبي په زمانه کې په اسرائيلو کې د جزام ډېر ناروغان ؤ، خو له نعمان سوريایي پرته بل هېڅوک له جذامه پاک نشو.^{۲۸} کله چې په کنيسه کې شته خلکو دا خبرې واورېدې نوډېر په غصه شول^{۲۹} پاڅېدل او هغه يې له ښاره بهر د هغې غونډۍ څوکې ته بوتلو چې د دوی ښار پرې آباد ؤ ترڅو لاندې يې را وغورځوي،^{۳۰} خو هغه د هغوی له منځه ووتلو او لار.

عیسی یو پېريانی سړي ته روغتیا ورکوي

(مرقس ۱: ۲۱-۲۸)

^{۳۱} بیا هغه د گلیل کپرناحوم ښار ته راکوز شو او د خالي په ورځ به يې هغوی ته تعليم ورکاوه.^{۳۲} هغوی د هغه له تعليم څخه حېران شول ځکه چې دهغه په وېناو کې ځواک ؤ.^{۳۳} خو په کنيسه کې يو سړی چې پېريانو نیولی ؤ، په لوړ غبر سره يې چيغې کړې چې^{۳۴} ای ناصري عیسی! موږ سره څه کار لرې؟ آیا راغلی يې

ترخو مورهلک کړې؟ زه تا پېژنم، ته دخدای سپېڅلی یې. ^{۳۵} عیسی هغه ورتلو او ورته یې وفرمایل: غلی شه او لده څخه بهر راووځه! نو هماغه شېبه پېري هغه سړی دخلکو په منځ کې په مځکه راوويشت او پرته لدې چې کوم زیان ور ورسوي له هغه څخه ووت. ^{۳۶} هغوی ټول حېران شول او یو له بل سره یې خبرې کولې او ویل یې: دا څه خبره ده چې دا سړی په ځواک او قدرت پېریانو ته امرکوي او هغوی بهر را وځي. ^{۳۷} او پدې توگه دغه خبره په ټوله سیمه کې خپره شوه.

د پطروس خوانبې او نورو ناروغانو ته روغتیا ورکول

(متی ۸: ۱۴-۱۷، مرقس ۱: ۲۹-۳۴)

^{۳۸} بیا عیسی له کنیسې څخه بهر شو او د شمعون کور ته لاړ. د شمعون خوانبې سختې تې نیولې وه، هغوی له عیسی څخه وغوښتل چې له هغې سره مرسته وکړي. ^{۳۹} او بیا هغه د هغې څنګ ته ودرېد او تې ته یې امر وکړ چې هغه خوشې کړي، نو هماغه وخت تې هغه پرېښوده، سمدلاسه راپورته شوه او د هغوی په خدمت یې پېل وکړ.

دېرو خلکو ته روغتیا ورکول

^{۴۰} دهمدې ورځې د لمر پرېوتو پر مهال خلکو خپل دوستان او خپلوان چې په مختلفو ناروغيو اخته وو هغه ته راوستل، هغه

هم پر یویو ناروغ لاس کښنود او روغتیا یې ورکړه. ^{۴۱} له ډېرو څخه پیریان بهر راوتل او چیغې به یې وهلې چې: ته د خدای زوی یې! خو هغه هغوی ورتل او اجازه یې نه ورکوله چې خبرې وکړي نه یې پرېښودې چې څه ووایي ځکه هغوی پوهېدل چې دامسیح دی. ^{۴۲} او کله چې سهار شو نو هغه یو کوبښه ځای ته لاړ، خلک د هغه د لتون پسې ووتل او کله یې چې هغه وموند نو په کلکه یې ورڅخه غوښتنه وکړه چې له مورڅخه مه ځه. ^{۴۳} خو عیسی هغوی ته وفرمایل: زه باید نورو ښارونو ته هم د خدای د پاچاهۍ زیږی ورسوم، ځکه چې زه د همدې لپاره راېرل شوی یم. ^{۴۴} همدغه راز هغه به د یهودیې په کنیسو کې وعظ کاوه.

پنځمه برخه

د عیسی مسیح لومړني شاگردان

(متی ۴: ۱۸-۲۲، مرقس ۱: ۱۶-۲۰)

۱ او یو ځلې چې د خلکو یوه ډله له هغه څخه راتاوه وه ترڅو د خدای کلام واوري هغه د گڼبښرت د بحیرې په غاړه ولاړ ؤ، ^۲ نو دوه کشتۍ یې ولیدلې چې د بحیرې پغاړه ولاړې وې، کب نیوونکي ترې راکوزشوي ؤ او خپل جالونه یې وینځل. ^۳ بیا هغه له هغو دوو کشتیو څخه په یوې کې سپور شو چې خاوند یې شمعون ؤ او له

هغه څخه يې وغوښتل ترڅو خپله کشتی د بحیرې له غاړې څخه لږه لري بوځي، هغه په کشتی کې کېناست او خلکو ته يې تعليم ورکاوه. ^۴ او کله چې د هغه خبرې پای ته ورسېدې نو شمعون ته يې وفرمايل: اوس ژورو اوبو ته لاړ شه او خپل جالونه د ښکار لپاره وغورځوه. ^۵ شمعون د هغه په ځواب کې وويل: استاذه! ټوله شپه مو ډېره خواري وکړه خو هېڅ مو هم ونه نيول، خو چې ته داسې وايې نو موږ به بيا جالونه واچوو. ^۶ او کله چې يې داسې وکړل نو دومره ډېر کبان يې ونيول چې نږدې ؤ جالونه يې وشلېږي. ^۷ نو خپلو ملگرو ته يې چې په بله کشتی کې ؤ اشاره وکړه چې راشي او مرسته ورسره وکړي. نو هغوی راغلل او دواړه کشتی يې داسې ډکې کړې، چې نږدې وې ډوبې شي. ^۸ کله چې شمعون پطروس دا وليدل، نو د عیسی مخکې په گوندېو شو او وپې ويل: ای مالکه! زما څخه لري شه، ځکه چې زه يو گنهگار سړی يم. ^۹ هغه او د هغه ټول ملگري د کبانو په دومره غټه کچه ښکار کولو هک ډېر شول، ^{۱۰} همدغه راز د زبدي زامن يعقوب او يوحنا د شمعون شريکان، هم په همدې حال ؤ. عیسی شمعون ته وفرمايل: مه وپېرېره! لدې وروسته به ته د انسانانو ښکار وکړي. ^{۱۱} کله چې هغوی خپلې کشتی وچې ته راوستلې، هرڅه يې پرېښودل او د هغه پسې روان شول.

عیسی د جزام ناروغ ته روغتیا ورکوي

(متی ۸: ۱-۴، مرقس ۱: ۴۰-۴۵)

۱۲ او کله چې هغه په یو ښارکې ؤ نو هلته یوسری ؤ چې د جزام په ناروغی اخته ؤ او کله چې هغه سړي عیسی ولید، نو ځان یې پرمخې وغورځاوه او هغه ته یې زاري وکړه چې، مالکه! که ته وغواړې نوکولای شې چې ما پاک کړې. ۱۳ نوعیسی خپل لاس اوږد کړ، هغه یې لمس کړ او وپې فرمایل: هو! زه غواړم. پاک شه. نو هماغه وخت له هغه څخه جزام لري شو. ۱۴ او هغه ته یې امر وکړ چې پدې هکله هېچاته څه مه وایه، خومذهبي مشر ته لار شه او ځان وروښایه، بیا دخپل پاکوالي قرباني چې دموسی دشریعت له مخی تاکل شوې ده ورکړه، ترڅو د هغوی لپاره ستا د روغتیا گواهي وگرځي. ۱۵ خو د هغه په هکله دغه خبرې نورې هم خپرې شوې، ډېر خلک د هغه د خبرو اوږدو لپاره راټولېدل او له خپلو ناروغیو څخه روغېدل. ۱۶ خو هغه به ډېرځلې د دعا لپاره صحرا ته تلو.

شل سړي ته روغتیا ورکول

(متی ۹: ۱-۸، مرقس ۲: ۱-۱۲)

۱۷ یوه ورځ هغه په تعلیم ورکولو بوخت ؤ او هلته ځینې فریسیان او دشریعت ښوونکي هم وو کوم چې له اورشلیم، کللیل او یهودیې

له ټولو کلیوڅخه راغلي ؤ او د مالک خدای ځواک د هغوی د روغتیا لپاره هغه سره ؤ.^{۱۸} په همدغه وخت کې څو کسانو یو شل سړی په کت کې راوست او هڅه یې کوله چې دننه یې بوځي او د هغه په مخ کې یې کېږدي.^{۱۹} خو کله یې چې د خلکو د گڼې گونې له امله لار و نه موندله ترڅو هغه کور ته دننه کړي، نو هغه شل سړی یې پاس بام ته پورته کړ، بام یې سوری کړ او هغه یې په بستره کې لاندې راکښته کړ او دعیسی په مخ کې یې کېښود.^{۲۰} او کله چې هغه د هغوی ایمان ولید، نو ویي فرمایل: ای سړیه! ستا گناهونه وبخښل شول.^{۲۱} هغه وخت د شرعي عالمانو او فریسیانو نیوکې پېل کړې او ویل یې: دا څوک دی چې گُفر وایي؟ آیا له خدای پرته بل څوک کولای شي چې گناهونه وبخښي؟^{۲۲} کله چې عیسی د هغوی پرخیالونو پوه شو، نو ځواب یې ورکړ: ولې پخپلو زرونوکې داسی فکر کوئ؟^{۲۳} آیا دا خبره آسانه ده چې څوک ووايي، ستا گناهونه وبخښل شول او که دا چې پورته شه او په لار لاړشه؟^{۲۴} خو د دې لپاره چې تاسو پوه شئ چې د انسان زوی د مخکې پرمخ د گناهونو د بخښنې واک لري، نو هغه شل سړي ته یې وویل: تا ته وایم، را پورته شه، بستره دې را واخله او خپل کور ته لاړ شه.^{۲۵} او هغه سمدلاسه د هغوی په مخکې راپورته شو او هغه بستره چې دی پرې پروت ؤ راواخیسته او پداسې حال کې چې دخدای لویی یې بیانوله خپل کورته روان شو.^{۲۶} هغوی

تول حېران شول او له وېرې سره يې د خدای لويي بيان کړه او ويل يې: نن مو دېرې حېرانوونکې پېښې وليدلې.

يو مالیه ټولوونکی د عیسی شاگرد کېږي

(متی ۹: ۹-۱۳، مرقس ۲: ۱۳-۱۷)

^{۲۷}له هغې وروسته چې هغه بهر لاړ نو د لاوي په نوم د مالي یو مامور يې وليد چې د خپل کارځای کې ناست ؤ، نو هغه ته يې وويل: ما پسې را روان شه! ^{۲۸}هغه سمدلاسه راپاڅېد، هرڅه يې پرېښودل او دهغه پسې روان شو. ^{۲۹}لاوي پخپل کور کې د هغه لپاره يوه غټه مېلمستيا جوړه کړه، چې گڼ شمېر مالیه ټولوونکي او نور خلک هم له هغوی سره د خوراک لپاره ناست وو. ^{۳۰}خو دشرعې عالمانو او فريسيانو دهغه پر شاگردانو نيوکه وکړه او ويې ويل: ولې تاسو لدې مالیه ټولوونکو او گنهکارانو سره يوځای خوراک او څښاک کوئ؟ ^{۳۱}نو عیسی هغوی ته په ځواب کې وفرمايل: روغ خلک طبيب ته ضرورت نلري خو ناروغان. ^{۳۲}او زه راغلی نه يم چې رېښتيني د توپې لور ته راوبلم بلکې گنهکاران.

د روژې په هکله

(متی ۹: ۱۴- ۱۷، مرقس ۲: ۱۸- ۲۲)

۳۳ بیا هغوی ورته وویل: د یحیی شاگردانو به زیات وخت روژې نیولې او دعاوې به یې کولې، د فریسیانو شاگردان هم همدغه شان کوي، خو ستا شاگردان خوراک او خبناک کوي. ۳۴ نو عیسی هغوی ته وفرمایل: آیا تاسو کولای شئ چې د زوم ملګري پداسې حال کې چې زوم هم ورسره وي، روژې نیولو ته اړیاسئ؟ ۳۵ خو داسې ورځې به راشي چې زوم به له هغوی څخه واخیستل شي، نو په هغو ورځو کې به بیا روژه ونیسي. ۳۶ بیا یې هغوی ته دا مثال وویل: هېڅوک له نویو جامو څخه توتپه نه شلوي ترڅو زرو جامو ته یې پېوند کړي، که داسی وکړي نو نوې جامې به هم وشلېږي او نوی پېوند به هم له زرو جامو سره سمون ونه خوري. ۳۷ همدغه راز هېڅوک نوي شراب په زرو مشکونو کې نه اچوي، ځکه چې نوي شراب به زاړه مشکونه وشلوي، بیا به له یوه لوري شراب توی شي او له بل لوري به مشکونه له منځه لاړ شي. ۳۸ خو نوي شراب باید په نویو مشکونو کې واچول شي ۳۹ هېڅوک له زرو شرابو څښلو وروسته نوي شراب نه غواړي، ځکه چې وایي زاړه شراب غوره دي.

شپږمه برخه

عیسی د خالی د ورځې مالک دی

(متی ۱۲: ۱-۸، مرقس ۲: ۲۳-۲۸)

۱ یوځل دخالي په ورځ هغه دغنمو د کړوندي په منځ کې روان ؤ نو شاگردانو یې د غنمو وړي راشکول، په ورغوو کې یې مېرل او هغه یې خورل، ۲ نو ځینو فریسیانو ورته وویل: تاسو ولې هغه کار کوئ چې د خالي په ورځ روا ندی؟ ۳ عیسی هغوی ته په ځواب کې وویل: آیا تاسو لوستلي ندي چې کله داؤد اوږی ؤ نو هغه او دهغه ملگرو څه وکړل؟ ۴ کله چې هغه د خدای کور ته ننوت، نو وړاندې شوې ډوډۍ یې راواخېسته، وپې خوړه او خپلو ملگرو ته یې هم ورکړه، پداسې حال کې چې د هغې ډوډۍ خوراک له مذهبي مشرانو پرته بل چا ته روا نه ؤ. ۵ او هغوی ته یې وفرمایل: د انسان زوی د خالي د ورځې مالک هم دی.

د خالي په ورځ وچ لاسي سړي ته روغتیا ورکول

(متی ۱۲: ۹-۱۴، مرقس ۳: ۱-۶)

۶ او د یوې بلې خالي په ورځ هغه کنیسي ته ننوت او تعلیم یې ورکړ، هلته یو سړی ؤ چې ښی لاس یې وچ شوی ؤ، ۷ نو د شرعې عالمانو او فریسیانو له نږدې څخه د هغه څارنه کوله چې آیا د خالي په

ورځ روغتيا ورکوي که نه؟ هغوی پدې لټه کې ؤ ترڅو د هغه د تونولو لپاره يو دليل پيدا کړي.^۸ خو هغه چې دهغوی په خيالونوباندې پوه ؤ، نو هغه وچ لاسي ناروغ ته يې وويل: راپاڅېره او په منځ کې ودرېره، هغه راپاڅېد او ودرېد. ^۹ بيا عیسی هغوی ته وفرمايل: ستاسوڅخه يوه پوښتنه کوم: آیا د خالي په ورځ ښېگړه کول روا دي که بدي کول، د يو چاځان ژغورل که لمنځه وړل؟ ^{۱۰} بيا هغه گېرچاپېره هغوی تولو ته وکتل او هغه سړي ته يې وويل: لاس دې را اوږد کړه. هغه هماغه شان وکړل او لاس يې روغ شو. ^{۱۱} هغوی ډېر په غصه شول او يوبل ته يې وويل چې: له عیسی سره څه وکړو؟

د دولس رسولانو ټاکنه

(متی ۱۰: ۱-۴، مرقس ۳: ۱۳-۱۹)

^{۱۲} په هغو ورځو کې هغه د دعا لپاره غره ته لاړ او ټوله شپه يې خدای ته يې په دعابېره کړه. ^{۱۳} اوکله چې سهارشونوڅپل ټول شاگردان يې را وغوښتل او د هغوی لمنځه يې دولس تنه غوره کړل او هغوی يې دخپلو رسولانو په نوم ونومول.

د عیسی د شاگردانو نومونه

^{۱۴} شمعون مشهور په پطروس، اندرياس د شمعون ورور، يعقوب اويوحنا، فيليپوس او برتولما، ^{۱۵} متی، توما، يعقوب د حلفي زوی،

شمعون مشهور په ننګیالی،^{۱۶} یهودا د یعقوب زوی. او یهودا
اسخریوطي هغه څوک چې خیانت یې ورسره وکړ.

د عیسی مسیح تعلیم او روغتیا ورکول

(متی ۴: ۲۳-۲۵)

^{۱۷} بیا هغه له هغوی سره لاندې راکوز شو او د خپلو ګڼ شمېر
شاگردانو سره په یو هوار ځای کې ودرېد، کوم چې د یهودیې او
اورشلیم له ټولو برخو او د شمالي صور او صیدون له سمندري
غاړې څخه ډېر خلک راغلي و^{۱۸} او هغوی چې د هغه د خبرو
اورېدو او له خپلو نارغیو څخه د روغتیا موندلو په موخه راغلي
وو او هغوی چې د پېریانو له لاسه کړیدل هم روغ شول.^{۱۹} ټولو
خلکو کوبښېن کاوه ترڅو هغه لمس کړي، ځکه له هغه څخه یو
ځواک راوتلو او ټول یې روغول.

څوک بختور او نېکبخته دی

(متی ۵: ۱-۱۲)

^{۲۰} بیا هغه د شاگردانو لورته مخ کړ او ویې فرمایل: تاسو بختور
یاست ای بیوزلو! ځکه چې د خدای پاچاهي ستاسو ده.^{۲۱} تاسو
بختور یاست چې اوس اوږي یاست، ځکه چې تاسو به ماږه شئ.
تاسو بختور یاست چې اوس ژاړئ، ځکه چې تاسو به وځاندي.
^{۲۲} تاسو بختور یاست کله چې خلک لتاسو څخه د انسان د زوی

پخاطر کرکه کوي او پخپل منځ کې مو نېرېږدي، بدې ردې درته وایي او ستاسو نومونه به د شېطان په څېر بد کړي^{۲۳} په هماغه ورځ خونې وکړئ او خوشاله اوسئ، ځکه چې په آسمان کې لوی اجر تاسو ته سترگې په لار دی، پوه شئ چې د هغوی پلرونو هم له پخوانیو نبیانو سره همدغه ډول چلند کړی و.^{۲۴} خو ستاسو بډایانو پرحال دې افسوس وي، ځکه چې تاسو د خپلې سوکالی وخت موندلی دی.^{۲۵} افسوس دې وي ستاسو پرحال چې اوس ماږه یاست، ځکه چې تاسو به اوږي شئ. افسوس دې وي ستاسو پرحال چې اوس خاندئ ځکه چې تاسو به ویر او ژړا وکړئ.^{۲۶} افسوس دې وي پر تاسو چې ټول خلک ستاسو ستاینه کوي، ځکه د هغوی پلرونو هم له دروغونو نبیانو سره همداسې کول.

خپل دښمن سره مینه وکړئ

(متی ۵: ۳۸-۴۸)

^{۲۷} خو ای اوږدونکو! تاسوته وایم چې له خپلو دښمنانو سره مینه وکړئ اوڅوک چې لتاسوڅخه کرکه کوي له هغوی سره ښېگړه وکړئ،^{۲۸} او هرڅوک چې پرتاسو لعنت وایي هغوی ته برکت وغواړئ او څوک چې تاسو سره بد چلند کوي هغوی ته د څېر دعا وکړئ.^{۲۹} که څوک په یو مخ خپېره درکړي نو تاسو بل مخ هم ورواړوئ او که څوک غواړي چې چپنه درڅخه واخلي نو خپل

کمیسی هم ترې مه سپموی. ^{۳۰} څوک چې لتاسو څخه څه غواړي ور یې کړی او که چېرې څوک ستاسو شی درڅخه واخلي نو بېرته یې ترې مه غواړی. ^{۳۱} له خلکو سره هغه ډول چلند وکړی څرنگه چې د ځان لپاره له هغوی څخه هیله کوی. ^{۳۲} که تاسو یوازې هغوخلکوسره مینه کوی کوم چې لتاسو سره مینه کوي، نو بیا په نورو څه غوره والی لری؟ ځکه چې کنهکاران هم له هغو سره مینه کوي څوک چې له هغوی سره مینه کوي. ^{۳۳} که یوازې له هغوخلکو سره بښېکړه کوی کوم چې له تاسو سره بښېکړه کوي، نو څه غوره والی لری؟ کنهکاران هم دی ته ورته کارونه کوي. ^{۳۴} که یواځې هغوخلکوته پور ورکوی کوم چې د پور درگرځولو وسه لري نوڅه بښېکړه مو کړې ده؟ ځکه چې کنهکاران هم کنهکارانو ته پور ورکوي او بېرته یې پوره اخلي. ^{۳۵} نو خپلو دښمنانو سره مینه وکړی، له هغوی سره بښه وکړی، پور ورکړی او د بېرته اخیستو په تمه مه اوسئ، پدې توگه به ستاسو اجر ډېر لوی وي او تاسو به د لوی خدای زامن شی. ځکه هغه په ناشکرو او بدې کوونکو هم مهربانه دي ^{۳۶} نومهربانه اوسئ لکه څنگه چې ستاسو آسماني پلار هم مهربانه دی.

د نورو په هکله قضاوت مه کوئ

(متی ۷: ۱-۵)

^{۳۷} قضاوت مه کوئ ترڅو پرتاسو قضاوت ونشي. مه غندئ ترڅو ونه غندل شي. وبخښئ ترڅو وبخښل شي.^{۳۸} ورکړئ ترڅو تاسو ته درکړل شي، سمه پیمانې، ډکه، خوځول شوې، او له مورگو تویېدونکې به ستاسوپه لمن کې واچول شي. ځکه په هره پیمانې چې اندازه کوئ، نو په هماغه پیمانې به بېرته تاسو ته درکړل شي.^{۳۹} همدغه راز هغوی ته یې یو مثال ورکړ: آیا یو ږوند بل ږوند ته لاریښونه کولای شي؟ آیا دواړه به په کنده کې ونه غورځېږي؟^{۴۰} شاگرد له خپل استاذ څخه لوی نه وي خو هرڅوک چې خپلې زده کړې بشپړې کړي نو دخپل استاذ په څېر به شي.^{۴۱} ولی د خپل ورور په سترګه کې ډکی وینئ، خو په خپله سترګه کې دې پروت لرګی نه وینئ^{۴۲} ځنګه کولای شي چې خپل ورور ته ووايي وروره! اجازه راکړه تر څو ستا له سترګې څخه ډکی لرې کړم خو په خپله سترګه کې پروت لرګی نه وینئ؟ ای ځان ښودونکيه! لومړی له خپلې سترګې څخه لرګی وباسه نو بیا به ښه ولیدای شي تر څو د خپل ورور له سترګې څخه ډکی لرې کړي.

ونه له مېوې څخه پېژندل کېږي

(متی ۷: ۱۶-۲۰ او ۱۲: ۳۳-۳۵)

^{۴۳} ځکه چې ښه ونه بده مېوه نه ورکوي او نه بده ونه ښه مېوه ورکوي. ^{۴۴} ځکه چې هره ونه له خپلې مېوې څخه پېژندل کېږي. د اغزي له بوټي نه اینځر او له ځنکلي بوټي څخه انگور نه ټولوي. ^{۴۵} ښه سړی د خپل زړه له ښې خزانې څخه ښه شيان او بد سړی د خپل زړه له بدې خزانې څخه بد شيان راباسي. ځکه چې ځله هغه څه وايي چې زړه ترې ډک وي.

دوه کورونه

(متی ۷: ۲۴-۲۷)

^{۴۶} ولې ما ته مالک، مالک وایاست خو زما له ویناو څخه سر غرونه کوي؟ ^{۴۷} هرڅوک چې ما ته راشي، زما خبرې واورې او پرهغې عمل وکړي، نوزه به تاسو ته وښایم چې هغه د چا په شان دی، ^{۴۸} هغه د یو داسې سړي په شان دی چې یو کور جوړ کړي، مځکه ژوره کړي او د هغې تهداب پرگت کېږدي. خو کله چې سېلاب راشي او پر هغې کور ورشي، نوهغه له ځایه نشي خوځولای، ځکه چې د هغه کور تهداب کلک و. ^{۴۹} خو چا چې زما خبرې واورې او عمل یې پرې ونکړ، د هغه مثال د هغه سړي په څېر دی چې خپل کور یې پرته له تهدابه د مځکې پر مخ جوړ کړ،

کله چې سېلاب پرهغه کور ورغی، نو سمدلاسه راولوبد او هغه کور سخت وران شو.

اوومه برخه

د یو رومي افسرایمان

(متی ۸: ۵-۱۳)

۱ او کله یې چې خپلې ټولې خبرې خلکو ته ورسولې نو کپرناحوم ته لاړ. آهلته د یو افسرخادم چې ډېر ورته گران ؤ، ناروغ او مړینې ته نږدې ؤ کله چې هغه له عیسی څخه خبر شو نو د یهودو څو تنه مشران یې وروولېږل، ترڅو له هغه څخه وغواړي چې راشي او د هغه خادم ته روغتیا ورکړي ۴ هغوی عیسی ته راغلل او په زاری سره یې هغه ته وویل: هغه د دې احسان وړ دی ۵ ځکه چې هغه زموږ له ولس سره مینه لري او یوه کنیسه یې هم موږ ته جوړه کړې ده ۶ عیسی له هغوسره لاړ، کله چې د هغه کورته نږدی شو، هغه افسرخپل دوستان د عیسی مخې ته وروولېږل او هغه ته یې وویل: مالکه! تاسو خپل ځان مه کړوئ، ځکه زه د دې وړ نه یم چې ته زما د بام لاندې راشې ۷ لدې کبله مې ځان د دې وړ ونه گڼلو ترڅو تاته درشم، له هماغه ځایه څه ووايه زما خادم به روغ شي ۸ زه پخپله د امر لاندې یم او ترخپل امر لاندې هم سرتیري

لرم. کله چې یو ته ووايم: لار شه نو ځي او بل ته ووايم چې راشه نو راځي او چې خپل غلام ته ووايم دا کار وکړه هغه یې کوي.^۹ کله چې عیسی دا واورېدل، حېران شو او هغې ډلې ته چې ورپسې روان ؤ مخ کړ او وپې فرمايل: تاسو ته وایم: دا ډول پوخ ایمان مې حتی په اسرائیلو کې هم ندی لیدلی.^{۱۰} کله چې لېږل شوي کسان کورته راستانه شول، ناروغ خادم یې روغ وموند.

د کونډې د زوی را ژوندي کول

^{۱۱} په سبا ورځ هغه نائین نومې ښار ته لاړ، د هغه شاکردان او یوه لویه ډله خلک هم ورسره لاړل.^{۱۲} او کله چې د ښار دروازې ته نږدې شول نو د یو سړي جنازه یې ولیده چې وړل کېدله، هغه د خپلې مور یو زوی ؤ، هغه ښځه کونډه وه او د ښار گڼ شمېر خلک له هغې سره روان ؤ.^{۱۳} کله چې مالک عیسی هغه ولیدله، زړه یې پرې وسوځېد او ورته یې وفرمایل: مه ژاره.^{۱۴} بیا هغه را وړاندې شو او پرتابوت یې لاس کېښود، کومو خلکو چې تابوت په اوږو کړی ؤ ودرېدل، بیا هغه وفرمایل: ای ځوانه! زه تاته وایم راپورته شه.^{۱۵} نو هغه مړ ځوان کېناست او په خبرو یې پېل وکړ او عیسی هغه خپلې مورته وسپاره.^{۱۶} هغوی ټول وېرې ونيول، د خدای ثنا یې بیانوله چې ویل یې: زمور په منځ کې لوی نبي راغلی او

خدای د خپل قام د کتنې لپاره راغلی دی. ^{۱۷} د هغه په هکله دغه خبر په ټوله یهودیه او خواوشا سیمو کې خپور شو.

تعمید ورکوونکی یحیی عیسی ته پېغام

(متی ۱۱: ۲-۱۹)

^{۱۸} بیادیحیی شاگردانودغه ټولې خبرې هغه ته ورسولې. ^{۱۹} یحیی خپل دوه تنه شاگردان راوغوښتل، عیسی ته یې وروپېرل او ورته یې ویل: آیا ته هماغه راتلونکی یې که مور د بل چا انتظار وکړو؟ ^{۲۰} کله چې هغه سړي هغه ته ورغلل، نو هغوی وویل: تعمید ورکوونکی یحیی مور تاته رالېږلي یو او ویل یې: آیا ته هماغه راتلونکی یې که مور د بل چا انتظار وکړو؟ ^{۲۱} او په هماغه ساعت کې هغه ډېرو خلکو ته له ناروغیو څخه روغتیا ورکړه، طاعون او پېریان یې ترې وویستل او ډېرو ښو ته یې بینایي ورکړه ^{۲۲} بیا هغه هغوی ته ځواب ورکړ: لاړ شئ او هغه څه چې مو لیدلي او اورېدلي یحیی ته یې وواياست، چې څه ډول ښاننده بینایي مومي، گودان گرځي، د جزام ناروغان پاکېږي، کانه اوري، مړي راژوندي کېږي او بېوزلان ښه زیری اوري. ^{۲۳} او بختور دی هغه څوک چې پر ما شک ونکړي. ^{۲۴} کله چې د یحیی قاصدان لاړل نو عیسی د یحیی په هکله له خلکو سره خبرې پېل کړې او ویې فرمایل: د څه شي د لیدلو لپاره دښتې ته تللي وئ؟ آیا د هغې

لویښې لپاره چې د باد په وسیله خوځېږي؟^{۲۵} د څه شي د لیدلو لپاره بهر تللي وئ؟ د هغه سړي لپاره چې ورېښمینی جامې یې اغوستې وې؟ بېشکه هغه خلک چې ښکلې جامې اغوندي، د عیش او عشرت ژوند تېروي، هغوی په مانیو کې اوسېږي.^{۲۶} خو د څه شي د لیدلو لپاره بهر تللي وئ؟ د یو نبي؟ هوکی! زه تاسو ته وایم چې د یو نبي څخه هم لوی.^{۲۷} دا هغه سړی دی چې د هغه په هکله لیکل شوي دي: زه لتا څخه وړاندې خپل پیغمبر لېږم ترڅو تاته لار جوړه کړي.^{۲۸} زه تاسو ته وایم: چې له یحیی څخه پرته بل څوک لوی ندی زېږول شوی خو بیا هم د خدای په پاچاهۍ کې تر ټولو کوچنی له هغه څخه لوی دی.^{۲۹} کله چې ټولو خلکو د هغه خبرې واوریدې، حتی مالیه ټولونکو هم د خدای رېښتینولي بیان کړه، ځکه چې د یحیی په لاس یې تعمیم اخیستی ؤ.^{۳۰} خو فریسیانو او د شرعې عالمانو د ځان لپاره د خدای غوښتنه رد کړې وه ځکه چې د هغه په لاس یې د تعمیم غسل نه ؤ اخیستی.^{۳۱} او د دې نسل خلک له څه شي سره مقایسه کړم او هغوی د څه شي پشان دي؟^{۳۲} هغوی د هغو ماشومانو په څېر دي چې په بازارونو کې ناست وي، یو بل ته نارې وهي او وایي: مور تاسو ته شپېلی ووهله او تاسو نڅا ونکړه او مور تاسو ته ویر وکړ خو تاسو ژړا ونکړه.^{۳۳} ځکه چې تعمیم ورکوونکی یحیی راغی، نه یې ډوډۍ خوړه او نه یې شراب

څښل، خو تاسو وایاست چې هغه پېری لري.^{۳۴} اوس چې د انسان زوی راغلی، کوم چې خوراک او څښاک کوي، خو تاسو وایاست چې وگورئ یو کیدور، شرابي، د مالیه ټولونکو او گنهکارانو ملگری دی.^{۳۵} خو د حکمت رېښتینولي، د هغه د بچیانو په وسیله چې هغه یې منلی، ثابت شوی ده.

گنهکاره ښځه بخښل کېږي

^{۳۶} یوفریسي له هغه څخه وغوښتل ترڅو له هغه سره ډوډۍ وخورې. هغه دفریسي کورته ورغی او دهغه دسترخوان ته کېناست^{۳۷} بیا کله چې د هغه ښار یوه گنهکاره ښځه خبره شوه، چې عیسی د فریسي په کور کې دسترخوان ته ناست دی، نو د مرمرو په عطردان کې یې یو بوتل عطر راوړل^{۳۸} او د هغه شاته د پښو ترڅنګ په ژړا ودرېدله او د هغه پښې د هغې په اوبڼکو لمدې شوي چې، هغې پخپلو اوبڼکو د هغه پښې په خپلو وښتانو وچې کړې، بیا یې د هغه پښې ښکل کړې او هغه عطريې پرې واچول.^{۳۹} او کله چې هغه فریسي چې هغه ته یې بلنه ورکړې وه دا هرڅه ولیدل نو له ځانه سره یې وویل: که چېرې دا نبي وای نو خامخا به پوه شوی وای چې دا څوک اوڅه ډول ښځه ده چې ده ته لاس وروري، ځکه داخو یوه گنهکاره ده^{۴۰} عیسی ځواب ورکړ او هغه ته یې وفرمایل: شمعونه! غواړم تاته څه ووايم. هغه

ورته وويل: استاذه! وفرمايه، نوويې فرمايل: ^{۴۱} يو تن پور وركوونكي دوه پوروري لرل چې يو يې پنځه سوه ديناره او بل يې ترې پنځوس ديناره پوروري و. ^{۴۲} هغوی هېڅ هم نلرل چې خپل پور ادا كړي، نو هغه دواړه يې وبخښل. ووايه: لدې دواړو به كوم يو له هغه سره ډېره مينه وكړي؟ ^{۴۳} شمعون ځواب وركړ، زما په آند هغه چې ډېر پور وروبخښل شو. نو هغه ورته وفرمايل: تا سم قضاوت وكړ. ^{۴۴} بيا يې هغې ښځې ته مخ كړ او شمعون ته يې وفرمايل: دا ښځه وينې؟ كله چې ستا كور ته راننوتم تا زما د پښو د وينځلو لپاره اوبه رانورې، خو هغې پخپلو اوبښكو زما پښې ووينځلې او پخپلو وږښتانو يې وچې كړې. ^{۴۵} تا زه ښكل نكړم، خوله كومه وخته چې زه دلته راننوتی يم هغې زما د پښو له ښكلولو څخه سر نده پورته كړې ^{۴۶} تا زما سرپه تيلو غور نكړ خو هغې زما په پښو عطر واچول. ^{۴۷} لدې امله زه تاته وايم، دهغې گناهونه چې ډېر و، ټول وبخښل شول، ځكه چې هغې ډېره مينه وكړه خو چاته چې لږه بخښنه شوې وي، لږه مينه ښائي. ^{۴۸} بيا يې هغې ښځې ته وفرمايل: ستا گناهونه وبخښل شول. ^{۴۹} هغه كسان چې له هغه سره پر دسترخوان ناست و له ځانو سره يې وويل: دا څوك دی چې حتی گناهونه هم بخښي. ^{۵۰} بيا يې هغې ښځې ته وفرمايل: ته خپل ايمان وژغورلې، په سلامتۍ لاره شه.

اتمه برخه

د عیسی بنځینه مرستیا لانی

۱ څه موده وروسته هغه بنارونو او کلیو ته لاړ، وعظ یې کاوه او د خدای د پاچاهی زیری یې ورکاوه او هغه دولس هم هلته ورسره و. ۲ او همدغه راز څو تنه بنځې چې له پېریانو او نورو ناروغیو څخه یې روغتیا موندلې وه هم ورسره وې، لکه مریمه چې په مجدلیه مشهوره وه، هغه چې اووه پېریان ترې وتلي وو ۳ او یونا چې د هیرودیس د دربار د ناظر خوزا بنځه وه، سوسن او نورې ډېرې بنځې چې له خپلو شتمنیو څخه یې د هغه خدمت کولو.

د بزگر مثال

(متی ۱۳: ۱-۹، مرقس ۴: ۱-۹)

۴ او کله چې دخلکو یوه لویه ډله کوم چې له هر بنارڅخه هغه ته راتلل سره راتوله شوه، نو هغه ورته دا مثال بیان کړ، ۵ یو بزگر د تخم شیندلو لپاره بهر لاړ او کله یې چې وشینده نو څه تخم د لارې څنګ ته ولوېد، ترپېنولاندې شو او د هوا مرغانو وخور. ۶ اوڅه تخم په تیرو کې ولوېد، کله چې شین شو نو د نم د کمښت له امله وچ شو. ۷ اوڅه تخم په اغزو کې ولوېد، اغزو ورسره وده وکړه او هغه یې لاندې کړې. ۸ او څه تخم په ښه خاوره کې ولوېد،

ښه راشين شو او سل برابره حاصل يې ورکړ، کله چې هغه دا ټول شيان وويل نو په لور غږ سره يې وفرمايل: که څوک اوريدونکي غوږونه لري نو وا دې وري.^۹ بيا د هغه شاگردانو ورڅخه پوښتنه وکړه چې دامثال څه مانالري؟^{۱۰} نو هغه وفرمايل: تاسو ته د خدای د پاچاهۍ په رازونو باندې پوهه درکړل شوې ده، خو نورو ته دا هرڅه په مثالونو کې بيانېږي، ترڅو وگوري خو هېڅ ونه ويني، واوري خو پوه نشي.

د بزگرد مثال تفسير

(متی ۱۳: ۱۸-۲۳، مرقس ۴: ۱۳-۲۰)

^{۱۱} د مثال مانا دا ده: تخم د خدای کلام دی،^{۱۲} او د لارې پغاړه هغه څوک دي چې هغه اوري خو بيا شېطان راشي او کلام د هغوی له زرونو څخه يوسي، ترڅو ايمان رانه وري او ونه ژغورل شي.^{۱۳} او هغه چې په تېرو کې ولوېد، دا هغه کسان دي چې کله کلام واوري نو په خوبۍ سره يې ومني، خو ريښې نلري، يو څه موده ايمان لري او د آزمېښتونو په وخت کې ايمان له لاسه ورکوي.^{۱۴} او هغه چې په اغزو کې ولوېد، دا هغه کسان دي چې کله کلام واوري او مخته لاړ شي نو د دنيا اندېښنې، شتمنۍ او د ژوند خوندونه د هغوی د ودې مخه ونيسي او مېوه يې نه پخېږي.^{۱۵} خو

هغه چې په ښه خاوره کې ولوېد، دا هغه کسان دي چې په ښه او پاک زړه کلام اوري، ساتنه ترې کوي او په صبر سره مېوه ورکوي.

د خراغ مثال

(مرقس ۴: ۲۱-۲۵)

^{۱۶} او هېڅوک خراغ له روښانه کولو وروسته د لوبڼې لاندې نه پتوي او نه یې د کټ لاندې ږدي، خو هغه یې پر خراغ ځای باندې ږدي، چې هر څوک راننوخې نو د هغې رڼا وگوري. ^{۱۷} ځکه چې هېڅ داسې پټ شی نشته چې ښکاره نشي او داسې هېڅ پټ راز نشته چې ونه پېژندل شي او رڼا ته رانشي. ^{۱۸} لدې کبله پام کوئ چې څنگه اوری، ځکه څوک چې څه لري هغه ته به نور هم ورکړل شي او هغه څوک چې څه نلري، حتی که څه لري نو هغه به هم ترې واخیستل شي.

د عیسی اصلي کورنۍ

(متی ۱۲: ۴۶-۵۰، مرقس ۳: ۳۱-۳۵)

^{۱۹} بیا د هغه مور او وروڼه د هغه لیدو ته راغلل، خو د خلکو د کڼې کونې له امله یې ونشو کولای چې هغه ته ځان ورسوي. ^{۲۰} بیا چاهغه ته وویل چې ستا مور او وروڼه بهر ولاړ دي او غواړي تا

وگوري، ^{۲۱} نو هغوی ته یې خُواب ورکړ، زما مور او ورونه هغه دي، کوم چې د خدای کلام اوري او پر هغه عمل کوي.

عیسی طوفاني بحیره آرام کړ

(متی ۸: ۲۳-۲۷، مرقس ۴: ۳۵-۴۱)

^{۲۲} یوه ورځ عیسی له خپلو شاگردانو سره په یوه کشتۍ کې سپور شو او هغوی ته یې وویل چې راځئ د بحیرې بلې غاړې ته لاړ شو. ^{۲۳} او کله چې هغوی حرکت ورکړ، هغه ویده شو نو په بحیره کې یو زورور طوفان راغی او کشتۍ له اوبو څخه په ډکېدو شوه او هغوی په سخت خطر کې ولوېدل. ^{۲۴} نو هغه ته ورغلل، راوینښ یې کړ او ورته یې وویل: استاذه، استاذه! نږدې ده چې لمنځه لاړشو، هغه را پاڅېد، باد او طوفاني څپې یې وستغلې، دواړه کرار شول او هلته آرامي شوه. ^{۲۵} بیا یې هغوی ته وویل: ایمان مو څه شو؟ هغوی په وېره او حېرانتیا سره یو بل ته وویل: دا سړی څوک دی چې حتی باد او اوبو ته امرکوي او هغوی یې مني؟

عیسی پیریان شری

(متی ۸: ۲۸-۳۴، مرقس ۵: ۱-۲۰)

۲۶ بیا هغوی د گللیل بلې غاړې د جدریانو سیې ته ورسېدل ۲۷ او کله چې عیسی وچې ته راکوز شو نو یو تن یې ولید چې پیریانو نیولی ؤ، هغه ډېره موده نه جامې اغوستې وې او نه په کور کې اوسېدلی ؤ په قبرونو کې اوسېده ۲۸ او کله چې هغه عیسی ولید نو چیغې یې کړې، د هغه مخکې په گوندو شو او په لور غږ سره یې وویل: ای عیسی ته زما سره څه کول غواړې ای د لوی خدای زویه؟ زه تاته زاری کوم چې ما مه کړوه ۲۹ ځکه چې عیسی پیریانو ته امر کړی ؤ ترڅو له هغه څخه راووتې، ځکه ډېر ځلې هغه پیریانو نیولی ؤ، هغه د ساتنې لاندې ؤ، هغه به یې په زنځیرونو تړلو او زولنې به یې ورته اچولې، خو هغه به زنځیرونه ماتول او پیریانو به دښتې ته وړلو ۳۰ بیا عیسی له هغه څخه پوښتنه وکړه چې ستا نوم څه دی؟ هغه ورته وویل لېنکر، ځکه چې ډېرو پیریانو نیولی ؤ ۳۱ هغوی ورته زاری وکړې چې مور ته امر مه کوه چې د مخکې تل ته وغورځېږئ ۳۲ خو هلته د غونډۍ په سر د خوگانو یوه لویه رمه څرېدله، نو پیریانو هغه ته زاری وکړې چې مور ته اجازه راکړه ترڅو پدوی کې ننوځو، نو هغه هغوی ته اجازه ورکړه ۳۳ بیا پیریان له هغه سرې څخه راووتل او په خوگانو کې ننوتل، هغه ټوله رمه په ذغاسته د غونډۍ له پېڅومې څخه لاندې بحیرې ته وغورځېدله او ډوبه

شوه^{۳۴} د خوگانو د رمې ساتونکو چې دا هرڅه وليدل نو وتښتېدل او دا خبر يې کليواو ښارونو ته ورساوه^{۳۵} او خلک د دې نندارې د ليدو لپاره بهر راووتل، کله چې هغوی عیسی ته ورغلل نو هغه پېريانی سرې يې وليد چې پېريان ترې وتلي وو، جامې يې اغوستې وې او روغ رمټ د عیسی په پښو کې ناست ؤ، نو هغوی سخت ووېرېدل^{۳۶} او کومو خلکو چې دغه پېښه ليدلې وه نو هغو نورو خلکو ته يې وويل چې دغه پېريانی سرې څنگه روغ شو^{۳۷} بيا د گراسينيانو د سيمې ټولو خلکو له هغه نه وغوښتل چې د هغوی له سيمې څخه لاړ شي، ځکه چې هغوی سخت وېرېدلي وو، نو هغه کشتی ته وخوت او بېرته لاړ^{۳۸} او له کوم سرې څخه چې پېريان وتلي وو هغه عیسی ته سوال وکړ چې له ځان سره يې ملگری کړي، خو عیسی هغه رخصت کړ او ورته يې وفرمايل: ^{۳۹}خپل کورته لاړ شه او هغه څه چې خدای د ستا لپاره وکړل، هغه بيان کړه، نو هغه لاړ او په ښار کې هر لور ته گرځېده او هغه څه چې عیسی د هغه لپاره کړي وو، هغه يې خلکو ته بيان کړل.

د یایروس د لورژوندي کول او د ناروغې ښځې روغول

(متی ۹: ۱۸-۲۶، مرقس ۵: ۲۱-۴۳)

۴۰ کله چې عیسی بېرته راستون شو، نوخلک هغه ته سترګې په لار
 و او په خوشالی سره یې ورته هرکلی وویلو،^{۴۱} بیا د یایروس په نوم
 یو تن ورته راغی، چې د یوې کنیسې مشر و، د عیسی په پښو کې
 ولوبد او له هغه څخه یې وغوښتل چې دهغه کورته
 ورشي،^{۴۲} ځکه هغه یواځې یوه دولس کلنه لور درلوده، چې مړینې
 حال پرته وه. او کله چې هغه تللو نوخلکو پرې ګڼه ګڼه جوړه
 کړه،^{۴۳} په هغوی کې یوه ښځه وه چې دولس کلو نه ترې وینه
 بهیده، هغې خپله ټوله شتمني پر طبیبانو لګولې وه، خو هېچا یې
 درملنه نشوه کولی^{۴۴} نو هغه د شا لخوا راغله او د هغه د جامو
 لمنې ته یې لاس ورور او سمدلاسه د هغې وینه ودرېدله.^{۴۵} عیسی
 وفرمایل: چا په ما لاس وواهه؟ کله چې ټول منکر شول، نو
 پطروس وویل: استاذه! خلکو پر تا ګڼه ګڼه جوړه کړې او زورونه
 وهي^{۴۶} خو عیسی وفرمایل: چا خو پرما لاس وواهه ځکه ما حس
 کړل چې یو ځواک راڅخه ووت.^{۴۷} او کله چې هغې ښځې ولیدل چې
 نشي کولای پټه پاتې شي نو په رېږدېدو شوه، راغله، د هغه په مخ
 کې په ګونډو شوه او د ټولو خلکو په مخ کې یې هغه ته سپیناوی
 وکړ چې په کومه موخه یې په هغه لاس وهلی و او دا چې څنګه یې
 سمدلاسه روغتیا وموندله.^{۴۸} هغه ورته وفرمایل: لورې! ستا

ایمان ستا د روغتیا لامل وگرځید، په سلامتی سره لاړه شه. ^{۴۹} عیسی لا په خبرو بوخت ؤ چې د کنیسی د مشر له کوره یو سړی راغی او ورته یې وویل: لور دې مړه شوه، نور استاذ ته بې ځایه کړاو مه ورکوه. ^{۵۰} کله چې عیسی دا واورېدل نو هغه ته یې وفرمایل: مه وپرېږه، فقط ایمان ولره، هغه به روغه شي. ^{۵۱} کله چې هغه کور ته ننوت، نو له پطروس، یوحنا، یعقوب او د هغې انجلی د مور او پلار پرته یې بل چاته اجازه ورنکړه ترڅو له هغه سره دننه لاړشي. ^{۵۲} ټولو د هغې لپاره ژړا او ویرکاو، خو هغه وفرمایل: مه ژړئ، انجلی مړه نده، ویده ده. ^{۵۳} نو ټولو د هغه پورې خندا وکړه، ځکه هغوی پوهېدل چې انجلی مړه ده. ^{۵۴} خو هغه د هغې لاس ونيوه او ورته یې وفرمایل: ای لورې راپاڅه، ^{۵۵} نو د هغې روح راستون شو او هغه سمدلاسه راپاڅېدله، هغه امر وکړ چې هغې ته خوراک ورکړئ. ^{۵۶} د هغې مور او پلار ډېر حېران شول، خو عیسی هغوی ته وویل چې د دې پېښې په هکله چاته څه ونه وایئ.

نهمه برخه

د دولسو شاگردانو لېږل

(متی ۱۰: ۵-۱۵: مرقس ۶: ۷-۱۳)

۱ بیا هغه خپل دولس شاگردان یو ځای راوغوښتل او هغوی ته یې د پېریانو د ویستلو او ناروغانو ته د روغتیا ورکولو ځواک ورکړ. ۲ هغوی یې ولېږل ترڅو خلکو ته دخدای دپاچاهۍ وعظ وکړي او ناروغانو ته روغتیا ورکړي. ۳ او هغوی ته یې وفرمایل: پدې سفر کې هېڅ شی له ځانه سره مه وړئ، نه امسا نه بوجی، نه ډوډی، نه پیسې او نه دوه کمیسونه. ۴ هر کور ته چې دننه شی، نو هلته پاتې شی او له هماغه ځایه روان شی. ۵ او هرڅوک چې تاسو ونه مني، نو کله چې له هغې ښار څخه راوؤځئ نو د خپلو پښو دورې وڅنډئ ترڅو دا د هغوی پر خلاف یوه گواهي شي. ۶ نو هغوی روان شول، کلي په کلي گرځېدل، د ښه زیږي وعظ یې کاوه او هرځای کې یې روغتیا ورکوله.

عیسی او هیرودیس

(متی ۱۴: ۱-۱۲، مرقس ۶: ۱۴-۲۹)

۷ کله چې والي هیرودیس له ټولو ترسره شوو کارونو څخه خبر شو، نو پرېشانه شو، ځکه چې ځینو به ویل: یحیی له مرو څخه

راژوندی شوی،^۸ ځینو نورو به ویل چې دا الیاس دی او رابنکاره شوی دی او ځینو نورو به بیا ویل چې کوم پخوانی نبی له مړو څخه راپورته شوی دی.^۹ خو هیرودیس وویل: ما د یحیی سر له تنه بېل کړی نو دا څوک کېدای شي چې د هغه په هکله دا هرڅه اورم؟ او د هغه لیدو ته لېواله ؤ.

پنځه زره تنو ته خوراک ورکول

(متی ۱۴: ۱۳-۲۱، مرقس ۶: ۳۰-۴۴، یوحنا ۶: ۱-۱۴)

^{۱۰} او کله چې رسولان راستانه شول، نو هغه ته یې د خپلو ټولو کړو کارونو په هکله وویل، بیا یې هغوی له ځان سره واخیستل او په پټه بیت صیدا ته لاړل.^{۱۱} خو د پېرخلک د هغه په مقصد خبرشول او ورپسې لاړل، نو هغوی ته یې هرکلی وویلو او دخدای د پاچاهۍ په هکله یې ورته خبرې وکړې او هغوکسانو ته یې روغتیا ورکړه کومو چې روغتیا ته اړتیا درلوده.^{۱۲} کله چې ورځ په ختمیدو شوه نو هغه دولس شاگردان هم راغلل او ورته یې وویل: خلک ولېرئ ترڅو خواوشا کلیو او بانډو ته لاړ شي او د خوراک او شپې تېرولو تیاری وکړي، ځکه چې مور دلته په بېدیا کې یو^{۱۳} خو هغه ورته وفرمایل: تاسو خپله د خوراک لپاره څه ورکړئ، هغوی وویل: مور سره له پنځو ډوډیو او دوه کبانو پرته نور هېڅ هم نشته، خو دا چې مور لاړ شو او دې ټولو خلکو ته خواره

واخلو ^{۱۴} ځکه چې هلته خواوشا پنځه زره کسان و. بيا هغه خپلو شاگردانو ته وفرمايل: له دوی څخه پنځوس کسيزې ډلې جوړې کړئ. ^{۱۵} هغوی همدا سې وکړل او هغوی ټول يې کښول. ^{۱۶} بيا يې هغه پنځه ډوډۍ او دوه کبان راواخيستل، د آسمان لوري ته يې وکتل، برکت يې ورکړ، ماته يې کړه او شاگردانوته يې ورکړه ترڅو دخلکو په مخ کې يې کېږدي. ^{۱۷} ټولو وخوره، ماړه شول او دولس توکړۍ پاتې شوې ډوډۍ يې راتوله کړه.

د عیسی په هکله د پطروس اقرار

(متی ۱۶: ۱۳-۱۹، مرقس ۸: ۲۷-۲۹)

^{۱۸} یوه ورځ چې هغه په یواځېتوب کې دعا کوله او شاگردان هم ورسره و، هغه ترې پوښتنه وکړه او وېي ويل: خلک ما څوک گني؟ ^{۱۹} هغوی ځواب ورکړ او وېي ويل: تعمید ورکوونکی یحيی، ځينې وايي چې ته الیاس يې او ځينې وايي چې یو له پخوانیو نبیانو څخه راپورته شوی دی. ^{۲۰} نو هغوی ته يې وفرمايل: تاسو ما څوک گني؟ پطروس ځواب ورکړ: ته د خدای مسیح يې.

عیسی د خپل مړینې او ژوندي کېدو پېش بیني کوي

(متی ۱۶: ۲۰-۲۸، مرقس ۸: ۳۰-۳۸ او ۹: ۱)

^{۲۱} بيا عیسی هغوی په کلکه منع کړل او ورته يې امر وکړ چې پدې هکله چا ته څه ونه وایي. ^{۲۲} بيا يې وفرمايل: د انسان زوی باید ډېر

کړاوونه وگالي، د قام مشران، لوی مذهبي مشران او د شرعې عالمان به هغه رد کړي، هغه به ووژل شي او په دریمه ورځ به بیا را ژوندی شي.^{۲۳} بیا یې هغوی ټولو ته وفرمایل: هر هغه څوک چې غواړي زما پېروي وکړي، نو باید خپل ځان هېرکړي، هره ورځ دې خپل صلیب راپورته کړي او زما پسې دې راشي.^{۲۴} هر هغه څوک چې غواړي خپل ژوند وژغوري نو د لاسه به یې ورکړي او هر هغه څوک چې غواړي زما لپاره خپل ژوند له لاسه ورکړي نو هغه به خپل ژوند وژغوري.^{۲۵} د یو سړي لپاره څه کټه لري چې ټوله دنیا لاس ته راوړي، خو خپل ځان له لاسه ورکړي او یا ورته زیان ورسوي؟^{۲۶} ځکه څوک چې پرما او زما پرکلام شرمېږي، نو کله چې د انسان زوی له خپل جلال او د پلار او د سپېڅلوفرنستو له جلال سره راشي، له هغه څخه به هم مخ واړوي.^{۲۷} خو زه تاسو ته په رېښتیا سره وایم چې دلته ځینې داسې کسان ولاړ دي چې هغوی به ترهغې مړه نشي ترڅو یې چې دخدای پاچاهي لیدلې نه وي.

شاگردان د مسیح جلال ویني

(متی ۱۷: ۱-۸، مرقس ۹: ۲-۸)

^{۲۸} لدې ویناؤ څخه اته ورځې وروسته هغه، پطروس، یوحنا او یعقوب له ځانه سره واخیستل او ددعا لپاره غره ته وخوت،^{۲۹} کله چې هغه دعا کوله، نو د هغه د څېرې بڼه بدله شوه

او جامې يې سپينې، ځلانده شوې^{۳۰} او ناڅاپه هغوی دوه سړي وليدل چې موسی او الیاس وو او له هغه سره يې خبرې کولې^{۳۱} هغوی په جلال کې را ښکاره شول او دهغه د مړینې په هکله يې خبرې وکړې، کوم چې په اورشلیم کې پوره کېدونکی ؤ^{۳۲} دا وخت پطروس او دهغه ملکري په درانده خوب ویده وو او کله چې راوینې شول نو دهغه او دهغو دوو سړو جلال يې وليد کوم چې له هغه سره ولاړ وو.^{۳۳} اوکله چې هغوی له هغه څخه تلل نو پطروس عیسی ته وویل: استاذه! غوره به وي چې همدلته پاتې شو او درې کېږدی جوړې کړو، یوه ستا لپاره، یوه د موسی او یوه د الیاس لپاره، خو هغه نه پوهېده چې څه وايي^{۳۴} او لایې خبره نه وه ختمه کړې چې یوه وریخ راغله او پر هغوی يې سیوری وکړ، کله چې د وریخې په منځ کې را ایسار شول نو هغوی ووېرېدل^{۳۵} او له وریخې څخه یو غبر راغی ویې فرمایل: دا زما زوی دی کوم چې ما غوره کړی، هغه ته غور کېږدی. کله چې غبرختم شو، نو عیسی يې یواځې وموند، هغوی غلي پاتې شول او په هغو ورځو کې يې د هغه څه په هکله چې لیدلي ؤ، چا ته څه ونه ویل.

له يو هلک څخه د پېري ويستل

(متی ۱۷: ۱۴-۱۸، مرقس ۹: ۱۴-۲۷)

۳۷ او کله چې بله ورځ هغوی له غره څخه را کوز شول نو د خلکو یوې غټې ډلې له هغه سره ولیدل،^{۳۸} ناڅاپه یو سړي له گڼې گونې څخه غږ وکړ او ویې ویل: استاذه! هیله کوم زما پر زوی باندې نظر وکړې، ځکه چې هغه زما یواځیني زوی دی.^{۳۹} یو پېری په هغه کې ننوځي، هغه ناڅاپه چیغې وهي، هغه داسې راپاروي چې له خپلې څخه یې زگونه روان وي، او له ډېرو خپلو وروسته یې په سختی سره پرېږدي.^{۴۰} ستا له شاگردانو څخه مې وغوښتل ترڅو له هغه څخه پېریان وباسي، خو هغوی ونشو کولای.^{۴۱} عیسی په ځواب کې وفرمایل: ای بې ایمانه او بې لارې نسله! ترڅو به زه له تاسو سره یم او تاسو به زغمم؟ خپل زوی دلته راوله.^{۴۲} هغه لا ورته راروان ؤ چې پېري هغه لاندې وغورځاوه او ویې ځنډلو، بیا عیسی پېری وستغلو، هلک ته یې روغتیا ورکړه او پلار ته یې وسپاره.^{۴۳} او هغوی ټول د خدای له لویې څخه حېران شول. پداسی حال کې چې ټول د عیسی له کارنامو څخه حېران وو، هغه خپلو شاگردانو ته وفرمایل:

عیسی د دوهم ځل لپاره د خپل مړینې پېش بینی کوي

(متی ۱۷: ۲۲-۲۳، مرقس ۹: ۳۰-۳۲)

۴۴ دا خبرې پخپلو غوږونو کې وساتئ، چې د انسان زوی به د خلکو لاسونو ته وسپارل شي. ۴۵ خو شاگردان د دې وېنا په مقصد پوه نشول، ځکه چې دا له هغوی څخه پته ساتل شوې وه ترڅو پوه نشي او هغوی وپربدل چې پدې هکله له هغه څخه پوښتنه وکړي.

څوک ترتولو لوی دی

(متی ۱۸: ۱-۵، مرقس ۹: ۳۳-۳۷)

۴۶ بیا د هغوی ترمنځ دا بحث پېل شو چې په مور کې کوم یو ترتولو لوی دی، ۴۷ خو عیسی د هغوی د زړه په دلیل پوه شو، یو ماشوم یې راواخیست او پخپل څنگ کې یې ودراره ۴۸ او هغوی ته یې وفرمایل: هرڅوک چې زما په نوم دا وړوکی ماشوم ومني نو زه یې ومنلم او هرچا چې زه ومنلم، هغه زما رالېږونکی ومنلو. ځکه هرڅوک چې لتاسو ټولو څخه کوچنی وي، هغه به ترتولو لوی وي. ۴۹ یوحنا ځواب ورکړ: استاذه! مور داسې یو څوک ولید چې ستا د نوم په اخیستو یې پېریان ویستل، مور د هغه د منع کولو کوښښ وکړ، ځکه هغه زمور څخه نه ؤ. ۵۰ خو عیسی هغه ته وفرمایل: هغه مه منع کوئ، ځکه څوک چې ستاسو پرخلاف نه وي نو هغه ستاسو ملگری دی.

عیسی د اورشلیم په لور

۵۱ کله چې آسمان ته د عیسی د ستنېدو وخت را نږدې شو، نو هغه اورشلیم ته د تللو کلک نیت وکړ ۵۲ هغه له ځانه مخکې قاصدان ولېږل، هغوی لارل او د سامریې یو کلي ته ننوتل، ترڅو د هغه لپاره ځای تیار کړي ۵۳ خو هغوی هغه و نه منلو، ځکه چې هغه د اورشلیم لوري ته روان ؤ. ۵۴ او کله چې د هغه شاگردانو، یعقوب او یوحنا دا ولیدل نو هغوی وویل: مالکه! آیا مور ووايو چې له آسمانه اور راشي او هغوی وسوزوي؟ ۵۵ خو هغه مخ ورواړوه او وپې رتل ۵۶ او بیا هغوی بل کلي ته لارل.

د عیسی د پیروي شرطونه

(متی ۸: ۱۹-۲۲)

۵۷ او کله چې هغوی پرسرک روان وو نو یو تن هغه ته وویل: مالکه! هرچېرې چې ته ځې نو زه هم تا پسې درځم. ۵۸ خو عیسی هغه ته وفرمایل: کیدران غارونه لري او د هوا مرغان ځای، خو د انسان زوی دخپل سر اېښودلو لپاره ځای نلري. ۵۹ بیا هغه یو بل تن ته وفرمایل: ما پسې راشه، خو هغه وویل: مالکه! لومړی اجازه راکړه چې لار شم او خپل پلار ښخ کړم. ۶۰ عیسی هغه ته وویل: پرېږده چې مري خپل مري ښخ کړي، خو ته لار شه او دخدای د پاچاهۍ وعظ وکړه. ۶۱ یو بل تن هم

وویل: مالکه! زه غوارم چې تا پسي راشم، خو لومړی اجازه راکړه چې له خپلې کورنۍ سره خدای پاماني وکړم. ^{۶۲} عیسی هغه ته وفرمایل: چا چې د قُلبی پرموتی لاس ایښی وي او شا ته وگوري، نو هغه د خدای د پاچاهۍ وړ نه دی.

لسمه برخه

د دوه اويا کسانو لېږل

^۱ لدې وروسته بیا مالک نور دوه اويا کسان هم وټاکل او هغوی یې دوه دوه کسه هر هغه ښار او ځای ته ولېږل چې غوښتل یې له هغو څخه لیدنه وکړي. ^۲ نو هغوی ته یې وفرمایل: په حقیقت کې فصل ډېر زیات دی خو مزدوران لږ دي، د فصل مالک ته دعا وکړئ، ترڅو مزدوران دخپل فصل لپاره راولېږي. ^۳ لار شئ او کورئ زه تاسو د پسونو پشان د لیوانو منځ ته ورلېږم. ^۴ له ځانه سره د پیسو کڅوړه، بوجی، خپلی مه وړئ او په لار کې له هېچا سره روغېر مه کوئ. ^۵ هر کور ته چې ننوځئ د هرڅه لمخه وواياست چې پر دې کور دې سلامتي وي، ^۶ که هلته څوک د سلامتی زوی وي، خپله به سلامتي واخلي او که نه وي نو تاسو ته به راوگرځي. ^۷ بیا په هماغه کور کې پاتې شئ، هر څه چې درکړي هغه وخورئ او وپي څښئ، ځکه چې مزدور د خپلې مزدورۍ حقدار وي. له یو

کور څخه بل کور ته مه ځئ. ^۸ هر هغه ښار ته چې تاسو ننوځئ، که چېرې هغوی تاسو ومني، نو څه چې ستاسو په مخ کې کېږدي وپې خورئ، ^۹ او ناروغانو ته یې روغتیا ورکړئ او ورته وویاست چې: د خدای پاچاهي تاسو ته نږدې شوې ده. ^{۱۰} خو هر هغه ښار ته چې تاسو ننوځئ او هغوی تاسو ونه مني نو د هغې کوڅو ته ووځئ او ووايئ چې ^{۱۱} موږ ستاسو د ښار دورې چې پر موږ ناستې دي، پر تاسو درځنډو. خو پوه شئ چې د خدای پاچاهي تاسو ته نږدې شوې ده. ^{۱۲} خو تاسو ته وایم چې په هغه ورځ کې به د سدوم حالت د دې ښار په پرتله د زغملو وړ وي.

پر کنهگارو ښارونو افسوس کول

(متی ۱۱: ۲۰-۲۴)

^{۱۳} افسوس پر تا ای خورزینه، افسوس پر تا ای بیت صیدا! ځکه هغه لوی کارونه چې په تا کې وشول که چېرې په صور او صیدون کې شوي وای، نو هغوی به له وړاندې د وېر کالي اغوستي، په ایرو کې به ناست و او توبه به یې ویستلې وه. ^{۱۴} خو د قیامت په ورځ به د صور او صیدون حالت له تاسو څخه ډېر د زغملو وړ وي. ^{۱۵} او ای کپرناحومه! ته دا گڼې چې تر آسمانه پورته کړی شوی یې، خو ته به لاندی دوزخ ته وغورځول شې. ^{۱۶} هر هغه څوک چې تاسو ته غوږ نیسي، هغه ماته غوږ نیسي او هر څوک چې تاسو نه مني په

حقيقت کې هغه ما نه مني او هرڅوک چې ما ونه مني، هغه زما رالېرونکی نه مني.

د دوه اويواو کسانو راستنېدل

^{۱۷} څه موده وروسته دوه اويوا په خوشالي سره راستانه شول او وپي ويل: مالکه! پېريان هم ستا په نوم زمور څخه مننه کوي. ^{۱۸} هغه ورته وفرمايل: ما وليدل چې شېطان دېرېسناپه څېر له آسمانه لاندې راوغورځيد. ^{۱۹} کورئ! ما تاسو ته ځواک درکړی ترڅو ماران، لېرمان او د دېسمن ټول ځواکونه تر پېسو لاندې کړي او هېڅ شی به هېڅکله تاسو ته زيان ونشي رسولی. ^{۲۰} يواځې په دې خوشالي مه کوي چې پېريان ستاسو څخه مننه کوي، بلکه پدې ډېر خوشاله اوسئ چې ستاسو نومونه په آسمان کې ليکل شوي دي.

د عیسی خوشالي

(متی ۱۱: ۲۵-۲۷، او ۱۳: ۱۶-۱۷)

^{۲۱} په هماغه وخت کې هغه په سپېڅلي روح کې خوشالي وکړه او وپي فرمايل: ای پلاره! ای د مخکي او آسمان مالکه! زه ستا ستاينه کوم چې دا خبرې دې له پوهانو او هوبنيارانو څخه پټې کړي او ماشومانو ته دې ښکاره کړي. هو پلاره! ستا غوښتنه همداسې

۵. ۲۲ هرڅه پلارماته راسپارلي دي، هېڅوک له پلار پرته زوی نه پېژني او پلار هم څوک له زوی پرته نه پېژني، خو هغه چاته چې زوی يې وروښايي. ۲۳ بيا شاگردانو ته راوگرځېد او په ځانگړي ډول يې هغوی ته وفرمايل: بختورې دي هغه سترگې چې تاسو څه ويئ، هغوی يې هم ويئي، ۲۴ ځکه زه تاسو ته وایم چې ډېرو انبياؤ او پاچاهانو هيله درلوده ترڅو هغه څه وگوري چې تاسو يې گورئ، خو ويې نه ليدل او هغه څه چې تاسو اورئ، وايې وري، خو هغه يې وانه وربدل.

د نیک سامري کیسه

۲۵ یوه ورځ د شرعې یو عالم راپاڅېد او د آزمېښت له مخې يې هغه ته وويل: ای استاذه! څه وکړم ترڅو تلپاتې ژوندون تر لاسه کړم؟ ۲۶ هغه ورته وويل: په تورات کې څه لیکل شوي او څه ډول يې لولې؟ ۲۷ هغه ځواب ورکړ: ته بايد له مالک خپل خدای سره په ټول زړه، ټول ځان، ټول ځواک او ټول فکر سره مينه وکړې او له گاونډي سره دخپل ځان په څېر مينه کوه. ۲۸ نوهغه ورته وفرمايل: تا ډېر ښه ځواب وويلو، همداسې وکړه نو ژوندون به ولرې. ۲۹ خو هغه چې غوښتل يې ځان رېښتيني وښايي، عیسی ته يې وويل: زما گاونډی څوک دی؟ ۳۰ عیسی په ځواب کې وفرمايل: یو سړی له اورشلیم څخه د اريحا لور ته راکوزېدو او د غلو لاس ته ولوېد،

هغه يې بربنډ کړ، ټپي يې کړ، ترې لارل او په مړينې حال يې پرېښود.^{۳۱} چې نابره يو مذهبي مشر له هغې لارې څخه تېرېده او کله چې يې هغه وليد نو په بل لوري لار.^{۳۲} همدغه راز يو لاري هم چې هغه ځای ته ورسېد، ورته يې وکتل او د لارې بلې خوا ته لار. ^{۳۳} بيا يو تن سامري چې مسافر ؤ، هغه ته ورسېد او هغه يې وليد نو زړه يې پرې وسوځېد، ^{۳۴} هغه ته ورغی، تپونه يې ورته په شرابو ووينځل، په تيلو يې غوړ کړل، ويې تړل او بيا يې پر خپل څاروي سپورکړ، يو ميلمستون ته يې بوتلو او د هغه خدمت يې وکړ. ^{۳۵} په بله ورځ کله چې له هغه ځايه تلو، نو دوه ديناره يې راوويستل، د ميلمستون مالک ته يې ورکړې او ورته يې وويل: د هغه خدمت وکړه، که چېرې لدې څخه زياتې پيسې دې پرې ولگولې، کله چې بيا راشم، نو در به يې کړم. ^{۳۶} اوس ستا په اند لدې دريو تنو څخه کوم يو د هغه سړي رېښتيني گاونډی ؤ، کوم چې د غلو په لاس کې لوېدلی ؤ؟ ^{۳۷} هغه وويل: هغه کس چې رحم يې پرې وکړ. عيسى هغه ته وفرمايل: لار شه او ته هم همداسې وکړه.

مريمه او مرتا

^{۳۸} کله چې هغوی تلل، نو عيسى يو کلي ته ننوت، هلته د مرتا په نوم يوې ښځې هغه خپل کور ته وبللو. ^{۳۹} هغې د مريمې په نوم يوه

خور درلوده، چې هغه د مالک له پښو سره کېناسته او د هغه خبرې يې اورېدې. ^{۴۰} خو مرتا د کار د ډېرښت له امله اندېښمنه وه، د هغه خوا ته راغله او وې ويل: مالکه! آيا ته زما په فکر کې نه يې چې زما خور زه خدمت ته يواځې پرېښې يم؟ هغې ته ووايه چې زما سره مرسته وکړي. ^{۴۱} عيسی هغې ته ځواب ورکړ: مرتا، مرتا! ته د ډېرو شيانو په هکله اندېښنه او سرگرداني لرې. ^{۴۲} خو صرف يو شی اړين دی او مريمې هماغه غوره برخه خپله کړې ده، کومه چې به له هغې څخه وا نه خيستل شي.

يوولسمه برخه

عيسی خپلو شاگردانو ته دعا ورزده کوي

(متی ۶: ۹-۱۳، او ۷: ۷-۱۱)

^۱ اوس کله چې عيسی په يو خاص ځای کې په دعا بوخت ؤ، نو کله چې اوزگار شو له شاگردانو څخه يو تن هغه ته وويل: مالکه! لکه څرنګه چې يحيی خپلو شاگردانو ته دعا ورزده کړې وه، ته هم موږ ته دعا رازده کړه. ^۲ بيا يې هغوی ته وفرمايل، کله چې دعا کوئ نو ووايست: ای پلاره! ستا نوم دې سپېڅلی وي. ستا پاچاهي دې راشي. ^۳ زموږ ورځنی ډودی هره ورځ موږ ته راکړه ^۴ زموږ ګناهونه وبخښه، لکه څنګه چې موږ هم خپل ګناهګاران بخښو

او مور په آزمېښت کې مه اچوه.^۵ او هغوی ته یې وفرمایل: ستاسو څخه څوک داسې دی چې یو ملگری ولري او نیمه شپه هغه ته ورشي او ورته ووايي: ای ملگریه! درې ډوډۍ پور راکړه. ۶ ځکه چې زما یو ملگری له سفر څخه راغلی او څه نلرم چې هغه ته یې په مخ کې کېږدم^۷ او هغه له دننه ځواب ورکړي او ووايي: ما مه کړاوه ځکه چې اوس ور تړلی دی، زما بچي زما سره په بستره کې ویده دي، نشم کولای چې راپاڅېرم او تا ته یې درکړم.^۸ زه تاسو ته وایم، که هغه هر څومره د دوستی په موخه راپورته نشي ترڅو یې هغه ته ورکړي، خو بیا به هم د هغه د تینگار له امله پاڅېږي او هغه چې څومره اړتیا لري ور به یې کړي.

پرله پسې غوښتل، لټول او ورتکول

۹ همدغه راز زه تاسو ته وایم: وغواړئ تاسو ته به درکړل شي، ولټوئ نو تاسو به یې ومومئ، ورتکوی تاسو ته به خلاص شي.
 ۱۰ ځکه هر څوک چې وغواړي ترلاسه به یې کړي، هرڅوک چې ولټوي وبه یې مومي او هرڅوک چې ورتکوي پر مخ به یې خلاص کړای شي.^{۱۱} او ستاسو څخه څوک دی چې پلار وي او زوی یې له هغه څخه کب وغواړي، نو د کب په ځای به ورته مار ورکړي؟
 ۱۲ یا ترې د چرکې هکې وغواړي، نو لږم به ورته ورکړي؟^{۱۳} که تاسو سره له دې چې بدکاران یاست، پدې پوهېږئ چې خپلو اولادونو

ته ښې تحفې ورکړې، نو ستاسو آسماني پلار به څومره ډېر پاک روح هغوی ته ورکړي چې له هغه څخه یې وغواړي.

په عیسی باندې تور لگول

(متی ۱۲: ۲۲-۳۰، مرقس ۳: ۲۰-۲۷)

^{۱۴} یو ځل هغه یو گونک پېری ویستلو او کله چې گونک پېری راووت نو هغه گونک سړي خبرې پیل کړې او ټول خلک حېران شول. ^{۱۵} خو له هغوی څخه ځینو وویل: هغه د بعلزبول په مرسته چې د پېریانو مشر دی پېریان وباسي. ^{۱۶} او نورو د آزمېښت په موخه له هغه څخه د آسماني نخښې غوښتنه وکړه، ^{۱۷} خو هغه چې د هغوی په خیالونو پوهیده ورته وفرمایل: هره پاچاهي چې پر خپل ضد وویشل شي له منځه ځي او وېشل شوی کور نسکورېږي. ^{۱۸} نو که شېطان هم پر خپل ضد وویشل شي د هغه پاچاهي به څه ډول پرځای پاتې شي؟ ځکه وایاست چې زه د بعلزبول په مرسته پېریان راوباسم. ^{۱۹} او که زه د بعلزبول په واسطه پېریان راوباسم نو بیا ستاسو زامن د چا په واسطه پېریان راوباسي؟ له دې امله هغوی به ستاسو قضاوت کوونکي وي. ^{۲۰} خو که چېرې زه د خدای په زور سره پېریان شړم نو بیا دا ثابت ده چې د خدای پاچاهي پر تاسو راغلې ده. ^{۲۱} او کله چې یو ځواکمن وسله وال له خپل کور څخه ساتنه کوي نو دهغه شتمني خوندي وي. ^{۲۲} خو

که له هغه څخه لوی ځواکمن سړی راشي او پر هغه برلاسی بیا مومي، نو ټوله وسله چې هغه پرې ډاډمن ؤ، له هغه څخه اخلي او د هغه شتمني ویشي^{۲۳} هرڅوک چې زما سره ندی هغه زما پر خلاف دی او څوک چې زما سره نه راټولېږي شیندل کېږي.

د یوه پېړي بېرته راتلل

(متی ۱۲: ۴۳-۴۵)

^{۲۴} کله چې یو پېړی له یو سړي څخه ووځي نو د آرام لپاره د وچو دښتو لور ته ځي او کله چې د آرام ځای بیا نه مومي، نو وایي: زه بېرته خپل هغه کور ته ورستنېږم له کوم څخه چې راغلی وم.^{۲۵} او کله چې راشي نو خپل کور پاک او جارو شوی بیا مومي،^{۲۶} نو بیا ځي او له ځان سره نور اووه پېریان راوړي چې له هغه څخه هم بد وي، په هغه کې ننوځي او هلته مېشت شي او د هغه پایلې له پخوا څخه هم خرابې شي.^{۲۷} کله یې چې د دې شیانو په هکله خبرې کولې، یوې بسجې د خلکو له منځ څخه په لور غږ سره هغه ته وویل: بختور دی هغه رحم چې ته یې گرځولی یې او هغه سینې چې تا رودلې دي.^{۲۸} خو هغه وفرمایل: بختور هغه څوک دي، چې د خدای کلام اوري او پرې عمل کوي.

د آسماني مُعجزې غوښتنه

(متی ۱۲: ۳۸-۴۲)

^{۲۹}کله چې د خلکو لویه گڼه سره را ټولېدله نو هغه په خبرو کولو پېل وکړ: دا نسل یو بدکاره نسل دی چې نخښه غواړي، خو دوی ته به د یونس نبي له نخښې پرته بله هېڅ نخښه ورنکړل شي. ^{۳۰}لکه څنګه چې یونس د نینوا د خلکو لپاره نخښه وګرځید، همدغه راز به د انسان زوی هم د دې نسل لپاره وګرځي. ^{۳۱}د سویل ملکه به د قیامت په ورځ د دې نسل له خلکو سره راپورته شي او دوی به ملامته کړي، ځکه چې هغه د دنیا له بل ګوټ څخه راغله ترڅو د سلیمان حکمت واوري او دا دی دلته هغه څوک دی چې له سلیمان څخه ډېر لوی دی. ^{۳۲}د نینوا خلک به د قیامت په ورځ له دې نسل سره راپاڅېږي او هغوی به ملامته کړي، ځکه چې د یونس د وېنا له امله یې توبه کړي وه او دا دی دلته هغه څوک شتون لري چې له یونس څخه ډېر لوی دی.

د بدن څراغ

(متی ۵: ۱۵، او ۶: ۲۲-۲۳)

^{۳۳}هېڅوک د دې لپاره څراغ نه روښانه کوي چې هغه په پټ ځای کې کېږدي او یا یې د ټوکرۍ لاندې کړي، خو د څراغ ځای د پاسه یې ږدي ترڅو هغه خلک چې خونې ته راننځي رڼا وويني. ^{۳۴}د بدن

خراغ سترگه ده، له همدې کبله ترڅو چې ستا سترگه روغه ده نو ستا ټول بدن به هم روښانه وي، خو کله چې عیبجنه وي ستا بدن به هم تیاره وي.^{۳۵} نو پام کوه! گواکې هغه رڼا چې په تا کې ده تیاره وي.^{۳۶} نو بیا که ستا ټول بدن له رڼا څخه ډک وي او هېڅ برخه یې تیاره ونلري، نو ټول به روښانه وي، لکه خراغ چې پخپلې رڼا سره تا روښانه کړي.

د شریعت د بنوونکو او فریسیانو غندل

(متی ۲۳: ۱-۳۶، مرقس ۱۲: ۳۸-۴۰)

^{۳۷} او کله یې چې خبرې کولې نو یو تن فریسي له هغه څخه وغوښتل چې د هغه په کور کې ډوډۍ وڅوري، نو هغه دننه لاړ او خوراک ته کېناست.^{۳۸} کله چې فریسي ولیدل هغه له خوراک څخه مخکې لاسونه ونه وینځل، نو حېران شو.^{۳۹} نو مالک هغه ته وفرمایل: تاسو فریسیان، د پیالې او لوبني بهرنی اړخ وینئ، خو ستاسو دننه له حرص او پلټنې څخه ډک دی.^{۴۰} ای احمقانو! آیا چا چې ظاهر جوړ کړی، باطن یې هم ندی جوړ کړی؟^{۴۱} هغه څه چې ستاسو په لوبښو کې دي هغه صدقه کړئ، نو گورئ! بیا به هرڅه ستاسو لپاره پاک وي.^{۴۲} خو ای فریسیانو! پر تاسو دې افسوس وي، تاسو د نانا، ایلني او هر ډول سبزیو څخه لسمه برخه ورکوئ، خو د انصاف او خدای سره له مینې کولو څخه

انکار کوي، دا شيان بايد پرځای کړي او هغه نور هم له نظره مه غورځوي. ^{۴۳} ای فریسیانو ستاسو په حال دې افسوس وي! ځکه چې تاسو په کنیسو کې له لوړو څوکیو سره او په بازارونو کې له سلامونو سره مینه لرئ. ^{۴۴} ستاسو په حال دې افسوس وي ځکه چې تاسو د هغو بې نخبو او بې شناختو قبرونو په څېر یاستی چې خلک پرې گرځي او نه پوهېږي. ^{۴۵} بیا د شریعت له بنوونکو څخه یو تن ځواب ورکړ ای استاذه! کله چې تاسو داسې خبرې کوي نو زموږ سپکاوی کوي ^{۴۶} نو هغه ورته وفرمایل: ای د شریعت بنوونکو! پر تاسو دې افسوس وي، ځکه چې پرخلکو باندې د وړلو لپاره درانده پیتی ږدي او خپله هغو پیتو ته گوتې نه وروړي. ^{۴۷} افسوس پر تاسو چې تاسو د هغو انبیاءو قبرونه جوړوي کوم چې ستاسو نیکونو وژلي وو ^{۴۸} په حقیقت کې تاسو دا گواهي ورکوي چې د خپلو پلرونو له کارونو څخه راضي یاستی، ځکه هغوی انبیاء ووزل او تاسو د هغوی قبرونه جوړوي. ^{۴۹} لدې کبله د خدای حکمت فرمایلي دي چې، زه به هغوی ته انبیاء او رسولان وړلېږم، خو هغوی به ځینې ووزني او ځینې به وځوروي، ^{۵۰} نو د ټولو انبیاءو د وینو بدل به چې د دنیا له پېدايسته تر اوسه پورې توپي شوې دي له دې نسل څخه واخيستل شي، ^{۵۱} د هابیل له وینې نیولې تر ذکرېا پورې چې د قربانی د ځای او د سپېڅلي کور ترمنځ ووزل شو. هوکې! تاسو ته وایم چې له دې نسل څخه به

پوښتنه وشي. ^{۵۲} افسوس دې وي پر تاسو ای د شریعت ښوونکو!
 ځکه چې د معرفت کنجي مو راخیستی ده، نه خپله ورننوتئ او
 څوک چې ورننوخې هغوی هم منع کوئ. ^{۵۳} او کله چې هغه له هغه
 ځایه ووت نو د شریعت ښوونکي او فریسیان په غصې سره له
 هغه څخه را تاو شول او د ډېرو موضوعاتو په هکله یې ورڅخه
 سختې پوښتنې وکړې، ^{۵۴} او دا تابیا یې درلوده ترڅو د هغه له
 خولې څخه څه واخلي او ملامت یې کړي.

دولسمه برخه

له ریا څخه ځان ساتل

(متی ۱۰: ۲۶-۲۷)

۱ پدې وخت کې بې شمېره خلک راټول شول، پدې ډول چې یو بل
 یې تر پښو لاندې کول نو لومړی هغه خپلو شاگردانو ته خبرې
 پېل کړې وېې فرمایل: د فریسیانو له تومني څخه چې ځان ښودنه
 ده، ځان وژغورئ. ^۲ هېڅ پوښل شوی شی نشته چې رابرسېره نشي
 او هېڅ پټ شی نشته چې رابنکاره نشي. ^۳ لدې امله هر څه مو چې
 په تیاره کې ویلي په رڼا کې به واورېدل شي او هغه څه چې په
 شخصي کوټو کې زمزمه کړئ، نو هغه به د کوټو لپاسه اعلان
 شي.

وېره يواځې له خدای څخه پکار ده

(متی ۱۰: ۲۸ - ۳۱)

۴ زما ملګرو! زه تاسو ته وایم، له هغه چا څخه مه وپېرېږئ چې بدن وژني او له هغې وروسته هېڅ هم نشي کولای. ۵ خو تاسو خبروم چې له چا څخه باید ووپېرېږئ: له هغه چا څخه ووپېرېږئ چې له وژلو وروسته په دوزخ کې د غورځولو واک لري، هوکې! زه وایم باید له هغه څخه ووپېرېږئ. ۶ آیا پنځه مرغۍ په دوو سېکو نه پلورل کېږي؟ پداسې حال کې چې له هغوی څخه یوه هم له خدای څخه هېره نه وي. ۷ خو ستاسو د سر ټول وېبستان شمېرل شوي دي، نو مه وپېرېږئ، تاسو له بی شمېره مرغیو څخه زیات ارزښت لرئ.

د خلکو په مخکې د مسیح منل

(متی ۱۰: ۱۹-۲۰، او ۱۰: ۳۲-۳۳، او ۱۲: ۳۲)

۸ همدغه راز زه تاسو ته وایم: هرڅوک چې دخلکو په وړاندې ما ومني، نو د انسان زوی به یې هم د خدای د فرښتو په وړاندې ومني، ۹ خو هرڅوک چې د خلکو په مخکې ما ونه مني، نو هغه به د خدای د فرښتو په شتون کې و نه منل شي. ۱۰ او هرڅوک چې د انسان د زوی پر خلاف خبره وکړي نو وبه بخښل شي، خو هغه څوک چې سپېڅلی روح ته کُفر ووايي و به نه بخښل شي. ۱۱ کله چې تاسو کنیسو، قاضیانو او د واکمنانو مخې ته راوړئ، نو

اندېښنه مه کوي چې دخپل ځان د سپیناوي په موخه به څه ووايي. ^{۱۲} ځکه چې هماغه شېبه به سپېڅلی روح تاسو ته وښايي چې څه وواياست.

د ناپوه شتمن مثال

^{۱۳} د خلکو له ډلې څخه یو تن هغه ته وویل: ای استاذه! زما ورور ته ووايه چې میراث زما سره وويشي. ^{۱۴} خو هغه ته یې وفرمایل: ای سړیه! زه چا ستاسو ترمنځ قاضي او ویشونکی ټاکلی يم؟ ^{۱۵} بیا یې هغوی ته وفرمایل: هوښیار اوسئ او له حرص څخه ځان وساتئ، ځکه چې د انسان ژوند د شتمنۍ په ډېرښت سره نه جوړېږي. ^{۱۶} بیا یې هغوي ته دا مثال بیان کړ: د یو شتمن له مخکې څخه پریمانه فصل لاسته راغی، ^{۱۷} له ځانه سره یې فکر وکړ او وپې ویل، څه وکړم؟ ځکه چې ځای نلرم ترڅو خپل حاصل هلته زېرمه کړم. ^{۱۸} بیا یې وویل: داسې کوم، باید د زېرمو ځایونه ونروم او غټ یې جوړ کړم او په هغوی کې به خپل ټول حاصل او مالونه راټول کړم، ^{۱۹} بیا به خپل ځان ته ووايم: ای ځانه! تا پریمانه شيان راټول کړل چې د ډېرو کلونو لپاره بسيا کوي، هوسا اوسه، وڅښه وخوره او خوښي وکړه. ^{۲۰} خو خدای هغه ته وفرمایل: ای احمقه! همدا نن شپه به دې سا وڅېږي، نو هغه څه چې تا ټول کړي هغه

به د چا وي؟^{۲۱} دا د هغه سړي پایلې دي چې خپل ځان ته مال
تولوي خو د خدای په نزد مفلس دی.

پر خدای توکل

(متی ۶: ۲۵-۳۴)

^{۲۲} بیا هغه خپلو شاگردانو ته وفرمایل: لدې کبله تاسو ته وایم
چې د ژوند لپاره اندېښنه مکوئ چې څه شی به خورئ او نه هم د
خپل ځان په هلکه چې څه شی به اغوندئ.^{۲۳} ژوند له خوراک او
بدن له جامو څخه غوره دی،^{۲۴} کارغانو ته فکر وکړئ نه کړي،
نه ربيي، نه زېرمه لري او نه ذخیره ځای او خدای هغوی ته روزي
ورکوي، آیا تاسو له مرغانو څخه ډېر زیات ارزښت نلرئ؟^{۲۵} او له
ستاسو څخه څوک دی چې په اندېښنې کولو سره خپل عمر یو
ساعت زیاد کړي؟^{۲۶} کله چې تاسو یو دومره کوچنی کار هم نشئ
ترسره کولای، نو بیا ولې د ټولو شیانو په هکله اندېښنه کوئ؟
^{۲۷} د سوسنو په هکله فکر وکړئ، چې څنگه وده کوي، پداسې حال
کې چې نه کړاو باسي، نه رېښل کوي او نه گنډل، خو تاسو ته
وایم چې سلیمان له خپل ټول جلال سره د هغوی د یوه په شان
هم ښکلې جامې وانغوستې.^{۲۸} نو هر کله چې خدای، هغه واښه
کوم چې نن په دېسته کې دي او سبا په تنور کې اچول کېږي داسې
پتوي، نو ای بېایمانو! تاسو به له هغو څخه ډېر زیات پټ

نکړي؟^{۲۹} نو تاسو د خوراک او څښاک لپاره لټون مکوئ او د دې شيانو اندېښنه مه کوئ،^{۳۰} ځکه چې د دنیا قامونه د دغو شيانو په لټه کې دي، خو ستاسو پلار پوهېږي چې تاسو دې شيانو ته اړتیا لرئ.^{۳۱} خو تاسو د خدای د پاچاهۍ لټون وکړئ او دا ټول شيان به تاسو ته درکړل شي.^{۳۲} ای کوچنی رمې! هېڅ مه وېرېږئ، ځکه ستاسو د پلار خوشالي پدې کې ده چې خپله پاچاهي تاسو ته درکړي،^{۳۳} خپل مالونه خرڅ کړئ او ضرورتمندو ته یې ورکړئ او ځانونو ته د نه زړېدونکي بکسونه تیار کړئ او په آسمان کې د ځان لپاره نه ضایع کېدونکې خزانه جوړه کړئ، چېرې چې نه غل ورتلای شي او نه د لرگي چينجی^{۳۴} ځکه چېرې چې ستاسو خزانه وي نو ستاسو زرونه به هم هلته وي.

بیداره اولت خادمان

^{۳۵} خپلې ملاکانې وتړئ او خپل څراغونه روښانه وساتئ،^{۳۶} او پخپله د هغو کسانو په څېر اوسئ، چې له واده څخه د خپل بادار د راتلو په انتظار وي، چې کله هغه راشي، دروازه وتکوي او بې له ځنده یې ورته خلاصه کړي.^{۳۷} بختور دي هغه خادمان، چې کله د هغوی بادار راشي او هغوی ویني بیا مومي، په یقین سره تاسو ته وایم، چې خپله به ملا وتړي، هغوی به خوراک ته کېنوي، رامخکې به شي او د هغوی خدمت به وکړي.^{۳۸} او همدغه راز

بختور دي هغه خادمان، چې مالک يې د شپې په دويمه يا دريمه برخه کې راشي او هغوی بېدار وويني.^{۳۹} خو پدې پوه شئ، که د کور خاوند پوهېدلی چې غل څه وخت راځي، نو وينې به پاتې ؤ او نه يې پرېښود ترڅو د هغه کور ووهي.^{۴۰} نو تاسو هم تيار اوسئ، ځکه چې د انسان زوی به پداسې وخت کې راشي چې تاسو به يې کمان هم نکوئ.^{۴۱} پطروس هغه ته وويل: ای مالکه! آیا دا مثال دې زموږ لپاره وويل يا د ټولو خلکو لپاره؟^{۴۲} مالک وفرمايل: نو څوک دی هغه پوه او وفادار څارونکی، چې بادار يې هغه د خپلو نورو خادمانو پر سر ټاکلی وي ترڅو هغوی ته پخپل وخت باندې اړين خوراک ورکړي.^{۴۳} بختور دی هغه خادم چې کله يې بادار راشي او هغه په همدغه شان کار کې بوخت وويني،^{۴۴} په يقين سره تاسو ته وایم، چې بادار به هغه پر خپلې ټولې شتمنۍ څارونکی وټاکي.^{۴۵} خو که هغه خادم په زړه کې ووايي چې: بادار به دومره ژر رانشي او د خادمانو او وينځو په وهلو، په خوراک، څښاک او مستۍ پېل وکړي،^{۴۶} نو د هغه خادم مالک به يوه ورځ پداسې حال کې راشي چې هغه يې د راتلو په تمه نه وي او پداسې وخت کې به راشي چې هغه به خبر هم نه وي، نو هغه به ټوټی ټوټی کړي او د بې ايمانانو سره به يې وغورځوي.^{۴۷} او هغه خادم چې د خپل بادار په غوښتنه پوهېږي، خو سره لدې ځان نه چمتو کوي او نه د هغه پرغوښتنه عمل کوي، نو ډېرې قمچېنې به وخوري.^{۴۸} خو

هغه څوک چې په ناپوهۍ سره داسې کار وکړي چې د قمچینو وهلو وړ وي، نو لږ به ووهل شي. هر کله چې چاته ډېر ورکړل شي، ډېر به ترې وغوښتل شي او له چا سره چې ډېر امانت کېښودل شي، نو له هغه څخه به ډېره پوښتنه وشي.

سوله نه بلکې اختلاف او بيلتون

(متی ۱۰: ۳۴-۳۶)

زه راغلی يم چې پر مخکې باندې اور بل کړم او کاش چې دا له مخکې څخه بل واى. ^{۴۹}زه يو تعمید لرم چې بايد هغه تعمید پلی کړای شي او څومره ډېر تر فشار لاندې يم ترڅو هغه پلی شي. ^{۵۱}آيا کمان کوئ چې زه د دې لپاره راغلی يم ترڅو مخکې ته سوله راولم؟ نه! بلکې تاسو ته وایم چې داسې نده، خو د بيلتون لپاره. ^{۵۲}ځکه لدې وروسته چې پنځه تنه په يو کور کې وي، سره به بېل شي، دوه به د دريو پر خلاف او درې به د دوو پر خلاف شي. ^{۵۳}پلار به د زوی پر خلاف بېل شي او زوی به د پلار پر خلاف، مور به د لور او لور به د مور پر خلاف، خواښې به د ننګور او ننګور به د خواښې پر خلاف شي.

وخت پېژندل

(متی ۱۶: ۲-۳)

۵۴ بیا یې هغو خلکو ته وفرمایل: کله چې تاسو وگورئ چې وریځی د لویدیځ له لورې راپورته شي نو سمدلاسه وایاست چې باران کېږي او همدغه شان کېږي. ۵۵ او کله چې د سویل له لورې باد راشي نو وایاست چې سخته گرمي راروانه ده او همداسې کېږي. ۵۶ ای منافقانو! دا چې تاسو کولای شئ د مخکې او آسمان ظاهري بڼه وپېژنئ، نو بیا ولې اوسنی وخت نپېژنئ؟

له مدعي سره پخلاینه

(متی ۵: ۲۵-۲۶)

۵۷ نو بیا تاسو پخپله ولې په انصاف قضاوت نکوئ؟ ۵۸ او کله چې له خپل مدعي سره قاضي ته ځي، نو په لار کې پوره کوښښ وکړه چې له هغه سره روغه وکړي، گواکې تا د قاضي لور ته راکاري او قاضي تا افسر ته وسپاري او افسر به دې په زندان کې واچوي. ۵۹ زه تاته وایم، ترڅو چې وروستی پیدسه ورنکړي نو له هغه ځایه به بهر رانشي.

ديارلسمه برخه

توبې ته بلنه

۱ په هغه وخت کې ځينو شته خلکو هغه ته د هغو گلپليانو يادونه وکړه چې پېلاطوس د هغوی وينې د هغوی له قربانيو سره گډې کړې وې. ۲ نو هغه هغوی ته وفرمايل: آيا گمان کوئ چې دغه گلپليان د گليل له نورو اوسېدونکو څخه ډېر گنهگار وو چې پدې ډول ووژل شول؟ ۳ زه تاسو ته وایم چې نه، که تاسو توبه ونکړئ، تاسو به هم هماغه شان هلاک شئ. ۴ آيا هغه اتلس تنه چې د سيلوخ مناره پر هغوی راولوبده او وپې وژل، آيا گمان کوئ چې هغوی د اورشليم له ټولو اوسېدونکو څخه ډېر گنهگار و؟ ۵ زه تاسو ته وایم چې نه، که تاسو توبه ونکړئ، تاسو ټول به هم هماغه شان هلاک شئ.

د اينخرد بې مېوي ونې مثال

۶ هغه دا مثال هم بيان کړ: يو تن په خپل باغ کې د اينخړ ونه کينولې وه، کله چې راغی ترڅو له هغې څخه مېوه واخلي، نو هېڅ بې ونه موندل. ۷ بيا يې خپل باغوان ته وويل، وگوره! درى کاله وشول چې راځم او د دې اينخړ د ونې مېوې پسې گرځم، خو هېڅ مېوه مې پکې ونه موندله، دا پرې کړه، ځکه دې ونې هسې ځای

نیولی دی ^۸ خو هغه ځواب ورکړ، باداره! دا کال یې هم پرېږده، ترخوزه د هغې شا او خوا وسپرم او پارو به ور واچوم. ^۹ بیا یې که مېوه ونيوله، نو ښه ده، او که نه نو پرې یې کړه.

د خالي په ورځ د ملاکروپې ښځې روغتیا

^{۱۰} او د خالي په ورځ هغه په یوې کنیسه کې تعلیم ورکاوه، ^{۱۱} هلته یوه ښځه وه چې له اتلس کلونو راهیسې یې د معیوبې پېریان لرل، ملاکروپه شوې وه او نېغه درېدلې نشوه. ^{۱۲} کله چې عیسی هغه ولیدله، نو هغه یې راوغوښتله او ورته یې وفرمایل: ای ښځه ته له خپلې معیوبې څخه خلاصه شوې ^{۱۳} بیا یې خپل لاسونه پر هغې کېښودل، هماغه شیبه نېغه شوه او د خدای ستاینه یې وکړه. ^{۱۴} خو د کنیسې مشر خوابدی شو، ځکه چې عیسی هغې ته د خالي په ورځ روغتیا ورکړه، هغه خلکو ته وویل: شپږ ورځې ټاکل شوي دي چې په هغې کې خلک کار وکړي، نو پدغو ورځو کې راشئ او روغتیا واخلي، نه د خالي په ورځ. ^{۱۵} مالک هغه ته ځواب ورکړ او ویې فرمایل: ای ځان ښودونکو! آیا له تاسو څخه هر یو د خالي په ورځ خپل غوايي یا خر له آخوره نه خلاصوی او بهر ته یې د اوبو څکلو لپاره نه وړی؟ ^{۱۶} نو دا ښځه چې د ابراهیم لور ده او شېطان له اتلس کلونو راهیسې تر اوسه تړلې وه، آیا د خالي په ورځ لدې بند څخه آزاده نه کړای شي؟ ^{۱۷} او کله چې هغه دا خبرې

وکړې، نو د هغه ټول مخالفین خجالته شول او ټول خلک د هغو لویو کارونو په موخه چې هغه کړي و، خوشاله شول.

د شړشمو د تخم او تومني مثال

(متی ۱۳: ۳۱-۳۲، مرقس ۴: ۳۰-۳۲، متی ۱۳: ۳۳)

^{۱۸} بیا هغه وفرمایل: د خدای پاچاهي د څه شي پشان ده او هغې ته د څه شي سره ورته والې ورکړم؟ ^{۱۹} هغه د شړشمو د تخم په څېر ده چې یو سړي هغه واخيست، په خپل باغ کې یې وکاره، راشین شو، د ونې پشان لویه شوه او د هوا مرغانو د هغې په څانگو کې ځالي جوړې کړې. ^{۲۰} او بیا یې وفرمایل: د خدای پاچاهي د څه شي سره تشبیه کړم؟ ^{۲۱} د هغې خمیرې په څېر ده، چې یوې بسڅې واخيسته او په درې پیمانو اوږو کې یې کډه کړه، تر څو ټول اوږه خمیره شول.

نړۍ لاره

(متی ۷: ۱۳-۱۴، او ۲۱-۲۳)

^{۲۲} اورشلیم ته د تللو پر مهال، هغه د لارې په اوږدو کې کلیو او بسارونو ته تللو او خلکو ته یې تعلیم ورکاوه. ^{۲۳} بیا یو تن هغه ته وویل: ای مالکه! آیا لږ شمېر خلک به وژغورل شي؟ نو هغوی ته یې وفرمایل: ^{۲۴} کوبښنې وکړئ چې له تنګې دروازې څخه دننه شی. ځکه چې تاسو ته وایم: ډېر خلک به د ننوتو په لټه کې وي، خو و

به نشي کړای. ^{۲۵} بيا کله چې د کور خاوند را پاڅېږي او دروازه بنده کړي، تاسو به بهر پاتې شئ او دروازه به ټکوی او و به وایاست: مالکه! راخلاصه یې کړه، هغه به تاسو ته ځواب درکړي، تاسو نه پېژنم چې د کوم ځای یاست. ^{۲۶} بيا به تاسو وایاست: مور! لټا سره خورلې او څښلې او تا به زموږ په کوڅو کې تعلیم ورکاوه. ^{۲۷} خو هغه به ووايي: زه درته وایم: تاسو نه پېژنم چې د کوم ځای یاست. ای ټولو بد کارانو! زما څخه لري شئ. ^{۲۸} هلته به ژړا او د غاښونو چپچل وي، کله چې تاسو ابراهیم، اسحاق، یعقوب او ټول انبیاء د خدای په پاچاهۍ کې دننه او ځانونه بهر شړل شوي ووينئ. ^{۲۹} هغوی به له ختیځ او لويديځ، شمال او سویل څخه راشي او د خدای د پاچاهۍ په مېلمستیا کې به کېني. ^{۳۰} او گورۍ! هلته به ځینې چې وروستي دي، هغوی به لومړي شي او ځینې چې لومړي دي هغوی به وروستي شي.

د اورشلیم لپاره ژړا

(متی ۲۳: ۳۷-۳۹)

^{۳۱} په هماغه وخت کې څو تنه فریسیان راغلل او هغه ته یې وویل: لدې ځایه ووځه او دا سیمه پرېږده، ځکه چې هیروډیس غواړي تا ووژني. ^{۳۲} نو هغوی ته یې وفرمایل: لاړ شئ او هغه کیدر ته وواياست: دا دی نن او سبا پېریان وباسم، روغتیا ورکوم، او په

دریمه ورځ به کمال ته ورسېږم. ^{۳۳} خو نن، سبا او بله ورځ خپل سفر جاري ساتم، ځکه دا ناشونې ده چې نبي له اورشليم څخه بهر مړ شي. ^{۳۴} ای اورشليمه! ای اورشليمه! ای هغه ښاره چې انبياء وژنې او درلېږل شوي سنگساروې، څو ځلې مې وغوښتل چې ستا بچي د هغې چرکې پشان سره راټول کړم، کومه چې خپل چرگوري د وزرو لاندې راټولوي، خو تا و نه غوښتل. ^{۳۵} دا دی ستاسو کور تاسو ته وران پرېښودل کېږي او تاسو ته وایم، چې نور به ما و نه وینئ، ترڅو هغه وخت راشي چې ووايست: مبارک دی هغه څوک چې د مالک خدای په نوم راځي.

څوارلسمه برخه

یو اوبلن ناروغ ته روغتیا ورکول

۱ او د یوې خالي په ورځ هغه د ډوډۍ خوراک لپاره د فریسي ډلې د یو مشر کور ته لاړ او هغوی ورته ځیر وو. ^۲ هلته د هغه پر وړاندې یو سړی ؤ چې ټول وجود یې اوبه پټې کړې وې، ^۳ عیسی د شریعت له ښوونکو او فریسیانو څخه پوښتنه وکړه، آیا د خالي په ورځ روغتیا ورکول روا دي که نه؟ ^۴ خو هغوی غلي پاتې شول، بیا یې هغه سړی راواخیست، روغتیا یې ورکړه او رخصت یې کړ. ^۵ بیا هغه هغوی ته وفرمایل: آیا لتاسو څخه داسې څوک شته چې د

هغه زوی یا غوايي د خالي په ورځ په کوهي کې ولوبږي او هغه يې سمدلاسه بهر را و نه باسي؟ هغوی ورته د دې شيانو په هکله بې ځوابه پاتې شول.

ښکته ځای غوره گڼل

۷ کله چې عیسی ولیدل مجلس ته بلل شوي خلک څه ډول د غوره ځایونو په لټه کې دي، هغوی ته يې مثال بیان کړ او وېي فرمایل: ۸ کله چې څوک تا د واده میلستیا ته وېولي، نو د مجلس په سر کې مه کېنه، ځکه کېدای شي ستا څخه یو بل مهم میلمه هم رابلل شوی وي. ۹ کوربه به راشي او تا ته به ووايي: خپل ځای دې سړي ته پرېږده او په دې توگه به له شرمېدو سره د مجلس په آخر کې کېږي. ۱۰ خو کله چې د چا میلمه اوسې، نو لاړ شه او د مجلس په آخر کې کېنه، تر څو چې کوربه راشي او تا ته ووايي: ای ملگریه! پاس کېنه، نو ته به د دسترخوان پر سر د ناستو کسانو په مخ کې نور عزت ولرې. ۱۱ ځکه هرڅوک چې ځان لوی گڼي نو خوارېږي او څوک چې ځان عاجزه کړي سر لوری کېږي. ۱۲ بیا يې خپل کوربه ته هم وفرمایل: کله چې غرمه یا ماښام میلستیا جوړوې، نو خپل دوستان، وروڼه، خپلوان او شتمن گاونډیان مه رابله، کېدای شي هغوی هم په بدل کې تا وېلي او بدل به دې خلاص کړي، ۱۳ خو کله چې میلستیا ورکوې نو بیوزلو، شلو، گودانو او

رندو ته بلنه ورکړه،^{۱۴} ته به برکت ومومې، ځکه چې هغوی ستا بدل نشي پوره کولای خو د قیامت په ورځ به خدای تاسوته له رېښتینو سره اجر درکړي.

د لویې میلستیا مثال

(متی ۲۲: ۱-۱۰)

^{۱۵} کله چې له حاضرینو څخه یو تن چې پر دسترخوان ورسره ناست ؤ، دا شیان واورېدل، نو هغه ته یې وویل: بختور دی هغه څوک چې د خدای په پاچاهۍ کې ډوډی وځوري.^{۱۶} بیا هغه ورته وفرمایل: یو تن لویه میلستیا وکړه او ډېر یې راوبلل.^{۱۷} د ماښام پر مهال یې خپل خادم ولېږه تر څو بلل شوو ته ووايي چې راشي، ځکه چې هر څه تیار دي.^{۱۸} خو ټولو په یوه خوله په عذر کولو پېل وکړ، لومړي هغه ته وویل: ما یو پتی اخیستی دی، زه باید خامخا لاړ شم ترڅو هغه ووینم، له ستا څخه غوښتنه کوم چې زما عذر ومنې.^{۱۹} بل وویل: ما پنځه جوړې غوایان اخیستي دي، ورځم چې د هغوی آزمېښت وکړم، نو لږ څخه غوښتنه کوم تر څو زما عذر ومنې.^{۲۰} او هغه بل وویل: ما نوی واده کړی، لدې کبله زه نشم کولای چې درشم.^{۲۱} نو هغه خادم راغی او خپل بادار یې په دې هکله خبر کړ. د کور مالک په قهر شو او خپل خادم ته یې وویل: په چټکتیا سره د ښار کوڅو او سرکونو ته لاړ شه، بیوزلان،

کوډان، شلان او رانده دلته راوله. ^{۲۲} نو وروسته خادم وویل: ای باداره! لکه څنګه چې تا ویلي ؤ ستا امر پرځای شو، اوس هم لا ځای شته. ^{۲۳} بیا بادار خادم ته وویل: لویو لارو او بانډو ته لار شه او خلک اړ باسه چې راشي، ترڅو زما کور ډک شي. ^{۲۴} ځکه تاسو ته وایم، چې له لومړیو رابلل شوو کسانو به یو تن هم زما د ماښام ډوډی ونه ځکي.

د عیسی د شاګردی ارزښت

(متی ۱۰: ۳۷-۳۸)

^{۲۵} او کله چې یوه غټه ډله له هغه سره روانه وه، هغوی ته یې مخ کړ او ویې فرمایل: ^{۲۶} څوک چې ما ته راشي او خپل پلار، مور، ښځه، اولاد، وروڼه، خویندې او حتی خپل ځان هم پردی و نه ګڼي، نو نشي کولای چې زما شاګرد واوسي. ^{۲۷} څوک چې خپل صلیب راوانخلي او زما پسې راشي، نو نشي کولای چې زما شاګرد شي. ^{۲۸} ځکه لتاسو څخه به داسې څوک وي چې غواړي یوه مناره جوړه کړي خو لومړی د هغې د لګښت اندازه نه کوي، چې آیا هغه سر ته رسولی شي که نه؟ ^{۲۹} کواکې بنسټ یې کېږدي، خو سرته یې نشي رسولای او هرڅوک یې چې ګوري نو ملنډې به ورپورې کوي، ^{۳۰} او وایي به چې، دغه سړي ودانۍ پېل کړه خو ویې نشو کولای ترڅو هغه سرته ورسوي. ^{۳۱} یا کوم پاچا دی چې له بل پاچا

سره د جگړې لپاره ځي او پرته لدې چې لومړی کبني او فکر وکړي چې آیا د خپل لس زریز لښکر سره به وکولای شي د هغه له شل زریزه لښکر سره مقابله وکړي، کوم چې د هغه مخې ته راځي؟^{۳۲} او که نه نو، هغه چې اوس مهال لا ډېر لرې دی، یو پلاوې به ولېږي او د سولې د شرایطو غوښتنه به وکړي.^{۳۳} همدغه راز له تاسو څخه هر یو چې خپل هرڅه پرې نږدي، نشي کولای زما شاگرد شي.

د بې خونده مالکې مثال

(متی ۵: ۱۳، مرقس ۹: ۵۰)

^{۳۴} مالکه ښه شی ده، خو کله چې مالکه بې خونده شي نو په څه شي به خوندوره شي؟^{۳۵} بیا نه په محکمه کې اچول کېږي او نه ترې د سرې کار اخیستل کېږي، خو بې گټې لرې غورځول کېږي. که څوک اوریدونکي غوړونه لري، نو هغه دې واوري.

پنځلسمه برخه

د ورک شوي پسه مثال

(متی ۱۸: ۱۲-۱۴)

۱ پدې وخت کې ټول مالیه ټولوونکي او گنهکاران هغه ته نږدې راغلل، ترڅو د هغه خبرې واورې،^۲ فریسیانو او د شرعي عالمانو په گوریدو پېل وکړ او ویل یې: دا سړی گنهکاران رابلي او له هغوی سره یو ځای خوراک هم کوي.^۳ نو هغوی ته یې دا مثال بیان کړ،^۴ لتاسو څخه څوک دی چې سل پسونه ولري او یو ورڅخه ورک شي، نو آیا هغه نور نهه نوي په دښته کې نه پرېږدي او د هغې ورک شوي پسه پسې نه ځي ترڅو هغه بیا مومي؟^۵ او کله چې هغه بیا مومي نو په خوښۍ سره یې پر اوږو راپورته کوي.^۶ او کله چې کور ته راشي، ټول دوستان او ګاونډیان یو ځای راغواړي او ورته وایي: زما سره خوښي وکړئ، ځکه چې خپل ورک شوی پسه مې موندلی دی.^۷ تاسو ته وایم: په همدې توګه کله چې یو گنهکار توبه وباسي نو په آسمان کې د هغه لپاره د هغو نهه نوي رېښتینو په پرتله ډیره خوښي او خوشالي وي، کوم چې توبې ته اړتیا نلري.

د ورکې شوې سبکې مثال

۸ یا کومه بڼه ده چې د سپینو زرو لس سبکې ولري، هرکله چې یوه ورکه کړي، آیا هغه خراغ نه روښانه کوي، کور نه جارو کوي

او کلکه پلټنه نه کوي، ترڅو هغه پیدا کړي؟^۹ او کله چې یې پیدا کړه خپل دوستان او ګاونډیان راتولوي او وایي: ماسره خوښي وکړئ، ځکه کومه سبکه چې مې ورکه کړې وه هغه مې وموندله. ^{۱۰} همدغه راز تاسو ته وایم، کله چې یو ګنهګار توبه وباسي د خدای فرېښتې د هغه لپاره خوښي کوي.

د ورک شوي زوی مثال

^{۱۱} بیا یې وفرمایل: یو تن دوه زامن درلودل، ^{۱۲} کوچني زوی خپل پلار ته وویل: ای پلاره! له خپلې شتمنۍ څخه زما برخه راکړه، نو هغه خپله شتمني پر دې دواړو وويشله، ^{۱۳} ډېرې ورځې تېرې شوې نه وې چې هغه کوچني زوی خپل هر څه راتول کړل، یو لري ملک ته یې کډه وکړه او خپله شتمني یې په بې پروا ژوند کې ضایع کړه. ^{۱۴} کله یې چې خپلې ټولې پیسې مصرف کړې، په هغه سیمه کې سخته قحطي راغله او هغه هم له سختې تنګسې سره مخامخ شو. ^{۱۵} بیا هغه لار او د هغې ملک له یو اوسېدونکي سره مزدور شو، هغه سړي هغه خپلو پټو ته ولېږه ترڅو د هغه خوګانو ته خوراک ورکړي. ^{۱۶} هغه هیله درلوده ترڅو خپله ګېډه د خوګانو له خوراک څخه مړه کړي او هېچا هغه ته څه نه ورکول. ^{۱۷} آخر په خود شو او وېي ویل: زما د پلار څومره مزدوران له خپل خوراک څخه ډېره پریمانه ډوډۍ لري او زه له لورې مړ کېږم. ^{۱۸} زه پاڅېږم،

خپل پلار ته ورځم او هغه ته به ووايم: پلاره! ما د آسمان د خدای او ستا پر وړاندې گناه کړې ده،^{۱۹} نور د دې وړ نه يم چې ستا زوی وبلل شم، ما هم يو له خپلو مزدورانو څخه وشمېره.^{۲۰} نو پاڅېد او خپل پلار ته ورغی، خو هغه لا لرې ؤ چې پلار يې هغه وليد، زړه يې پرې وسوځېد او په منډه منډه ورغی، د هغه پر غاړه يې لاس واچاوه او ښکل يې کړ.^{۲۱} زوی يې هغه ته وويل: پلاره! ما د خدای او ستا پر وړاندې گناه کړې ده، نور د دې وړ نه يم چې ستا زوی وگڼل شم.^{۲۲} خو پلار يې خپلو خادمانو ته وويل: ژر کوئ، زما تر ټولو غوره چپنه راوړئ او وروا يې غوندې، گوتمه ور په گوته کړئ او خپلې ورته په پښو کړئ.^{۲۳} چاغ خوسکی راوړئ او حلال يې کړئ تر څو ويې خورو او خوښي وکړو.^{۲۴} ځکه چې زما دا زوی مړ شوی ؤ، بيا راژوندی شو او ورک شوی ؤ، وموندل شو. نو په خوښۍ کولو يې پېل وکړ.^{۲۵} خو د هغه مشر زوی په پټو کې ؤ، کله چې راغی او کور ته را نږدې شو، نو د ساز او گډا غږ يې تر غوږ شو.^{۲۶} نو له خپلو مزدورانو څخه يې يو تن راوغوښتو او ترې پوښتنه يې وکړه: دا څه دي؟^{۲۷} هغه ورته وويل: ورور دې راغلی او پلار دې چاغ خوسکی حلال کړی دی، ځکه چې هغه يې روغ رمت موندلی دی.^{۲۸} نو هغه په غصه شو او نه يې غوښتل چې کور ته دننه لاړ شي، پلار يې بهر راغی او زاري يې ورته وکړه.^{۲۹} خو هغه پلار ته په ځواب کې وويل: دا دی کلونه کېږي چې زه ستا خدمت کوم او

هېڅکله مې ستا له امر څخه سرغړونه نده کړې، تا هېڅکله ما ته یو مرغومی هم رانکړ چې ما پرې خپلو دوستانو ته مېلمستیا کړې وای^{۳۰} خو همدا چې ستا دا زوی راغی، کوم چې ستا شتمني یې په فاحشو برباد کړې ده، هغه ته دې چاغ خوسکی حلال کړ. ^{۳۱} هغه ورته وویل: ای زویه! ته هر وخت زما سره یې او هغه څه چې زما دي، هغه ستا دي، ^{۳۲} خو اوس باید خوشالي وکړو او خوښ اوسو، ځکه ستا دغه مړ ورور بیا راژوندی شو، دی خو ورک شوی ؤ، مور بیا ومونده.

شپاړسمه برخه

د خائن ناظر مثال

^۱ همدغه راز هغه خپلو شاگردانو ته وفرمایل: یو بډای سړي یو ناظر درلود، له هغه څخه ورته شکایت راغی چې هغه د هغه مال ضایع کوي. ^۲ نو هغه یې راوغوښت او ورته یې وویل: دا څه دي چې ستا په هکله یې اورم؟ د خپل ناظرتوب حساب دې راکړه ځکه ته نشې کولای لدې وروسته ناظر واوسې. ^۳ ناظر له ځانه سره وویل: څه وکړم ځکه چې زما بادار، زما څخه ناظرتوب اخلي؟ او زه د مخکې کیندلو ځواک نلرم او په سوال کولو هم شرمېږم. ^۴ پوه شوم چې څه وکړم، چې کله مې له ناظرتوب څخه گوښه کړي نو

پوروري ما په خپل کور کې ومني. ^۵ نو د خپل بادار هر يو پوروري يې راوغوښت، لومړي ته يې وويل: زما له بادار څخه څومره پوروري يې؟ ^۶ هغه وويل: سل پيماني د زيتونو غوري. هغه ته يې وويل: خپله حسابي راواخله، ژر کېنه او پنځوس وليکه. ^۷ بيا يې بل ته وويل: ته څومره پوروري يې؟ وپي ويل: سل بوجي غنم، هغه ته يې وويل: خپله حسابي راواخله او اتيا وليکه. ^۸ نو بادار يې ځان ناظر وستايو ځکه چې هغه په زيرکتيا سره کار وکړ. ځکه چې د دې دنيا خلک د خپلې زمانې په نسل کې د ايماندارانو په پرتله ډېر هوښيار دي. ^۹ او زه تاسو ته وايم، چې د دنيا له مال څخه ځان ته دوستان پېدا کړئ او کله چې هغه ختم شي نو هغوی به په تلپاتې استوگن ځايونو کې تاسو ته ځای درکړي. ^{۱۰} څوک چې په لږو کې رېښتيني وي، هغه به په ډېرو کې هم رېښتيني وي او څوک چې په لږو کې ځان وي، هغه به په ډېرو کې هم ځان وي. ^{۱۱} او هر کله چې تاسو په ناروا شتمني کې رېښتيني نه ياست، نو څوک به تاسو ته روا شتمني دروسپاري. ^{۱۲} او که د نورو په شتمني کې رېښتيني نه ياست نو څوک به تاسو ته ستاسو خپله شتمني درکړي؟ ^{۱۳} هېڅ خادم نشي کولای ترڅو د دوو بادارانو خدمت وکړي، ځکه چې يا به له يو څخه کرکه وکړي او له بل سره مينه، يا دا چې يو ته به وفادار وي او بل به سپک وگڼي، تاسو نشي کولای چې هم د خدای په چوپړ کې اوسئ او هم د شتمني.

د عیسی و بناوې

(متی ۱۱: ۱۲-۱۳، او ۵: ۳۱-۳۲، مرقس ۱۰: ۱۱-۱۲)

^{۱۴} فریسیانو چې د پیسو سره یې مینه درلوده، دغه ټولې خبرې واورېدلې او د هغه پورې یې ملنډې ووهلې. ^{۱۵} هغوی ته یې وفرمایل: تاسو یاست چې د خلکو په مخ کې ځانونه رېښتیني ښایاست، خو خدای ستاسو زرونه ښه پېژني. هغه شیان چې د خلکو په وړاندې د ستاینې وړ وي، هغه د خدای په وړاندې ناوړه دي. ^{۱۶} تورات او انبیاء تر یحیی پورې وو، له هغې وروسته د خدای د پاچاهۍ زیری اعلان شوی، نو د هرچا زړه و چې په هغې کې داخل شي. ^{۱۷} ډېره آسانه ده چې مخکه او آسمان له منځه لاړشي خو مشکله ده چې د تورات یو ټکی هم له منځه لاړشي. ^{۱۸} هر سړی چې خپله ښځه طلاقه کړي او بله ښځه وکړي، هغه زنا کوي او هرڅوک چې له طلاقې شوې ښځې سره واده وکړي، هغه هم زنا کوي.

شتمن او ایلعاذر

^{۱۹} یو شتمن سړی و چې هره ورځ به یې د کتان ارغواني نازکې جامې اغوستلې او په ډېرې خوشالۍ، شان او شوکت سره یې ژوند کاوه. ^{۲۰} د هغه د دروازې په مخکې د ایلعاذر په نوم له ټپونو ډک یو غریب سړی پروت و، ^{۲۱} او تمه یې لرله ترڅو د شتمن سړي د دسترخوان له پاتې شویو ټوټو څخه ځان مور کړي. حتی سپي به

راتلل او د هغه تپونه به يې خټل. ^{۲۲} يوه ورځ هغه غريب مړ شو، نو فرښتو اوچت کړ او د ابراهيم څنگ ته يې وېوړ، بيا شتمن هم مړ شو او خاورو ته يې وسپاره. ^{۲۳} او پداسې حال کې چې په هيديس کې په عذاب کې ؤ او پورته يې وکتل نو ابراهيم يې ډېر لرې او ايلعاذر يې د هغه په څنگ کې وليد. ^{۲۴} بيا هغه چيغې کړې او ويې ويل: اى زما پلار ابراهيمه! په ما رحم وکړه او ايلعاذر راولېږه ترڅو د خپلې گوتې څوکه په اوبو کې لمده او زما ژبه پرې سره کړي، ځکه چې په دې اور کې په عذاب يم. ^{۲۵} خو ابراهيم وويل: زويه! په ياد کړه، تا پخپل ژوند کې خپل ښه شيان ترلاسه کړل همدغه راز ايلعاذر بد شيان، خو اوس هغه دلته آرامه دى خو ته په عذاب کې يې. ^{۲۶} او پر دې سر بېره زموږ او ستاسو په منځ کې يوه لويه کنده ده، چې له هغې څخه نه څوک درپورې وتى شي او نه ترې څوک راپورې وتى شي. ^{۲۷} بيا هغه وويل: اى پلاره! تا ته ننواتى کوم چې هغه زما د پلار کور ته ولېږه، ^{۲۸} ځکه زه پنځه وروڼه لرم، ترڅو هغه هغوى خبر کړي چې، هسې نه هغوى هم د عذاب دې ځاى ته راشي. ^{۲۹} ابراهيم هغه ته وويل: هغوى موسى او انبياء لري، پرېږده چې د هغوى خبرو ته غوږ کېږدي. ^{۳۰} هغه وويل: نه، اى زموږ پلار ابراهيمه! که له مږو څخه څوک هغوى ته ورشي نو توبه به وباسي. ^{۳۱} هغه ته يې وويل: که هغوى د موسى

او انبیاؤ خبرو ته غور کهنږدي، نو که څوک له مرو څخه هم راپاخېږي، دوی به یې پروا ونکړي.

اوولسمه برخه

د گناهونو وسوسې

(متی ۱۸: ۶-۷، او ۲۱-۲۲، مرقس ۹: ۴۲)

۱ بیا هغه خپلو شاگردانو ته وفرمایل: له وسوسو سره به خامخا مخامخ کیږو خو افسوس دې وي پر هغه چا چې د هغې لامل ګرځي. ۲ د هغه لپاره به دا ښه وي چې د ژرندې پل ورته په غاړه کې واچول شي او په بحیره کې وغورځول شي، لدې چې یو له دې کوچنیو څخه وښویي. ۳ پام وکړئ! که چېرې ورور دې در سره بدې وکړي، نو ویې ستغه او که توبه وکړي، نو ویې بڅښه. ۴ او که هغه د ورځې اوه ځلې درسره بدې وکړي او اوه ځلې راشي او درته ووايي، چې ما توبه کړې نو هغه وبڅښه.

د ایمان ځواک

۵ بیا رسولانو مالک ته وویل: زموږ ایمان زیات کړه، ۶ نو مالک وفرمایل: که چېرې تاسو د شېښمو د دانې په اندازه ایمان لرئ، نو تاسو کولای شول چې د توت دغې ونې ته وواياست، چې له

رېښو سره راووځه او په بحیره کې وکرل شه او هغې به ستاسو څخه اطاعت کړی و. ^۷ نو که چېرې د یو کس خادم له قُلبې کولو او پسونو څرولو وروسته راشي، آیا د هغه بادار به ورته ووايي چې راشه او زما سره پر دسترخوان کېنه؟ ^۸ نه بلکې هغه به ورته ووايي چې زما لپاره د ماښام ډوډۍ تیاره کړه او ملا تړلی زما خدمت ته ودرېږه، ترڅو زه خوراک او څښاک وکړم او بیا وروسته به ته خوراک او څښاک وکړي ^۹ آیا هغه به له خادم څخه مننه وکړي چې ورسپارل شوي کارونه یې سرته رسولي دي؟ ^{۱۰} همدغه راز کله چې تاسو هم په هغو شيانو چې درته امر شوی دی عمل وکړئ، نو باید وواياست چې، موږ د ستاینې وړ خادمان نه یو بلکې موږ یواځې خپله دنده ترسره کړې ده.

لسو تنو جزامیانو ته روغتیا ورکول

^{۱۱} او کله چې عیسی اورشلیم ته تللو نو د کلیل او سامریې له منځ څخه تېر شو. ^{۱۲} او یو کلي ته د ننوتو پرمهال لس تنه جزامي ناروغان له هغه سره مخامخ شول، لري ودرېدل ^{۱۳} او په لوړ غبر یې وویل: ای عیسی استاذه! پر موږ رحم وکړه. ^{۱۴} هغوی ته یې وکتل او ورته ویې فرمایل: لاړ شئ او ځانونه مذهبي مشرانو ته وښایئ. کله چې هغوی روان شول نو پاک شول. ^{۱۵} کله چې له هغوی څخه یو تن ولیدل چې روغ شوی دی، نو راوگرځېد او په

لور غبر سره يې د خدای ستاينه وکړه، ^{۱۶} ځان يې د عیسی په پښو کې پر مخ وغورځولو، له هغه څخه يې مننه وکړه. او دغه کس یو سامري ؤ. ^{۱۷} بیا عیسی ځواب ورکړ، آیا ټول لس تنه پاک نشول؟ بیا هغه نهه تنه چېرې دي؟ ^{۱۸} آیا له دې پردې پرته بل څوک نه ؤ چې راستون شوی وای او د خدای ستاينه يې کړی وای؟ ^{۱۹} نو هغه سړي ته يې وفرمایل: پاڅېره او لاړ شه، ستا ایمان تا ته روغتیا درکړه.

د خدای د پاچاهۍ راتلل

(متی ۲۴: ۲۳-۲۸ او ۳۷-۴۱)

^{۲۰} او کله چې فریسیانو له هغه څخه پوښتنه وکړه چې د خدای پاچاهي به څه وخت راشي، هغه ورته په ځواب کې وفرمایل: د خدای پاچاهي په څارنه نه راځي، ^{۲۱} او نه به هم څوک ووایي، چې وگورئ دلته ده، یا وگورئ هلته ده، ځکه چې په حقیقت کې د خدای پاچاهي ستاسو په منځ کې ده. ^{۲۲} بیا يې شاگردانو ته وفرمایل: هغه ورځې به راشي، چې تاسو به د انسان د زوی له ورځو څخه د یوې ورځې د لیدلو هیله ولرئ، خو به يې نه گورئ. ^{۲۳} خلک به تاسو ته ووایي، چې وگورئ دلته دی، یا وگورئ هلته دی! خو تاسو د هغوی پسې مه ځئ او دهغوی پېروي مکوئ. ^{۲۴} ځکه د انسان زوی به پخپله ورځ کې د هغې برېښنا په څېر وي

چې د آسمان لاندې له يوې ځنډې څخه تر بلې ځنډې پورې بریښي. ^{۲۵} خو لومړی باید هغه ډېر کړاوونه وکالي او د دې نسل لخوا به رد شي. ^{۲۶} لکه څرنګه چې د نوح په ورځو کې ؤ، همدغه راز به د انسان د زوی په ورځو کې هم وي. ^{۲۷} هغوی تر هغې ورځې پورې خوړل، څښل او ودونه یې کول، ترڅو چې نوح کشتی ته ننوت، سیلاب راغی او ټول یې هلاک کړل. ^{۲۸} همدغه راز د لوط په ورځو کې هم ؤ چې هغوی به خوړل، څښل، اخیستل، پلورل، کرل او جوړول، ^{۲۹} خو په هغه ورځ چې لوط له سدوم څخه بهر لاړ، نو له آسمانه اور او سلفر و اورېدل او هغوی ټول یې له منځه وپورل. ^{۳۰} نو د انسان د زوی راتلل به هم په همدغه ډول وي. ^{۳۱} نو په هغه ورځ کې، هرڅوک چې د چت لپاسه وي او د هغه مالونه په کور کې وي، باید راکوز نشي ترڅو هغه پورته کړي او همدغه راز څوک چې په پټي کې وي باید راستون نشي. ^{۳۲} د لوط بڼځه په یاد ولری. ^{۳۳} هرڅوک چې د خپل ځان د ساتلو کوښښ وکړي، نو د لاسه به یې ورکړي او څوک چې ځان ورکړي هغه به یې وژغوري. ^{۳۴} تاسو ته وایم، په هغه شپه کې چې دوه تنه په یو کټ کې وي، نو یو به بوتلل شي او بل به پرېښودل شي، ^{۳۵} دوه بڼځې چې یو ځای کې مېچن کوي، یوه به واخیستل شي او بله به پاتې شي. ^{۳۶} دوه تنه چې په پټي کې وي، یو به واخیستل شي او بل به پرېښودل شي. ^{۳۷} نو هغوی هغه ته وویل: چېرې ای مالکه؟ هغه

ورته وفرمايل: چېرې چې مرداره وي نو تپوسان هلته سره راغونډېږي.

اتلسمه برخه

د يوې کونډې او قاضي مثال

۱ او همدغه راز يې هغوی ته يو مثال راوړ، چې هغوی تل دعا وکړي او هېڅکله زړه ونه بايلي. ۲ نو ويې فرمايل: په يو ښار کې يو قاضي ؤ چې نه له خدای څخه وپېرېده او نه يې د خلکو درنښت کاوه، ۳ په هماغه ښار کې يوه کونډه وه چې ده ته راتله او ويل يې: زما د دښمن پر خلاف ماته انصاف راکړه ۴ هغه ډېره موده د هغې پروا ونکړه، خو څه وخت وروسته يې له ځانه سره وويل: که څه هم زه له خدايه وېره نلرم او د خلکو درنښت نکوم، ۵ خو بيا هم دا کونډه ما تنگوي، نو زه بايد هغې ته انصاف ورکړم، که نه نو هر وخت به راځي او ماته به کړاو راکوي. ۶ نو مالک وفرمايل: اوورئ، چې دا بې انصافه قاضي څه وايي. ۷ آيا خدای به خپلو غوره شوو سره انصاف ونکړي او اوږد زغم به ورته ونلري، کوم چې شپه او ورځ هغه ته فرياد کوي؟ ۸ تاسو ته وایم چې ډېر ژر به د هغوی سره انصاف وکړي. خو کله چې د انسان زوی راشي نو آيا د مخکې پرمخ به ايمان بيا مومي؟

د یو فریسي او مالیه ټولوونکي مثال

۹ همدغه راز یې دا مثال د هغو خلکو لپاره راوړ چې پر ځان یې ډاډ درلود چې رېښتیني دي او نور یې سپک گڼل. ۱۰ دوه تنه چې یو فریسي او بل مالیه ټولوونکی ؤ، د دعا لپاره سپېڅلي کور ته لاړل. ۱۱ هغه فریسي ودرېد او په دې ډول یې له ځانه سره دعا وکړه، ای خدایه! ستا شکر کوم چې د نورو په شان حریص، بې انصافه او زناکار نه یم او نه د دې مالیه ټولوونکي په څېر یم. ۱۲ په اونۍ کې دوه ورځې روژه نیسم او هغه څه چې لاس ته راوړم د هغې لسمه برخه هم ورکوم. ۱۳ خو هغه مالیه ټولوونکی لري ولاړ ؤ، تر دې چې نه یې غوښتل خپلې سترگې د آسمان لور ته پورته کړي، خو خپله سینه یې ووهله او ویې وویل: ای خدایه! پر ما کنهکار رحم وکړه. ۱۴ تاسو ته وایم چې، دغه سړی بخښل شوی خپل کور ته لاړ، نه هغه بل، ځکه هر هغه څوک چې ځان لوړ گڼي، نو ټیټ به شي او هرڅوک چې ځان عاجزه کړي، نو سر لوری به شي.

عیسی کوچنیانو ته برکت ورکوي

(متی ۱۹: ۱۳-۱۵، مرقس ۱۰: ۱۳-۱۶)

۱۵ همدغه راز هغوی به کوچنیان ورته راوستل، ترڅو هغوی لمس کړي، خو کله چې شاگردانو دا ولیدل نو هغوی یې وستغل. ۱۶ خو عیسی هغوی راوبلل او ورته یې وفرمایل: پرېږدئ چې کوچنیان

ماته راشي، د هغوی مخنیوی مه کوئ، ځکه چې د خدای پاچاهي د همدغه ډول خلکو پورې اړه لري.^{۱۷} په یقین سره تاسو ته وایم، هرڅوک چې د خدای پاچاهي د ماشوم په څېر ونه مني، هېڅکله به هغې ته دننه نشي.

ځوان شتمن

(متی ۱۹: ۱۶-۳۰، مرقس ۱۰: ۱۷-۳۱)

^{۱۸} یو حاکم له هغه څخه پوښتنه وکړه: ای ښه استاذه! څه وکړم، تر څو تلیپاتې ژوندون لاسته راوړم؟^{۱۹} عیسی ورته وفرمایل: ولې ما ته ښه وایې، پداسې حال کې چې له خدای پرته بل هېڅوک ښه ندی.^{۲۰} په احکامو پوهېږې: زنا مه کوه، قتل مه کوه، غلامه کوه، په دروغو گواهي مه ورکوه او د خپل پلار او مور احترام کوه.^{۲۱} هغه وویل: ما له ځوانۍ څخه دغه ټول کارونه ترسره کړي دي.^{۲۲} کله چې عیسی دا واورېدل نو هغه ته یې وفرمایل: اوس هم د یو شي کموالی لرې، هرڅه چې لرې خرڅ یې کړه او پر بیوزلو یې وویشه، نو بیا به په آسمان کې خزانه ولرې، بیا راشه او زما پېروي وکړه.^{۲۳} کله یې چې دا واورېدل، نو غمژن شو، ځکه چې هغه بډایه سړی ؤ.^{۲۴} خو کله چې عیسی هغه غمژن ولید، نو ویې فرمایل: د یو شتمن لپاره څومره گرانه ده چې د خدای پاچاهۍ ته ورننوځي، د ستنې له ستومي څخه د اوښ تېرېدل آسانه دي، لدې چې

شتمن د خدای په پاچاهۍ کې ننوځي. ^{۲۶} اوریدونکو وویل: نو څوک کولای شي چې خلاصون ومومي؟ ^{۲۷} هغه وفرمایل: هغه څه چې د انسانانو لپاره ناشووني دي، د خدای لپاره شووني دي. ^{۲۸} پطروس وویل: وگوره، مور له هر څه لاس اخیستی دی او ستا پسې روان یو. ^{۲۹} بیا یې هغوی ته وفرمایل: په یقین سره تاسو ته وایم داسې هېڅوک نشته چې د خدای د پاچاهۍ لپاره خپل کور، بنځه، وروڼه، مور پلار، یا خپل اولاد پرېږدي، ^{۳۰} نو هغه به په دې دنیا کې څو چنده بدله واخلي او په آخرت کې به تلپاتې ژوندون ولري.

د خپل مړینې په هکله د عیسی دریمه پېش بیڼي

(متی ۲۰: ۱۷-۱۹، مرقس ۱۰: ۳۲-۳۴)

^{۳۱} بیا یې هغه دولس کوښه کرل او هغوی ته یې وفرمایل: دا دی مور اوس اورشلیم ته ځو او هغه څه چې انبیاؤ د انسان د زوی په هکله لیکلي، ټول به پوره شي. ^{۳۲} هغه به غېر یهودو ته وسپارل شي، پر هغه به ملنډې ووهي، سپکاوی به یې وکړي او لارې به پرې تو کړي. ^{۳۳} هغه به په متروکو ووهي او وبه یې وژني. او په دریمه ورځ به بیا راژوندی شي. ^{۳۴} خو هغوی پدې هکله نه پوهېدل، دا خبره له هغوی څخه پټه ساتل شوې وه او هغه څه چې ویل کېدل دوی پرې نه پوهېدل.

په اريحا کې د ړوند سوالگر بينا کول

(متی ۲۰: ۲۹-۳۴، مرقس ۱۰: ۴۶-۵۲)

۳۵ او کله چې هغه اريحا ته نږدې شو، يو ړوند سوالگر د لارې پر غاړه ناست ؤ او سوال يې کاوه. ۳۶ همدا چې له هغه ځايه يې د تيرېدونکې ډلې غږ واورېد نو پوښتنه يې وکړه: څه شوي دي؟ ۳۷ هغوی ورته وويل چې ناصري عيسی لدې ځايه تېرېږي. ۳۸ نو چينغې يې کړې او وپې ويل: ای عيسی، ای د داؤد زويه! پر ما رحم وکړه. ۳۹ او هغه خلک چې مخته تلل هغه يې وستغلو ترڅو غلی شي، خو هغه نورهم په لور غږ چينغې کړې: ای د داؤد زويه! پر ما رحم وکړه. ۴۰ هغه وخت عيسی ودرېد او امر يې وکړ ترڅو يې د هغه خوا ته راوړي، کله چې ورنږدې شو، له هغه څخه يې پوښتنه وکړه، ۴۱ څه غواړې چې درته يې وکړم؟ هغه وويل ای مالکه! غواړم چې بينا شم. ۴۲ عيسی هغه ته وفرمايل: بينا شه، ستا ايمان تاته روغتيا درکړه. ۴۳ او هغه سمدلاسه بينا شو او پداسې حال کې چې د خدای ستاينه يې کوله، د عيسی پسې روان شو. ټولو خلکو چې دا هر څه وليدل، نو د خدای ستاينه يې وکړه.

نولسمه برخه

عیسی د زکای په میلسمستیا کې

کله چې هغه اریحا ته ننوت او د هغې له منځه تېرېده،^۲ نو هلته د زکای په نوم یو تن ؤ، هغه د مالیه ټولوونکو مشر او ډېر شتمن ؤ.^۳ هغه غوښتل ترڅو عیسی وگوري چې څه ډول دی، خو د خلکو د بیر له امله یې ونشو کولای، ځکه چې قد یې لنډ ؤ^۴ نو مخکې یې منډه کړه او د چنار ونې ته وخوت ترڅو هغه وويني، ځکه چې هغه له هغې لارې تېرېده.^۵ کله چې عیسی هغه ځای ته ورسېد، پورته یې وکتل او ورته یې وویل: ای زکایه! ژر را کوز شه ځکه چې زه نن خامخا ستا په کور کې پاتې کېږم.^۶ نو هغه په بیره لاندې راکوز شو او په خوښۍ یې د هغه هرکلی وکړ^۷ او کله چې ټولو دا ولیدل، نو گورېدل او ویل یې چې، هغه د یو گنهگار سړي کور ته د میلسمستیا لپاره ورغی.^۸ خو زکای ودرېد او مالک ته یې وویل: وگوره مالکه! خپله نیمه برخه شتمني بیوزلو ته ورکوم او د هر چا مال مې چې په نا حقه اخیستی وي، څلور چنده بېرته ورکوم.^۹ عیسی هغه ته وفرمایل: نن دې کور ته خلاصون مخه کړې ده، ځکه دا هم د ابراهیم اولاد دی.^{۱۰} ځکه د انسان زوی راغلی ترڅو ورک شوي بیامومي او وپي ژغوري.

د پاچا اولسو خادمانو مثال

(متی ۲۵: ۱۴-۳۰)

^{۱۱} او کله چې هغوی دا واورېدل، هغه ورته یو بل مثال هم وړاندې کړ، ځکه چې هغه اورشلیم ته نږدې ؤ او هغوی گمان کولو چې د خدای پاچاهي باید سمدلاسه ښکاره شي. ^{۱۲} نو ویې فرمایل: یو خانداني سړی یو لري هیواد ته لار ترڅو د ځان لپاره پاچاهي ترلاسه کړي او بېرته راستون شي، ^{۱۳} نو خپل لس خادمان یې راوغوښتل، هغوی ته یې د سرو زرو لس سېکې ورکړې او ورته یې وویل: زما تر راستنېدو پورې پرې تجارت وکړئ. ^{۱۴} خودخپل وطن خلکو ورسره کینه کوله، دهغه پسې یې جرگه ولېږله او ورته یې وویل: موږ نه غواړو چې دا سړی پر موږ حکومت وکړي. ^{۱۵} او کله چې هغه راستون شو، پداسې حال کې چې پاچاهي یې نیولې وه، نو خپلو هغو خادمانو ته یې چې سېکې ورکړې وې امر وکړ، ترڅو حاضر شي او وگوري چې هر یو په تجارت کې څومره گټه کړې ده. ^{۱۶} لومړنی راغی او ویې ویل: ای مالکه! ستا د سرو زرو یوې سېکې، لس سېکې گټلي دي. ^{۱۷} هغه ته یې وویل: شاباس! ای ښه خادمه، څرنګه چې ته په یو لږ شي کې ایمانداره وې، نو پر لسو ښارونو واکمني وکړه. ^{۱۸} بل راغی او ویې ویل: ای مالکه! ستا د سرو زرو یوې سېکې، پنځه سېکې گټه کړې ده. ^{۱۹} هغه ته یې هم وویل: پر پنځو ښارونو واکمني وکړه. ^{۲۰} دریم راغی او ویې ویل: ای مالکه! دا

ده ستا د سرو زرو سبکه، هغه مې په دستمال کې نغښتې او ساتلې ده،^{۲۱} له تا څخه مې وېره درلوده، ځکه چې ته ډېر سخت مزاجه سړی یې، هغه څه چې دې ایښي نه وي هغه غواړي او هغه څه لږ کوي چې تا کرلي نه وي.^{۲۲} ورته یې وویل: ای پاتې خادمه! زه ستا په خپله ځله تا ملامتوم، ته چې پدې پوهېدې چې زه سخت مزاجه سړی یم، هغه څه غواړم کوم چې مې ایښي نه وي او هغه څه ریبم چې مې کرلي نه وي،^{۲۳} نو ولې دې زما پیسې په بانک کې ندي ایښي ترڅو د راستنېدو پر مهال مې له گټې سره اخیستی وای؟^{۲۴} او حاضر و خلکو ته یې وویل: له ده څخه د سرو زرو سبکه واخلي او د لسوسیکو خاوند ته یې ورکړی.^{۲۵} خو هغوی ورته وویل: ای مالکه! هغه خو لس سبکې لري.^{۲۶} هغه وفرمایل: ځکه زه تاسو ته وایم، هر څوک چې څه لري، هغه ته به نور هم ورکړل شي او هر څوک چې یې نلري، نو هغه څه چې لري حتی هغه به هم ترې واخیستل شي.^{۲۷} خو زما هغه دښمنان چې نه یې غوښتل زه پرې حکومت وکړم، دلته راوړئ او زما په مخکې یې ووژئ.

اورشليم ته په برياليتوب ننوتل

(متی ۲۱: ۱-۱۱، مرقس ۱۱: ۱-۱۱، یوحنا ۱۲: ۱۲-۱۹)

^{۲۸} او کله یې چې دا هرڅه وفرمایل، نو هغه مخکې شو او د اورشليم لور ته روان شو^{۲۹} او کله چې هغه بیت فاجي او بیت عنیا

ته ورنږدې شو کوم چې د زيتونو په غره کې ودان دي، نو خپل دوه تنه شاگردان يې ولېږل،^{۳۰} او ورته يې وويل: دغه مخامخ کلي ته لاړ شئ او کله چې ورننوځئ، نو يو کوتی به ووينئ چې هلته به تړلی وي او تر اوسه پرې هېڅوک سپور شوی ندی، هغه راپرانيزئ او دلته يې راوړئ.^{۳۱} او که څوک لتاسو څخه پوښتنه وکړي چې ولې دا پرانيزئ؟ نو ورته وواياست چې مالک ته پکار دی.^{۳۲} نو لېږل شوي لاړل او لکه څرنګه چې يې ورته فرمايلي وو، هماغه شان يې وموندل.^{۳۳} او کله يې چې کوتی پرانيسلو، نو خاوندانو يې هغوی ته وويل: ولې کوتی پرانيزئ؟^{۳۴} هغوی ورته وويل: مالک ته پکار دی.^{۳۵} نو هغه يې عیسی ته راوست او خپلې چپنې يې پر کوتی واچولې او عیسی يې پر هغه سپور کړ.^{۳۶} او کله چې هغه تللو نو ډېرو خلکو ورته خپلې چپنې په لار کې واچولې.^{۳۷} او کله چې هغه د زيتونو د غره لمنې ته مخ په کوزېدو و، نو ټولو شاگردانو د هغو لویو کارونو له امله چې يې ليدلي و، په خوښۍ او لوړ غږ سره د خدای په ستاينې پېل وکړ او ويل يې: ^{۳۸} مبارک دی هغه پاچا کوم چې د مالک خدای په نوم راځي، سلامتي دې وي په آسمان کې، او جلال دې وي په لوړ آسمان کې ^{۳۹} د خلکو له منځ څخه ځينو فریسيانو پر هغه غږ وکړ: ای استاذه! خپل شاگردان غلي کړه.^{۴۰} خو هغه ورته په ځواب کې وويل: زه تاسو ته وایم، که چېرې دوی غلي شي نو تیري به په چيغو شي.^{۴۱} او کله چې هغه نږدې شو او ښار يې

وليد نو پرې يې وژړل^{۴۲} او ويې فرمايل: که چېرې نن ورځ تا ته دا مالومه وای چې کوم شيان سوله راوړي خو اوس دا ستا له نظر څخه پټه ده. ^{۴۳} ځکه داسې ورځې به په تا راشي چې ستا دښمنان به له تا څخه کيرچاپېره مورچې جوړي کړي او له تا څخه به راتاو شي او له هر لوري به دې را کير کړي، ^{۴۴} ته او ستا بچي به په تا کې دننه تر خاورو لاندې کړي او په تا کې به يوه کټ د بل لپاسه پرېږدي، ځکه چې تا خپل ټاکل شوی وخت ونه پېژانده.

له سپېڅلي کور څخه د سوداګرو شړل

(متی ۲۱: ۱۲-۱۷، مرقس ۱۱: ۱۵-۱۹، یوحنا ۲: ۱۳-۲۲)

^{۴۵} او کله چې هغه سپېڅلي کور ته ننوت نو د هغو کسانو په بهر راويستلو يې پېل وکړ کوم چې هلته په پېرلو او پلورلو بوخت ؤ، ^{۴۶} او هغوی ته يې وفرمايل: دا ليکل شوي دي چې زما کور د عبادت ځای دی، خو تاسو ترې د غلو سمڅه جوړه کړې ده. ^{۴۷} او هغه به هره ورځ په سپېڅلي کور کې تعليم ورکاوه، خو لوی مذهبي مشرانو، د شرعې عالمانو او د قام مشرانو هڅه کوله ترڅو هغه له منځه يوسي. ^{۴۸} خو هېڅ يې له لاسه پوره نه ؤ، ځکه چې ټولو خلکو په ډېرې پاملرنې سره هغه ته غوږ اېښوده.

شلمه برخه

د عیسی واکمني

(متی ۲۱: ۲۳-۲۷، مرقس ۱۱: ۲۷-۳۳)

۱ او یوه ورځ چې عیسی په سپېڅلي کور کې خلکو ته د ښه زیږي
تعلیم ورکاوه، نو لوی مذهبي مشران د شرعې عالمان او د قام
مشران راغلل ۲ او هغه ته یې وویل: مور ته ووايه چې ته په کوم
واک سره دا کارونه کوې؟ او چا تاته دا واک درکړی؟ ۳ نو هغه
ځواب ورکړ: زه هم له ستاسو څخه یوه پوښتنه کوم، ما ته
ځواب راکړئ، آیا د یحییٰ تعمید د آسمان له لوري و که د انسان
له لوري؟ ۴ هغوی په خپل منځ کې بحث وکړ او ویې ویل: که چېرې
ووايو چې د آسمان له لوري و، نو هغه به ووايي، چې ولې مو پرې
ایمان رانه وړ؟ ۵ او که ووايو چې د انسان له لوري و، نو ټول خلک
به مور سنگسار کړي، ځکه هغوی پدې باور دي چې یحییٰ نبي و.
۶ نو ځواب یې ورکړ: مور نه پوهېږو چې له کومه ځايه و. ۷ عیسی
هغوی ته وویل: زه هم تاسو ته دا نه وایم چې په کوم واک سره دا
کارونه کوم.

د ظالمو اجاره دارانو کیسه

(متی ۲۱: ۳۳-۳۶، مرقس ۱۲: ۱-۱۲)

۹ او خلکو ته یې دا مثال بیان کړ چې، یو سړي د انگورو یو باغ نیال کړ، هغه یې اجاره دارانو ته په اجاره ورکړ او خپله له هغه هیواد څخه د اوږدې مودې لپاره په سفر لاړ. ۱۰ د انگورو په موسم کې یې خپل یو خادم اجاره دارانو ته ورولبړه، ترڅو د باغ حاصل هغه ته ورکړي. خو اجاره دارانو هغه وواهه او خالي لاس یې بېرته ورولبړه. ۱۱ بیا یې بل خادم ورولبړه، هغه یې هم وواهه، د هغه سپکاوی یې وکړ او تش لاس یې ولېږه ۱۲ بیا یې دریم ورولبړه، هغه یې هم تپي کړ او بهر یې وغورځاوه. ۱۳ بیا د انگورو د باغ خاوند وویل: څه باید وکړم؟ خپل گران زوی به ورولبړم، کېدای شي د هغه لحاظ به وکړي. ۱۴ خو کله چې اجاره دارانو هغه ولید، نو یو له بل سره یې سلا وکړه او ویې ویل: دا یې وارث دی، راځئ چې ویې وژنو، تر څو میراث یې مور ته پاتې شي. ۱۵ نو هغه یې د انگورو له باغه بهر وویست او ویې واژه. اوس به د انگورو د باغ خاوند د هغوی سره څه وکړي؟ ۱۶ هغه به راشي او ټول اجاره داران به ووژني او د انگورو باغ به نورو ته ورکړي. کله چې هغوی دا واورېدل نو ویې ویل: هېڅکله به داسې ونشي. ۱۷ خو هغه د هغوی لور ته وکتل او ویې فرمایل: نو بیا دا څه لیکل شوي دي؟ هغه کت چې معمارانو رد کړ هغه د ودانۍ د تهداب د کنج اصلي کت

وگرځېد، ^{۱۸} هرڅوک چې پدې کت راولوېږي توتې توتې به شي او کله چې هغه په چا راولوېد، نو خاورې ايرې به يې کړي.

قيصر ته د مالي ورکول

(متی ۲۲: ۱۵-۲۲، مرقس ۱۲: ۱۳-۱۷)

^{۱۹} لویو مذهبي مشرانو او د شرعې عالمانو غوښتل چې هماغه وخت هغه ونيسي، ځکه پوهېدل چې دا مثال يې د همدوی په هکله ورکړی ؤ خوله خلکو څخه وېرېدل. ^{۲۰} او د هغه څارنه يې کوله، جاسوسان يې ور ولېږل کومو چې خپل ځانونه رېښتيني ښودل، ترڅو هغه په خبرو کې ملامته کړي او بيا يې والی ته چې د ځواک او واک څښتن دی وسپاري. ^{۲۱} بيا يې له هغه څخه پوښتنه وکړه او ويې ويل: ای استاذه! مور پوهېږو، هغه څه چې ته وايې او د هغې ښوونه کوې، هغه رېښتيا دي، ته د هېچا تر منځ توپېر نه کوې، بلکه په رېښتینولۍ سره د خدای د لارې تعليم ورکوې. ^{۲۲} آیا مور ته روا ده چې قيصر ته مالیه ورکړو که نه؟ ^{۲۳} هغه د هغوی په مکارۍ پوه شو او هغوی ته يې وفرمايل: ^{۲۴} ما ته يو دينار وښايست، د چا انځور او ليکنه لري؟ ځواب يې ورکړ، د قيصر. ^{۲۵} هغوی ته يې وفرمايل: نو بيا د قيصر مال قيصر ته او د خدای مال خدای ته ورکړئ. ^{۲۶} هغوی ونشو کولای ترڅو هغه د خلکو په

مخکې په کومه خبره ونیسي، نو د هغه له ځوابه هک حيران او غلي پاتې شول.

له مړینې وروسته را ژوندي کېدل

(متی ۲۲: ۲۳ - ۳۳، مرقس ۱۲: ۱۸-۲۷)

^{۲۷} او ځینې صدوقیان چې د مړینې وروسته له بیا ژوندون څخه منکر ؤ، ورته راغلل او له هغه څخه یې پوښتنه وکړه: ^{۲۸} ای استاذه! موسی مور ته لیکلي، که چېرې د چا ورور ښځه ولري او بې اولاده مړ شي، نو ورور یې مجبوره دی چې د هغه له ښځې سره واده وکړي ترڅو خپل ورور ته اولاد پیدا کړي. ^{۲۹} اوس اوه وروڼه ؤ، لومړني ښځه وکړه او بې اولاده مړ شو، ^{۳۰} بیا دویم هغې ښځې سره واده وکړ، هغه هم بې اولاده مړ شو، ^{۳۱} بیا دریم هغه وکړه او په همدې توګه تر اووم ورور پورې ټولو همداسې وکړل، خو یو هم اولاد پیدا نکړ او مړه شول. ^{۳۲} او لدې ټولو وروسته هغه ښځه هم مړه شوه. ^{۳۳} نو په قیامت کې به هغه د کوم یو ښځه وي، ځکه چې ټولو اوو وارو له هغې سره واده وکړ؟ ^{۳۴} عیسی په ځواب کې هغوی ته وفرمایل: د دې دنیا زامن ودونه کوي او ودونه ورسره کېږي. ^{۳۵} خو هغه چې د راتلونکې دنیا او له مړینې څخه د بېرته راژوندي کېدو لایق ګنل شوي دي، نه ودونه کوي او نه ورسره واده کېږي. ^{۳۶} ځکه ناشونې ده چې بیا مړه شي، هغوی به د فرښتو

په شان وي ځکه چې هغوی له مړینې څخه بیا راژوندي شوي دي نو د خدای زامن بلل کېږي.^{۳۷} او دا چې مړي بیا راژوندي کېږي، موسی هم د بلیدونکي بوتې په پېښه کې وښودل، څرنگه چې مالک خدای یې، د ابراهیم خدای، د اسحاق خدای او د یعقوب خدای وګاڼه.^{۳۸} ځکه چې هغه د مړو نه، بلکه د ژوندو خدای دی او ټول د هغه په نزد ژوندي دي.^{۳۹} نو ځینو د شرعي عالمانو په ځواب کې وویل: ای استاذه! ډېر ښه دې وویل،^{۴۰} او له هغې وروسته چا جرأت ونکړ چې له هغه څخه پوښتنه وکړي.

داؤد او مسیح

(متی ۲۲: ۴۱-۴۶، مرقس ۱۲: ۳۵-۳۸)

۴۱ بیا یې هغوی ته وفرمایل: ځنګه هغوی ویلی شي چې مسیح د داؤد زوی دی؟^{۴۲} پداسې حال کې چې خپله داؤد د زبور په کتاب کې وایي: مالک خدای زما مالک ته وویل: زما ښي لاس ته کېڼه،^{۴۳} ترڅو ستا دښمنان ستا تر پښو لاندې کړم،^{۴۴} نو کله چې داؤد هغه مالک ګڼي، ځنګه به د هغه زوی وي؟

د عالمانو ستغل

(متی ۲۳: ۱-۳۶، مرقس ۱۲: ۳۸-۴۰)

۴۵ او کله چې ټولو خلکو غوږ نیولی ؤ، نو خپلو شاګردانو ته یې وفرمایل: ^{۴۶} د شرعي له هغو عالمانو څخه ځان وساتئ، چې په

اوردو چينو کي گري، په بازارونو کي له روغېر، په کنيسو کي له لورو څو کيو او په ميلمستياگانو کي له لورو ځايونو سره مينه لري.^{۴۷} هغوی د کونديو کورونه غصبوي او د ځان بنودنې په موخه اوږدې دعاگانې کوي، دوی به سخت محکوم شي.

يوويشتمه برخه

د کوندي سخاوت

(مرقس ۱۲: ۴۱-۴۴)

۱ او کله چې عيسى پورته وکتل، نو ويې ليدل چې شتمن خپلې ډالۍ د هداياو په صندوق کي اچوي،^۲ همدغه راز هغه وليدل چې يوې بېوزلې کوندي د سيلورو دوه سېکې په هغې کي واچولې.^۳ نو ويې فرمايل: زه تاسو ته وایم، چې دې غريبې کوندي له هغو ټولو څخه ډېرې واچولې.^۴ ځکه چې دې ټولو له خپل زياتي مال څخه ډالۍ واچولې، خو دې بنځې له خپلې ټولې غريبۍ سره، خپله ټوله شتمني ورواچوله.

د سپېڅلي کورد وړانيدو پېش بينی

(متی ۲۴: ۱-۲، مرقس ۱۳: ۱-۲)

۵ او ځينو د سپېڅلي کور په هکله خبرې کولې او د هغو ښکلو تيرو او هداياؤ صفتونه يې کول چې سپېڅلی کور پرې بنايسته کړای

شوی و، عیسی ورته وفرمایل: ۶ دا شیان چې تاسو یې گورئ، داسې ورځې به راشي، چې دلته به یوه تیره د بلې لپاسه پاتې نشي، ترڅو ونه نړول شي.

د تکلیفونو او کړاونو نخبني

(متی ۲۴: ۳-۱۴، مرقس ۱۳: ۳-۱۳)

۷ هغوی له هغه څخه پوښتنه وکړه: ای استاذه! دا هرڅه به څه وخت رامنځ ته کېږي؟ او د دې پېښو د رانږدې کېدو نخبني به څه وي؟ ۸ هغه وفرمایل: پام کوئ چې بې لارې نشئ، ځکه چې ډېر به زما په نوم راشي او وبه وایي چې زه هغه یم او هغه وخت رانږدې دی، نو د هغوی پسې مه ځئ. ۹ او کله چې د جنگونو او ګډوډیو خبرونه واورئ، نو مه وپېږئ، دا شیان باید لومړی رامنځ ته شي، خو پایله یې سمدلاسه نه راځي. ۱۰ بیا یې هغوی ته وفرمایل: قام به له قام او پاچاهي به د پاچاهي پر خلاف شي، ۱۱ سختې زلزلې به په بیلابیلو ځایونو کې اوچکالی او بلاګانې به راشي او په آسمان کې به ویروونکې منظري او لویې نخبني رابنکاره شي. ۱۲ خو لدې ټولو ترمخه به تاسو ونیسي او کړاوونه به درکړي، تاسو به کنیسو او زندانونو ته وسپاري، تاسو به د دې لپاره چې زما نوم درپورې دی د پاچایانو او حاکمانو مخې ته ودروي. ۱۳ خو دا به ستاسو لپاره د ګواهي ورکولو موقع وي. ۱۴ نو په خپلو زرونو کې د

ځواب ورکولو لپاره له مخکې څخه فکر مه کوئ. ^{۱۵} ځکه چې زه به تاسو ته داسې ژبه او حکمت درکړم چې ټول دښمنان به له هغې سره مقاومت او بحث ونشي کړای. ^{۱۶} او ستاسو مور او پلار، وروڼه، خپلوان او دوستان به له تاسو سره خیانت وکړي او ځینې له تاسو څخه به ووژني. ^{۱۷} او ټول خلک به زما د نوم په وجه ستاسو څخه کرکه وکړي، ^{۱۸} خو ستاسو د سر یو ویښته به هم کم نشي. ^{۱۹} او تاسو به د صبر په وجه خپل ځانونه وگټئ.

د اورشلیم د وړانډو پېش بینی

(متی ۲۴: ۱۵-۲۱، مرقس ۱۳: ۱۴-۱۹)

^{۲۰} خو کله چې اورشلیم د لښکرو په محاصره کې ووینئ، نو پوه شئ چې د هغې د وړانډو وخت رانږدې شوی دی. ^{۲۱} نو څوک چې په یهودیه کې وي، غرونو ته دې وتښتي او څوک چې په ښار کې وي نو بهر دې لار شي او څوک چې له ښار څخه بهر وي نو ښار ته دې نه ننوځي. ^{۲۲} ځکه چې دا به د بدل اخیستلو وخت وي، ترڅو هغه څه چې لیکل شوي دي پوره شي. ^{۲۳} لیکن په هغو ورځو کې دې افسوس وي پر هغو امیدوارو او یا شیدې ورکوونکو ښځو، ځکه چې د مخکې پر مخ به سخت تکلیف او پر دې خلکو به د خدای غضب وي. ^{۲۴} هغوی به د تورو مخې ته وغورځول شي او ټولو هیوادونو ته به په اسارت بوتلل شي. او اورشلیم به د غېر

يهودو تر پېښو لاندې شي، تر هغې چې د غېر يهودو دوران پای ته و نه رسېږي.

د انسان د زوی راتگ

(متی ۲۴: ۲۹-۳۱، مرقس ۱۳: ۲۴-۲۷)

^{۲۵} په لمر، سپوږمۍ او ستورو کې به نخښې ښکاره شي او قامونه به د مخکې پر مخ د بحر له شره هار او خپو څخه تنگ او پریشانه وي. ^{۲۶} د انسانانو زړونه به پر مخکه باندې د پېښېدونکو پېښو او وېرې له امله کمزوري شي، ځکه چې آسماني ځواکونه به سره وخوځول شي. ^{۲۷} نو هغوی به د انسان زوی وگوري، چې په وریخ کې به له خپل ځواک او لوی جلال سره راشي. ^{۲۸} کله چې دا شیان پېل شي تاسو نېغ ودرېږئ او خپل سرونه اوچت کړئ، ځکه چې ستاسو خلاصون نږدې دی.

د اینخرد ونې مثال

(متی ۲۴: ۳۳-۳۵، مرقس ۱۳: ۲۸ - ۳۱)

^{۲۹} او هغوی ته یې دا مثال بیان کړ: د اینخرد ونې او ټولو ونو ته څیر شئ، ^{۳۰} هر کله چې غوټۍ وسپړي، نو تاسو پخپله وینئ او پوهېږئ چې دوی رانږدې دی. ^{۳۱} په همدې ډول کله چې د دې ټولو شیانو رامنځته کېدل وویئ نو پوه شئ چې د خدای پاچاهي نږدې

شوې ده. ^{۳۲}زه تاسو ته په يقين سره وایم چې دا نسل به ترهغې لمنځه لاړ نشي ترڅو چې دا ټولې پېښې رامنځ ته شوې نه وي. ^{۳۳}آسمان او مځکه به لمنځه لاړ شي، خو زما کلام به هېڅکله لمنځه لاړ نشي.

بېداره اوسئ

^{۳۴}نو خپل ځان ته پام کوئ، گواکې ستاسو زړونه پرعیاشی، نېشو او دنیاوي فکرونو درانده شي او هغه ورځ به ناڅاپه پر تاسو راشي. ^{۳۵}ځکه چې هغه ورځ په هر هغه چا راتلونکې ده چې په دې دنیا کې اوسېږي. ^{۳۶}نو هر وخت بېداره اوسئ او دعا کوئ، ترڅو ځواک ولری چې د دې ټولو پېښېدونکو شيانو څخه ځان وژغورئ او د انسان د زوی په وړاندې د درېدو جوگه شی. ^{۳۷}هغه به د ورځې له خوا په سپېڅلي کور کې تعلیم ورکولو او د شپې لخوا به بهر تلو او د زيتونو په نوم غره کې به پاتې کېده، ^{۳۸}او ټول خلک به سهار له وخته په سپېڅلي کور کې ورته راتلل، ترڅو د هغه خبرې واورې.

دوه ویشتمه برخه

د عیسی د وژلو د سیسه

(متی ۲۶: ۱-۵، مرقس ۱۴: ۱-۲، یوحنا ۱۱: ۴۵-۵۳)

نو لکه څرنګه چې د پتیرې ډوډی اختر چې په فسحې باندې مشهور وړاندې شو،^۲ نو لوی مذهبي مشران او د شرعې عالمان پدې لټه کې و، چې څنګه هغه ووژني، ځکه چې هغوی له خلکو څخه وېرېدل.^۳ بیا شېطان په یهودا کې چې اسخړیوټي بلل کېده ننوت او هغه له دولسو څخه یو تن و. هغه لار، له لوی مذهبي مشرانو او د افسرانو سره یې مشوره وکړه چې څه ډول د هغه جاسوسی وکړي. هغوی خوشاله شول او ویې منل چې پیسې به ورته ورکړي. یهودا هوکړه وکړه او د فرصت په لټه کې و چې هغه له خلکو څخه په پټه هغوی ته وسپاري.

د پتیرې د ډوډی د اختر تیاري

(متی ۲۶: ۱۷-۲۵، مرقس ۱۴: ۱۲-۲۱، یوحنا ۱۳: ۲۱-۳۰)

او بیا د پتیرې ډوډی د اختر ورځ چې باید په هغې کې د فسحې کډوړی قربانی کړي راوړسېد.^۸ نو عیسی پطروس او یوحنا ولېږل او ورته یې وفرمایل: لار شئ او زموږ لپاره فسحه تیاره کړئ، ترڅو ویې خورو.^۹ هغوی ورته وویل: په کوم ځای کې غواړې چې

تیاره یې کړو؟^{۱۰} هغوی ته یې وفرمایل: واوری، کله چې ښار ته ننوځئ، یو سپری به د اوبو له منګي سره لتاسو سره مخامخ شي، هغه چې کوم کور ته ننوځي، تاسو هم د هغه پسې لاړ شئ.^{۱۱} او د کور خاوند ته وواياست: استاذ وايي چې د میلمنو خونه چېرې ده، یانې هلته چې زه به له خپلو شاگردانو سره د فسحې ډوډۍ وخورم؟^{۱۲} هغه به تاسو ته یوه لویه فرش شوې بالاخانه دروښايي، نو هلته زموږ لپاره د فسحې تیاری وکړئ.^{۱۳} هغوی لاړل او لکه څرنګه چې ورته ویل شوی ؤ، هر څه یې په هماغه ډول وموندل او فسحه یې تیاره کړه.

د مالک ماښامنی

(متی ۲۶: ۲۶-۳۰، مرقس ۱۴: ۲۲-۲۶، اول قرنټیان ۱۱: ۲۳-۲۵)

^{۱۴} کله چې هغه ساعت راوړسېد نو له دولسو رسولانو سره پر ډوډۍ کېناست،^{۱۵} او هغوی ته یې وفرمایل: زره مې ډېر غوښتل ترڅو له کړاو کاللو څخه وړاندې دا فسحه له تاسو سره وخورم.^{۱۶} ځکه تاسو ته وایم: نور به لدې څخه ونخورم ترڅو چې د خدای په پاچاهۍ کې د دې مقصد پوره نشي.^{۱۷} بیا یې پیاله واخیسته، شکر یې پرې وکړ او ویې فرمایل: دا واخلي او په خپلو کې یې وويشئ،^{۱۸} ځکه چې تاسو ته وایم، لدې وروسته به ترهغې د انګورو د مېوې اوبه ونه څښم، ترڅو چې د خدای پاچاهي

رانشي.^{۱۹} او ډوډی یې واخیسته، شکر یې پرې وویست، ماته یې کړه، هغوی ته یې ورکړه او ویې فرمایل: دا زما بدن دی چې تاسو ته درکول کېږي، دا زما په یاد همدغسې کوي.^{۲۰} همدغه راز له ماښامي خورلو وروسته یې پیاله راواخیسته او ویې فرمایل: دا پیاله زما په وینه کې یو نوی تړون دی چې ستاسو لپاره توئیري.^{۲۱} خوږه شی چې دجاسوس لاس ماسره پر دسترخوان باندې دی.^{۲۲} ځکه چې په حقیقت کې د انسان زوی هغه لور ته روان دی چې دهغه لپاره ټاکل شوی دی، خو افسوس پر هغه چا چې له هغه سره خیانت کوي.^{۲۳} بیا هغوی یو له بل څخه په پوښتنو پېل وکړ چې له هغوی څخه به څوک داسې کار کوي.

د لوی په هکله بحث

^{۲۴} بیا د هغوی په منځ کې دابحث پېل شو چې په هغوی کې کوم یو لوی دی.^{۲۵} نو هغه هغوی ته وفرمایل: د غیر یهودیانو پاچایان پر هغوی واکمني کوي او هغه څوک چې پر هغوی واکمني کوي دخلکو خېرخواه گڼل کېږي،^{۲۶} خو تاسو داسې مه اوسېږئ، پتاسو کې تر ټولو مشر باید تر ټولو ځان کشر وگڼي او ستاسو مشر باید ستاسو خادم وي.^{۲۷} ځکه کوم یو لوی دی؟ هغه چې دسترخوان ته ناست دی یا هغه څوک چې خدمت کوي؟ آیا هغه

لوی نه دی چې دسترخوان ته ناست دی؟ خو بیا هم زه ستاسو په منځ کې د یو خادم په شان یم.^{۲۸} تاسو هغه خلک یاست چې زما په آزمېښتونو کې زما سره لار وئ. ^{۲۹} زه تاسو هغې پاچاهۍ ته غوره کوم، کومه چې زما پلار ماته ټاکلې ده ^{۳۰} ترڅو زما په پاچاهۍ کې تاسو زما له دسترخوان څخه وخورئ، وڅښئ او پر تختونو ناست د بني اسرائیلو پر دولسو قبیلو قضاوت وکړئ.

د پطروس د انکار په هکله پېش بینی

(متی ۲۶: ۳۱-۳۵، مرقس ۱۴: ۲۷-۳۱، یوحنا ۱۳: ۳۶-۳۸)

^{۳۱} او مالک وفرمایل: شمعونه، شمعونه! دا چې شېطان وغوښتل تاسو د غنمو په څېر غلبیل کړي، ^{۳۲} خو ما ستا لپاره دعا وکړه چې ایمان دې لمنځه لاړ نشي او کله چې راوگرځې نو خپل وروڼه ځواکمن کړه. ^{۳۳} خو پطروس هغه ته وویل: ای مالکه! زه حاضر یم چې تا سره زندان او مړینې دواړو ته لار شم. ^{۳۴} هغه ورته وفرمایل: ای پطروسه! زه تا ته وایم، نن ورځ به چرک تر هغې بانگ ونه کړي، ترڅو چې ته درې ځلې زما څخه انکار ونکړي چې ته ما نه پېژنې.

د سختیو په هکله پېش بینی

^{۳۵} او هغه هغوی ته وفرمایل: کله چې ما تاسو د پیسو له کڅورې، بکسې او خپلیو پرته ولېږئ، آیا تاسو کوم شي ته محتاجه شوی؟

هغوی وویل نه.^{۳۶} نو هغوی ته یې وفرمایل: خو اوس چې هرڅوک د پیسو کڅوره لري، هغه دې راواخلي او همدغه راز خپله بکسه هم او که څوک توره نلري نو خپله چپنه دې خرڅه کړي او یوه توره دې واخلي،^{۳۷} ځکه تاسو ته وایم چې دا لیکنه باید زما په هکله پوره شي چې هغه په باغیانو کې وشمېرل شو. ځکه زما په هکله چې هرڅه لیکل شوي دي، هغه به پوره شي.^{۳۸} هغوی وویل: گوره مالکه! دا دي دوه توري. هغه ورته وفرمایل: دا بس دي.

د زیتونو په غره کې دعا

(متی ۲۶: ۳۶-۴۶، مرقس ۱۴: ۳۲-۴۲)

^{۳۹} او لکه څرنګه چې د هغه عادت ؤ نو بهر ووت او د زیتونو غره ته لاړ، نو شاگردان یې هم ورپسې لاړل.^{۴۰} او کله چې هغه ځای ته ورسېد نو هغوی ته یې وفرمایل: دعا وکړئ چې په آزمېښت کې و نه لوېږئ.^{۴۱} هغه له هغوی څخه د یو کاني د ویشتلو په واټن لري شو، په گونډو شو، دعا یې وکړه او ویې فرمایل: ^{۴۲} ای پلاره: که چېرې ستا رضا وي، نو دا پیاله زما څخه لري کړه، خو زما رضا نه، بلکه ستا رضا دې پوره شي.^{۴۳} او بیا یوه فرېسته له آسمانه راغله چې هغه ته ځواک ورکړي^{۴۴} او لکه څرنګه چې هغه په پریشانی کې ؤ نو نور یې هم په جوش سره

دعا وکړه او خولې یې د وینې د غټو څاڅکو په څېر پرمخکه توتیدلې.^{۴۵} او کله چې له دعا څخه راپورته شو نو خپلو شاگردانو ته راغی او هغوی یې د غم له امله ویده وموندل. ^{۴۶} بیا یې هغوی ته وفرمایل: ولې ویده یاست؟ پاڅېړئ او دعا وکړئ، ترڅو په آزمېښت کې و نه لوېږئ.

د عیسی نیول کېدل

(متی ۲۶: ۴۷-۵۶، مرقس ۱۴: ۴۳-۵۰، یوحنا ۱۸: ۳-۱۱)

^{۴۷} او هغه لا خبرې کولې چې یوه ډله راغله او له هغو دولسو څخه یو تن چې یهودا نومیده، له نورو څخه رامخکې او عیسی ته نږدې شو، ترڅو هغه ښکل کړي. ^{۴۸} خو عیسی هغه ته وفرمایل: ای یهودا! آیا ته د انسان زوی له ښکلولو سره ورسپارې؟ ^{۴۹} کله چې د هغې شاوخوا کسانو ولیدل چې څه پېښېږي، نو ورته یې وویل: مالکه! آیا په توره یې ووهو؟ ^{۵۰} له هغوی څخه یو تن د مذهبي مشرانو د مشر پرخادم گوډار وکړ او د هغه ښي غوږ یې پرې کړ، ^{۵۱} عیسی وفرمایل، همدومره یې بس دی! بیا یې دهغه غوږ لمس کړ او روغتیا یې ورکړه. ^{۵۲} بیا عیسی لوی مذهبي مشرانو، د سپېڅلي کور ساتونکو افسرانو او مشرانو ته چې هغه پسې راغلي و، وفرمایل: آیا تاسو د غله د نیولو پسې له تورو او کوتکو سره راغلي یاست؟ ^{۵۳} زه خو هره ورځ تاسو سره په سپېڅلي کور کې وم

نو تاسو زما لور ته لاس را اوږد نڪړ، خو دا ستاسو وخت او
د تيارې واكمني ده.

له عيسى څخه د پطروس انكار

(متی ۲۶: ۵۷-۵۸ او ۶۹-۷۵، مرقس ۱۴: ۵۳-۵۴ او ۶۶-۷۲)

^{۵۴} بيا يې هغه ونيوه او د مذهبي مشرانو د مشر کور ته يې وپور،
پطروس له لري ورپسې روان ؤ. ^{۵۵} هغوی د انگر په منځ کې اور بل
کړ، گېر چاپېره ترې يو ځای کېناستل او پطروس هم د هغوی په
منځ کې کېناست. ^{۵۶} هغه وخت يوې وينځې چې هغه يې د اور رڼا ته
ناست وليد، هغه ته يې په دقت سره وکتل او وپې ويل: دا سړی
هم له هغه سره ؤ. ^{۵۷} خو هغه منکر شو او وپې ويل: ای بنځې زه
هغه نه پېژنم. ^{۵۸} لږ ځنډ وروسته يو بل هغه وليد او وپې ويل: ته
هم له هغوی څخه يې، پطروس وويل: ای سړيه! زه نه يم. ^{۵۹} نږدې
يو ساعت تير شو يو بل تن په کلکه تصديق کړه او وپې ويل: په
يقين سره دا سړی هم ورسره ؤ ځکه چې گليلي دی. ^{۶۰} خو پطروس
وويل: ای سړيه! زه نه پوهېږم چې ته څه وايي. په هماغه شېبه کې
چې دا يې ويلې، چرک بانگ ورکړ. ^{۶۱} مالک مخ ورواړو او پطروس
ته يې وکتل. پطروس ته د مالک خبرې وريادې شوې چې هغه ته
يې کړې وې: مخکې لدې چې چرک بانگ وکړي، ته به درې ځلې
زماڅخه انکار وکړي. ^{۶۲} پطروس بهر لاړ او سخت يې وژړل.

د عیسی سپکاوی

(متی ۲۶: ۶۷-۶۸، مرقس ۱۴: ۶۵)

۶۳ او هغو کسانو چې د عیسی ساتنه کوله، هغه یې ووهلو او د هغه سپکاوی یې وکړ، ۶۴ د هغه سترګې یې وتړلې، پرمخ یې خپېرې ورکړې او له هغه څخه یې پوښتنه کوله، ویل یې: د نبوت له مخې ووايه چې ته چا ووهلې؟ ۶۵ هغوی د هغه پر خلاف نور ډېر شيان وویل او سپکاوی یې کول.

عیسی د سنهیدرن جرګې په مخ کې

(متی ۲۶: ۵۹-۶۶، مرقس ۱۴: ۵۳-۶۵، یوحنا ۱۸: ۱۹-۲۴)

۶۶ کله چې ورځ شوه، نو د قام مشران، لوی مذهبي مشران او د شرعي عالمان سره راټول شول او هغه یې خپلې جرګې ته راوست ۶۷ او ویې ویل: که چېرې ته مسیح یې نو مور ته ووايه. هغه ورته وفرمایل که زه تاسو ته ووايم نو پر ما به باور ونکړئ، ۶۸ او که زه درڅخه پوښتنه وکړم، نو ځواب به رانکړئ. ۶۹ خو لدې وروسته به د انسان زوی د خدای د ځواک نبي لاس ته کيږي. ۷۰ هغوی ټولو وویل: نوته د خدای زوی یې؟ هغه ورته وفرمایل: تاسو خپله وایاست چې زه يم. ۷۱ هغوی وویل: نور مور گواهانو ته څه اړتیا لرو؟ ځکه چې د هغه له خپلې ژبې څخه مو واورېدل.

درويشتمه برخه

عيسى د پېلاطوس په دربار كې

(متی ۲۷: ۱-۲، او ۱۴-۱۱، مرقس ۱۵: ۱-۵، یوحنا ۱۸: ۲۸-۳۸)

۱ بیا د هغوی ټوله ډله پاڅېده، هغه یې پېلاطوس ته وپور^۲ او پدې ډول یې د هغه په تورنولو پېل وکړ، مور دا سړی موندلی چې ولس یې بې لارې کاوه، خلک قیصر ته له ماليې ورکولو څخه منع کوي او وایي چې خپله مسیح یانې پاچا دی. ۳ پېلاطوس له هغه څخه پوښتنه وکړه، وپې ویل: آیا ته د یهودانو پاچا یې؟ هغه په ځواب کې ورته وفرمایل: ته وایې. ۴ نو پېلاطوس لوی مذهبي مشرانو او حاضر و خلکو ته وویل چې زه پدې سړي کې هېڅ ډول گناه نه وینم. ۵ خو هغوی تینگار کاوه او ویل یې چې هغه ټول قام خوځولی او په ټوله یهودیه کې تعلیم ورکوي، له گللیل څخه پېل شو او تر دې ځایه راوړسېد.

عيسى د هيروديس په دربار كې

۶ کله چې پېلاطوس دا واورېدل، نو پوښتنه یې وکړه، آیا دا سړی گللیلي دی؟ ۷ کله چې خبر شو چې هغه د هیرودیس تر واک لاندې سیمې پورې اړه لري، نو هغه یې هیرودیس ته ولېږلو چې هغه هم په هغو ورځو کې په اورشلیم کې و. ۸ کله چې هیرودیس عیسی ولید

نو ډېر خوشاله شو، ځکه هغه له اوږدې مودې راهیسې غوښتل ترڅو هغه وويني، ځکه چې د هغه په هکله یې ډېر څه اورېدلي وو او پدې تمه و چې له هغه څخه څه معجزه وويني. ^۹ بیا هغه ورڅخه ډېرې پوښتنې وکړې، خو هغه ورته هېڅ ځواب ورنکړ. ^{۱۰} لوی مذهبي مشران او د شرعي عالمان ودرېدل او په عیسی یې سخت توروڼه ولږول. ^{۱۱} بیا هیروډیس او د هغه عسکرو د هغه سپکاوی وکړ، ملنډې یې ورپورې ووهلې، یوه ځلیدونکي چپنه یې ورواغوسته او بېرته یې پېلاطوس ته وروولېږلو. ^{۱۲} په هماغه ورځ هیروډیس او پېلاطوس یو له بل سره دوستان شول، ځکه چې لدې وړاندې د هغوی دواړو ترمنځ دښمني وه.

د عیسی د مړینې فیصله

(متی ۲۷: ۱۵-۲۶، مرقس ۱۵: ۶-۱۵، یوحنا ۱۸: ۳۹ - ۱۹: ۱۶)

^{۱۳} بیا پېلاطوس لوی مذهبي مشران، حاکمان او خلک راوغوښتل ^{۱۴} او هغوی ته یې وویل: تاسو دا سړی ماته د هغه چا په صفت راوستی چې خلک یې لارې کوي، خو وگورئ چې اوس ما هغه ستاسو په مخکې و آزمایه او په هغه کې مې هغه جرم و نه موندکوم چې تاسو پرې تورلکولی دی ^{۱۵} اونه هم هیروډیس، ځکه چې هغه یې بېرته مور ته راولېږه او دا چې هېڅ داسې کار یې ندی کړی، ترڅو دهغه د مړینې لامل وگرځي. ^{۱۶} نو هغه ته به سزا

ورکړم او آزاد به یې کړم،^{۱۷} ځکه هغه ته ضروري وه، چې هر اختر کې یو بندي هغوی ته آزاد کړي.^{۱۸} تولو په لور غږ سره وویل: دا سړی لمنځه یوسه او مور ته باراباس آزاد کړه.^{۱۹} او هغه یو سړی ؤ چې په ښار کې د یو بغاوت او وژنې په تور زندان ته اچول شوی ؤ.^{۲۰} پېلاطوس چې غوښتل یې عیسی آزاد کړي، یو ځل بیا هغوی ته وویل.^{۲۱} خو هغوی چيغې کړې او ویې ویل: په صلیب یې وخېژوه، په صلیب یې وخېژوه!^{۲۲} د دریم ځل لپاره یې هغوی ته وویل: ولې، څه گناه یې کړې ده؟ ما په هغه کې د هغه د وژلو هېڅ جرم و نه موند، نو هغه ته سزا ورکوم او پرېږدم یې چې لاړ شي.^{۲۳} خو هغوی په لور غږ سره تینگار کاوه او غوښتل یې چې هغه باید په صلیب وخېژول شي او د هغوی نارې غالبه شوې.^{۲۴} نو پېلاطوس د هغوی د خوښې فېصله وکړه.^{۲۵} او هغه غوښتل شوی سړی یې پرېښود کوم چې د بغاوت او وژنې په جرم زندان ته غورځول شوی ؤ، خو عیسی یې د هغوی خوښې ته وسپاره.

پاچا پر صلیب

(متی ۲۷: ۳۲-۴۴، مرقس ۱۵: ۲۱-۳۲، یوحنا ۱۹: ۱۷-۲۷)

^{۲۶} او کله چې یې هغه وپور، نوهغوی شمعون قیرواني ونیوه چې له کلي څخه راروان ؤ او صلیب یې ورته په اوږه کړ او هغه یې

صليب پر اوره د عیسی پسي روان کړ. ^{۲۷} او گن شمېرخلک ورسې وو چې په هغوی کې بنځې هم وې چې ځانونه یې وهل او پرهنغه یې ویر کاوه ^{۲۸} عیسی هغوی ته مخ کړ او ویې فرمایل: ای د اورشلیم لوبو! زما لپاره مه ژاړئ، خودخپل ځان او اولاد لپاره وژاړئ ^{۲۹} ځکه داسې ورځې راتلونکې دي چې هغوی به ووايي: بختورې دي هغه شنډې بنځې او هغه رځمونه چې اولاد یې ندی زېږولی او هغه سینې چې شیده یې ندي ورکړي ^{۳۰} او هغه وخت به هغوی غرونو ته ووايي: په مور راولوېږئ او غونډیو ته به ووايي چې مور پټ کړئ. ^{۳۱} ځکه که چېرې هغوی دا کارونه له لوند لرکې سره وکړل، نوله وچې سره به څه وکړي؟ ^{۳۲} همدغه راز دوه نور مجرمان یې هم روان کړي و، ترڅو له هغه سره پر صليب شي. ^{۳۳} کله چې هغوی کوپري نومې ځای ته ورسېدل، هغه یې هلته پر صليب وڅېژاوه او هغه دوه مجرمان یې هم ورسره وڅېژول، یو د هغه نبي او بل کین لورته. ^{۳۴} او عیسی وفرمایل: ای پلاره! دوی وبخښه، ځکه دوی نه پوهېږي چې څه کوي. عسکرو د هغه پر جامو پچه واچوله او په خپلو منځو کې یې سره وویشلې. ^{۳۵} خلک د نندارې لپاره ولاړ وو او چارواکو په ملنډو سره ویل: نور یې ژغورل، که چېرې داسې د خدای غوره شوی مسیح وي، نو اوس دې خپل ځان وژغوري. ^{۳۶} عسکرو هم هغه پورې ملنډې وکړې، خواته یې نږدې شول، سرکه یې ورته وړاندې کړه، ^{۳۷} او ویل یې: که ته د

یهودو پاچا یې، نو خپل ځان وژغوره. ^{۳۸}د هغه د سر لپاسه یوه لوحه لگول شوې وه چې پرې لیکل شوي وو: دا د یهودو پاچا دی ^{۳۹}او یو له هغو دوو مجرمانو څخه چې له هغه سره ځړول شوي وو، په پېغور هغه ته وویل: که چېرې ته مسیح یې، نو بیا خپل ځان او مور وژغوره. ^{۴۰}خو هغه بل هغه ورتلو او ورته یې وویل: آیا ته له خدایه نه وپېرېږي؟ ځکه چې ته هم په همدې حکم محکوم یې. ^{۴۱}او مور په انصاف سره، ځکه چې مور د خپلو کړو سزا موندلې ده، خو دغه سړي هېڅ غلط کار ندی کړی ^{۴۲}نو عیسی ته یې وویل، ای مالکه! کله چې خپلې پاچاهۍ ته ورسېږي، نو ما په یاد ساته، ^{۴۳}عیسی هغه ته وفرمایل: په یقین سره تا ته وایم، ته به نن زما سره په جنت کې اوسې.

د عیسی مړینه

(متی ۲۷: ۴۵-۵۶، مرقس ۱۵: ۳۳-۴۱، یوحنا ۱۹: ۲۸-۳۰)

^{۴۴}د غرمې وخت ؤ او په ټوله مځکه تیاره خپره شوه او د ماسپښین تر دریو بجو پورې تیاره وه ^{۴۵}د لمر رڼا پټه شوه او د سپېڅلي کور پرده دوه ټوټې شوه. ^{۴۶}عیسی په زوره چیغه ووهله او وپې ویل: ای پلاره! زه خپل روح ستا لاسونو ته سپارم، دا یې وفرمایل او ساه یې ورکړه. ^{۴۷}کله چې د ده په ساتنه گمارل شوی افسر دا هرڅه ولیدل، نو دخدای ستاینه یې وکړه او وپې ویل: بې شکه دا

سړی رېښتینی ؤ. ^{۴۸} هغه خلک چې دې نندارې ته راتول شوي وو کله چې یې دا پېښې ولیدلې، نو خپلې سینې یې وهلې او بېرته ستانه شول. ^{۴۹} د هغه ټول پېژندگلو او هغه ښځې چې له گلیل څخه ورپسې راغلې وې، په لري واټن کې ولاړې وې او دا هر څه یې لیدل.

د عیسی تدفین

(متی ۲۷: ۵۷-۶۱، مرقس ۱۵: ۴۲-۴۷، یوحنا ۱۹: ۳۸-۴۲)

^{۵۰} هلته د یوسف په نوم یو سړی چې د جرگې غړی او یو نیک او رېښتینی سړی ؤ ^{۵۱} هغه د جرگې له پریکړې او کردار سره هوکړه نه درلوده. هغه د یهودانو د ارمتيې نومې ښار څخه ؤ او د خدای د پاچاهۍ په انتظار ؤ. ^{۵۲} هغه پېلاطوس ته ورغی او د عیسی مړی یې ترې وغوښت. ^{۵۳} بیا یې هغه راکوز کړ، په کتان کې یې راتاو کړ او په گت کې کیندل شوی قبر کې یې کېښود، چې لدې وړاندې په کې بل څوک نه ؤ اېښودل شوی. ^{۵۴} دا د تیاری ورځ وه او سبا د خالي ورځ راتلونکی وه. ^{۵۵} او هغه ښځې چې د هغه پسې له گلیل څخه راغلې وې، ورپسې لاړې، قبر او د هغه د کېښودو څرنګوالی یې ولید. ^{۵۶} نو بیا ستانه شول، حنوط او خوشبویه تیل یې تیار کړل او د شریعت د حکم په اساس یې د خالي په ورځ آرام وکړ.

څلرويشتمه برخه

د عيسى بيا راژوندي کېدل

(متی ۲۸: ۱-۱۰، مرقس ۱۶: ۱-۸، یوحنا ۲۰: ۱-۱۰)

د اونی په لومړۍ ورځ، سهار د وخته یې هغه تیاره کړي خوشبويي حنوط له ځانه سره واخيسته او قبر ته راغلې. ^۲ خو کټ د قبر له ځلې څخه رغړول شوی ولید. ^۳ خو کله چې دننه ورغلې نو د مالک عیسی مړی یې و نه موندلو ^۴ او هغوی لا حیرانې ولاړې وې چې ناڅاپه دوه سپرې په ځلیدونکو جامو کې د هغوی ترڅنګ ودرېدل، ^۵ کله چې هغوی ووېرېدلې او خپل سرونه یې مخکې ته تیت کړي و، نو هغو سپرو ورته وویل: ولې ژوندي د مړو په منځ کې لټوئ؟ ^۶ هغه دلته نشته بلکې پاڅېدلی دی، هغه څه چې یې په گللیل کې تاسو ته ويلي و، هغه راياد کړئ، ^۷ چې ويل یې: ضرورې ده چې د انسان زوی به دگنهگارو خلکو لاسونو ته وسپارل شي، په صلیب به وځپړول شي او په دریمه ورځ به بیا راپورته شي. ^۸ نو د هغه خبرې یې رايادې کړې. ^۹ بیا له قبره راستنې شوې، هغه یوولس رسولان او نور ټول یې لدې ټولو کارونو څخه خبر کړل. ^{۱۰} دا خبرې مریې مجدلې، یونا، مریې د یعقوب مور او نورې چې ورسره وې، رسولانو ته وکړې. ^{۱۱} خو د هغوی خبرې ورته عبث ښکاره شوې او پر هغوی یې باور

ونکر،^{۱۲} خو پطروس پاڅېد، د قبر لور ته يې منډه کړه، ورکوز شو او له کفن پرته يې نور هېڅ هم و نه ليدل او له رامنځته شوې پېښې څخه حېران بېرته ستون شو.

عماؤس ته په لار

(مرقس ۱۶: ۱۲-۱۳)

^{۱۳} په هماغه ورځ له هغوی څخه دوه تنه د عماؤس نومې کلي ته چې له اورشليم څخه اووه ميله لري دی روان ؤ^{۱۴} او یو له بل سره يې د دې ټولو رامنځته شوو پېښو په تړاو خبرې کولې. ^{۱۵} او کله چې دوی په بحث او خبرو بوخت ؤ، ناڅاپه خپله عیسی ورنږدې شو او له هغوی سره روان شو، ^{۱۶} خو د هغوی په سترگو پرده واچول شوه ترڅو هغه ونه پېژني. ^{۱۷} هغه ورته وفرمایل: په لار کې د تللو پر وخت ستاسو د بحث موضوع څه وه؟ هغوی پداسې حال کې چې غمژن ؤ ودرېدل. ^{۱۸} یو یې چې کلیوپاس نومیده په ځواب کې ورته وویل: گواکې په اورشليم کې له سيلانیانو څخه یوازې ته یې چې د وروستیو ورځو له رامنځته شوو پېښو څخه خبر نه یې؟ ^{۱۹} هغوی ته یې وفرمایل: څه خبره شوې ده؟ هغوی ورته وویل: د عیسی ناصري په هکله، چې هغه د خدای او ټولو خلکو په وړاندې په وېنا او عمل کې ځواکمن نبي ؤ ^{۲۰} او دا چې څه ډول لوی مذهبي مشرانو او حاکمانو هغه په مړینې محکوم کړ او

پرصلیب یې وڅېړاوه.^{۲۱} خو موبړ هیله من ؤ چې همدی به اسرائیلو ته ژغورنه ورکړي. پر دې ټولو سر بهر نه نن د دې پېښې د رامنځته کېدو دریمه ورځ ده.^{۲۲} او زمور ځینو بنځو موبړ حېران کړي یو، ځکه کله چې نن سهار وختي هغوی قبر ته تللي وې،^{۲۳} خو د هغه مړی یې ونه موند، هغوی راستنې شوې او وپې ویل چې په رؤیا کې یې فرېښتې ولیدلې چې ویل یې، هغه راژوندی شوی دی.^{۲۴} بیا ځینې خلک چې زمور سره وو، قبر ته لاړل او څه چې بنځو ویلي ؤ، وپې لیدل خو هغه یې و نه لید.^{۲۵} بیا یې هغوی ته وفرمایل: ای ناپوهانو او د انبیاؤ دوښانو په منلو کې د ناراستو زرونو لرونکو!^{۲۶} آیا ضروري نه وو چې مسیح دا کړاونه وویني او خپل جلال ته ورسېږي؟^{۲۷} بیا یې له موسی او ټولو انبیاؤ څخه پېل وکړ او په هره برخه کې یې هغه خبرې تشریح کړې کومې چې په صحیفو کې راغلې وې.^{۲۸} کله چې هغوی هغې کلي ته نږدې شول، کوم ته چې ورروان ؤ، نو هغه داسې ښکاره کړه چې گوندې نور هم مخکې روان دی^{۲۹} خو هغوی تینگار وکړ او وپې ویل: زمور سره پاتې شه، ځکه چې ماښام نږدې دی او ورځ هم پای ته رسېدلې، نو دننه شو او له هغوی سره پاتې شو.^{۳۰} او کله چې له هغوی سره دخوراک لپاره کېناست، ډوډی یې را واخیسته، برکت یې ورکړ، ماته یې کړه او هغوی ته یې ورکړه.^{۳۱} ناڅاپه د هغوی سترگې خلاصې شوې او هغه یې وپېژانده، خو هغه د هغوی له نظر

څخه پناه شو. ^{۳۲} هغوی یو بل ته وویل: کله چې په لار کې هغه زموږ سره خبرې کولې او د صحیفو تفسیر یې کاوه، آیا زموږ زرونو لمبې نه کولې؟ ^{۳۳} او هماغه وخت پاڅېدل، اورشلیم ته ستانه شول، هلته یې یوولس شاگردان او نور خلک ورسره ومندل. ^{۳۴} او ویل یې، په حقیقت کې مالک راژوندی شوی او شمعون ته ښکاره شوی دی. ^{۳۵} هغو د لارې پېښې بیان کړې او هم دا چې څه ډول یې د ډوډۍ ماتولو پر مهال هغه پېژندلی و.

عیسی خپلو شاگردانو ته ځان ښکاره کوي

(متی ۲۸: ۱۶-۲۰، مرقس ۱۶: ۱۴-۱۸، یوحنا ۲۰: ۱۹-۲۳،

اعمالو ۱: ۶-۸)

^{۳۶} هغوی لا د دې پېښو په هکله خبرې کولې، چې ناڅاپه عیسی د هغوی په منځ کې ودرېد او هغوی ته یې وویل: پر تاسو دې سلامتی وي. ^{۳۷} هغوی وپوښېدل، وپوښېدل او کمان یې وکړ چې کوم پېری کوري. ^{۳۸} خو هغوی ته یې وفرمایل: ولې وارخطا شوی؟ او د څه لپاره ستاسو په زرونو کې وسوسې پیدا کړې؟ ^{۳۹} زما لاسونه او پښې وگورئ، چې زه خپله یم، پر ما لاس کېږدئ او وگورئ، ځکه چې پېری غوښه او هډوکي نلري خوتاسو وینئ چې زه یې لرم. ^{۴۰} کله یې چې دا وفرمایل، نو خپل لاسونه او پښې یې هغوی ته وښودل. ^{۴۱} لا تر اوسه هغوی د خوښۍ په موخه باور نه و کړي او

حبران پاتي و، چې ورته يې وفرمايل: آيا دلته د خوراک لپاره څه لرئ؟^{۴۲} هغوی ورته يوه ټوټه وريت شوی کب کېښود،^{۴۳} نو هغه يې واخيست او د هغوی په مخ کې يې وخوړلو.^{۴۴} بيا يې هغوی ته وفرمايل: دا زما هغه خبرې دي کله چې زه لتاسو سره وم او تاسو ته به مې ويلې: هغه څه چې د موسی په تورات، د انبياؤ په صحيفو او زبور کې زما په هکله ليکل شوي دي بايد پوره شي.^{۴۵} بيا يې د هغوی ذهنونه روښانه کړل ترڅو د صحيفو په ليکنو پوه شي^{۴۶} او هغوی ته يې وفرمايل: او په همدې ليکل شوي چې مسيح به کړاو وزغی او په دريمه ورځ به له مرو څخه راپورته شي.^{۴۷} او د هغه په نوم به ټولو قامونو ته د توپې او له گناه څخه د بخښنې پېغام اعلان شي چې د هغې پېل به له اورشليم څخه وي.^{۴۸} او تاسو پردې ټولو شيانو گواهان ياستئ.^{۴۹} او دا وگورئ چې زه د خپل پلار ژمنه تاسو ته درلېرم، خو تاسو ترهغې پدې ښار کې پاتي شئ، ترڅو له لوړ ځواک څخه برخمن شئ.

آسمان ته ختل

(مرقس ۱۶: ۱۹-۲۰، اعمالو ۱: ۹-۱۱)

^{۵۰} او هغوی يې له ښار څخه بهر تر بيت عنيا پورې بوتلل، خپل لاسونه يې پورته کړل او هغوی ته يې برکت ورکړ.^{۵۱} او پداسې حال کې چې هغوی ته يې برکت ورکاوه له هغوی څخه بېل شو او

د آسمان لور ته وېورل شو. ^{۵۲} هغوی د هغه عبادت وکړ او په
 ډېرې خوشالی د اورشلیم لورته ستانه شول، ^{۵۳} په پرله پسې توګه
 په سپېڅلي کور کې وو او د خدای ستاینه یې کوله.

A decorative rectangular border with ornate floral and scrollwork patterns in the corners and midpoints of each side. The border is composed of two parallel lines with decorative elements between them.

د یوحنا انجیل



د یوحنا انجیل

د کتاب لنډه پېژندنه

د یوحنا انجیل د عیسی یو تن نږدې او هغه ته گران شاگرد چې یوحنا نومېده لیکلی دی. ډېرو خلکو سره دا پوښتنه موجوده ده چې عیسی څوک دی؟ ولې هغه ته د خدای زوی وایي؟ یوحنا چې د نورو ټولو شاگردانو په پر تله خپل ډېر وخت له عیسی سره تېر کړی دی، دې پوښتنو ته په ځواب سره د عیسی واقعي شخصیت څرگندوي.

یوحنا عیسی د خدای ازلي کلمه مني او د عیسی لخوا هغه مُعجزې چې وشولې، څرگندوي چې هغه وعده شوی ژغورونکی او د خدای زوی دی. علاوه لدې څخه چې یوحنا د عیسی مسیح له شهرت څخه د خلکو په منځ کې خبرې کوي، د هغو مخالفونو اظهار هم کوي چې له هغه سره کېدل. هغه د هغه یووالي او مینې په هکله چې یې له خپلو شاگردانو سره درلود یادونه کوي. عیسی خپل شاگردان، مخکې لدېنه چې هغه ونیول شي او مصلوب یې کړي، لدې پېښې سره د مخامخ کېدو لپاره چمتو کوي. یوحنا د خپل استاد د نیولو، محاکمه، مصلوب کېدل، ښخېدل او بیا راژوندي کېدل چې دی خپله دهغې گواه و په تفصیل سره بیانوي.

د یوحنا انجیل د ایمان په انجیل هم شهرت لري، هغه ایمان چې د تلپاتې ژوندون باعث گرځي. دا تلپاتې ژوندون هغو خلکو ته ورکول کېږي چې عیسی د خپل لار، رېښتیا او ژوندون په توګه مني. علاوه لدې څخه د یوحنا لور والی ددې انجیل په لیکنه کې دادی چې هغه توانېدلی دی تر څو د ژوند ورزني موضوعګانې لکه اوبه، ډوډی، رڼا، شپونکی او تاک روحانی چارو سره رابطه ورکړي.



یوحنا انجیل

لومړۍ برخه

کلام جسم شو

۱ په ازل کې کلام ؤ او کلام د خدای سره ؤ او کلام خدای ؤ ۲ او هغه په ازل کې د خدای سره ؤ. ۳ هرڅه د هغه پواسطه پیدا شول او هېڅ شی له هغه پرته پیدا نه شو ۴ په هغه کې ژوندون ؤ او ژوندون د انسانانو رڼا وه. ۵ رڼا په تیاره کې ځلېږي او تیاره پرهنې برلاسي نشوه. ۶ یو سړی د خدای له لوري راولېږل شو او دهغه نوم یحیی ؤ ۷ هغه د گواهی لپاره راغی ترڅو د رڼا گواهی ورکړي او ټول خلک پرهنه ایمان راوړي ۸ هغه خپله رڼا نه ؤ، بلکې راغی ترڅو پرهنې رڼا گواهی ورکړي ۹ او هغه حقیقي رڼا چې ټولو ته روښنایي ورکوي نړۍ ته راتلونکې وه ۱۰ هغه په نړۍ کې ؤ او نړۍ د هغه پواسطه پیدا شوه، خو نړۍ هغه ونه پېژانده. ۱۱ هغه خپل ځای ته راغی، خو د هغه خپلو خلکو هغه ونه منلو ۱۲ خو کومو

خلکو چې هغه ومنلو او د هغه په نوم يې ايمان راوړ، هغوی ته يې حق ورکړ ترڅو د خدای بچيان شي^{۱۳} ځکه هغوی نه له وينې، نه له جسماني غوښتنې او نه د انسان په رضا، بلکې له خدای څخه پيدا شول.^{۱۴} نو کلام جسم شو او زموږ په منځ کې مېشت شو، هغه له جلال او ريښتينولۍ څخه ډک ؤ او موږ د هغه جلال وليد، هغه جلال چې د پلار د يواځيني زوی لايق دی^{۱۵} يحيى پر هغه گواهي ورکړه او نارې يې وهلې چې، دا هغه څوک دی چې ما به د هغه په هکله ويل چې زما څخه وروسته به راځي خو زما څخه به لومړی شي، ځکه زما څخه وړاندې يې شتون درلود^{۱۶} د هغه له ډکون څخه موږ ټول برخمن شو، د فېض لپاسه فېض^{۱۷} ځکه چې شريعت د موسى پواسطه ورکړل شو، خو فېض او حقيقت د عيسی مسيح پواسطه راغلل.^{۱۸} خدای هېڅکله هېچا هم ندی ليدلی خو د خدای يواځيني زوی چې له ټولو نه پلار ته نږدې دی د پلار په څنگ کې دی، هغه موږ ته راوپېژانده.

د يحيى گواهي

(متی ۳: ۱-۱۲، مرقس ۱: ۱-۸ او لوقا ۳: ۱-۱۸)

^{۱۹} او دا د يحيى گواهي ده، کله چې يهودو له اورشليم څخه مذهبي مشران او لاويان ورو لېږل، ترڅو له هغه څخه پوښتنه وکړي چې ته څوک يې^{۲۰} نو هغه اعتراف وکړ او انکار يې ونکړ، هغه اقرار

وگر چې زه مسيح نه يم ^{۲۱} او هغوی له هغه څخه پوښتنه وکړه چې بيا ته څوک يې، آيا ته الياس يې؟ نو هغه وويل: زه هغه نه يم، آيا ته هغه نبي يې چې مور يې په تمه يو؟ ويې ويل، نه ^{۲۲} بيا يې هغه ته وويل، نو ته څوک يې، ترڅو مور هغو خلکو ته ځواب ولرو چا چې مور رالېرلي يو او ته د ځان په هکله څه وايې؟ ^{۲۳} نو ويې وويل، زه په دېسته کې د هغه نارې وهونکي نارې يم چې وايي: د خدای لاره نېغه کړئ، لکه چې اشعيا نبي ويلي وو ^{۲۴} نو قاصدان چې فريسيان وو ^{۲۵} له هغه څخه يې پوښتنه وکړه: که چېرې ته نه مسيح، نه الياس او نه نبي يې نو بيا ولې تعميد ورکوې؟ ^{۲۶} يحيى هغوی ته ځواب ورکړ، زه تاسو ته په اوبو تعميد درکوم، خو ستاسو په منځ کې داسې څوک ولاړ دی چې تاسو هغه نه پېژنئ ^{۲۷} هغه چې زما څخه وروسته راځي حتی زه د دې لياقت نلرم ترڅو د هغه د خپليو بندونه پرانيزم. ^{۲۸} او دا پېښه په بېت عنيا کې، چې د اردن بلې غاړې ته دی او يحيى به خلکو ته تعميد ورکاوه رامنځ ته شوه.

د خدای کپوری

^{۲۹} او د هغې ورځې په سبا کله چې يحيى وليدل چې عيسى د هغه لور ته راروان دی نو هغه وويل: وگورئ! دا د خدای کپوری دی چې د نړۍ گناه پورته کوي ^{۳۰} او دا هغه څوک دی چې ما به د هغه په هکله ويل چې زما څخه وروسته به يو کس راځي، چې د هغه رتبه

زما څخه لوره ده ځکه چې زما څخه وړاندې یې شتون درلود^{۳۱} ما هغه نه پېژانده، خو زه راغلم او په اوبو تعمیم ورکوم ترڅو هغه بني اسرائیلو ته وروپېژنم.^{۳۲} یحیی خپلې گواهي ته ادامه ورکړه او وېي ويل: ما د خدای روح د یوې کوتري په څېر ولید چې له آسمانه راکوز شو او پر هغه یې ځای ونيو^{۳۳} ما هغه نه پېژانده، خو چا چې زه رالېږلی يم ترڅو په اوبو سره تعمیم ورکړم، هغه ماته وفرمایل: هرکله چې ووينې چې روح پرچا نازل شي او پر هغه ځای ونيسي، نو هغه به په سپېڅلي روح سره تعمیم ورکوي^{۳۴} نو ما ولیدل او گواهي ورکوم چې دا د خدای زوی دی.

د عیسی لومړني شاگردان

^{۳۵} او بله ورځ هم یحیی له خپلو دوو تنو شاگردانو سره ولاړ و چې عیسی د هغه له څنګه تېریده، نو یحیی د هغه لور ته وکتل او وېي ويل: وگورئ! دا د خدای پسه دی^{۳۷} او کله چې هغو دوو شاگردانو د هغه خبره واوږدله، نو د هغه پسې روان شول.^{۳۸} کله چې عیسی شاته وکتل نو وېي لیدل چې هغه دوه تنه د هغه پسې روان وو، نو هغوی ته یې وفرمایل: تاسو د څه شي لټون کوئ؟ هغوی وویل، ربي، یانې ای استاذه! ته چېرې اوسېرې؟^{۳۹} نو عیسی ځواب ورکړ، راشئ او وگورئ، نو هغوی راغلل او وېي لیدل چې هغه چېرې اوسېرې او هغه ورځ یې له هغه سره تېره کړه، ځکه

چې د مازديگر څلور بچې وې. ^{۴۰} او له هغو دوو څخه يو تن چې د يحيى د خبرو له اورېدلو وروسته عيسى پسې لاړ، د شمعون پطروس ورور اندرياس و ^{۴۱} هغه تر ټولو د مخه شمعون وموند او ورته يې وويل: مور مسيح يانې مسح شوى موندلى دى. ^{۴۲} او کله يې چې هغه عيسى ته راوست نو عيسى هغه ته وکتل او ورته يې وفرمايل: ته د يوحنا زوى شمعون يې، چې تر دې وروسته به کيپاس يانې پطروس وبلل شي. ^{۴۳} او کله چې سبا عيسى غوښتل کليل ته لاړ شي نو فيليپوس يې وموند او هغه ته يې وفرمايل چې زما پسې راشه ^{۴۴} او فيليپوس هم د اندرياس او پطروس دښار بېت صېدا اوسېدونکى و. ^{۴۵} فيليپوس ننائيل پېدا کړ او ورته يې وويل: هغه کس چې موسى په شريعت کې او انبياو د هغه يادونه کړې مور هغه موندلى دى، هغه د ناصري يوسف زوى عيسى دى ^{۴۶} ننائيل هغه ته وويل: آيا کېداى شي چې په ناصريه کې هم ښه شى پېدا شي؟ نو فيليپوس هغه ته وويل: راشه او وگوره! ^{۴۷} او کله چې عيسى ننائيل وليد چې د هغه لور ته راروان دى نو ويې فرمايل: دا يو رېښتيني اسرائيلي دى چې پده کې هېڅ ډول تگي نشته. ^{۴۸} ننائيل هغه ته وويل: ما څنگه پېژنې؟ نو عيسى ورته په ځواب کې وفرمايل: وړاندې لدې چې فيليپوس تا راوبلي، کله چې ته د اينخر د ونې لاندې وې نو ما وليدلې ^{۴۹} نو ننائيل ځواب ورکړ: استاذه! ته د خداى زوى يې، ته د اسرئيلو پاچا يې ^{۵۰} عيسى ورته

وفرمايل: آيا دا چې تاته مې وويل چې ته مې د اينخړ د ونې لاندې وليدې، نو تا ايمان راوړ؟ لدې وروسته به تر دې هم لوی شيان ووينې. ^۱ بيا هغه وفرمايل: تاسو ته په يقين سره وايم چې آسمان به پرانېستی ووينئ او د خدای فرېستې به په داسې حال کې ووينئ چې د انسان د زوی په وړاندې پورته او ښکته کېږي.

دويمه برخه

د گليل په قانا کې واده

^۱ او په دريمه ورځ د گليل په قانا کې واده ؤ او د عيسی مور هم هلته وه، ^۲ عيسی او د هغه شاگردان هم واده ته بلل شوي وو. ^۳ او کله چې د هغوی شراب ختم شول نو د عيسی مور هغه ته وويل: هغوی نور شراب نلري ^۴ نو عيسی هغې ته وفرمايل: مورې! دا نو زما پورې څه اړه لري؟ زما وخت لا تراوسه ندی رارسېدلی. ^۵ خو مور يې خادمانو ته وويل: هغه چې تاسو ته څه وايي هماغه شان وکړئ. ^۶ او هلته د اوبو شپږ سنگي چاټی ايښې وې چې په هره يوه کې د شلو څخه تر دېرشو گيلنو گنجایش ؤ چې د يهودو د پاکېدو په مراسمو کې ترې کار اخيستل کېده. ^۷ نو عيسی خادمانو ته وفرمايل چې، چاټی له اوبو ډکې کړئ او هغوی ترځلې ډکې کړې. ^۸ بيا هغوی ته يې وفرمايل: اوس لږ څه ترې واخلي او د محفل

مشر ته يې يوسئ، نو هغوی یورل^۹ او کله چې د محفل مشر هغه اوبه چې اوس په شرابو بدلې شوې وې وڅښلې او هغه ته مالومه نه وه چې له کومه ځايه يې راوړي دي، خو خادمان چې چاټی له اوبو ډکې کړې وې په هرڅه پوهېدل،^{۱۰} نو د محفل مشر د واده ځوان ته وويل: ټول خلک ښه شراب لومړی ورکوي او کله چې خلک نېشه شي نو بيا کمزوري ورکوي خو تا ښه شراب تراوسه ساتلي دي^{۱۱} او دا د عیسی لومړی معجزه وه چې د گليل په قانا کې يې وکړه، خپل جلال يې ښکاره کړ او شاگردانو يې پرې ايمان راوړ.^{۱۲} لدې وروسته هغه له خپلې مور، ورونو او شاگردانو سره کښته کپرناحوم ته لاړ او هلته څو ورځې پاتې شو.

د سپېڅلي کور پاکول

(متی ۲۱: ۱۲-۱۳، مرقس ۱۱: ۱۵-۱۷ او لوقا ۱۹: ۴۵-۴۶)

^{۱۳} او لکه څرنګه چې د يهودو د فسحې اختر نږدې ؤ نو عیسی اورشليم ته لاړ^{۱۴} او هغه په سپېڅلي کور کې هغه خلک وليدل چې غوايان، پسونه او کوترې يې پلورلې اوصرافان هلته ناست وو^{۱۵} نو له پرې څخه يې قمچينه جوړه کړه او ټول يې له سپېڅلي کورڅخه بهر وشرل، پسونه، غوايان، هرڅه او د صرافانو سيکې يې وشيندلې او د هغوی ميزونه يې نسکور کړل^{۱۶} او کوترو خرڅونکو ته يې وفرمايل: دا لدې ځايه بهر کړئ او زما د پلار له

کور څخه د خرڅلاو خونه مه جوړوئ. ^{۱۷} نو هغه وخت شاگردانو ته ورياد شول چې ليکل شوي دي: ستا د کور غيرت په ما اور بل کړی دی. ^{۱۸} نو يهودو هغه ته وويل: آيا کومه مُعجزه بنايې ترڅو ثابته کړي چې ته حق لرې دا کارونه وکړې؟ ^{۱۹} عیسی هغوی ته په ځواب کې وفرمايل: دا سپېڅلی کور وران کړئ، نو زه به يې بيا په درې ورځو کې بېرته ودان کړم. ^{۲۰} يهودو وويل: دا سپېڅلی کور په شپږڅلوېښتو کلونو کې جوړ شوی دی او ته يې راته په درې ورځو کې جوړوې؟ ^{۲۱} خو هغه د خپل بدن د سپېڅلي کور په هکله خبره کوله. ^{۲۲} او کله چې له مړو څخه راپورته شو نو شاگردانو ته يې ورياد شول چې دا يې هغوی ته ويلي و، نو په ليکنو او د عیسی په ويناو يې يقين راغی.

عیسی ټول خلک پېژني

^{۲۳} او په هغو ورځو کې چې عیسی د فسحې د اختر لپاره په اورشلیم کې و، نو ډېرو خلکو چې د هغه مُعجزې وليدلې او پر هغه يې ايمان راوړ ^{۲۴} خو عیسی پر هغوی اعتماد ونکړ، ځکه چې هغه ټول ښه پېژندل ^{۲۵} او هغه اړتيا نه درلوده ترڅو څوک ورته د انسان په هکله گواهي ورکړي، ځکه هغه ښه پوهېده چې د انسان په باطن کې څه شی دي.

دریمه برخه

عیسی او نيقوديموس

او له فریسیانو څخه یوتن چې نيقوديموس نومېده او د یهودو مشر ؤ^۱ د شپې عیسی ته راغی او هغه ته یې وویل: استاذه! مور پوهېږو چې ته هغه ښوونکی یې چې د خدای له لوري راغلی یې، ځکه هېڅوک نشي کولای چې ستا پشان مُعجزې وکړي، خو هغه څوک چې خدای له هغه سره وي.^۲ نو عیسی ځواب ورکړ، په یقین سره تاته وایم، ترڅو چې سړی دویم ځلي پېدا نشي نو نشي کولای چې د خدای پاچاهي وويني.^۳ نو نيقوديموس هغه ته وویل، ځنګه کېدای شي چې یو سړی بودا شي او بیا دویم ځلي پېدا شي؟ آیا کېدای شي چې هغه دمور کېدې ته ننوځي او بیا وزېږېږي؟^۴ عیسی ځواب ورکړ: په یقین سره تاته وایم، ترڅو چې یو سړی له اوبو او سپېڅلي روح څخه پېدا نشي نو هېڅکله به د خدای پاچاهي ته داخل نشي.^۵ هغه چې له جسم څخه پېدا کېږي جسم دی او هغه چې له سپېڅلي روح څخه پېدا کېږي روح دی،^۶ نو ما چې تاته څه وویل، په هغې مه حېرانېږه چې تاسو باید دویم ځلي وزېږېږئ.^۷ باد هر لور ته لګېږي، ته یې غږ هم اورې خو پدې نپوهېږې چې له کومه ځایه راځي او کوم لور ته ځي، نو هرڅوک چې له سپېڅلي روح څخه وزېږېږي هغه هم همداسې وي.^۸ نيقوديموس هغه ته

وويل: څنگه امکان لري چې داسې يو کار وشي؟^{۱۰} نو عيسى هغه ته ځواب ورکړ: آيا ته چې د يهودو بنوونکی يې تر اوسه په دې شيانو نپوهېږي؟^{۱۱} په يقين سره تاته وايم، مور هغه څه وايو چې پرې پوهېږو او هغه څه مو چې ليدلي د هغې گواهي ورکوو، خو تاسو زموږ گواهي نه مئ.^{۱۲} کله چې زه د مځکنيو چارو په هکله خبرې کوم تاسو يې نه مئ، نو که چېرې د آسماني چارو په هکله وغږېږم نو تاسو به يې څنگه ومئ؟^{۱۳} او هېڅوک پورته آسمان ته ندی ختلی، خو هغه څوک چې له آسمانه راکوز شو، يانې د انسان زوی.^{۱۴} او لکه څرنگه چې موسی په دېسته کې مار پورته کړ، نو همدغه شان بايد د انسان زوی هم پورته کړای شي.^{۱۵} ترڅو هرڅوک چې پر هغه ايمان راوړي نو تلپاتې ژوندون ومومي.^{۱۶} ځکه خدای له نړۍ سره دومره مينه وکړه چې خپل يواځيني زوی يې ورکړ ترڅو هرڅوک چې پر هغه ايمان راوړي نو هلاک نشي، بلکې تلپاتې ژوندون ومومي.^{۱۷} ځکه خدای خپل زوی د دې لپاره نړۍ ته ندی رالېږلی ترڅو د خلکو قضاوت وکړي، بلکې د دې لپاره چې د هغه پوسيله نړۍ وژغورل شي.^{۱۸} څوک چې پر هغه ايمان راوړي نو له هغوی څخه به پوښتنه ونشي، خو څوک چې پر هغه ايمان رانورې نو سر له اوسه پر هغه حکم شوی دی، ځکه چې د خدای پر يواځيني زوی يې ايمان ندی راوړی.^{۱۹} او د پوښتنې لامل دا دی چې رڼا نړۍ ته راغله، خو خلکو د رڼا په پرتله

له تيارې سره ډېره مينه كوله، ځكه چې د هغوى كارونه بد وو. ۲۰ ځكه هرڅوك چې بد كار كوي نو هغه له رڼا سره دښمني كوي او د رڼا مخې ته نه راځي ترڅو د هغه بد كارونه څرگند نشي. ۲۱ خو هر هغه څوك چې نيكي كوي، نو د رڼا مخې ته راځي ترڅو څرگند شي چې د هغه كارونه د خداى په وسيله دي.

د عيسى په هكله د يحيى وينا

۲۲ لدې وروسته عيسى او د هغه شاگردان د يهودي سيمې ته لاړل، هغه له هغوى سره هلته تم شو او تعميد يې وركاوه. ۲۳ او يحيى له ساليمن سره نږدې په عينون كې تعميد وركاوه، ځكه چې هلته اوبه ډېرې وې نو خلك به ورته راتلل او تعميد به يې اخيست ۲۴ او دغه مهال لا يحيى په زندان كې اچول شوى نه ؤ ۲۵ او هغه وخت د يحيى د شاگردانو او يو يهودي تر منځ د پاكوالي په هكله بحث وشو. ۲۶ نو يحيى ته راغلل او هغه ته يې وويل: استاذه! هغه سړى چې د اردن په بله غاړه لتا سره ؤ او تا د هغه په هكله گواهي وركوله، هغه تعميد وركوي او ټول خلك هغه ته ورځي ۲۷ نو يحيى ځواب وركړ چې، هېڅوك نشي كولای چې څه شى تر لاسه كړي خو هغه څه چې له آسمانه ورته وركړل شي. ۲۸ تاسو خپله پرما گواه ياست چې ما وويل زه مسيح نه يم، بلكې زه د هغه نه مخكې رالېږل شوى يم ۲۹ ناوې د زوم وي خو د زوم ملكرى چې هلته ولاړ وي نو

د هغه د غږ په اورېدو ډېر خوشالېږي، نو ځکه زما دا خوشالي هم پوره شوه.^{۳۰} بايد هغه لوی او زه وړوکی شم.^{۳۱} څوک چې لپاسه راځي، نو د ټولو لپاسه وي او څوک چې د مخکې وي نو هغه د مخکې پورې اړه لري او دنيوي خبرې کوي، خو څوک چې له آسمانه راځي هغه د ټولو لپاسه وي.^{۳۲} هغه چې څه ليدلي او اورېدلي دي نو د هغې گواهي ورکوي خو هېڅوک د هغه گواهي نه مني.^{۳۳} او چا چې د هغه گواهي ومنله نو هغه اقرار وکړ چې خدای رېښتيني دی.^{۳۴} څوک چې خدای رالېږلی وي نو هغه د خدای کلام بيانوي، ځکه چې خدای خپل روح بې اندازې ورکوي.^{۳۵} پلار له زوی سره مينه کوي او هرڅه يې هغه ته سپارلي دي.^{۳۶} څوک چې پر زوی ايمان راوړي نو تلپاتې ژوندون لري، خو څوک چې د زوی اطاعت ونکړي نو هغه به دا ژوندون ونه ويني، بلکې پر هغه به د خدای غضب وي.

څلورمه برخه

عيسى او سامري بنځه

او کله چې فريسيان خبرشول چې عيسى د يحيى په پرتله ډېر شاگردان پېدا کړي او تعميد ورکوي^۱ سره لدې چې عيسى په خپله نه بلکې د هغه شاگردانو تعميد ورکاوه،^۲ نو يهوديه يې

پربښوده او بیا گلیل ته لاړ^۴ او پکار وو چې هغه له سامریې څخه تېرشي^۵ نو د سامریې یو ښار ته چې سوخار نومېده ورسېد او دا هغې مخکې ته نږدې ؤ، کومه چې یعقوب خپل زوی یوسف ته ورکړې وه^۶ او هلته د یعقوب کوهې هم ؤ، تقریباً غرمې مهال ؤ عیسی د سفر په وجه ستړی شوی ؤ او د کوهې په غاړه ناست ؤ چې یوه سامری ښځه د اوبو راویستلو لپاره راغله نو عیسی هغې ته وفرمایل: ماته لږې اوبه راکړه.^۸ دغه مهال د عیسی شاگردان د خوراک اخیستلو لپاره ښار ته تللي وو^۹ سامری ښځې هغه ته وویل: دا څنگه کېدای شي ځکه چې ته یو یهودي او زه سامری ښځه یم او ته زما څخه اوبه غواړې؟ ځکه چې یهودو له سامریانو سره مړی او ژوندی نه درلود. ^{۱۰} عیسی هغې ته ځواب ورکړ: که چېرې ته د خدای پر نعمت پوهېدلې او دا چې څوک چې لتا څخه اوبه غواړي څوک دی، نو تا به له هغه څخه غوښتي وو او هغه به تاته د ژوندون اوبه درکړې وای. ^{۱۱} نو ښځې هغه ته وویل: ښاغلیه! ته خو هېڅ شی هم نلرې تر څو اوبه پرې راوباسې او دا کوهی ډېر ژور دی، نو ته به له کومه ځایه ماته د ژوندون اوبه راکړې؟ ^{۱۲} آیا ته زموږ له نیکه یعقوب څخه هم ډېر لوی یې؟ چا چې مور ته دا کوهی راکړ او هغه پخپله، زامنو او څارویو به یې له هغې څخه اوبه څښلې^{۱۳} خو عیسی هغې ته وفرمایل: هر څوک چې دا اوبه وڅښي نو بیا به هم تېری کېږي^{۱۴} خو زه چې چا ته اوبه

ورکړم او هغه وڅښي نو هېڅکله به تېری نشي، بلکې کومې اوبه چې زه ورکوم هغه به د هغه انسان په دننه کې په يوه چينه بدلې شي چې د تل لپاره به بهېري او هغه ته به تلپاتې ژوندون ورکوي.^{۱۵} نو ښځې هغه ته وويل: مالکه! هغه اوبه ماته هم راکړه ترڅو زه نوره تېرې نشم او دلته د اوبو ويستلو لپاره رانشم.^{۱۶} عیسی هغې ته وفرمايل: لاړه شه خپل مېړه ته غبر کړه او بيا دلته راشه^{۱۷} ښځې هغه ته وويل: زه مېړه نلرم، نو عیسی ورته وفرمايل: ته رېښتيا وايې چې مېړه نلري^{۱۸} ځکه چې تا پنځه مېړونه لرل، خو اوس چې کوم يو لري هغه ستا مېړه ندی، دا خبره دې رېښتيا ده.^{۱۹} نو ښځې ورته وويل: مالکه! ماته داسې ښکاري چې ته نبي يې.^{۲۰} زمور پلرونو په دې غره کې عبادت کاوه خو تاسو يهوديان وياست چې په اورشلیم کې يو داسې ځای دی چې بايد هلته عبادت وشي^{۲۱} نو عیسی وفرمايل: ای ښځې! يقين وکړه چې داسې وخت راتلونکی دی چې نه به تاسو په دې غره کې او نه په اورشلیم کې د پلار عبادت وکړئ^{۲۲} تاسو سامريان دهغه چا عبادت کوئ چې هغه نه پېژنئ، خو مور دهغه چا عبادت کوو چې هغه پېژنو، ځکه چې خلاصون د يهودو لخوا دی.^{۲۳} داسې وخت راتلونکی دی، بلکې اوس هم دی چې رېښتيني عبادت کوونکي به په روح او رېښتيا سره د پلار عبادت وکړي، ځکه پلار هم دغه ډول عبادت کوونکي غواړي.^{۲۴} خدای روح دی او هرڅوک چې د هغه عبادت کوي نو بايد په

روح او رېښتيا سره د هغه عبادت وکړي.^{۲۵} نو ښځې هغه ته وويل: زه پوهېږم چې مسيح يانې مسح کړی شوی راتلونکی دی او کله چې هغه راشي نو موږ ته به هرڅه وښايي،^{۲۶} عیسی هغې ته وفرمايل: زه هماغه يم چې لتا سره خبرې کوم.^{۲۷} او په دغه وخت کې د عیسی شاگردان بېرته راغلل نو هغوی چېرېان شول چې له یوې ښځې سره خبرې کوي نو یوه هم څه ونه ويل چې ته څه کوې، یا ولې له هغې سره خبرې کوې؟^{۲۸} نو هماغه شېبه ښځې خپل منگی کېښود، ښار ته لاړه او خلکو ته یې وويل^{۲۹} راشئ او یو سړی وگورئ، ما چې هرڅه کړي وو هغه ټول یې راته وويل، آیا دا مسيح ندی؟^{۳۰} نو خلک له ښاره راووتل او هغه ته راتلل.^{۳۱} دغه مهال شاگردانو یې له هغه څخه غوښتنه وکړه وپې ويل: ای استاذه! څه شی وخوره.^{۳۲} نو هغه ورته وفرمايل: زه د خوړلو لپاره خوراک لرم خو تاسو د هغې په هکله نپوهېږئ^{۳۳} نو شاگردانو یو بل ته وويل: کېدای شي چا ورته خوراک راوړی وي.^{۳۴} نوعیسی هغوی ته وفرمايل: زما خوراک دا دی ترڅو د خپل رالېږونکي غوښتنه پرځای کړم او دهغه کار پای ته ورسوم.^{۳۵} آیا تاسو نه وایاست چې د لوی موسم ته څلور میاشتې پاتې دي؟ گورئ! زه تاسو ته وایم، سترگې پورته کړئ او فصل ته وگورئ لوی تیار دی.^{۳۶} لوی کورنۍ خپله اجوره اخلي او د تلپاتې ژوندون لپاره فصل راتولوي، ترڅو کروندگر او لوی کورنۍ سره یوځای خوښي وکړي.^{۳۷} او دلته دا متل

رېښتيا کېږي چې: يو يې کړي او بل يې رېږي.^{۳۸} ما تاسو ولېږئ ترڅو هغه څه لَو کړئ چې تاسو پکې کړاو ندى ليدلى، نورو خواري وکړه او تاسو د هغوى په خواري کې شامل شوى.

سامريان پر عيسى مسيح ايمان راوړي

^{۳۹} او د هغې ښځې د گواهي له امله په هغه ښار کې ډېرو سامريانو پر هغه ايمان راوړ چې: هغه ماته ټول هغه څه وويل کوم چې ما کړي وو. ^{۴۰} او کله چې سامريان هغه ته راغلل نو له هغه څخه يې غوښتنه وکړه ترڅو له هغوى سره پاتې شي، نو دوه ورځې هلته پاتې شو. ^{۴۱} او نورو ډېرو د هغه د کلام پواسطه ايمان راوړ ^{۴۲} او هغوى هغې ښځې ته وويل: مور اوس يواځې ستا د خبرې له کبله پر هغه ايمان نلرو، ځکه مور خپله له هغه څخه اورېدلي او پوه شوي يو چې هغه په رېښتيا د نړۍ ژغورونکى دى. ^{۴۳} نوکله چې دوه ورځې تېرې شوې له هغه ځايه راووت او د گليل لور ته روان شو ^{۴۴} ځکه عيسى په خپله فرمايلي وو چې يو نبي ته په خپل وطن کې درناوى نه کېږي. ^{۴۵} او کله چې گليل ته راغى نو گليليانو د هغه هرکلى وکړ، ځکه هغه څه چې هغه په اورشليم کې د اختر پر مهال کړي وو، هغو ټولو هغه ليدلي وو، ځکه چې هغوى ټولو په اختر کې گډون درلود.

د یو افسرزوی ته روغتیا ورکول

^{۴۶} او عیسی یوځل بیا د گللیل قانا نومي سیمې ته لاړ، چېرې چې هغه له اوبو څخه شراب جوړ کړي وو. او هلته یو دولتي افسر و چې زوی یې په کپرناحوم کې ناروغه پروت و. ^{۴۷} او کله یې چې واورېدل عیسی له یهودیې څخه گللیل ته راغلی، نو هغه ته راغی او په زاری یې ورته وویل ترڅو لاندې راشي او د هغه زوی ته روغتیا ورکړي، ځکه چې مرکي حال و. ^{۴۸} نو عیسی هغه ته وفرمایل: ترڅو چې تاسو نښې او معجزې ونه وینئ نو هېڅکله ایمان نه راوړئ. ^{۴۹} خو افسر هغه ته وویل: مالکه! مخکې لدې چې زوی مې مړ شي لاندې راشه. ^{۵۰} خو عیسی هغه ته وفرمایل: کور ته لاړ شه نو زوی به دې ژوندی پاتې شي، هغه سړي د عیسی په خبره باور وکړ او روان شو. ^{۵۱} هغه لا په لار کې و چې خادمان یې له هغه سره مخامخ شول او زیری یې ورکړ چې د هغه زوی مخ په رغېدو دی. ^{۵۲} نو هغه پوښتنه وکړه چې هغه کله روغ شو؟ هغوی ورته وویل، پرون ماسپښین تې پرېښې دی. ^{۵۳} نو پلار یې پوه شو چې په همدغه وخت کې عیسی دا خبره کړې وه چې ستا زوی به ژوندی پاتې شي، نو هغه او د هغه ټولې کورنۍ پرې ایمان راوړ. ^{۵۴} او له یهودیې څخه گللیل ته له راتګ وروسته دا د عیسی دویمه معجزه وه چې ښکاره یې کړه.

پنځمه برخه

د حوض په غاړه روغتیا ورکول

۱ او لدې وروسته عیسی د یهودو په اختر کې دگډون لپاره بر اورشلیم ته لاړ. ۲ په اورشلیم کې د پسونو د دروازې ترڅنګ یو حوض دی چې په ارامې ژبه کې ورته بېت حېسدا وایي او پنځه دالانونه لري ۳ چې په هغو کې به ګڼ شمیر ناروغان، رانده، ګوډان او شلن پراته وو. ۴ او د اوبو د خوځېدو انتظار به یې کاوه، ځکه کله به چې دخدای فرېشته په حوض کې داخله شوه او اوبه به یې وخوځولې او په ناروغانو کې به چې څوک ترټولو لومړی حوض ته ورکوز شو، نو له هر ډول ناروغۍ څخه به روغ شو. ۵ او هلته یو سړی ؤ چې له اته دیرش کلونو راهیسې په ناروغۍ اخته ؤ. ۶ او کله چې عیسی هغه پروت ولید نو پوه شو چې له ډېرې مودې راهیسې ناروغ دی، نو هغه ته یې وفرمایل: آیا غواړې چې روغ شې؟ ۷ ناروغ ځواب ورکړ: ای ښاغلیه! کله چې اوبه خوزېږي زه څوک نلرم ترڅو ما په حوض کې کوز کړي، بلکې ترڅو چې زه ورځم نو له ما څخه وړاندې بل ورکوز شوی وي. ۸ نو عیسی هغه ته وفرمایل: راپورته شه، بستره دې واخله او روان شه! ۹ نو هماغه شېبه هغه سړی روغ شو، خپله بستره یې واخیسته او روان شو او هغه د خالي ورځ وه. ۱۰ نو یهودو هغه سړي ته چې روغ شوی ؤ وویل: نن د خالي ورځ

ده او تاته روا نده چې خپله بستره يوسې.^{۱۱} خو هغه ورته په ځواب كې وويل: چا چې ماته روغتيا راکړه نو هغه راته وويل چې بستره دې واخله او لاړ شه.^{۱۲} نو له هغه څخه يې پوښتنه وکړه، هغه څوک دی چې تاته يې وويل خپله بستره واخله او لاړ شه؟^{۱۳} خو هغه روغ شوی سړی نه پوهېده چې هغه څوک ؤ، ځکه هلته كڼه كڼه وه او عیسی پناه شوی ؤ.^{۱۴} او له هغې وروسته عیسی هغه سړی په سپېڅلي کور کې وليد او ورته يې وفرمايل: اوس چې ته روغ شوی يې نو نوره گناه مه کوه تر څو لدې زيات تکليف درېښې نشي.^{۱۵} هغه سړی لاړ او يهوديان يې خبر کړل چې کوم سړی ماته روغتيا راکړې هغه عیسی دی.^{۱۶} او لدې کبله يهودو عیسی ځوراوه، ځکه چې دا کار يې د خالي په ورځ کړی ؤ.^{۱۷} خو عیسی هغوی ته ځواب ورکړ: زما پلار لا تراوسه کار کوي او زه هم کار کوم.^{۱۸} او پدې خبره يهوديان نور هم د هغه د مرگ په لټه کې شول، ځکه هغه نه يواځې دا چې د خالی ورځ ماتوله، بلکې خدای ته يې خپل پلار ويل او پدې ډول يې له خدای سره ځان برابر گڼلو.

د زوی واک

^{۱۹} بيا عیسی هغوی ته وفرمايل: زه په يقين سره تاسو ته وایم چې زوی پخپله هېڅ کار نشي کولای، پرته له هغه کار نه چې خپل پلار يې په کولو ليدلی وي، ځکه څه چې پلار کوي نو زوی هم هماغه

شان کوي ۲۰ ځکه چې پلار له زوی سره مینه کوي او خپل ټول کارونه هغه ته څرگندوي او تر دې لوی کارونه به هم هغه ته وښايي ترڅو تاسو حېران شئ. ۲۱ او لکه څرنگه چې پلار مړي راژوندي کوي او هغوی ته ژوند ورکوي نو همدغه راز زوی هم چې هرچاته وغواړي ژوند ورکوي. ۲۲ ځکه پلار هېڅکله د چا په هکله قضاوت نه کوي بلکې ټول قضاوت یې خپل زوی ته سپارلی دی ۲۳ ترڅو چې، ټول د زوی درناوی وکړي، همغسې چې پلار ته درناوی کوي. او څوک چې د زوی درناوی نکوي هغه د هغه پلار درناوی نکوي چا چې زوی رالېږلی دی. ۲۴ او په یقین سره تاسو ته وایم، هرڅوک چې زما خبرې واورې او زما په رالېږونکي ایمان راوړي، نو تلپاتې ژوندون لري. او د قضاوت لاندې به رانشي، ځکه چې له مرگ څخه ژوندون ته راغلی دی. ۲۵ په یقین سره تاسو ته وایم چې یو داسې وخت راتلونکی دی، بلکې همدا اوس راغلی دی چې مړي به د خدای د زوی غږ واورې او هرڅوک یې چې واورې نو راژوندی به شي. ۲۶ لکه څرنگه چې پلار په خپل ځان کې ژوند لري، نو ځکه یې خپل زوی ته هم د ژوند واک ورکړی دی ترڅو په خپل ځان کې ژوند وکړي. ۲۷ او هغه ته یې دا واک هم ورکړی ترڅو قضاوت وکړي، ځکه چې د انسان زوی دی ۲۸ او پدې هم تعجب مه کوئ، ځکه داسې یو وخت راتلونکی دی چې کوم خلک په قبرونو کې دي هغوی به هم د هغه غږ واورې ۲۹ او بهر به راووي، نو چا چې نيکي

کړي وي د تلپاتې ژوندون لپاره او چا چې بد کړي وي د قضاوت لپاره به راپورته کړای شي.^{۳۰} او زه پخپله هېڅ هم نشم کولای، بلکې څرنګه چې اورم هماغه شان قضاوت کوم او زما قضاوت عادلانه دی، ځکه زه د خپلې رضا نه، بلکې د هغه پلار د رضا غوښتونکی یم چا چې زه رالېږلی یم.

د عیسی گواهان

^{۳۱} که چېرې زه پر خپل ځان گواهي ورکړم نو زما گواهي به رېښتینې نه وي.^{۳۲} بلکې یو بل څوک شته چې پر ما گواهي ورکوي او زه پوهېږم چې هغه زما په هکله کومه گواهي ورکوي هغه رېښتینې ده.^{۳۳} تاسو یحیی ته خلک ولېږل او هغه په رېښتیاؤ گواهي ورکړه^{۳۴} زه انساني گواهي ته اړتیا نلرم بلکې ستاسود ژغورنې لپاره دا خبرې کوم^{۳۵} هغه یو بلېدونکی او ځلېدونکی خراغ ؤ او تاسو وغوښتل ترڅو د هغه رڼا ته یوه شېبه خوښي وکړئ^{۳۶} خو زه له یحیی څخه هم لویه گواهي لرم، ځکه کوم کارونه چې پلار ماته سپارلي دي باید هغه بشپړ کړم، یانې کوم کارونه چې زه کوم پرما گواهي ورکوي چې زه پلار رالېږلی یم.^{۳۷} او پلار چې زه یې رالېږلی یم، هغه خپله پرما گواهي ورکړې ده، چې تاسو هېڅکله د هغه غږ ندی اورېدلی او نه مو د هغه صورت لیدلی دی^{۳۸} او د هغه کلام په تاسو کې ځای ندی موندلی، ځکه څوک چې پلار راولېږه تاسو پر هغه ایمان رانه

ور. ^{۳۹} تاسو صحيفي لتوي او گمان کوي چې په هغو کې به تلپاتي ژوندون بيا مومي او هماغه صحيفي زما گواهي ورکوي ^{۴۰} خو بيا هم تاسو نه غواړئ چې زما څنگ ته راشئ ترڅو ژوندون بيا مومي. ^{۴۱} زه له خلکو څخه د جلال تمه نلرم ^{۴۲} خو زه تاسو پېژنم چې په زرونو کې د خدای سره مينه نه لرئ. ^{۴۳} زه د خپل پلار په نوم راغلی يم او تاسو ما نه منئ، خو که چېرې څوک پخپل نوم راشي نو هغه به ومنئ. ^{۴۴} تاسو څنگه کولای شئ چې ايمان راوړئ، پداسې حال کې چې يو له بل څخه د عزت تمه کوي او هغه عزت نه غواړئ کوم چې د يواځيني خدای له لوري څخه دی؟ ^{۴۵} گمان مه کوي چې زه به د پلار په وړاندې تاسو ملامته کړم، خو داسې څوک شته چې ستاسو مدعي دی او هغه موسی دی چې تاسو د هغه پورې خپلې هيلې تړلي دي. ^{۴۶} ځکه که چېرې تاسو پر موسی ايمان درلودای نو پرما به مو هم ايمان راوړی و، ځکه هغه زما په هکله ليکلي دي. ^{۴۷} خو کله چې د هغه پرليکنو ايمان نه راوړئ نو زما خبرې به څنگه ومنئ؟

شپږمه برخه

پنځه زره تنو ته خوراک ورکول

(متی ۱۴: ۱۳-۲۱، مرقس ۶: ۳۰-۴۶ او لوقا ۹: ۱۰-۱۷)

۱ او لدې وروسته عیسی د گلیل د بحیرې بلې غاړې ته چې د تبریاس بحیره ورته وایي لاړ. ۲ او دخلکو یوه لویه کڼه ورسې وه ځکه چې هغوی هغه مُعجزې لیدلې وې چې هغه د ناروغانو د روغتیا لپاره کولې ۳ نو عیسی هلته غره ته وخوت او له شاگردانو سره کښناست. ۴ د یهودو د فسحې اختر هم نږدی ؤ ۵ او کله چې عیسی پورته وکتل نو یوه لویه کڼه یې ولیدله چې د هغه لور ته راروانه وه، نو فیلیپوس ته یې وفرمایل: له کومه ځایه ډوډۍ راوپېرو ترڅو دا خلک یې وخوري؟ ۶ او دا یې د هغه د آزمېښت په موخه وفرمایل، ځکه هغه ښه پوهېده چې څه وکړي ۷ فیلیپوس ځواب ورکړ: په دوو سوو دینارو به هم دومره ډوډۍ ونشي ترڅو دا خلک لږه لږه وخوري ۸ له شاگردانو څخه یې یو تن اندریاس چې د شمعون پطروس ورور ؤ هغه ته وویل ۹ دلته یو هلک دی چې د اورېشو پنځه ډوډۍ او دوه کبان ورسره دي، خو هغه به د دې کڼې لپاره بس نشي. ۱۰ عیسی وفرمایل: خلک کښوئ، هلته ډېر واښه وو او هغه سړي چې نږدې پنځه زره تنه وو هلته کښناستل ۱۱ بیا عیسی ډوډۍ واخیسته، شکر یې وویست او شاگردانو هغو

ناستو خلکو ته ورکړه او همدغه شان يې له کبانو سره هم وکړل او هغوی چې خومره غوښتل نو هغومره يې ورکړل^{۱۲} او کله چې ټول ماړه شول نو خپلو شاگردانو ته يې وفرمايل: د ډوډی پاتې شوې ټوټې راتولې کړئ ترڅو ضايع نشي.^{۱۳} نو پاتې ټوټې يې راتولې کړې او د اوربشو د پنځو ډوډيو له پاتې شويو ټوټو څخه يې دولس ټوکړی ډکې کړې.^{۱۴} او کله چې خلکو د عیسی دا مُعجزه وليدله نو ويې ويل: په حقيقت کې دا هماغه وعده شوی نبي دی چې بايد نړۍ ته راغلی وای^{۱۵} خو کله چې عیسی پوه شو چې هغوی غواړي ترڅو راشي، په زور يې بوځي او خپل پاچا يې کړي نو هغه بېرته غره ته ستون شو.

عیسی د اوبو لپاسه گرځي

(متی ۱۴: ۲۲-۳۳ ، او مرقس ۶: ۴۵-۵۲)

^{۱۶} او کله چې ماښام شو نو شاگردان يې د بحیرې لوري ته لاړل^{۱۶} په کشتۍ کې کېناستل او د بحیرې بلې غاړې يانې کېرناحوم ته روان شول، کله چې تیاره شوه نو عیسی لا د هغوی سره نه و یوځای شوی^{۱۸} او د تېز باد له امله دبحیرې اوبه په څپو راغلې^{۱۹} او کله چې هغوی څلور پنځه کیلومتره مخکې لاړل نو عیسی يې وليد چې د اوبو لپاسه د کشتۍ لور ته راروان دی، نو سخت ووېرېدل^{۲۰} خو عیسی هغوی ته وفرمايل چې، مه وېرېږئ دا زه یم.

٢١ او کله چې هغوی وغوښتل چې هغه کشتی ته راوړي نو سمدلاسه کشتی هغې سيمې ته ورسېدله چې دوی ورته تلل. ٢٢ بله ورځ هغو خلکو چې د بحيرې بلې غاړې ته ولاړ وو وليدل چې له هغې کشتی پرته چې د عیسی شاگردان پکې سپاره شوي وو، هلته بله کشتی نه وه او عیسی هم په هغې کې سپور شوی نه ؤ. ٢٣ خو له تېریاس څخه نورې کشتی هماغه ځای ته راوړسېدلې چې مالک ډوډی ته برکت ورکړی ؤ او خلکو خوړلې وه. ٢٤ او کله چې خلکو وليدل چې عیسی او شاگردان یې هلته نشته نو په کشتیو کې سپاره شول او د عیسی په لټه کې کپرناحوم ته روان شول.

عیسی د ژوند ډوډی ده

٢٥ او کله چې خلکو هغه د بحيرې بلې غاړې ته وموند نو ورته یې وویل: استاذه! ته کله دلته راغلې؟ ٢٦ عیسی ورته په ځواب کې وفرمایل: په یقین سره تاسو ته وایم چې تاسو پدې وجه ما نه لټوئ چې کوندي زما څخه مو مُعجزې لیدلي، بلکې پدې خاطر چې هغه ډوډی مو وخوړله او ماړه شوی. ٢٧ د فاني خوراک لپاره خواري مه کوئ، بلکې د هغه خوراک لپاره کار وکړئ چې د تلپاتې ژوندون پورې پاتې کېږي، کوم چې به د انسان زوی تاسوته درکړي، ځکه چې پلار خدای پر هغې مهر لگولی دی. ٢٨ بیا هغوی هغه ته وویل: موږ څه وکړو ترڅو د خدای لپاره کار وکړو؟

۲۹ عیسی هغوی ته ځواب ورکړ: د خدای کار دا دی چې پر هغه چا ایمان راوړئ چې هغه رالېږلی دی. ۳۰ نو هغوی هغه ته وویل: آیا کومه مُعجزه ښکاره کولی شې ترڅو پر تا ایمان راوړو؟ ته به څه وکړې؟ ۳۱ زموږ نیکونو په دښته کې من خوړل، لکه څرنګه چې لیکل شوي دي: هغه له آسمانه هغوی ته ډوډۍ ورکړه ترڅو وپې خوري. ۳۲ نو عیسی هغوی ته وفرمایل: په یقین سره تاسو ته وایم چې، موسی تاسو ته له آسمانه ډوډۍ نه وه درکړې بلکې زما پلار تاسو ته له آسمانه حقيقي ډوډۍ درکوي ۳۳ ځکه د خدای ډوډۍ هغه ده چې له آسمانه راکوزېږي او نړۍ ته ژوندون وربخښي. ۳۴ نو هغه ته یې وویل: مالکه! دغه ډوډۍ د تل لپاره موږ ته راکوه. ۳۵ نو عیسی هغوی ته وفرمایل: زه د ژوند ډوډۍ یم، څوک چې ماته راشي نو هېڅکله به اوږی نشي او څوک چې پر ما ایمان راوړي نو هېڅکله به تېری نشي. ۳۶ خو ما تاسو ته وویل: سره لدې چې زه مو لیدلی یم خو ایمان نه راوړئ. ۳۷ هرڅوک چې پلار ماته راکړي، هغوی به زما لور ته راشي او څوک چې زما لور ته راشي نو زه به هېڅکله هغه بهر ونه شرم. ۳۸ ځکه زه له آسمانه د دې لپاره راکوز شوی نه یم ترڅو په خپله خوښه کار وکړم، بلکې د هغه په خوښه چې زه یې رالېږلی یم. ۳۹ او زما د رالېږونکي پلار رضا دا ده چې کوم خلک یې ماته راکړي له هغوی څخه یو هم ورک نکړم او د قیامت په ورځ هغوی راپورته کړم. ۴۰ او زما د پلار خوښه دا ده چې

هر څوک زوی وويني او پرهغه ايمان راوري نو تلپاتي ژوندون به ولري او زه به د قيامت په ورځ هغه راپورته کړم. ^{۴۱} نو يهوديان د هغه په هکله يو له بل سره وگورېدل، ځکه هغه دا ويلي وو چې، زه هغه ډوډی يم کومه چې له آسمانه راکوزه شوې ده. ^{۴۲} او هغوی وويل: آيا دا د يوسف زوی عیسی ندی چې مور يې مور او پلار پېژنو؟ نو بيا څنگه دی وايي چې زه له آسمانه راکوز شوی يم؟ ^{۴۳} عیسی هغوی ته ځواب ورکړ چې يو له بل سره مه گوريځئ. ^{۴۴} هېڅوک نشي کولای چې ماته راشي، پرته له هغه چا چې زما پلار يې زما لور ته راوړي، کوم چې زه رالېږلی يم، او زه به د قيامت په ورځ هغوی راپورته کړم. ^{۴۵} او دا انبياو ليکلي چې، هغوی ټول به له خدای څخه تعليم واخلي، نو چا چې له خدای څخه واوړېدل او تعليم يې واخيست، هغه به ماته راځي ^{۴۶} او هېچا پلار ندی ليدلی، خو پرته له هغه چا څخه څوک چې د خدای له لورې راغلی نو هغه پلار ليدلی دی. ^{۴۷} په يقين سره تاسو ته وایم، څوک چې ايمان راوري نو هغه به تلپاتي ژوندون ولري ^{۴۸} زه د ژوند ډوډی يم. ^{۴۹} ستاسو پلرونو په دېسته کې من وخورل خو مړه شول. ^{۵۰} خو دا هغه ډوډی ده چې له آسمانه راکوزه شوې هرڅوک يې چې وخوري نو هغه به مړنشي. ^{۵۱} زه د ژوندون هغه ډوډی يم چې له آسمانه راکوزه شوې ده، که څوک دغه ډوډی وخوري نو تل ترته به ژوندی پاتي شي او کومه ډوډی چې زه ورکوم هغه زما بدن دی چې

د نړۍ د ژوندون لپاره يې ورکوم. ^{۵۲} بيا يهوديان يو له بل سره په جگړه شول او ويل يې چې، دا سړی څنگه کولای شي خپل بدن مور ته د خوراک لپاره راکړي؟ ^{۵۳} نوعیسی هغوی ته وفرمایل: په يقين سره تاسو ته وایم، که چېرې د انسان د زوی بدن ونه خورئ او دهغه وینه ونه څښئ، نو ترهغې پورې به په خپل ځان کې ژوندون ونه وینئ. ^{۵۴} او څوک چې زما بدن وخوري او زما وینه وڅښي، نوهغه د تلپاتې ژوندون خاوند دی او زه به د قیامت په ورځ هغه راپورته کړم. ^{۵۵} ځکه چې زما بدن رېښتینی خوراک او زما وینه رېښتینی څښاک دی. ^{۵۶} او هغه څوک چې زما بدن وخوري او زما وینه وڅښي، نو هغه به په ما کې پاتې کېږي او زه به په هغه کې پاتې شم. ^{۵۷} لکه څرنګه چې زه ژوندي پلار راولېږلم او زه د پلار په وجه ژوندی یم، نو همدغه راز څوک چې زما بدن وخوري نو هغه هم زما په وجه ژوندی کېږي. ^{۵۸} دا هغه ډوډۍ ده چې له آسمانه راکوزه شوې، نه هغه ډوډۍ چې ستاسو پلرونو وخورله او مړه شول، بلکې څوک چې دا ډوډۍ وخوري نو تل ترتله به ژوندی پاتې شي. ^{۵۹} او دا خبرې يې هغه مهال وکړې کله يې چې د کپرناحوم په کنیسه کې تعلیم ورکاوه.

د تلپاتې ژوندون په هکله خبرې

^{۶۰} او د هغه ډېرو شاگردانو چې کله دا واورېدل نو ويې ويل: دا خبره ډېره سخته ده، څوک کولی شي چې هغه واورې؟ ^{۶۱} کله چې عیسی

په خپله پوه شو چې شاگردان یې پدې هکله گونگوسی کوي نو هغوی ته یې وفرمایل: آیا دا خبرې تاسوته تیندک درکوي؟^{۶۲} خو کله چې د انسان زوی وویئ چې خپل لومړني ځای ته خبږي نو بیا به څه فکر کوي؟^{۶۳} دا روح دی چې ژوند ورکوي او بدن هېڅ گټه نلري او کوم کلام چې زه تاسو ته وایم هغه روح او ژوندون دی. ^{۶۴} خو بیا هم په تاسو کې ځینې داسې دي چې ایمان نه راوړي، ځکه عیسی له پېله پوهېده چې څوک ایمان نه راوړي او هغه څوک دی چې د هغه جاسوسي به وکړي. ^{۶۵} نو ویې فرمایل: لدې کبله مې تاسو ته وویل چې هېڅوک نشي کولای ماته راشي ترڅو پلار ورته دا توفیق ورنکړي. ^{۶۶} نو هماغه وخت د هغه ډېر شاگردان له هغه څخه وگرځېدل او بیا یې د هغه ملکرتیا ونکړه. ^{۶۷} نو عیسی هغو دولسو شاگردانو ته وفرمایل: آیا تاسو هم غواړئ چې لاړ شئ؟ ^{۶۸} نو شمعون پطروس ځواب ورکړ: مالکه چاته ورشو؟ د تلپاتې ژوندون خبرې خو لتا سره دي ^{۶۹} او موږ ایمان راوړی او پېژندلی مو یې چې ته د خدای سپېڅلی یې. ^{۷۰} عیسی هغوی ته ځواب ورکړ: آیا ما تاسو دولس غوره کړي نه یاست؟ حال دا چې یو لتاسو څخه ابلیس دی. ^{۷۱} او دا یې د شمعون اسخريوطي د زوی یهودا په هکله وویل، ځکه هغه له دولسو څخه یو تن ؤ چې د عیسی د جاسوسی تکل یې درلود.

اوومه برخه

د عیسی د ورونو بی ایمانی

لډې وروسته عیسی په گللیل کې کړخېده او نه یې غوښتل چې یهودیې ته لار شي، ځکه چې یهودو د هغه د وژلو تکل درلود. ^۲ نو کله چې د یهودو د کېږدو اختر و نږدې و ^۳ نو ورونو یې هغه ته وویل: لدې ځای څخه ووځه او یهودیې ته لار شه ترڅو ستا شاگردان هم ستا هغه کارونه وویني کوم چې ته کوې ^۴ ځکه څوک چې غواړي مشهور شي نو هغه پټ کارونه نه کوي، که چېرې غواړي دا کارونه وکړي نو خپل ځان نړۍ ته ښکاره کړه. ^۵ د هغه ورونو هم پر هغه ایمان نه درلود. ^۶ نو عیسی هغوی ته وفرمایل: زما وخت لا ندی رارسېدلی خو ستاسو لپاره هر وخت سم دی. ^۷ نړۍ لتاسو څخه کرکه نشي کولای خو زما څخه کرکه کوي، ځکه چې زه پر هغوی گواهي ورکوم چې کارونه یې بد دي. ^۸ تاسو دې اختر ته لار شئ او زه اوس دې اختر ته نه درځم، ځکه چې تر اوسه زما وخت ندی رارسېدلی. ^۹ او کله یې چې هغوی ته دا هرڅه وفرمایل نو په گللیل کې پاتې شو.

عیسی په اورشلیم کې

^{۱۰} او کله چې د هغه ورونه اختر ته لارل نو عیسی هم په ښکاره نه بلکې په پټه لار. ^{۱۱} یهودو په اختر کې د هغه لټون کاوه او ویل یې

چې هغه چېرې دی؟^{۱۲} او دخلکو په منځ کې هم د هغه په هکله گونگوسی ؤ، چا ویل چې ښه سړی دی او نورو ویل چې نه، د قام گمراه کوونکی دی.^{۱۳} خو د یهودو له وېرې هېچا د هغه په هکله ښکاره خبرې نه کولې.^{۱۴} د اختر په منځ کې عیسی سپېڅلي کورته لار اوتعلیم یې ورکاوه.^{۱۵} یهودیان ډېرحېران شول او ویل یې: دغه سړی سره لدې چې نالوستی دی نو دومره علم یې څنگه حاصل کړ؟^{۱۶} عیسی ورته په ځواب کې وفرمایل: دا تعلیم زما نه، بلکې زما د رالېرونکي دی.^{۱۷} که څوک وغواړي چې د خدای رضا پرځای کړي، نو هغه به د دې تعلیم په هکله پوه شي چې واقعاً د خدای له لوري دی یا زه له ځانه خبرې کوم.^{۱۸} څوک چې له ځانه خبرې کوي هغه خپل شان او شوکت غواړي، خو څوک چې د خپل رالېرونکي د شان او شوکت غوښتونکی وي، هغه رېښتینی وي او په هغه کې هېڅ ډول ناراستي نه وي.^{۱۹} آیا موسی تاسوته شریعت ندی درکړی؟ خو پتاسو کې داسې څوک نشته چې پرشریعت عمل وکړي، نو بیا د څه لپاره غواړئ چې ما ووژنئ؟^{۲۰} هغوی ټولو ورته په ځواب کې وویل: په تا پېریان ناست دي، څوک غواړي چې تا ووژني؟^{۲۱} عیسی په ځواب کې وفرمایل: ما یوکار وکړ او تاسو ټول ډېران شوی^{۲۲} وگورئ موسی تاسو ته د سنتولو شریعت درکړ او دا د موسی له لوري نه ؤ، بلکې ستاسو د نیکونو له وخته راروان ؤ او تاسو د خالي په ورځ سړی سنتوی.^{۲۳} نو که چېرې تاسو د

خالي په ورځ د دې لپاره سنتول کوي چې د موسى شريعت مات نشي، نو بيا ماته ولي غصه ياست چې د خالي په ورځ مې يو سړي ته بشپړه روغتيا ورکړه؟^{۲۴} نو ظاهري بني ته په کتلو فېصله مه کوي بلکې په انصاف سره فېصله کوي.

آيا همدغه مسيح دى؟

^{۲۵} او بيا د اورشليم ځينو اوسېدونکو وويل: آيا دا هماغه سړى ندى چې د وژلو تکل يې لري؟^{۲۶} دا دى اوس ښکاره خبرې کوي او هېڅ هم ورته نه وايي، آيا زموږ مشرانو يقين کړى چې په حقيقت کې همدغه مسيح دى؟^{۲۷} مور دا سړى پېژنو چې د کوم ځاى دى خو کله چې مسيح راشي نو هېڅوک به يې ونېژني چې د کوم ځاى دى.^{۲۸} او کله چې عيسى په سپېڅلي کور کې تعليم ورکاوه نو په لور غږ سره يې وويل: تاسو ما پېژنئ او پدې هم پوهېږئ چې د کوم ځاى يم، زه پخپله راغلى نه يم، خو زما رالېږونکى رېښتيني دى چې تاسو هغه نه پېژنئ.^{۲۹} خو زه هغه پېژنم، ځکه چې زه له هغه څخه يم او هغه زه رالېږلى يم.^{۳۰} هغه مهال هغوى غوښتل چې هغه ونيسي خو هېڅا پر هغه لاس وانه چولو ځکه چې د هغه نېټه لا رارسيدلې نه وه.^{۳۱} او له هغې ډلې څخه ډېرو خلکو پر هغه ايمان راوړ او ويې ويل: آيا کله چې مسيح راشي نو لدې سړي څخه به ډېرې معجزې ښکاره کړي؟

مذهبي مشران د عيسى د نيولو په لټه کې

۳۲ او کله چې فريسيانو د هغه په هکله د خلکو گونگوسی واورېد نو فريسيانو او لوی مذهبي مشرانو د سپېڅلي کور ساتونکي وروڼې ترڅو هغه ونيسي. ۳۳ نو هغه وخت عيسى وفرمايل: دلرې مودې لپاره تاسو سره يم او بيا خپل رالېرونکي ته ورځم. ۳۴ ما به ولټوئ خو پېدا به مې نکړئ، ځکه په کوم ځای کې چې زه اوسېرم تاسو هلته نشئ راتلاي. ۳۵ نو يهودو يو بل ته وويل: هغه به چېرې لار شي چې موږ به يې پېدا نکړو، آيا اراده لري هغو خلکو ته ورشي چې په يونانيانو کې خواره واره پراته دي او يونانيانو ته تعليم ورکړي؟ ۳۶ او دا څه خبره ده چې ويې کړه، ما به ولټوئ خو پېدا به مې نکړئ، ځکه په کوم ځای کې چې زه اوسېرم تاسو هلته نشئ راتلاي.

د ژوندون د اوبو سرچينه

۳۷ او په آخره ورځ چې د اختر لويه ورځ وه، عيسى ودرېد او په لور غږ سره يې وفرمايل: هرڅوک چې تېرى وي نو ماته دې راشي او ودې څښي. ۳۸ څوک چې پر ما ايمان راوړي، لکه څرنگه چې صحيفې وايي: د هغوی له زړونو څخه به د ژونديو اوبو سيندونه جاري شي. ۳۹ او دا يې د سپېڅلي روح په هکله وفرمايل، چې هرڅوک پر هغه ايمان راوړي نو هغه به بيا مومي، ځکه چې تر هغه

وخته سپېڅلی روح نه ؤ نازل شوی او عیسی خپل جلال ته هم رسېدلی نه ؤ. ^{۴۰} هغه وخت له هغې ډلې څخه ځینو خلکو چې کله د هغه دا خبرې واورېدلې نو وپې ویل: په رېښتیا چې دا سړی هماغه نبي دی. ^{۴۱} ځینو وویل: دا مسیح دی او ځینو نورو وویل: آیا مسیح به له گللیل څخه راځي؟ ^{۴۲} آیا صحیفې نه وایي چې مسیح به د داؤد له نسل څخه وي، او د بېت لحم په کلي کې هلته چې داؤد اوسېده رانېکاره شي؟ ^{۴۳} او د هغه په هکله د خلکو په منځ کې اختلاف پیدا شو. ^{۴۴} او ځینو غوښتل چې هغه ونیسي خو هېچا هم هغه ته لاس وانچولو.

د یهودي مشرانو بې ایمانی

^{۴۵} او کله چې د سپېڅلي کورساتونکي لویو مذهبي مشرانو او فریسیانو ته ورستانه شول نو هغوی ورته وویل: ولې مو هغه رانه ووست؟ ^{۴۶} نو د سپېڅلي کورساتونکو ورته په ځواب کې وویل: هېڅوک هم داسې خبرې نه کوي لکه دا سړی یې چې کوي. ^{۴۷} نو فریسیانو هغوی ته وویل: آیا تاسو هم گمراه شوي یاست؟ ^{۴۸} آیا په مشرانو یا فریسیانو کې چا پر هغه ایمان راوړی دی؟ ^{۴۹} خو دغه ډله چې په شریعت نپوهېږي لعنتیان دي. ^{۵۰} نو نیکو دیموس چې د شپې هغه ته راغلی ؤ او یو له هغوی څخه ؤ هغوی ته یې وویل: ^{۵۱} آیا زموږ شریعت پرته لدې چې د چا خبره واورې او یا د

هغه د کار په هکله پلټنه وکړي پرچا حکم کوي؟^{۵۲} هغوی ورته په ځواب کې وويل: آيا ته هم گلپلي يې؟ پلټنه وکړه او وگوره چې هېڅ نبي له گلپل څخه ندی راپورته شوی.

اتمه برخه

د زنا کارې بنځې بڅښل

۱ بيا هغوی ټول خپلو کورونو ته لاړل خو عیسی د زيتونو غره ته لاړ. ۲ او سهار د وخته بيا سپېڅلي کور ته راغی، ټول خلک ورته راغونډ شول، هغه کېناست او هغوی ته يې تعليم ورکاوه. ۳ د شرعې عالمانو او فريسيانو هغه بنځه راوستله چې په زنا کې يې نيولې وه او د ټولو په منځ کې يې ودروله ۴ او هغه ته يې وويل استاذه! دا بنځه مو په زنا کې نيولې ده ۵ او موسی مور ته په شريعت کې حکم کړی چې دا ډول بنځې بايد سنگسارې شي، ته پدې هکله څه وايې؟ ۶ او دا يې د آزمېښت په موخه هغه ته وويل، ترڅو پر هغه کوم تور ولگوي، خو عیسی ټيټ شو او په گوته يې د مخکې پرمخ ليکل کول. ۷ او کله چې هغوی په خپله پوښتنه ټينگار وکړ نو هغه نېغ ودرېد او هغوی ته يې وفرمايل: لتاسو څخه چې چا گناه نه وي کړې نو لومړی کانې دې هغه وار کړي. ۸ او يو ځل بيا هغه ټيټ شو او پرمخکې يې ليکل پيل کړل. ۹ کله

چې هغوی دا خبره واورېدله نو پداسې حال کې چې مشران یې ترې مخکې ؤ، یو یو بهر لارل او عیسی له هغې ښځې سره چې په منځ کې ولاړه وه یواځې پاتې شو. ^{۱۰} بیا عیسی ودرېد او هغې ته یې وفرمایل: ای ښځې! هغوی څه شول؟ آیا هېچا هم ته ملامته نکړې؟ ^{۱۱} ښځې وویل: مالکه! هېچا هم نه، نو عیسی ورته وفرمایل: زه هم تا نه ملامتوم لاره شه او بیا کناه مه کوه.

عیسی د نړۍ رڼا ده

^{۱۲} عیسی بیا خلکو ته وېنا وکړه او وېې فرمایل: زه د نړۍ رڼا یم، څوک چې ما پسې راشي هغه به په تیاره کې نه گرځي بلکې د ژوندون رڼا به ومومي. ^{۱۳} فریسیانو هغه ته وویل: ته پرخپل ځان گواهي ورکوې نو ځکه ستا گواهي رېښتینې نده. ^{۱۴} عیسی ځواب ورکړ: که چېرې زه پرخپل ځان هم گواهي ورکوم نو زما گواهي رېښتینې ده، ځکه زه پوهېږم چې له کومه ځایه راغلی یم او چېرې ځم، خو تاسو نپوهېږئ چې زه له کومه ځایه راغلی یم او چېرې ځم. ^{۱۵} تاسو انساني قضاوت کوئ خو زه پرهېچا قضاوت نه کوم. ^{۱۶} او که زه چېرې قضاوت هم وکړم نو زما قضاوت رېښتینې دی، ځکه کله چې زه قضاوت کوم نو یواځې نه یم زما رالېږونکی پلار هم زما سره وي. ^{۱۷} او همدغه راز ستاسو په شریعت کې هم لیکل شوي چې د دوو کسانو گواهي رېښتینې ده. ^{۱۸} زه پرخپل ځان گواهي ورکوم

او همدغه راز زما رالېرونکی پلار هم زما گواهي ورکوي.^{۱۹} نو هغه ته يې وويل: ستا پلار چېرې دی؟ عیسی ځواب ورکړ چې، نه خو ما تاسو پېژنئ او نه زما پلار او هرکله مو چې زه وپېژندم نو زما پلار به هم وپېژنئ.^{۲۰} او عیسی دا خبرې د سپېڅلي کور په بېت المال کې وکړې، کله يې چې هلته تعليم ورکاوه، خو هېچا هغه ونه نیوه ځکه چې د هغه نېټه لا نه وه رارسیدلې.^{۲۱} یوځل بیا عیسی هغوی ته وفرمایل: زه لتاسو څخه ځم او تاسو به ما لتوئ او په خپلو گناهونو کې به مړه شئ او چېرې چې زه ځم تاسو هلته راتلای نشئ.^{۲۲} نو يهودو وويل: آیا د ځان وژنې تکل يې کړی چې وايي داسې ځای ته ځم چې تاسو هلته راتلای نشئ؟^{۲۳} نو هغوی ته يې وفرمایل: تاسو د مخکې پورې اړه لرئ او زه د آسمان پورې، تاسو د دې نړۍ یاست خو زه لدې نړۍ څخه نه يم^{۲۴} نو لدې کبله مې تاسو ته وويل چې په خپلو گناهونو کې به مړه شئ، ځکه که چېرې باور ونکړئ چې زه هغه يم نو په خپلو گناهونو کې به مړه شئ^{۲۵} نو هغه ته يې وويل: ته څوک يې؟ عیسی ورته وفرمایل: زه هماغه يم چې له پېله مې تاسو ته ويلي دي.^{۲۶} زه ډېر څه لرم چې ستاسو په هکله يې ووايم او قضاوت وکړم، خو زما رالېرونکی رېښتینی دی او هغه څه چې ما له هغه څخه اوریدلي دي، نړۍ ته يې اعلانوم^{۲۷} خو هغوی پوه نشول چې د پلار په هکله ورسره خبرې کوي^{۲۸} عیسی هغوی ته وفرمایل: کله چې تاسو د انسان زوی پورته

وخېژوئ نو هغه وخت به پوه شئ چې زه هغه يم او پخپله خوښه کار نه کوم بلکې يواځې هغه خبرې کوم چې پلار ماته دهغې تعليم راکړې دى ^{۲۹} او هغه چې زه رالېږلى يم زما سره دى، هېڅکله ما يواځې نېرېږدي، ځکه چې زه تل دهغه د خوښې کارونه ترسره کوم. ^{۳۰} او کله چې هغه دا خبرې وکړې نو ډېرو پرې ايمان راوړ.

آزادى او غلامى

^{۳۱} بيا عيسى هغو يهودوته چې پرهغه يې ايمان راوړى ؤ وفرمايل: که چېرې تاسو زما په کلام کې پاتې شئ نو زما رېښتيني شاگردان به يئ. ^{۳۲} حقيقت به وپېژنئ او حقيقت به تاسو آزاد کړي. ^{۳۳} نو هغوى هغه ته ځواب ورکړ: مور د ابراهيم اولاد يو او هېڅکله د چا غلامان نه وو، نو ته څنگه وايې چې تاسو به آزاد شئ؟ ^{۳۴} خو عيسى ځواب ورکړ چې په يقين سره تاسو ته وایم هرڅوک چې گناه کوي نو هغه د گناه غلام دى. ^{۳۵} غلام د تل لپاره د کورنۍ غړى نه گڼل کېږي خو زوى تل پاتې کېږي. ^{۳۶} خو که چېرې زوى تاسو آزاد کړي نو په رېښتيا به آزاد شئ. ^{۳۷} زه پوهېږم چې تاسو د ابراهيم اولاد ياست خو غواړئ چې ما ووژنئ او زما کلام په تاسو کې ځاى ونه مومي. ^{۳۸} زه هغه څه وایم چې د خپل پلار په حضور کې مې ليدلي دي او تاسو هغه څه کوئ چې له خپل پلار څخه مو اورېدلي دي. ^{۳۹} هغوى ځواب ورکړ، زمور پلار خو ابراهيم دى،

نوعيسى هغوى ته وفرمايل: كه چپرې تاسو د ابراهيم اولاد ياست نو تاسو به هغه څه كړي وو كوم چې ابراهيم كول^{۴۰} خو اوس غواړئ چې ما ووژنئ او زه هغه سرې يم چې تاسو ته مې په ربښتيا د خداى هغه خبرې در ورسولې چې له هغه څخه مې اوريدلي دي، ابراهيم داسې كار ونكړ. ^{۴۱} تاسو هغه كارونه كوئ كوم چې ستاسو پلار كول. نو هغوى هغه ته وويل: مور حراميان نه يو او يو پلار لرو چې هغه خداى دى. ^{۴۲} عيسى هغوى ته وفرمايل: كه چپرې خداى ستاسو پلار واى نو تاسو به زما سره مينه كوله ځكه زه د خداى له لوري راغلى او دلته يم، زه پخپله خوښه نه يم راغلى بلكې هغه رالېږلى يم ^{۴۳} ولې تاسو زما په خبرو نپوهېږئ؟ دا ځكه چې تاسو زما كلام اوريدلى نشئ. ^{۴۴} تاسو د خپل پلار ابليس بچي ياست او تاسو په خپله خوښه د هغه غوښتنې پوره كوئ، هغه له پېله قاتل ؤ او په ربښتياو ولاړ ندى ځكه چې په هغه كې هېڅ ربښتيا نشته، كله چې هغه دروغ وايي نو د خپل فطرت په اساس يې وايي ځكه چې هغه دروغژن او د دروغو پلار دى. ^{۴۵} او زه چې ربښتيا وايم نو لدې كبله په ما باور نه كوئ. ^{۴۶} پتاسو كې داسې څوك شته چې پرما گناه ثابته كړي؟ او كه زه ربښتيا وايم نو بيا ولې پرما باور نه كوئ؟ ^{۴۷} څوك چې د خداى وي نو هغه د خداى كلام اوري او تاسو يې ځكه نه اورئ چې د خداى څخه نه ياست.

عیسی او ابراهیم

^{۴۸} نو یهودو ورته په ځواب کې وویل: آیا زموږ دا خبره رېښتیا نه ده چې ته سامری یې او پېریان لرې؟ ^{۴۹} عیسی ورته وفرمایل: زه پېریان نلرم بلکې د خپل پلار درناوی کوم، خو تاسو زما سپکاوی کوئ. ^{۵۰} زه دخپل جلال غوښتونکی نه یم، خو داسې څوک شته چې هغه یې غواړي او قضاوت هم کوي. ^{۵۱} زه په یقین سره تاسوته وایم چې څوک زما پرکلام عمل کوي نو هغه به هېڅکله مړنشي. ^{۵۲} نو یهودو هغه ته وویل: موږ اوس پوه شو چې ته پېری لرې، ځکه چې ابراهیم او انبیاء مړه دي خو ته وایې چې څوک زما پرکلام عمل وکړي نو تر ابدې به مرگ ونه ویني. ^{۵۳} آیا ته زموږ له پلار ابراهیم څخه چې مړ شو او له هغو نبیانو څخه چې مړه شول لوی یې؟ ته خپل ځان څه شی گڼې؟ ^{۵۴} عیسی ځواب ورکړ: که چېرې زه خپل ځان ته جلال ورکړم نو زما جلال کومه مانا نلري، خو دا زما پلار دی چې ماته جلال راکوي، هماغه څوک چې تاسو وایئ زموږ خدای دی. ^{۵۵} تاسو هغه نه پېژنئ خو زه هغه پېژنم او که چېرې زه ووايم چې هغه نه پېژنم نوبیا به ستاسو پېشان دروغژن یم، زه هغه پېژنم او د هغه پروښاو عمل کوم. ^{۵۶} ستاسو پلار ابراهیم ډېره خوښي کوله ترڅو زما ورځ وويني، هغه ولیده او خوشاله شو. ^{۵۷} یهودو هغه ته وویل: ته لا د پنځوسو کلونو هم نه یې نو ابراهیم دې څنگه ولید؟ ^{۵۸} نو عیسی هغوی ته وفرمایل: په یقین سره

تاسو ته وايم، مخکې لدې چې ابراهيم پيدا شي، نو ماستون درلود. ^{۵۹} هغوی عیسی پسي کانې راواخيستل ترڅو سنگسار يې کړي، خو عیسی ځان پټ کړ، د هغوی لمنځه تېر شو او له سپېڅلي کور څخه ووت.

نهمه برخه

د پېدايشي ړوند بينا کول

۱ او کله چې په لار تېرېده نو يو پېدايشي ړوند يې وليد. ^۲ شاگردانو ورڅخه پوښتنه وکړه استاذه! گناه چا کړي ده دې سړي او که د ده مور او پلار چې دی ړوند پېدا شوی دی؟ ^۳ عیسی ځواب ورکړ: نه خو دې سړي کومه گناه کړې او نه د هغه مور او پلار، بلکې داځکه ړوند پېدا کړی شوی چې دخدای قدرت په ده کې څرگند شي. ^۴ ترڅو چې ورځ ده نو مور بايد کار وکړو او زما د رالېرونکي په کارونو کې بوخت واوسو او شپه راروانه ده چې په هغې کې هېڅوک هم کار نشي کولای. ^۵ ترڅو چې زه پدې نړۍ کې يم نو د دې نړۍ رڼا يم. ^۶ دا يې وفرمايل او خپلې لارې يې په مخکته توکړې، په لارو يې خټه جوړه کړه او هغه يې د ړوند په سترگو ومېرله ^۷ او هغه ته يې وفرمايل: لار شه او د سيلوم (چې مانا يې ده ليرل شوی)، په حوض کې يې ووينځه نو هغه لار او سترگې يې ووينځلې او کله چې

راستون شو نو بينا شوی و. ^۸ نو گاونډيانو او هغو خلکو چې دی
 يې تر دې وړاندې ليدلی و چې گدايي يې کوله وويل: آيا دا هماغه
 سړی ندی چې دلته به ناست و او گدايي به يې کوله؟ ^۹ ځينو وويل:
 هو دا هماغه دی او ځينو وويل نه، د هغه همشکله دی نو هغه
 په خپله وويل: هو، زه هماغه يم. ^{۱۰} نو هغه ته يې وويل: ستا سترگې
 څنگه بينا شوې؟ ^{۱۱} هغه ځواب ورکړ: يوسړی چې عیسی ورته
 وايي، خته يې جوړه کړه او زما په سترگو يې ومېرله او ماته يې وويل
 چې د سيلوم حوض ته لاړ شه او ويې وينځه، زه لاړم ومې وينځلې
 او بينا شوم. ^{۱۲} هغه ته يې وويل: هغه سړی چېرې دی؟ هغه ورته
 وويل: نپوهېږم.

د پېدايشي روند په هکله څېړنه

^{۱۳} نو هغه سړی چې پخوا روند و هغه يې فريسيانو ته راوست ^{۱۴} او
 هغه ورځ چې عیسی خته جوړه کړې وه او د هغه سترگې يې بينا
 کړې وې د خالي ورځ وه. ^{۱۵} نو فريسيانو ترې بيا پوښتنه وکړه چې
 څنگه بينا شوې؟ هغوی ته يې وويل: زما په سترگو يې خته ومېرله،
 ما ووينځلې او بينا شوم. ^{۱۶} نو ځينو فريسيانو وويل: هغه سړی د
 خدای له لوري ندی، ځکه چې د خالي درناوی نه کوي، خو نورو
 وويل: يو گناهکار سړی څنگه کولای شي چې دا ډول مُعجزې
 ښکاره کړي؟ او د هغوی په منځ کې اختلاف پېدا شو. ^{۱۷} بيا يې

روند سړي ته وویل: ته د هغه په هکله څه وایې چې ستا سترګې یې
 بینا کړې؟ هغه وویل چې هغه یو نبي دی.^{۱۸} نو یهودو پدې باور
 ونکړ چې دا سړی واقعاً روند ؤ او بینا شوی دی، تردې چې د بینا
 شوي پلار او مور یې راوغوښتل^{۱۹} او له هغوی څخه یې پوښتنه
 وکړه چې، ستاسو دا زوی چې وایې روند پیدا شوی نو اوس څنګه
 بینا شو؟^{۲۰} پلار او مور یې ځواب ورکړ، مور پوهېږو چې دا زموږ
 زوی دی او روند پیدا شوی ؤ.^{۲۱} دا چې اوس بینا شوی مور
 نپوهېږو چې چا د هغه سترګې بینا کړي دي، هغه بالغ دی، له هغه
 څخه پوښتنه وکړئ ترڅو خپل احوال پخپله بیان کړي.^{۲۲} د هغه
 پلار او مور ځکه داسې وویل چې له یهودو څخه سخت وېرېدل،
 ځکه یهودو دا پتېلې وه چې که هرڅوک دا اقرار وکړي چې عیسی
 مسیح دی نو له کنیسي څخه به یې وشړي.^{۲۳} نو لدې کبله د هغه
 مور او پلار داسې وویل چې هغه بالغ دی، تاسو له هغه څخه
 پوښتنه وکړئ.^{۲۴} نوهغه سړی چې پخوا روند ؤ، بیا یې راوغوښت
 او ورته یې وویل: د خدای شکر وکړه، مور پوهېږو چې هغه سړی
 سخت گناهکار دی.^{۲۵} هغه ځواب ورکړ، دا چې گناهکار دی یا
 ندی زه نپوهېږم، خو دومره پوهېږم چې زه روند وم او اوس بینا
 شوی يم.^{۲۶} بیا یې هغه ته وویل: لتا سره یې څه وکړل او څنګه یې
 ستا سترګې بینا کړې؟^{۲۷} هغه ځواب ورکړ: اوس خو مې تاسو ته
 هرڅه وویل، آیا تاسو وانوریدل نوتاسوبیا دڅه لپاره غواړئ چې

واورئ؟ آيا تاسوهم غواړئ ترڅو د هغه شاگردان شئ؟^{۲۸} نو هغه ته يې بسكنځلې وكړې او ورته يې وويل: ته د هغه شاگرد يې خو مور د موسى شاگردان يو.^{۲۹} مور پوهېږو چې خداى له موسى سره خبرې وكړې، خو پدې نپوهېږو چې داسې له كومه ځايه راغلى دى.^{۳۰} هغه سړي بيا ځواب وركړ: عجيبه خبره ده چې تاسو اوس هم نپوهېږئ چې هغه د كوم ځاى دى، حال دا چې زما سترگې يې بينا كړې^{۳۱} او دا بنسكاره خبره ده چې خداى د كناهكارانو دعا نه اوري، خو كه څوك خداى پرسته وي او د هغه پروېنا عمل كوي نو د هغه دعا اوري.^{۳۲} د نړۍ له پېدايښته تر اوسه اورېدل شوي ندي چې چا د يو پېدايشي ړوند سترگې بينا كړي وي^{۳۳} او كه چېرې دا سړى د خداى له لوري نه وي نو هېڅ هم نشي كولى.^{۳۴} نو هغه ته يې وويل: ته څوك يې چې مور ته لار ښوونه كوي؟ ته خو په كناه كې پېدا شوى او لوى شوى يې. او هغه يې وشړلو.

روحاني ږانده

^{۳۵} او كله چې عيسى واورېدل چې هغه يې شړلى دى، نو هغه يې پېدا كړ او ورڅخه يې پوښتنه وكړه چې آيا ته د انسان پر زوى ايمان لرې؟^{۳۶} هغه ورته وويل: مالكه! هغه څوك دى ترڅو پر هغه ايمان راوړم؟^{۳۷} عيسى هغه ته وفرمايل: تا هغه ليدلى او څوك چې تاسره خبرې كوي هغه هماغه دى.^{۳۸} نو هغه وويل: اى مالكه! ايمان

راورم او بيا يې د هغه عبادت وکړ. ^{۳۹} بيا عيسى وفرمايل: زه دې نړۍ ته د قضاوت لپاره راغلی يم ترڅو ړانده بيا او بينايان ړانده کړم. ^{۴۰} ځينې فريسيان چې هغه سره نږدې ولاړ وو، کله يې چې دا خبره واورېده نو ويې ويل: آيا مور ړانده يو؟ ^{۴۱} نو عيسى هغوی ته وفرمايل: که چېرې تاسو ړانده وای نو په تاسو به هېڅ گناه نه وه، خو دا چې وایئ بيا يو نو ستاسو گناه پاتې کېږي.

لسمه برخه

د پسونو د شپول مثال

^۱ په يقين سره تاسو ته وایم، څوک چې د پسونو شپول ته په دروازه نه ورننوځي او له بلې لارې ور اوړي نو هغه غل او داړه مار دی. ^۲ خو هغه چې له دروازې ورننوځي هغه د پسونو شپونکی دی. ^۳ څوکيدار هغه ته ور خلاصوي، پسونه د هغه غږ پېژني، خپل پسونه په نوم رابلي او هغوی بهر بيایي. ^۴ او کله چې خپل پسونه بهر يوسي او د هغوی په مخ کې روان وي نو پسونه دهغه پسې روان وي، ځکه چې د هغه غږ پېژني. ^۵ خو د نا آشنا سړي پسې هېڅکله نه ځي بلکې له هغه څخه تېښتي ځکه چې د نا آشنا سړي غږ نېپېژني. ^۶ عيسى هغوی ته دا مثال راوړ خو هغوی نپوهېدل چې هغه هغوی ته څه وایي. ^۷ نو عيسى بيا هغوی ته وفرمايل: په يقين

سره تاسو ته وایم چې زه د پسونو د شپول دروازه یم. ^۸ ټول هغه خلک چې له ما څخه وړاندې راغلي وو هغوی غله او داړه مار وو او پسونو دهغوی خبرو ته غوږ کېښود. ^۹ زه دروازه یم، هرڅوک چې زما له لارې ننوځي نو خلاصون به ومومي، په دروازه به ځي او راځي او څرن ځای به هم پېدا کوي. ^{۱۰} غل راځي ترڅو غلا وکړي، قتل او تباهي وکړي، خو زه راغلی یم ترڅو خلک ژوندون ومومي او په بشپړ ډول آرامه وي. ^{۱۱} زه ښه شپونکی یم او ښه شپونکی د پسونو لپاره خپل ځان هم قربانوي. ^{۱۲} خو هغه مزدور چې شپونکی نه وي او پسونه دهغه نه وي، نوکله چې وويني لېوه راشي نو پسونه پرېږدي او خپله تېښتي، نو لېوه رمه راوینسي او خوره وره یې کړي ^{۱۳} هغه تېښتي، ځکه چې مزدور دی او د پسونو په فکر کې نه دی ^{۱۴} زه ښه شپونکی یم زه خپل پسونه پېژنم او هغوی ما پېژني. ^{۱۵} لکه څرنگه چې پلار ما پېژني، نو زه پلارپېژنم او زه خپل ځان د پسونو لپاره قربانوم ^{۱۶} او زه نور پسونه هم لرم چې هغوی لدې شپول څخه نه دي، زه باید هغوی هم دلته راوړم، هغوی به زما غږ واوري نو بیا به یوه رمه شي او شپونکی به هم یو وي ^{۱۷} او لدې کبله پلار زما سره مینه کوي چې زه خپل ځان قربانوم ترڅو یې بیا مومم ^{۱۸} دا زما څخه څوک په زور نه اخلي بلکې زه یې په خپله خوښه قربانوم، زه دا قدرت لرم چې هغه قربان کړم او دا واک هم لرم چې بیا یې ترلاسه کړم او دا حکم خپل پلار ماته

راکړی دی. ^{۱۹} بیا د دې خبرې په وجه د یهودو ترمنځ اختلاف پیدا شو. ^{۲۰} له هغوی څخه دېرو وویل چې هغه پېریان لري او لېونی دی، ولې د هغه خبرو ته غوږ نیسئ؟ ^{۲۱} خو نورو وویل، څوک چې پېریانو نیولی وي هغه داسی خبرې نکوي، آیا یو پېریانی کولای شي چې د ړوند سترگې بینا کړي؟

یهودیان له مسیح څخه انکارکوي

^{۲۲} دغه وخت په اورشلیم کې د وقف اختر ؤ او دا ژمې ؤ ^{۲۳} او عیسی د سپېڅلي کورپه سلیماني برانډه کې گرځېده. ^{۲۴} نو یهودیان له هغه څخه راچاپېره شول او ورته یې وویل: ترڅو به مور په شک کې ساتې؟ که چېرې ته مسیح یې نو مور ته ښکاره ووايه. ^{۲۵} عیسی هغوی ته وفرمایل: ما تاسو ته وویل خو تاسو یقین نه کوئ، کوم کارونه چې زه د خپل پلار په نوم ترسره کوم هغه زما گواه دی. ^{۲۶} خوتاسو پرې یقین نه کوئ ځکه تاسو زما پسونه نه یاست. ^{۲۷} زما پسونه زما غږ اوري، زه هغوی پېژنم او ما پسې راځي. ^{۲۸} زه هغوی ته تلپاتې ژوندون ورکوم، هغوی به هېڅکله هم هلاک نشي او هېڅوک هم نشي کولای چې هغوی زما له لاسه وباسي ^{۲۹} زما پلار چې دوی یې ماته راکړي، هغه تر ټولو لوی دی او هېڅوک نشي کولای چې هغوی زما د پلار له لاسه وباسي. ^{۳۰} زه او پلار یو یو. ^{۳۱} یهودو یوځل بیا عیسی پسې کاني راواخیستل ترڅو هغه

سنگسار کړي^{۳۲} عیسی هغوی ته وفرمایل: ما دخپل پلار له لوري تاسو لپاره ډېرښه کارونه وښودل نو د کوم ښه کار لپاره ما سنگساروئ؟^{۳۳} یهودو ورته وویل: مور ستا د نېک کار په وجه تا نه سنگساروو بلکې ستا د کُفر له کبله، ځکه چې ته انسان یې خو د خدای دعوه کوې. ^{۳۴} عیسی ځواب ورکړ: آیا ستاسو په شریعت کې لیکل شوي ندي چې، ما وویل: تاسو خدایان یاست^{۳۵} نو که چېرې خدای هغه کسان چې کلام ورکړل شوی خدایان وبلل او دا ناشونې ده چې د خدای کلام لمنځه لاړ شي^{۳۶} نو بیا تاسو ولې یواځې پدې وجه په ما د کُفر تور پورې کوئ چې ما وویل زه د خدای زوی یم؟^{۳۷} که چېرې زه د خپل پلار کارونه نه کوم نو په ما ایمان مه راوړئ^{۳۸} خو که کوم یې او تاسو په ما ایمان نه راوړئ نو بیا زما په کارونو ایمان راوړئ، ترڅو پوه شئ او باور وکړئ چې پلار په ما کې دی او زه په هغه کې یم.^{۳۹} هغوی یو ځل بیا هڅه وکړه چې هغه ونیسي خو د هغوی له لاسونو څخه ووت.^{۴۰} او بیا د اردن بلې غاړې ته لاړ، کوم ځای کې چې یحیی د تعمید غسل ورکړی ؤ او هلته پاتې شو.^{۴۱} ډېر خلک هغه ته راتلل او هغوی ویل چې یحیی مور ته یوه مُعجزه هم ونکړه خو د دې سړي په هکله چې یحیی څه ویلي وو هغه رښتیا دي.^{۴۲} نو ډېرو خلکو هلته پر هغه ایمان راوړ.

يوولسمه برخه

د ابلعازر مرگ او ژوندي کېدل

۱ او ابلعازر نومې سړی ناروغه ؤ، هغه د بېت عنيا اوسېدونکی ؤ کوم چې د مريېې او د هغې د خور مرتا کلی ؤ. ۲ او دا هغه مريمه وه چې په مالک يې عطر اچولي وو او د هغه پښې يې په خپلو وېښتانو وچې کړې وې او د هغې ورور ابلعازر ناروغه ؤ. ۳ نو د هغه خویندو عیسی ته پیغام ولېږه وې ویل: مالکه! ته چې له چا سره مینه کوې هغه ناروغه دی. ۴ او کله چې عیسی دا واورېدل نو وېې فرمایل: دا ناروغتیا مرګوني نده بلکې دا د خدای د جلال د څرګندونې لپاره ده، ترڅو د خدای زوی لدې لارې جلال ومومي. ۵ لکه څرنګه چې عیسی له مرتا او د هغې له خور او ابلعازر سره مینه درلوده ۶ خو کله یې چې واورېدل چې هغه ناروغ دی، نو په کوم ځای کې چې ؤ هملته دوه ورځې تم شو. ۷ او له هغې وروسته یې خپلو شاګردانو ته وفرمایل: راځئ چې بېرته یهودیې ته لاړ شو ۸ نو شاګردانو یې هغه ته وویل استاذه! ډېره موده نده شوې چې یهودو غوښتل تا سنگسار کړي، آیا ته غواړې چې بیا هلته لاړ شي؟ ۹ عیسی ځواب ورکړ: آیا ورځ دولس ساعته نده؟ که چېرې څوک د ورځې ګرځي هېڅکله به تیندک ونخوري ځکه چې هغه د دې نړۍ رڼا ویني ۱۰ خو که چېرې څوک په شپه کې ګرځي نو خامخا

به تيندک خوري، ځکه چې رڼا پکې نشته. ^{۱۱} تر دې وېنا وروسته عیسی وفرمایل: زمور دوست اېلعازر وېده دی او زه ورځم ترڅو هغه راوینې کړم. ^{۱۲} د هغه شاگردانو وویل: مالکه! که چېرې وېده وي نوروغ به شي. ^{۱۳} عیسی د هغه د مړینې په هکله خبره کوله خو هغوی گمان کاوه چې کوندې د هغه د عادي خوب په هکله وايي. ^{۱۴} خو بیا عیسی هغوی ته په ډاگه وویل چې اېلعازر مړ شوی دی ^{۱۵} نو تاسو لپاره خوشاله يم چې هلته نه وم ځکه اوس کولای شئ چې ایمان راوړئ، راځئ چې هغه ته ورشو ^{۱۶} او بیا توما چې غبرگونی هم ورته وایي نورو شاگردانو ته وویل: راځئ چې مور هم لار شو ترڅو له هغه سره مړه شو.

عیسی قیامت او ژوندون دی

^{۱۷} او کله چې عیسی هلته ورسېد نو خبر شو چې د اېلعازر له ښځېدو څخه څلور ورځې تېرې شوي دي. ^{۱۸} او بېت عنیا تقریباً درې کیلومتره له اورشلیم څخه لرې ؤ ^{۱۹} او تردې دمه گڼ شمېر یهودیان، مریې او مرتا ته د هغوی د ورور د غمرازی لپاره راغلي وو. ^{۲۰} او کله چې مرتا د عیسی له راتگ څخه خبره شوه نو د هغه هرکلي ته راووتله، خو مریمه په کور کې پاتې شوه. ^{۲۱} نو مرتا عیسی ته وویل: مالکه! که چېرې ته دلته وای نو زما ورور به نه مړ کېده. ^{۲۲} خو اوس هم پوهېږم چې ته له خدایه هرڅه وغواړې نو خدای

به يې تاته درکړي ^{۲۳} عیسی هغې ته وفرمایل: ستا ورور به بیا راژوندی شي. ^{۲۴} مرتا هغه ته وویل: پوهېږم چې هغه به راژوندی شي خو دقیامت په ورځ ^{۲۵} نو عیسی هغې ته وفرمایل: زه قیامت او ژوندون یم، څوک چې پرما ایمان راوړي که چېرې هغه مړ هم شي نو بیا به راژوندی شي. ^{۲۶} او څوک چې ژوندی وي او پرما ایمان راوړي نو تر ابدې به مړنشي، آیا ته پدې باور لري؟ ^{۲۷} هغې وویل، هو مالکه! زه ایمان لرم چې ته مسیح د خدای زوی یې کوم چې نړۍ ته راتلونکی دی. ^{۲۸} او کله یې چې دا وویل نو لاره او خپله خور مریمه یې په پټه راوبلله او ورته یې وویل: استاذ راغلی او تا غواړي. ^{۲۹} او کله چې هغې دا واوږېدل نو ژر را پاڅېدله او د هغه څنگ ته راغله. ^{۳۰} او عیسی لا کلي ته نه و رسېدلی بلکې په هماغې ځای کې و، چېرې چې مرتا هغه لیدلی و ^{۳۱} او کوم یهودیان چې هغې ته د غمرازی لپاره راغلي وو، کله یې چې ولیدل مریمه له کور څخه په منډه ده نو د هغې پسې شول، ځکه هغوی دا فکر کاوه چې گوندې هغه قبر ته د ژړا لپاره روانه ده ^{۳۲} نو مریمه هغې ځای ته لاره چېرې چې عیسی و او کله یې چې هغه ولید نو پرېښو وپرېوته او وپې ویل، مالکه! که چېرې ته دلته وای نو زما ورور به نه مړ کېده. ^{۳۳} او کله چې عیسی هغه او ورسره یهودیان په ژړا ولیدل نو یو اسویلي یې وکړ او ډېر زهیر شو ^{۳۴} او پوښتنه یې وکړه چې، هغه مو په کوم ځای کې بنځ کړی دی؟ هغه ته یې وویل، مالکه راشه

اوگوره! ^{۳۵}نو عیسی په ژړا شو. ^{۳۶}یهودو وویل: وگورئ هغه ورته خومره گران ؤ ^{۳۷}له هغوی څخه ځینو وویل: آیا دغه سرې چې د هغه روند سرې سترگې یې بینا کړې وې، آیا دا یې نشو کولای ترڅو هغه یې له مرگ څخه ژغورلی وای؟

ابلعازر ژوندی کېږي

^{۳۸}عیسی بیا یو اسویلې وکړ او د قبر څنګ ته ورغی او دا یو غار ؤ چې گت ورته ایښودل شوی ؤ. ^{۳۹}عیسی وفرمایل: گت پورته کړئ، نو د مړي خور مرتا هغه ته وویل: مالکه! اوس به هغه بوی کړی وي ځکه چې څلور ورځې پرې تېرې شوې دي. ^{۴۰}نو عیسی هغې ته وفرمایل: آیا ما تاته ندي ویلي چې، که چېرې ایمان ولرې نو د خدای جلال به ووينې؟ ^{۴۱}نو گت یې د قبر له ځلې څخه پورته کړ، عیسی پورته د آسمان لور ته وکتل او ویې فرمایل: ای پلاره! ستا شکر په ځای کوم چې تا زما واورېدل ^{۴۲}او زه پوهېږم چې ته تل زما خبره اورې، خو د دې حاضرې ډلې په خاطر مې وویل ترڅو دوی ایمان راوړي چې تا زه رالېږلی يم ^{۴۳}او کله یې چې دا وفرمایل نو په لور غږ یې وویل: ای ابلعازره! بهر راووخه. ^{۴۴}نو هغه مړ سرې چې پښې او لاسونه یې په کفن کې تړلي وو او مخ یې په دستمال کې نغښتی ؤ بهر راووت، عیسی هغوی ته وفرمایل: هغه پرانېزی او پرېږدی چې لاړ شي.

د عیسی د وژلو پلان

(متی ۲۶: ۱-۵، مرقس ۱۴: ۱-۲ او لوقا ۲۲: ۱-۲)

۴۵ بیا هغه گڼ شمېر يهوديان چې له مریې سره راغلي وو او هغه څه یې ولیدل چې عیسی وکړل نو پر هغه یې ایمان راوړ. ۴۶ خو ځینې یې فریسیانو ته ورغلل او له هغو کارونو څخه یې خبر کړل چې عیسی کړي وو ۴۷ بیا لوی مذهبي مشرانو او فریسیانو جرگه راغونډه کړه او وپې ویل: موږ باید څه وکړو؟ ځکه دغه سړی ډېرې مُعجزې ښکاره کوي ۴۸ او که چېرې هغه همداسې پرېږدو نو ټول به پر هغه ایمان راوړي، رومیان به راشي او زموږ ملک او قام به ونیسي. ۴۹ له هغوی څخه یو تن چې کيا پاس نومېده او په هغه کال د مذهبي مشرانو مشر و هغوی ته وویل: تاسو هېڅ نه پوهېږئ ۵۰ او فکر نه کوئ چې تاسو لپاره کټوره ده ترڅو یو تن د قام لپاره مړ شي، نه دا چې ټول ملت برباد او لمنځه لاړ شي. ۵۱ او دا یې له ځانه ونه ویل بلکې دا چې په هغه کال، هغه د مذهبي مشرانو مشر و نو پېش بینی یې وکړه چې عیسی باید د قام لپاره مړ شي. ۵۲ او نه یواځې د قام لپاره، بلکې ددې لپاره چې د خدای خواره واره بچي په یوحای کې سره راغونډ کړي. ۵۳ او له همغې ورځې وروسته هغوی د هغه د وژلو پلان جوړ کړ ۵۴ او لدې وروسته عیسی د يهودو په منځ کې ښکاره نه گرځېده بلکې له هغې ځایه راووت، هغه سیمه یې پرېښوده او د صحرا له لوري افرایم نومي

ښار ته لاړ او له خپلو شاگردانو سره هلته مېشت شو.^{۵۵} او کله چې د يهودو د فسحې اختر رانږدې شو نو له فسحې وړاندې ډېر خلک له کليو څخه اورشليم ته راغلل ترڅو ځانونه پاک کړي.^{۵۶} هغوی د عیسی په لټه کې وو او کله چې په سپېڅلي کور کې ولاړ وو نو یو بل ته ویل: څه کمان کوئ آیا د اختر لپاره به رانشي؟^{۵۷} لوی مذهبي مشرانو او فریسیانو امر کړی ؤ چې که هرڅوک د هغه په هکله خبر ترلاسه کړي نو مور ته دې وويي ترڅو هغه ونیسو.

دولسمه برخه

پر عیسی عطر اچول

(متی ۲۶: ۶-۱۳ او مرقس ۱۴: ۳-۹)

۱ نو د فسحې له اختر څخه شپږ ورځې وړاندې عیسی بېت عنیا ته راغی چېرې چې د ابلعازر کور ؤ، کوم چې هغه له مړو څخه راژوندی کړی ؤ.^۲ او هلته یې د هغه لپاره مېلمستیا جوړه کړه، مرتا خدمت کاوه او ابلعازر هم له نورو مېلمنو سره یوځای له عیسی سره ناست ؤ.^۳ نو مریې یوه پیمانه د سنبلو سوچه عطر راوړل او د عیسی پرېښو یې واچول او بیا یې د هغه پښې په خپلو وښتانو وچې کړې، تردې چې ټول کور د عطرو بوی ونیوه.^۴ خو د

هغه له شاگردانو څخه يو تن د شمعون زوی يهودا اسخريوطی کوم چې د هغه جاسوسي وکړه وويل: ^ه ولې دا عطر په درې سوه سېکو خرڅ نکړای شول ترڅو غريبانو ته ورکړل شوي وای؟ هغه دا خبره پدې خاطر ونکړه چې گوندې هغه د غريبانو خواخوږی و بلکې هغه په خپله غل و ځکه د هداياو کڅوړه چې هغه ته سپارل شوې وه او کومې پيسې به چې په هغې کې راتولېدې نو له هغې څخه به يې غلا کولې. ^۷ عيسی وفرمايل: هغه يواځې پرېږدئ، هغې دا عطر واخيستل چې زما د بنخولو د ورځې لپاره يې وساتي ^۸ ځکه چې غريبان به تل لتاسو سره وي خو زه به د تل لپاره تاسو سره نه يم. ^۹ او کله چې د يهودو يوه غټه ډله پدې پوهه شوه چې عيسی هلته دی نو راغلل، نه يواځې د عيسی لپاره بلکې د ابلعازر د ليدنې لپاره هم، کوم چې يې له مړو څخه راژوندی کړی و. ^{۱۰} بيا لوی مذهبي مشرانو پلان جوړکړ چې ابلعازر هم مړ کړي ^{۱۱} ځکه چې ډېر يهود د هغه له امله عيسی ته ورتلل او پر هغه يې ايمان راوړلو.

عيسی په برياليتوب اورشليم ته داخلېږي

(متی ۲۱: ۱-۱۱، مرقس ۱۱: ۱-۱۱ او لوقا ۱۹: ۲۸-۴۰)

^{۱۲} او د هغې ورځې په سبا کله چې گڼ شمېر خلک د اختر لپاره اورشليم ته راغلي وو او هغوی واورېدل چې عيسی اورشليم ته را

روان دی^{۱۳} نو د خرما د ونې ځانگې يې راواخيستې او د هغه هرکلي ته را ووتل او نارې يې وهلې چې د خدای ثنا دې وي، مبارک دې وي هغه څوک چې د مالک په نوم راځي يانې د اسرائیلو پاچا!^{۱۴} عیسی یو کوټی وموند او پرهنې سپور شو، لکه څرنګه چې لیکل شوي دي^{۱۵} ای د صهیون لورې! ګوره مه وپرېره، دا دی ستا پاچا پرکوټي سپور راروان دی.^{۱۶} په پېل کې د عیسی شاگردان پدې پوه نشول خو کله چې عیسی جلال ته ورسېد نو هغوی ته وریاد شول چې دا شیان د هغه په هکله لیکل شوي وو او همدغه شان يې له هغه سره کړي وو.^{۱۷} کله چې عیسی اېلعازر له قبر نه راوبللو او له مړو څخه يې بیا را ژوندی کړ نو کومو خلکو چې هلته شتون درلود، هغوی چې څه لیدلي او اوریدلي ؤ په هغې يې ګواهي ورکړه.^{۱۸} او له همدې امله هغې ډلې د هغه هرکلی وکړ، ځکه هغوی اوریدلي وو چې هغه دا مُعجزه کړې ده.^{۱۹} نو فریسیانو یو بل ته وویل: تاسو وینئ چې هېڅ ګټه مو ونکړه، دا دی ټوله نړۍ د هغه پسې روانه ده.

یونانیان د عیسی په لټه کې

^{۲۰} او د هغو خلکو له ډلې څخه چې په اختر کې د عبادت لپاره راغلي وو ځینې یونانیان هم وو.^{۲۱} او هغوی فیلیپوس ته چې د گلیل د بېت صېدا اوسېدونکی ؤ راغلل او ورته يې وویل: مالکه! مور غواړو

چې عیسی ووينو. ^{۲۲} بیا فیلیپوس راغی او اندریاس ته یې وویل، اندریاس او فیلیپوس لارل عیسی ته یې وویل. ^{۲۳} نو عیسی هغوی ته ځواب ورکړ: هغه وخت رارسېدلی چې د انسان زوی جلال ومومي. ^{۲۴} په یقین سره تاسو ته وایم که چېرې د غنمو یوه دانه په خاوره کې ونه لوېږي او مړه نشي نو یواځې پاتې کېږي او که چېرې مړه شي نو ډېرې دانې ترې زرغونېږي. ^{۲۵} څوک چې له خپل ژوند سره مینه کوي نو له لاسه به یې ورکړي خو څوک چې پدې نړۍ کې له خپل ژوند څخه کرکه کوي نو هغه به یې د تلپاتې ژوندون لپاره وساتي. ^{۲۶} که څوک زما خدمت کوي نو زما پېروي دې وکړي نو چېرې چې زه يم، هلته به هم زما خادم وي او څوک چې زما خدمت وکړي نو زما پلار به هغه ته عزت ورکړي.

د انسان زوی به پورته وخېژول شي

^{۲۷} اوس زما ځان په ستونزه کې دی او زه څه ووايم؟ ای پلاره! ما لدې ساعت څخه وژغوره، بلکې زه د همدې لپاره دې ساعت ته رارسېدلی يم. ^{۲۸} ای پلاره! خپل نوم ته جلال ورکړه نو هماغه شېبه له آسمانه یو غږ راغی چې: ما جلال ورکړی او بیا به هم جلال ورکړم. ^{۲۹} نو کومه ډله چې هلته حاضره وه، کله یې چې دا واورېدل نو ویې ویل: دا د تندر غږ ؤ او ځینو نورو وویل: فرېښتې له هغه سره خبرې وکړې. ^{۳۰} عیسی هغوی ته وفرمایل: دا غږ زما لپاره نه

بلکې ستاسو لپاره راغی. ^{۳۱} اوس د دې نړۍ د قضاوت وخت دی او د دې نړۍ سردار به بهر وغورځول شي. ^{۳۲} او کله چې زه له مخکې څخه پورته کړای شم نو ټول به ځان ته راکاږم. ^{۳۳} او دا د هغې خبرې لور ته اشاره وه چې هغه به په کوم ډول مرگ مړ شي. ^{۳۴} نوهغوخلکو ځواب ورکړ، مور له شریعت څخه اورېدلي چې مسیح به تل تر تله پاتې وي نو ته څنگه وایې چې د انسان زوی باید پورته کړای شي؟ او دا د انسان زوی څوک دی؟ ^{۳۵} عیسی هغوی ته وفرمایل: د لږې مودې لپاره رڼا لتاسو سره ده نو ترڅو چې رڼا لتاسو سره ده په رڼا کې لاړ شئ ترڅو تیاره تر تاسو مخکې نشي. او څوک چې تیاره کې په لاره ځي نو نپوهېږي چې چېرې ځي. ^{۳۶} ترڅو چې رڼا لتاسو سره ده نو پر رڼا ایمان راوړئ ترڅو د رڼا زامن شئ او کله چې عیسی دا وفرمایل نو لاړ او له هغوی څخه پټ شو.

د یهودو بې ایماني

^{۳۷} او سره لدې چې عیسی د هغوی په وړاندې ډېرې معجزې ښکاره کړې وې خو هغوی پر هغه ایمان رانه وړ ^{۳۸} ترڅو هغه کلام پوره شي کوم چې اشعیا نبي ویلی ؤ: ای مالکه! آیا زموږ په خبروچا یقین کړی، آیا د خدای مټ چاته څرگند شوی دی؟ ^{۳۹} او په همدې وجه هغوی ونشو کولای چې ایمان راوړي ترڅو د اشعیا نبي دا خبره هم پوره شي: ^{۴۰} او هغه د هغوی سترگې ړندې کړې دي او د

هغوی زرونه یې سخت کړي دي، هسې نه چې په خپلو سترگو وويني او په خپلو زرونو کې پرې پوه شي او راوگرځي او زه هغوی ته روغتيا ورکړم.^{۴۱} او دا خبرې اشعيا هغه وخت وکړې کله یې چې د هغه جلال ولید او د هغه په هکله یې خبرې وکړې.^{۴۲} سره لدې ډېرويهودي مشرانوپر هغه ايمان راوړخو د فریسيانو له وېرې یې اقرار ونکړ چې کوا کې هغوی له کنيسې څخه ونه شري.^{۴۳} ځکه چې هغوی دخداى د جلال پرځای دخلکوجلالات خوښاوه.^{۴۴} بيا عيسى په لور غبر سره وويل: چا چې پرما ايمان راوړ نو هغه نه يواځې پرما بلکې پر هغه چا ايمان راوړی چې زه یې رالېږلی يم.^{۴۵} او چا چې زه ولیدم نو زما رالېږونکی یې لیدلی دی.^{۴۶} زه نړۍ ته د رڼا په شان راغلی يم او څوک چې پرما ايمان راوړي نو په تياره کې به پاتې نشي^{۴۷} او څوک چې زما کلام واوري او ايمان رانوري نو زه به د هغه په هکله قضاوت ونکړم ځکه زه د نړۍ د قضاوت لپاره راغلی نه يم بلکې د دې لپاره راغلی يم ترڅو نړۍ وژغورم.^{۴۸} څوک چې ما رد کړي او زما کلام ونه مني نو داسې قاضي شته چې د هغه قضاوت وکړي، يانې زما هغه کلام چې ما ویلی دی او هغه به پرې د قیامت په ورځ قضاوت وکړي.^{۴۹} ځکه زه له خپل ځان څخه خبرې نکوم، خو هغه پلار چې زه یې رالېږلی يم هغه ماته امر کړی چې څه ووایم او څنگه یې ووایم.^{۵۰} او زه پوهېږم چې د هغه امر تلپاتې ژوندون دی نو څه چې پلار ماته ویلي زه هم هماغه وایم.

ديارلسمه برخه

عيسى د خپلو شاگردانو پښې وينځي

او د فسحې له اختر نه وړاندې كله چې عيسى ته مالومه شوه چې لدې نړۍ څخه د پلار لور ته هغه د تلو وخت رارسېدلى نو له خپلو پېروانو سره چې پدې نړۍ كې يې ورسره مينه لرله تر پايه مينه وكړه.^۲ او د ماښام له ډوډۍ نه مخكې ابليس د شمعون اسخريوطي د زوى يهودا په زړه كې دا فكر اچولى ؤ ترڅو د هغه جاسوسي وكړي^۳ او عيسى پدې پوهېده چې پلار هغه ته هرڅه وركړي دي، هغه د خداى له لوري راغلى او بېرته د خداى لورته روان دى^۴ نو هغه د ماښام له ډوډۍ خوړلو وروسته راپاڅېد، خپلې جامې يې وويستلې، يو خادر يې واخيست او له ملا څخه يې تاو كړ. ^۵بيا يې په لگن كې اوبه واچولې او د شاگردانو د پښو په وينځلو يې پېل وكړ او په هغه خادر يې وچولې چې له ملا څخه يې تاو كړى ؤ. ^۶او كله چې شمعون پطروس ته ورسېد نو هغه ورته وويل: مالكه! آيا ته زما پښې وينځي؟^۷ نوعيسى ځواب وركړ: زه چې څه كوم اوس ته په هغې نپوهېږي، خو وروسته به پوه شي.^۸ نو پطروس هغه ته وويل: زه به هېڅ كله تا پرېښېم چې زما پښې ووينځي. عيسى هغه ته وفرمايل: كه زه ستا پښې ونه وينځم نو ته به زما نه بې برخې اوسي.^۹ شمعون پطروس هغه ته وويل: مالكه!

نو بيا نه يواځې زما پښې بلکې زما لاسونه او سر هم ووينځه.
 ۱۰ نو عیسی وفرمایل: چا چې لامبې وي نو هغه له پښو وينځلو
 پرته وينځلو ته ضرورت نلري، هغه ټول پاک دی او تاسو پاک
 یاست، خو ټول نه. ۱۱ ځکه هغه خپل جاسوس پېژانده نو ځکه
 یې وفرمایل: تاسو ټول پاک نه یاست. ۱۲ او کله یې چې د هغوی
 پښې ووينځلې نو خپلې جامې یې واغوستې او هغوی ته یې
 وفرمایل: آیا تاسو پوه شوی چې مال تاسو سره څه وکړل؟ ۱۳ تاسو
 ماته استاذ او مالک وایاست او دا ښه وایاست ځکه چې زه یم.
 ۱۴ نو کله چې زه مالک او استاذ یم او ستاسو پښې مې ووينځلې نو
 تاسو ته هم لازم دي چې یو د بل پښې ووينځئ. ۱۵ او تاسو ته مې
 دا یوه بیلکه پرېښوده نو تاسو هم هغه څه وکړئ کوم چې ما
 لتاسو سره وکړل. ۱۶ زه په یقین سره تاسو ته وایم چې خادم له
 بادار څخه لوی ندی او نه استازی له استوونکي څخه. ۱۷ که
 چېرې تاسو پدې پوهېږئ نو بختور یاست که پرهنې عمل هم
 وکړئ. ۱۸ ستاسو ټولو په هکله نه وایم، ما چې څوک غوره کړي زه
 هغوی پېژنم خو د دې لپاره چې د صحیفې خبره پوره شي: هغه
 څوک چې زما سره ډوډۍ خوري هغه زما پرخلاف راپورته شوی
 دی. ۱۹ زه اوس تاسو ته د هغې پښې له رامنځ ته کیدو د مخه وایم
 ترڅو پدې ایمان راوړئ چې زه هماغه یم. ۲۰ زه په یقین سره تاسو

ته وایم چې څوک زما استازی ومني نو هغه زه ومنلم او چا چې زه
ومنلم نو زما رالېرونکی یې منلی دی.

د خپل جاسوس په هکله د عیسی پېش بینی

(متی ۲۶: ۲۰-۲۵، مرقس ۱۴: ۱۷-۲۱ او لوقا ۲۲: ۲۱-۲۳)

۲۱ لدې وېنا وروسته عیسی روحاً اندېښمن شو او په ډاگه یې
وفرمایل: په یقین سره تاسو ته وایم چې یو لتاسو څخه به زما
جاسوسي وکړي. ۲۲ نو شاگردانو یې یو بل ته وکتل او شکمن
شول چې د چا په هکله داسې وایي ۲۳ او د هغه له شاگردانو څخه
یو تن چې عیسی سره نږدې ناست ؤ او عیسی له هغه سره مینه
کوله ۲۴ نو شمعون پطروس هغه ته اشاره وکړه ترڅو له عیسی
څخه پوښتنه وکړي چې د چا په هکله خبره کوي. ۲۵ نو هغه شاگرد
عیسی ته ورنږدې شو او پوښتنه یې ترې وکړه مالکه! هغه څوک
دی؟ ۲۶ عیسی ځواب ورکړ، دا هغه سړی دی چې زه د ډوډۍ دا
برخه لمډوم او ورته یې ورکوم، بیا یې هغه لمده کړه او د شمعون
اسخريوطي زوی یهودا ته یې ورکړه. ۲۷ او د ډوډۍ له خوړلو
وروسته شېطان په هغه کې ننوت، نو عیسی هغه ته وفرمایل:
هرڅه چې کوې ژر یې وکړه. ۲۸ خو په ناستو خلکو کې یو هم پدې
پوه نشو چې دا خبره یې د څه لپاره وکړه. ۲۹ ځکه چې یهودا د
هدایاو د کڅورې مسئول ؤ نو ځینو دا فکر وکړ چې عیسی هغه

ته وفرمايل چې د اختر لپاره څه اړتياوې راوپېري، يا دا چې غريبانو ته څه ورکړي.^{۳۰} او کله يې چې د ډوډۍ يوه نورۍ واخيسته نو سمدلاسه بهر لار او دا شپه وه.^{۳۱} او کله چې هغه بهر لار نو عيسی وفرمايل: اوس د انسان زوی جلال وموند او خدای په هغه کې جلال وموند.^{۳۲} او که چېرې خدای د هغه په وسيله جلال مومي نو خدای به هغه ته هم جلال ورکړي او ژر به يې ورکړي.^{۳۳} ای زما بچو! زه دلبر وخت لپاره تاسو سره يم، بيا به مې لټوئ او لکه څرنګه مې چې يهودو ته ويلي وو او تاسو ته هم واييم، کوم ځای ته چې زه ځم تاسو هلته نشئ راتلای.

نوی حکم

^{۳۴} او تاسو ته نوی حکم درکوم چې يو له بل سره مينه وکړئ، لکه څرنګه چې ما لتاسو سره مينه کړې ترڅو تاسو هم يو له بل سره مينه وکړئ^{۳۵} که چېرې تاسو يو له بل سره مينه کوئ نو ټول خلک به پدې پوه شي چې تاسو زما شاگردان ياست.

د پطروس د انکار په هکله پېش بينی

(متی ۲۶: ۳۱-۳۵، مرقس ۱۴: ۲۷-۳۱ او لوقا ۲۲: ۳۱-۳۴)

^{۳۶} شمعون پطروس ورته وويل: مالکه! چېرې ځې؟ عيسی ځواب ورکړ: چېرې چې زه ځم اوس ته نشې کولای چې ما پسې راشې خو

وروسته به راشې. ^{۳۷} پطروس ورته وويل: مالکه! ولې نشم کولای چې اوس تا پسې درشم؟ ستا لپاره به خپل ځان هم قربان کړم ^{۳۸} نو عیسی ځواب ورکړ: آیا رېښتیا به زما لپاره خپل ځان قربان کړې؟ په یقین سره درته وایم، وړاندې لدې چې چرګ بانګ وکړي نو ته به درې ځلې زما څخه انکار وکړې.

څوارلسمه برخه

عیسی د خدای لور ته یواځینې لاره ده

^۱ ستاسو زرونه دې غمژن نشي، پر خدای ایمان ولری او پر ما هم ایمان ولری. ^۲ زما د پلار په کور کې خونې ډېرې دي او که نه نو تاسو ته به مې ویلي وو چې زه ځم ترڅو ستاسو لپاره ځای تیار کړم؟ ^۳ که زه هلته لاړ شم او تاسو لپاره ځای تیار کړم نو بیا راځم او تاسو به له ځان سره بوځم، په کوم ځای کې چې زه یم تاسو به هم هلته واوسېږئ. ^۴ او کوم ځای ته چې زه روان یم تاسو ته هغه لاره مالومه ده. ^۵ توما ورته وويل: مالکه! مور نه پوهېږو چې ته چېرې ځې نوڅنگه به لار پېدا کړو؟ ^۶ عیسی هغه ته وفرمایل: زه لاړ، رېښتیا او ژوندون یم. او هېڅوک زما له وسیلې پرته پلار ته نشي راتلای. ^۷ که چېرې تاسو زه پېژندلای نو زما پلار به مو هم پېژندلای او لدې وروسته هغه پېژنئ او هغه مولیدلی دی.

^٨ فيليپوس هغه ته وويل: مالکه! مور ته پلار وښايه او دا زمور لپاره بسيا کوي. ^٩ عيسى هغه ته وفرمايل: فيليپوسه! دا دومره موده چې لتاسو سره وم، لا تر اوسه دې زه پېژندلای نه يم؟ چا چې زه وليدم نو هغه پلار ليدلی دی، نو ته څنگه وايې چې پلار راته وښايه؟ ^{١٠} آيا باور نه کوې چې زه په پلار کې يم او پلار په ما کې دی؟ کومې خبرې چې تاسو ته کوم هغه له خپل ځان څخه نه کوم بلکې دخپل پلار لخوا، کوم چې په ما کې مېشت دی او هغه په ما کې کار کوي. ^{١١} په ما ايمان راوړئ ځکه چې زه په پلار کې يم او پلار په ما کې دی او که نه نو زما د کارونو په وجه پرما ايمان راوړئ. ^{١٢} په يقين سره تاسو ته وایم: څوک چې پر ما ايمان راوړي نو هغه کارونه به وکړي کوم چې زه کوم بلکې تر دې لوی کارونه به هم وکړي، ځکه چې زه د پلار لور ته روان يم. ^{١٣} او هرڅه چې زما په نوم وغواړئ نوزه به يې درکړم ترڅو پلار په زوی کې جلال ومومي. ^{١٤} که چېرې تاسو لما څخه زما په نوم هرڅه وغواړئ زه به يې وکړم.

د سپېڅلي روح وعده

^{١٥} او که چېرې زما سره مينه کوئ نو زما حکمونه ومنئ. ^{١٦} او زه به له پلارڅخه وغواړم ترڅو تاسو ته يو بل مرستيال درکړي او هغه به د تل لپاره تاسو سره وي ^{١٧} يانې هماغه رېښتيني روح چې نړۍ نشي کولای هغه ومني ځکه هغه نه ويني او نه يې پېژني خو تاسو

هغه پيٽڻي، ځکه چې لتاسوسره اوسپري او په تاسو کې به وي. ^{۱۸} زه تاسو يتيمان نپربردم او بهرته تاسو ته راځم. ^{۱۹} لږه شېبه وروسته به دا نړۍ نور ما ونه ويني خو تاسو به مې وينئ. ځکه چې زه ژوندي يم نو تاسو به هم ژوندي ياست. ^{۲۰} نو په هغه ورځ به پوه شئ چې زه په پلار کې يم، تاسو په ما کې ياست او زه په تاسو کې يم. ^{۲۱} څوک چې زما حکمونه ومني او پرهغې عمل وکړي نو دا هغه څوک دی چې ما سره مينه کوي او څوک چې ما سره مينه کوي نو زما پلار به له هغه سره مينه وکړي، زه به له هغه سره مينه وکړم او خپل ځان به ورته ښکاره کړم. ^{۲۲} نو يهودا(نه اسخريوطي يهودا) هغه ته وويل: مالکه! ولې غواړې چې مور ته خپل ځان وښايې، نه نړۍ ته؟ ^{۲۳} عیسی ځواب ورکړ: څوک چې زما سره مينه کوي نو هغه به زما له وينا سره سم عمل کوي او زما پلار به له هغوی سره مينه کوي، مور به هغوی ته ورشو او هغوی سره به خپل کور جوړ کړو. ^{۲۴} او څوک چې زما سره مينه نه کوي هغه زما په وينا عمل نه کوي او کوم کلام چې تاسو اورئ هغه زما ندى بلکې دا د پلار کلام دی چې زه يې رالېږلی يم. ^{۲۵} او دا شيان مې تاسو ته وويل پداسې حال کې چې زه لا تاسو سره يم ^{۲۶} خو مرستيال يانې سپېڅلی روح چې پلار به يې زما په نوم راولېږي هغه به تاسو ته د هرڅه په هکله تعليم درکړي او ما چې تاسو ته څه ويلي دي، هغه ټول به درياد کړي. ^{۲۷} زه تاسو ته سلامتي پرېږدم او

خپله سلامتي تاسو ته درکوم، کومه چې نړۍ تاسو ته نشي درکولای خو زه يې تاسو ته درکوم، نو ستاسو زړونه دې اندېښمن نشي او مه وېرېږئ. ^{۲۸} تاسو واورېدل چې ما تاسو ته وويل، زه لتاسو څخه ځم او بيا تاسو ته راځم، که چېرې زما سره مو مينه کولای نو تاسو به خوشاله شوي وای چې زه پلار ته ور روان يم ځکه چې پلار زما څخه لوی دی. ^{۲۹} او ما تاسو ته له وړاندې نه ويلي دي چې کله دا هرڅه پېښ شي نو ايمان راوړئ. ^{۳۰} لدې وروسته به تاسو سره ډېرې خبرې ونکړم ځکه چې د دې نړۍ سردار راځي او هغه پرما هېڅ قدرت نلري. ^{۳۱} زه هغه کار کوم چې پلار ماته امر کړی دی ترڅو نړۍ پدې پوهه شي چې زه له پلار سره مينه کوم. نو راځئ چې لدې ځای څخه لاړشو.

پنځلسمه برخه

زه رېښتيني تاک يم

^۱ زه رېښتيني تاک يم او زما پلار باغوان دی. ^۲ نو کومه څانگه چې په ما کې مېوه ونه نيسي هغه پرې کوي، خو کومه چې مېوه ونيسي نوهغه اصلاح کوي ترڅو ډېره مېوه ونيسي. ^۳ اوس تاسو د هغه کلام له امله چې تاسو ته مې درکړی دی پاک ياست ^۴ نو تاسو په ما کې واوسېږئ، زه به په تاسو کې واوسېږم. او لکه څرنگه چې يوه

خانگه په تاک کې له پاتې کېدو پرته نشي کولای مېوه ونېسي نو همدغه راز تاسو هم ترهغه وخته مېوه نشئ نيولی ترڅو چې په ما کې ونه اوسېږئ. ^۵زه تاک يم او تاسو خانگې، څوک چې په ما کې اوسېږي نو زه به په هغه کې واوسېږم او ډېره مېوه به ونيسي ځکه چې تاسو لما پرته هېڅ هم نشئ کولای. ^۶او څوک چې په ما کې نه اوسېږي نو هغه به د وچې خانگې په څېر بهر وغورځول شي، وچې خانگې به يوځای ته راغونډې کړای شي، په اور کې به وغورځول شي او وبه سوزول شي. ^۷که چېرې تاسو په ما کې واوسېږئ او زما کلام پتاسو کې واوسېږي نو چې څه هم غواړئ د هغې غوښتنه وکړئ تاسو ته به درکړل شي. ^۸زما د پلار جلال پدې کې دی چې تاسو ډېره مېوه ونيسئ او زما شاگردان شئ. ^۹او لکه څرنګه چې پلار زما سره مينه کوي، زه هم لتاسو سره هماغه شان مينه کوم نو زما په مينه کې واوسېږئ. ^{۱۰}که چېرې زما پر حکمونو عمل وکړئ نو زما په مينه کې به واوسېږئ، لکه څرنګه چې ما د خپل پلار پر حکمونو عمل کړی او د هغه په مينه کې اوسېږم. ^{۱۱}دا مې تاسو ته وويل ترڅو زما خوشالي په تاسو کې وي او ستاسو خوشالي بشپړه شي. ^{۱۲}دا زما امر دی چې يوله بل سره مينه وکړئ، لکه څرنګه چې ما لتاسو سره مينه کړې ده. ^{۱۳}او لدې څخه بله لويه مينه نشته چې يو څوک د خپلو ملګرو لپاره ځان قربان کړي. ^{۱۴}او تاسو زما ملګري ياست ځکه چېرې زما حکمونه ومنئ. ^{۱۵}نور

به تاسو خادمان نه بولم ځکه خادم نپوهېږي چې د هغه بادار څه کوي، خو ما تاسو خپل ملگري بللي ياست، ځکه هر څه مې چې له پلارڅخه اورېدلي هغه مې تاسو ته بيان کړي دي.^{۱۶} تاسو زه غوره کړې نه يم بلکې ما تاسو غوره کړي ياست او تاسو مې ټاکلي ياست چې لار شئ او مېوه ونيسئ، هغه مېوه چې تلپاتې ده، ترڅو هرڅه چې له پلار څخه زما په نوم وغواړئ نو تاسو ته يې درکړي.^{۱۷} زما حکم تاسو ته دادی چې يو له بل سره مينه وکړئ.

د نړۍ کرکه

^{۱۸} که نړۍ لتاسو څخه کرکه کوي نو پوه شئ چې تر تاسو وړاندې يې زما څخه هم کرکه کړې ده.^{۱۹} که چېرې تاسو د نړۍ پورې اړه درلودای نو نړۍ به تاسو سره د خپلو په شان مينه کړې وای، خو دا چې تاسو د نړۍ نه ياست او ما تاسو له نړۍ څخه غوره کړي ياست نو پدې وجه نړۍ لتاسو څخه کرکه کوي.^{۲۰} هغه څه مې چې وويل هغه ياد ساتئ، خادم له خپل بادار څخه لوی نه وي، دا چې دوی زه وکړولم نو تاسو به هم وکړوي، که چېرې دوی زما کلام منلی وای نو ستاسو به يې هم منلی وای.^{۲۱} دوی به زما د نوم پخاطر لتاسو سره دا ټول شيان وکړي ځکه چې زما رالېږونکی نېټږني.^{۲۲} که چېرې زه راغلی نه وای او له هغوی سره مې خبرې کړې نه وای نو هغوی به گناهگار نه وو، خو اوس د خپلې گناه

لپاره هېڅ ډول عذر نلري ^{۲۳} څوک چې زما څخه کرکه کوي نو هغه به زما له پلارڅخه هم کرکه کوي ^{۲۴} که چېرې ما په هغوی کې داسې کارونه نه وای کړي، کوم چې زما پرته بل هېچا هم ندي کړي نو هغوی به ملامته نه وای، خو اوس یې چې ولیدل دوی بیا هم زما او زما له پلار څخه کرکه کوي ^{۲۵} ترڅو هغه خبره پوره شي کومه چې د هغوی په شریعت کې لیکل شوې ده: او هغوی زما څخه بې سببه کرکه وکړه ^{۲۶} خو لکه څرنګه چې تاسوته د پلار له لوري څخه مرستیال یانې د حقیقت هغه روح کوم چې له پلار څخه راوځي درلېږم، نو هغه به په ما ګواهي ورکړي. ^{۲۷} او تاسو به هم په ما ګواهي ورکړئ ځکه چې له پیل څخه زما سره وئ.

شپاړسمه برخه

^۱ او دا مې تاسو ته وویل ترڅو تیندک ونه خورئ. ^۲ تاسو به له کنیسو څخه بهر کړي، بلکې داسې یو وخت به راشي که څوک تاسو ووژني نو ګمان به کوي چې ګوندې د خدای خدمت کوي. ^۳ او دا هرڅه به د دې لپاره تاسو سره کوي چې نه پلار پېژني او نه ما. ^۴ او دا هرڅه مې د دې لپاره تاسو ته وویل چې کله د هغې د پېښېدو وخت راورسېږي نو تاسو زما خبرې رایادې کړئ. او دا هرڅه مې له پیل څخه تاسو ته ونه ویل ځکه چې زه خپله لتاسو سره وم.

د سپېڅلي روح کار

۵ او زه اوس خپل رالېرونکي ته ورروان يم او په تاسو کې هېڅوک
 زما څخه دا پوښتنه نه کوي چې چېرې ځي؟ ۶ خو زما پدې خبرو
 چې تاسو ته مې وکړې ستاسو زرونه غمژن شول. ۷ او زه تاسو ته
 رېښتيا وایم چې زما تلل ستاسو لپاره کتور دي ځکه که چېرې لاړ
 نشم نو مرستيال به تاسو ته رانشي، خو زه ځم ترڅو هغه تاسو
 ته راولېږم. ۸ او کله چې هغه راشي نو نړۍ به د گناه، رېښتینولۍ او
 انصاف په هکله ملامته کړي، ۹ د گناه په هکله، ځکه چې په ما
 ایمان نه راوړي ۱۰ او د رېښتینولۍ په هکله، ځکه چې زه پلار ته ځم
 او تاسو به بیا ما ونه ويني، ۱۱ او د قضاوت په هکله، ځکه چې د
 دې نړۍ سردار محکوم شوی دی. ۱۲ او نور ډېر شيان هم شته
 چې باید تاسو ته یې ووايم خو اوس یې د اورېدو طاقت نلري. ۱۳ خو
 کله چې د حقیقت روح راشي نو هغه به تاسو ته ټول حقیقت در
 زده کړي ځکه چې هغه له خپله ځانه خبرې نه کوي بلکې هغه څه
 به وایي چې اورېدلي یې وي او تاسو ته به د راتلونکو پېښو په هکله
 خبر درکوي. ۱۴ او هغه به ماته جلال راکړي ځکه چې زما څخه به
 یې اخلي او تاسو به پرې خبروي. ۱۵ هرڅه چې زما د پلار دي هغه
 زما دي، نو ځکه مې وویل چې زما څخه به یې اخلي او تاسو به
 پرې خبروي.

غم او خوشالي

۱۶ لږه شېبه وروسته به ما ونه وينئ خو لږ وخت وروسته به بيا ما ووينئ. ۱۷ نو ځينو شاگردانو يو بل ته وويل: ولې هغه وايي چې لږه شېبه وروسته به ما ونه وينئ خو لږ وخت وروسته به بيا ما ووينئ ځکه چې خپل پلار ته ورځم؟ ۱۸ هغوی وويل: د دې لږ وخت څخه د هغه څه مقصد دی؟ چې هغه د هغې په هکله خبرې کوي مور نه پوهېږو چې هغه څه وايي. ۱۹ او کله چې عیسی پوه شو چې هغوی غواړي چې ترې پوښتنه وکړي نو هغوی ته يې وفرمايل: آيا تاسو په خپلو کې دا بحث کوئ چې، لږه موده وروسته به ما ونه وينئ خو لږ وخت وروسته به بيا ما ووينئ؟ ۲۰ نو په يقين سره تاسو ته وایم چې تاسو به ژړا او وېر کوئ خو نړۍ به خوشالي کوي او سره لدې چې تاسو به په غم کې ډوب یاست خو ستاسو غم به په خونې بدل شي. ۲۱ بسڅه د زېږون پرمهال اندېښمنه وي ځکه چې د هغې د زېږون وخت رارسېدلی وي خو کله چې ماشوم وزېږوي نو بيا هغه کړاو نه يادوي او خوشاله وي چې يو انسان په نړۍ کې وزېږيد. ۲۲ نو تاسو هم اوس مهال اندېښمن یاست خو کله چې بيا تاسو ووينم نو ستاسو زړونه به خوشاله شي او هېڅوک نشي کولای ترڅو هغه خونې لتاسو څخه واخلي. ۲۳ او په هغه ورځ به تاسو زما څخه هېڅ ډول پوښتنه نه کوئ او په يقين سره تاسو ته وایم، هرڅه چې زما په نوم له پلار څخه وغواړئ نو هغه به يې

تاسو ته درکړي. ^{۲۴} او تر اوسه موزما په نوم څه شی ندى غوښتی نو ويې غواړئ چې درکړل شي او ستاسو خوښي پوره شي.

زه پر نړۍ بريالی شوی يم

^{۲۵} دا هرڅه مې تاسو ته په مثالونو کې بيان کړل خو داسې وخت به راشي چې نور به په مثالونو کې لتاسو سره خبرې ونکړم او په ډاگه به د پلار په هکله تاسو سره خبرې وکړم. ^{۲۶} په هغه ورځ به زما په نوم وغواړئ او زه دا نه وایم چې زه به ستاسو لپاره پلار ته سوال کوم ^{۲۷} ځکه چې تاسو پلار ته کران یاست او دا ځکه چې زه تاسو ته کران يم او پر ما مو ایمان راوړی چې زه له خدای څخه راغلی يم. ^{۲۸} زه له پلار څخه راغلی يم او نړۍ ته راننوتی يم، اوس دا نړۍ پرېږدم او خپل پلار ته ورځم. ^{۲۹} شاگردانو هغه ته وویل: اوس ته په ډاگه خبرې کوې او په مثالونو کې هېڅ خبرې نه کوې. ^{۳۰} مور اوس پوه شو چې ته په هرڅه پوهېږې او لازمه نده چې څوک لتا څخه پوښتنه وکړي، نو لدې کبله مور باور لرو چې ته له خدای څخه راغلی يې. ^{۳۱} نو عیسی ځواب ورکړ: آیا اوس پرما باور لری؟ ^{۳۲} گورئ داسې وخت راروان دی، بلکې راغلی هم دی چې تاسو به خواره واره شئ او هر یو به خپلو کورونو ته لاړ شئ او ما به یواځې پرېږدئ خو زه یواځې نه يم ځکه چې پلار زما سره دی. ^{۳۳} او دا هرڅه مې تاسو ته وویل ترڅو په ما کې ستاسو سلامتیا

وي، په نړۍ کې به تاسو ته کړاو وي خو زړور اوسئ ځکه چې زه
پر نړۍ بريالی شوی يم.

اوولسمه برخه

عیسی شاگردانو ته دعا کوي

۱ او لدې وېنا وروسته عیسی خپلې سترگې د آسمان لور ته پورته
کړې او وېي فرمایل: ای پلاره! هغه شېبه رارسېدلې چې خپل زوی
ته جلال ورکړې ترڅو زوی هم تاته جلال درکړي^۲ ځکه چې تا د
بشر واک هغه ته سپارلی ترڅو ټولته تلپاتې ژوندون وروبخښي.
۳ او تلپاتې ژوندون دا دی چې تا وپېژني چې ته یواځینی رېښتینی
خدای یې او عیسی مسیح هغه څوک دی کوم چې تا رالېږلی دی.
۴ ما تاته د مخکې پرمخ جلال درکړ او کوم کار دې چې راسپارلی ؤ
هغه مې بشپړ کړ. ۵ ای پلاره! اوس ماته په خپل حضور کې جلال
راکړه، هغه جلال کوم چې مې د نړۍ له پېدايښت څخه وړاندې
لنا سره درلود. ۶ ما ستا نوم د نړۍ هغو خلکو ته ښکاره کړ کوم
چې تا له نړۍ څخه ماته راکړي دي، هغوی ستا وو او تا ماته
راکړي وو او هغوی ستا کلام منلی دی. ۷ او اوس هغوی پوهېږي
چې هرڅه چې تا ماته راکړي هغه ستا له لوري دي. ۸ ځکه کوم
کلام چې تا ماته راکړی ؤ، ما هغوی ته وسپاره او هغوی ومانه او

په ربښتيا سره پوه شول چې زه لتا څخه راوتلی يم او هغوی په دې ایمان راوړ چې تازه رالېږلی يم. ^۹ زه د هغوی لپاره دعا کوم او د نړۍ لپاره یې نه کوم، بلکې د هغو لپاره چې تا ماته راکړي دي ځکه چې هغوی ستا دي. ^{۱۰} څه چې زما دي هغه ستا دي او څه چې ستا دي هغه زما دي او ما په هغوی کې جلال موندلی دی. ^{۱۱} لدې وروسته زه په نړۍ کې نه يم خو دوی پدې نړۍ کې دي او زه تاته درځم، ای پاکه پلاره! کوم خلک چې تا ماته راکړي دي هغوی په خپل نوم سره وساته ترڅو یو واوسي، لکه څرنګه چې مور دواړه یو یو. ^{۱۲} ترڅو چې زه پدې نړۍ کې له دوی سره وم نو څوک چې تا ماته راکړي وو هغوی مې ستا په نوم وساتل او یو هم هلاک نشو، پرته د هلاکت د زوی نه، ترڅو دصحیفو لیکنه پوره شي. ^{۱۳} خو زه اوس تاته در روان يم او د کومو شيانو په هکله چې ما په نړۍ کې له دوی سره خبرې وکړې، هغه دا وې چې پدوی کې دې زما خوشالي بشپړه شي. ^{۱۴} ما ستا کلام دوی ته ورکړ خو نړۍ لدوی څخه کرکه وکړه ځکه چې دوی له نړۍ څخه نه دي، لکه څرنګه چې زه لدې نړۍ څخه نه يم ^{۱۵} زه تا ته دا دعا نه کوم ترڅو دوی لدې نړۍ څخه وباسې بلکې دا چې هغوی له شېطان څخه وژغورې. ^{۱۶} دوی له نړۍ څخه نه دي، لکه څرنګه چې زه له نړۍ څخه نه يم ^{۱۷} دوی د ربښتینولی په وسیله سپېڅلي وگرځوه، ځکه چې ستا کلام ربښتینی دی ^{۱۸} لکه څرنګه چې تازه دې نړۍ ته رالېږلی

يم، همدغه راز ما هم دوی نړۍ ته لېږلي دي.^{۱۹} او اوس زه د دوی لپاره ځان سپېڅلی کوم ترڅو دوی هم په ربښتینولی کې سپېڅلي شي.^{۲۰} او زه نه یواځې د دوی لپاره دعا کوم بلکې د هغوی لپاره هم دعا کوم، څوک چې د دوی د کلام پوسيله پرما ایمان راوړي.
^{۲۱} ترڅو ټول یو شي، لکه څرنګه چې ای پلاره! ته په ما کې یې او زه پتا کې، چې دوی هم په مور کې یو واوسي ترڅو نړۍ ایمان راوړي چې زه تا رالېږلی يم.^{۲۲} او کوم جلال چې تا ماته راکړی ؤ ما دوی ته ورکړ، ترڅو یو واوسي، لکه څرنګه چې مور یو یو.^{۲۳} زه په دوی کې يم او ته په ما کې، چې دوی په بشپړ ډول یو وي نو بیا به نړۍ په دې پوهه شي چې تا زه رالېږلی يم او له هغوی سره دې داسې مینه وکړه لکه څرنګه چې دې ما سره کوله.^{۲۴} ای پلاره! کوم خلک چې تا ماته راکړي نوزه غواړم چې په کوم ځای کې زه اوسم هغوی هم زما سره وي، ترڅو هغه جلال وويني کوم چې تا ماته راکړی دی، ځکه چې تا د نړۍ تر جوړښت وړاندې زما سره مینه کړې ده.^{۲۵} ای ربښتیني پلاره! نړۍ ته نه پېژندې، خو زه تا پېژنم او دوی پوهېږي چې زه تا رالېږلی يم.^{۲۶} او ما ستا نوم دوی ته وروپېژانده او نور به یې هم وروپېژنم ترڅو هغه مینه چې تا زما سره کړې په دوی کې واوسي او زه هم پدوی کې واوسم.

اتلسمه برخه

د عیسی نیول کېدل

(متی ۲۶: ۴۷-۵۶، مرقس ۱۴: ۴۳-۵۰ او لوقا ۲۲: ۴۷-۵۳)

۱ او لدې خبرو وروسته عیسی له خپلو شاگردانو سره د قیدرون له درې څخه پورېوت، هلته یو باغ ؤ او له خپلو شاگردانو سره ورننوت. ۲ او هغه ځای یهودا ته چې د هغه جاسوسي یې کوله مالوم ؤ، ځکه عیسی به ډېر ځلې له خپلو شاگردانو سره هلته غونډې کولې. ۳ نو یهودا له یوې ډلې عسکرو او د سپېڅلي کور له ساتونکو سره چې په ډیوو، مشالونو او وسلو سمبال وو او د لویومذهبي مشرانو او فریسیانو له لوري رالېږل شوي وو باغ ته ورننوت. ۴ نو عیسی سره لدې چې پوهېده څه به ورپېښېږي بهر راووت او له هغوی څخه یې پوښتنه وکړه، تاسو څوک لټوئ؟ ۵ هغوی ورته ځواب ورکړ، ناصري عیسی، نو عیسی هغوی ته وفرمایل: هو! هغه زه یم. او یهودا چې د هغه جاسوسي یې کوله له هغوی سره ولاړ ؤ. ۶ او کله یې چې هغوی ته وفرمایل چې هغه زه یم نو هغوی پشا لارل او پرمخکه ولوېدل. ۷ هغه بیا له هغوی څخه پوښتنه وکړه، څوک لټوئ؟ هغوی وویل: ناصري عیسی. ۸ عیسی هغوی ته وفرمایل: ما تاسو ته وویل چې هغه زه یم، که چېرې تاسو ما غواړئ نو دا نور پرېږدئ چې لار شي ترڅو د هغه،

هغه خبره پوره شي چې فرمايلې يې وو: تا چې ماته څوك راكړي ما له هغوی څخه يو هم ندی ضايع كړی.^{۱۰} پدې وخت كې شمعون پطروس خپله توره راوويستله، د مذهبي مشرانو د مشر پر خادم يې گوزار وكړ او د هغه بني غور يې غوڅ كړ او هغه خادم ملوك نومېده.^{۱۱} نو عیسی پطروس ته وفرمايل: خپله توره په پوښ كې واچوه، كومه پياله چې پلار ماته راكړې آيا هغه ونه څښم؟

عیسی د اناس په وړاندې

^{۱۲} بیا د عسکرو ډلې د خپل قوماندان او د سپېڅلي كور له يهودي ساتونكو سره يو ځای عیسی ونيوه او ويې تړلو.^{۱۳} هغه يې لومړی اناس ته راوست چې د كياپاس خسر ؤ او هغه هماغه كال د مذهبي مشرانو مشر ؤ.^{۱۴} كياپاس هغه سړی ؤ چې يهودو ته يې مشوره ورکړې وه چې د دوی لپاره غوره ده ترڅو يو سړی د قام لپاره مړ شي.

د پطروس لومړی انكار

(متی ۲۶: ۶۹-۷۰، مرقس ۱۴: ۶۶-۶۸ او لوقا ۲۲: ۵۵-۵۷)

^{۱۵} شمعون پطروس او يو بل شاگرد د عیسی پسې روان شول، دغه بل شاگرد د مذهبي مشرانو له مشر سره پېژندگلوي درلوده نو ځكه هغه له عیسی سره د مذهبي مشرانو د مشر كور ته

ورننوت^{۱۶} او پطروس له دروازي څخه بهر ايسار شو، بيا هغه شاگرد چې د مذهبي مشرانو له مشر سره يې پېژندگلوي درلوده بهر راووت او له هغې خادمې انجلۍ سره يې خبرې وکړې چې په دروازه کې يې څارنه کوله او پطروس يې دننه وېوړ. ^{۱۷} بيا هغې خادمې انجلۍ چې په دروازه کې وه پطروس ته وويل: آيا ته د دې سړي له شاگردانو څخه نه يې؟ نو هغه وويل: نه، زه نه يم. ^{۱۸} خادمانو او د سپېڅلي کور ساتونکو د سکرو اور بل کړي و، ولاړ وو او ځانونه يې تودول ځکه چې يخني وه، نو پطروس هم له هغوی سره ځان توداوه.

له عيسی څخه پوښتني

(متی ۲۶: ۵۹-۶۶، مرقس ۱۴: ۵۵-۶۴ او لوقا ۲۲: ۶۶-۷۱)

^{۱۹} نو د مذهبي مشرانو مشر له عيسی څخه د هغه د شاگردانو او تعليم په هکله پوښتنه وکړه. ^{۲۰} عيسی هغه ته ځواب ورکړ: ما ټولې نړۍ ته په ډاگه خبرې کولې، ما هر وخت په کنيسه او سپېڅلي کور کې چېرې چې ټول يهوديان راتولېدل تعليم ورکاوه او په پټه مې هېڅ هم ندي ويلې. ^{۲۱} ولې زما څخه پوښتنه کوې؟ له هغو خلکو څخه پوښتنه وکړه چې زما خبرې يې اوريدلي دي، دا چې ما هغوی ته څه ويل او هغوی پوهېږي چې ما څه ويل. ^{۲۲} او کله چې هغه دا هرڅه وويل نو له افسرانو څخه يو تن چې هلته ولاړ و

هغه ته په مخ خپېره ورکړه او ويې ويل: آيا د مذهبي مشرانو مشر ته داسې ځواب ورکوې؟^{۲۳} عیسی ځواب ورکړ: که بد مې ويلې وي نو په بدو مې گواهي ورکړه او که نه نو بيا ولې ما وهې؟^{۲۴} بيا اناس هغه لاس تړلی د مذهبي مشرانو مشر کيا پاس ته ورولېږه.

د پطروس دویم او دریم انکار

(متی ۲۶: ۷۱-۷۵، مرقس ۱۴: ۶۹-۷۲ او لوقا ۲۲: ۵۸-۶۲)

^{۲۵} شمعون پطروس هلته ولاړ و او خپل ځان يې توداوه چې ځينو ورته وويل: آيا ته هم د هغه له شاگردانو څخه نه يې؟ نو هغه انکار وکړ او ويې ويل: نه زه نه يم.^{۲۶} بيا د مذهبي مشرانو مشريو تن خادم چې د هغه سړي خپلوان و، کوم چې پطروس د هغه غوړ غوڅ کړې و هغه ته وويل: آيا ما ته له هغه سره په باغ کې نه وې ليدلی؟^{۲۷} نو پطروس بيا انکار وکړ او په همدغه وخت کې چرک بانگ وکړ.

عیسی د پېلاطوس په دربار کې

(متی ۲۷: ۱-۲ او ۱۱-۱۴، مرقس ۱۵: ۱-۵ او لوقا ۲۳: ۱-۵)

^{۲۸} او سهار له وخته يې هغه د کيا پاس له کور څخه د والي د کارځای ته وېوړ او يهوديان د والي د کارځای ته دننه نشول ترڅو پليت نشي او وکولای شي چې د فسحې خوراک وخورې.^{۲۹} نو

پېلاطوس هغوی ته بهر راووت او له هغوی څخه یې پوښتنه وکړه چې، تاسو پدې سړي څه دعوی لرئ؟^{۳۰} نو هغه ته یې ځواب ورکړ: که چېرې دی مجرم نه وای نو تاته به مو نه سپاره^{۳۱} پېلاطوس هغوی ته وویل: تاسو هغه بوځئ او د خپل شریعت په اساس د هغه فېصله وکړئ، نو یهودو هغه ته وویل: موږ د چا د وژلو واک نلرو^{۳۲} او پدې ډول د عیسی هغه خبره پوره شوه چې هغه باید په څه ډول مرگ مړ شي.^{۳۳} پېلاطوس بیا د خپل کارځای ته ننوت، عیسی یې راوغوښت او پوښتنه یې ترې وکړه: آیا ته د یهودو پاچا یې؟^{۳۴} عیسی ځواب ورکړ: آیا ته دا له ځانه وايي او که نورو زما په هکله تاته ویلي دي؟^{۳۵} پېلاطوس ځواب ورکړ: آیا زه یهودي یم؟ ستا قام او لویو مذهبي مشرانو ته ماته سپارلی یې، تا څه کړي دي؟^{۳۶} عیسی ځواب ورکړ: زما پاچاهي د دې نړۍ نده، که چېرې زما پاچاهي د دې نړۍ وای، نو زما خادمان به جنګیدلي وای ترڅو یهودو ته ونه سپارل شم، خوزما پاچاهي د دې نړۍ پاچاهي نده.^{۳۷} بیا پېلاطوس هغه ته وویل: نو ته پاچا یې؟ عیسی ځواب ورکړ: ته وایې چې زه پاچا یم، زه د دې مقصد لپاره پیدا شوی یم او د دې مقصد لپاره نړۍ ته راغلی یم ترڅو د رېښتیاو کواهي ورکړم او څوک چې رېښتیا خوښوي، هغه زما خبره اوري.^{۳۸} نو پېلاطوس هغه ته وویل: رېښتیا څه ته وایې؟ او کله یې چې دا وویل نو بیا یهودو ته ورووت او هغوی ته یې وویل: ما په دې سړي

کې هېڅ جرم ونه موند. ^{۳۹} خو ستاسو رواج دا دی چې د فسحې په
 اختر کې ستاسو لپاره یو تن آزاد کړم، نو آیا غواړئ چې ستاسو
 لپاره د یهودو پاچا آزاد کړم؟ ^{۴۰} بیا ټولو نارې کړې: نه، مور دا
 سړی نه غواړو، باراباس آزاد کړه او باراباس یو لاره شکوونکی غل
 ؤ.

نولسمه برخه

د عیسی د مرگ حکم

(متی ۲۷: ۱۵-۳۱، مرقس ۱۵: ۶-۲۰ او لوقا ۲۳: ۱۳-۲۵)

۱ بیا پېلاطوس عیسی ونيو او په قمچینو یې وواهه. ^۲ او عسکرو
 یې د اغزو تاج جوړ کړ، هغه ته یې ور په سر کړ او بانجاني چپنه
 یې ورواغوسته ^۳ هغوی هغه ته راتلل او ویل یې: سلام ای د یهودو
 پاچا! او خپېرې یې ورکولې. ^۴ بیا پېلاطوس بهر راووت او هغوی ته
 یې وویل: دا دی هغه مې بیا تاسو ته راوست ترڅو پوه شئ چې ما
 په هغه کې هېڅ کناه ونه موندله. ^۵ بیا عیسی بهر راغی، د اغزو
 تاج یې په سر ؤ او بانجاني چپنه یې ور اغوستې وه نو پېلاطوس
 وویل: وگورئ! دا دی هغه سړی. ^۶ او کله چې لویو مذهبي مشران
 او د سپېڅلې کور ساتونکو هغه ولید نو نارې یې وهلې چې:
 پرصلیب یې وخېژوه، پرصلیب یې وخېژوه! نو پېلاطوس هغوی ته

وويل: تاسو يې ونيسئ او پرصليب يې وخېژوئ، ځكه ما په هغه كې هېڅ ډول كناه ونه موندله.^۷ يهودو ځواب وركړ چې، مور شريعت لرو او زموږ د شريعت له مخې د هغه مرگ اړين دى، ځكه هغه دعوه كړې ده چې دخداى زوى دى.^۸ او كله چې پېلاطوس دا واورېدل نو ډېر زيات ووېرېد.^۹ هغه بېرته دخپل كارځاى ته ننوت او له عيسى څخه يې پوښتنه وكړه چې: ته د كوم ځاى يې؟ خو عيسى هېڅ ځواب ورنكړ.^{۱۰} پېلاطوس هغه ته وويل: آيا ته ما سره خبرې نه كوي؟ خو تاته دا مالومه نده چې زه د دې واك لرم ترڅو تا آزاد كړم او دا ځواك هم راسره دى چې پرصليب دې وخېژوم؟^{۱۱} عيسى ځواب وركړ: كه چېرې خداى تاته ځواك نه واى دركړاى نو تا پرما هېڅ قدرت نه درلود، ځكه چا چې زه تاته سپارلى يم هغه ډېر كناهكار دى.^{۱۲} او له همغې شيبې وروسته پېلاطوس ډېره هڅه كوله ترڅو هغه آزاد كړي خو يهودو پرله پسې نارې وهلې چې: كه چېرې تا دا سړى آزاد كړ نو ته د رومي قيصر خپرخواه نه يې، ځكه هرڅوك چې د پاچاهۍ دعوى كوي هغه د پاچا دښمن دى.^{۱۳} او كله چې پېلاطوس دا واورېدل نو عيسى يې بهر راوست او خپله په هغه ځاى كې چې د حكم د چوټرې په نامه يادېږي او په ارامي ژبه كې ورته جباتا وايي د قضاوت پرچوكى كېناست.^{۱۴} او دا غرمې ته نږدې د فسحې د تيارۍ ورځ وه نو يهودو ته يې وويل: وگورئ دا دى ستاسو پاچا!

^{۱۵} هغوی نارې کړې: هغه یوسئ، هغه یوسئ او پړصلیب یې وڅېژوئ، نو پېلاطوس هغوی ته وویل: آیا ستاسو پاچا پړصلیب وڅېژوم؟ لویومذهبي مشرانو ځواب ورکړ: موږ له قیصر پرته بل پاچا نلرو. ^{۱۶} بیا یې هغه، هغوی ته وسپاره ترڅو پړصلیب یې وڅېژوي او هغوی عیسی ونیوه.

عیسی پړصلیب

(متی ۲۷: ۳۲-۴۴، مرقس ۱۵: ۲۱-۳۲ او لوقا ۲۳: ۲۶-۴۳)

^{۱۷} هغه خپل صلیب راپورته کړی ؤ او کوپړۍ نومي ځای ته راغلل چې په ارامي ژبه کې ورته گولگتا وايي. ^{۱۸} او هلته یې هغه پړصلیب وڅېژاوه او دوه تنه نور هم، یو بني او بل کین لور ته او عیسی د هغوی په منځ کې ؤ. ^{۱۹} پېلاطوس یوه لوحه ولیکله او د صلیب لپاسه یې وڅړوله چې پرې لیکل شوي وو: عیسی ناصري د یهودو پاچا! ^{۲۰} او دغه لوحه دېرو یهودو ولوستله، ځکه په کوم ځای کې یې چې عیسی پړصلیب وڅېژاوه ښار ته نږدی ؤ او هغه یې په ارامي، یوناني او لاطیني ژبولیکلې وه. ^{۲۱} بیا د یهودو لویو مذهبي مشرانو پېلاطوس ته وویل: ته داسې مه لیکه چې د یهودو پاچا بلکې داسې ولیکه چې هغه ویل زه د یهودو پاچا یم. ^{۲۲} پېلاطوس ځواب ورکړ: څه مې چې لیکل، هغه مې ولیکل. ^{۲۳} او کله چې عسکرو عیسی پړصلیب وڅېژاوه نو د هغه جامې یې څلور برخې

کړې او هر عسکر ته يې يوه برخه ورکړه او چپنه يې پرېښوده
 ځکه چې چپنې درز نه درلود او ټوله يوه ټوټه گنډل شوې وه.^{۲۴} نو
 عسکرو يو بل ته وويل: دا به نه ټوټه کوو بلکې پچه به پرې
 واچوو، ترڅو د صحيفې ليکنه پوره شي چې وايي: زما جامې يې په
 خپلو کې ووبشلي او زما په چپنه يې پچه واچوله، نو عسکرو
 همدغه شان وکړل.^{۲۵} او د عيسی له صليب سره د هغه مور او
 ترور، د کلوپا بنځه مريمه او مجدليه مريمه ولاړې وې.^{۲۶} او کله
 چې عيسی خپله مور له خپل گران شاگرد سره په څنگ کې ولاړه
 وليده نو خپلې مور ته يې وفرمايل: مورې! دا ستا زوی دی.^{۲۷} او
 هغه شاگرد ته يې وفرمايل: دا ستا مور ده، نو هماغه شېبه هغه
 شاگرد هغه خپل کور ته بوتله.

عيسی خپل روح سپاري

(متی ۲۷: ۴۵-۵۶، مرقس ۱۵: ۳۳-۴۱ او ۲۳: ۴۴-۴۹)

^{۲۸} او له هغې وروسته کله چې عيسی پوه شو چې هرڅه پوره شوي
 دي، نو ويې ويل: زه تبری يم، ترڅو د صحيفې پېش بينې بشپړه
 شي.^{۲۹} او هلته له سرکې ډک لوبنی ايښې ؤ، هغوی يو اسفنج له
 سرکې څخه ډک کړ، د يوې لختې په څوکه يې کېښود او د هغه
 ځلې ته يې ورنږدې کړ.^{۳۰} او کله يې چې سرکه په ځله کې ورکېښوده
 نو هغه وفرمايل: دا پوره شو! سر يې ښکته کړ او ساه يې ورکړه.

۳۱ او لکه څرنګه چې دا د فسحې دتیارۍ ورځ وه او بايد د خالی په ورځ مړي پر صلیب نوای پاتې شوي، ځکه چې خالی ډیره لویه ورځ وه نو يهودو له پېلاطوس څخه وغوښتل ترڅو د مړو پښې ماتې کړي او مړي دې راکوز کړای شي. ۳۲ بیا عسکر راغلل او د هغو دوو تنو پښې يې ماتې کړې چې له هغه سره پر صلیب خپړول شوي وو ۳۳ خو کله چې عیسی ته راغلل او وپې لیدل چې هغه له مخکې مړ دی نو د هغه پښې يې ماتې نکړې. ۳۴ خو په عسکرو کې یو تن د هغه څنګ ته ورغی او د هغه پښتۍ يې په نيزه ووهله چې سمدستي ترې وینې او اوبه روانې شوې. ۳۵ او څوک چې د دې پښې گواه دی هغه دا وايي او د هغه گواهي رېښتینې ده او هغه رېښتیا وايي ترڅو تاسو هم ایمان راوړئ. ۳۶ او دا کارونه وشول ترڅو د صحیفو دا لیکنه پوره شي چې وايي: د هغه یو هډوکي به هم مات نشي. ۳۷ او په یو بل آیت کې وايي: څوک يې چې په نيزه وواهه نو هغه ته به وگوري.

د عیسی تدفین

(متی ۲۷: ۵۷-۶۱، مرقس ۱۵: ۴۲-۴۷ او لوقا ۲۳: ۵۰-۵۶)

۳۸ او له هغې وروسته یوسف چې د اریمتې اوسېدونکی ؤ او د يهودو له وېرې په پټه دعیسی شاگرد ؤ له پېلاطوس څخه غوښتنه وکړه ترڅو د عیسی مړی یوسي، پېلاطوس ورته اجازه

ورکړه نو هغه راغی او د عیسی مړی یې ویور^{۳۹} او نيقوديموس
 څوک چې شپې د وخته عیسی ته ورغلی ؤ، هغه هم سل لیتره مَر
 او عود چې نږدې څلور دیرش کیلوگرامه کپړي راوړل. ^{۴۰} هغوی د
 عیسی جسد راواخیست او د یهودو د رواج له مخې یې په عطرو
 او کفن کې راوغښت. ^{۴۱} او په کوم ځای کې چې هغه پړصلیب
 وخېژول شو، هغې ته نږدې یو باغ ؤ او په باغ کې یو نوی قبر ؤ
 چې تراوسه پکې څوک ښخ کړای شوی نه ؤ. ^{۴۲} او لکه څرنګه چې
 د یهودو د تیاری ورځ وه او قبر هم نږدې ؤ نو دوی عیسی هلته
 دفن کړ.

شلمه برخه

د عیسی مسیح بیا راژوندي کېدل

(متی ۲۸: ۱-۸، مرقس ۱۶: ۱-۸ او لوقا ۲۴: ۱-۱۲)

^۱ او د یکشنبې په ورځ سحر د وخته چې لا سمه رڼا شوې نه وه نو
 مریمه مجدلیه قبر ته راغله او وپې لیدل چې د قبر له ځلې څخه
 کټ لږې شوی ؤ. ^۲ نو په منډه منډه شمعون پطروس او هغه بل
 شاگرد ته چې عیسی ته گران ؤ ورغله او هغوی ته یې وویل: هغوی
 مالک له قبر څخه ویستلی او مالومه نده چې چېرې یې ښخ کړی
 دی. ^۳ نو پطروس او هغه بل شاگرد راپاڅېدل او د قبر لور ته روان

شول. ^۴ هغوی دواړو منډې وهلې خو هغه بل شاگرد له پطروس څخه وړاندې قبر ته ورسېد. ^۵ هغه ورتیت شو او وپې لیدل چې کفن هلته پروت دی خو وردننه نشو. ^۶ بیا شمعون پطروس د هغه پسې راغی، قبر ته ورننوت او د کتان کفن یې ولید چې هلته پروت ؤ ^۷ او کوم دستمال چې د عیسی سر یې پرې تړلی ؤ له کفن سره نه ؤ خو بېل په یوه ځای کې رانغښتی پروت ؤ ^۸ او بیا هغه شاگرد چې مخکې راغلی ؤ هغه هم قبر ته ننوت، وپې لیدل او یقین یې وکړ ^۹ ځکه ترهغه وخته هغوی د خدای په کلام پوه نه وو چې باید هغه له مړو څخه راپورته شي. ^{۱۰} او بیا هغه دواړه شاگردان خپل ځای ته ستانه شول.

عیسی مریې مجدلیې ته ځان ښکاره کوي

(متی ۲۸: ۹-۱۰ او مرقس ۱۶: ۹-۱۱)

^{۱۱} خو مریمه له قبر څخه بهر ولاړه وه او ژړېدلې، کله چې هغې د ژړا په حالت کې قبر ته سر وردننه کړ ^{۱۲} نو هلته یې په سپینو جامو کې دوه فرښتې ولیدلې چې د مړي په ځای کې یوه د سر او بله د پښو لور ته ناسته وه. ^{۱۳} هغوی ورته وویل: ای ښځې ولې ژاړې؟ نو هغې ورته وویل: زما مالک یې لدې ځایه وړی دی او نپوهېږم چې چېرې یې دفن کړی دی. ^{۱۴} او کله یې چې دا وویل نو شاته یې وکتل، نو وپې لیدل چې عیسی هلته ولاړ دی خو وپې نه

پېژانده چې هغه عیسی دی. ^{۱۵} عیسی هغې ته وفرمایل: ای بنځې ولې ژاړې؟ ته څوک لټوې؟ هغې دا گمان وکړ چې گوندې باغوان دی نو ورته یې وویل: باداره! که چېرې تا هغه وری وي نو ماته ووايه چې هغه دې په کوم ځای کې بنځ کړی دی ترڅو زه هغه یوسم. ^{۱۶} نو عیسی هغې ته وفرمایل: ای مریې! نو هغې، هغه ته مخ وروگرځاوه او په ارامي ژبه کې یې ورته وویل: ربوني، چې مانا یې ده استاده. ^{۱۷} نو عیسی هغې ته وفرمایل: ما لمس نکړې، ځکه چې تراوسه خپل پلار ته پورته تللی نه یم خو زما ورونو ته ورشه او ورته ووايه چې زه د خپل پلار او ستاسو پلار، د خپل خدای او ستاسو د خدای لور ته روان یم. ^{۱۸} نو مریمه مجدلیه راغله او شاگردان یې خبر کړل چې ما مالک ولید او داسې یې راته وفرمایل.

عیسی خپلو شاگردانو ته ځان ښکاره کوي

(متی ۲۸: ۱۶-۲۰، مرقس ۱۶: ۱۴-۱۸ او لوقا ۲۴: ۳۶-۴۹)

^{۱۹} او هماغه ورځ ماښام چې د یکشنبې ورځ وه نو شاگردان د یهودو له وېرې په یوځای کې راټول شوي وو او ټولې دروازې یې بندې کړې وې چې ناڅاپه عیسی راغی، دهغوی په منځ کې ودرېد او وېې فرمایل: پتاسو دی سلامتې وي. ^{۲۰} بیا یې خپل لاسونو او پښتۍ هغوی ته وښودلې او کله چې شاگردانو مالک ولید نو ډېر خوشاله شول. ^{۲۱} بیا عیسی هغوی ته وفرمایل: په تاسو دې

سلامتي وي، لکه څرنګه چې پلار زه رالېږلی يم نو همدغه شان زه هم تاسو لېږم^{۲۲} او کله يې چې دا وويل نو پر هغوی يې پوکې وکړ او ويې فرمايل: سپېڅلی روح واخلي. ^{۲۳} که چېرې تاسو د چا ګناهونه وبخښئ هغوی به وبخښل شي خو که تاسو هغوی ونه بخښئ نو هغوی به ونه بخښل شي.

عیسی او توما

^{۲۴} او توما چې له دولسو شاګردانو څخه يو ؤ او په غبرګوني هم مشهور ؤ، د عیسی د راتګ پر مهال هلته نه ؤ. ^{۲۵} نو نورو شاګردانو هغه خبر کړ چې مالک مو ليدلی، نو هغوی ته يې وويل: ترڅو چې مې د هغه په لاسونو کې د ميخونو سوري نه وي ليدلي او په کوم ځای کې چې ميخونه ټک وهل شوي پر هغې مې ګوتې نه وي وهلي او د هغه پښتې مې لمس کړې نه وي نو يقين به ونکړم. ^{۲۶} او اته ورځې وروسته کله چې شاګردان بيا په يو کور کې راټول وو نو توما هم هلته ؤ او ټولې دروازې تړلې وې، ناڅاپه عیسی راغی او د هغوی په منځ کې ودرېد او ويې فرمايل: په تاسو دې سلامتي وي. ^{۲۷} او توما ته يې وفرمايل: خپله ګوته دلته کېږده او زما لاسونه وګوره، خپل لاس را اوږد کړه او زما په پښتې يې ولګوه، نور شک مه کوه او يقين وکړه. ^{۲۸} نو توما وويل: زما مالکه زما خدايه! ^{۲۹} نو عیسی ورته وفرمايل: کله دې چې وليدم نو ايمان دې راوړ؟ بختور

دي هغه خلک چې زه يې ليدلی نه يم او ايمان راوړي.^{۳۰} او عیسی د خپلو شاگردانو په وړاندې لدې پرته نورې ډېرې مُعجزې هم وکړې چې پدې کتاب کې ليکل شوي ندي.^{۳۱} خو دومره ليکل شوي ترڅو ايمان راوړئ چې عیسی، مسیح او د خدای زوی دی او د ايمان په وسيله د هغه په نوم کې ژوندون ولری.

يوويشتمه برخه

عیسی مسیح په دریم ځل شاگردانو ته ښکاره کېږي

لدې وروسته عیسی د گلیل د بحیرې په غاړه بیا خپل ځان شاگردانو ته ښکاره کړ او د هغه ښکاره کېدل پدې ډول وو.^۱ شمعون پطروس او توما چې په غبرگوني مشهور ؤ، نتنائیل چې د گلیل د قانا اوسېدونکی ؤ، د زبدي زامن او دوه نور شاگردان هلته راټول وو.^۲ نو شمعون پطروس هغوی ته وویل: زه ځم ترڅو د کبانو ښکار وکړم، هغوی ورته وویل: مور هم لتا سره څو، ټول لاړل خو په هغه شپه يې هېڅ هم ونه نیول.^۴ او کله چې سهارشو نوعیسی دبحیرې په غاړه ولاړ ؤ خو شاگردان يې پوه نشول چې عیسی دی.^۵ نو عیسی هغوی ته وفرمایل: ماشومانو! څه مو ونيول که نه؟ هغوی ورته وویل: نه.^۶ هغه ورته وویل: د کشتۍ ښي لور ته جالونه واچوئ نو کبان به ونیسی. او هغوی همداسې


وڪرل، نو د کبانو د ډبرښت له کبله هغوی ونشو کولای ترڅو جال راوباسي^۷ نو بيا هغه شاگرد چې عیسی ورسره ډېره مینه کوله پطروس ته وویل: داخو مالک دی اوکله چې شمعون پطروس واورېدل چې داخو مالک دی نو خپل کمیس یې واغوست او بحیرې ته یې ودانگل، ځکه چې هغه د کار لپاره ځان برېنډ کړی ؤ. ^۸ خو هغه نور په کشتۍ کې راغلل او د کبانو جال یې راکښلو، ځکه چې له وچې څخه لرې نه بلکې سل گزه وړاندی وو. ^۹ او کله چې وچې ته راغلل نو ویې لیدل چې د سکرو اور بل ؤ، کب پرې ایښې ؤ او ډوډی هم ورسره وه. ^{۱۰} نو عیسی هغوی ته وفرمایل: له هغو کبانو څخه چې اوس مو نیولي دي لږ څه راوړئ. ^{۱۱} شمعون پطروس لار او جال یې لاندې مخکې ته راکش کړ او جال له یوسلودرې پنځوسو غټو کبانو څخه ډک ؤ، سره لدې چې کبان دومره ډېر وو خو بیا هم جال څیرې نشو. ^{۱۲} بیا عیسی هغوی ته وفرمایل: راشئ سبا ناری وخورئ، خو له شاگردانو څخه یو هم دا جرأت ونکړ چې له هغه څخه پوښتنه وکړي چې ته څوک یې؟ ځکه پوهېدل چې مالک دی. ^{۱۳} بیا عیسی راغی، ډوډی او کبان یې هغوی ته ورکړل ^{۱۴} او له مړو څخه د راژوندي کېدو وروسته دا دریم ځل ؤ چې عیسی خپل ځان شاگردانو ته ښکاره کړ.

پطروس سره د عیسی خبرې

^{۱۵} له سبا ناري وروسته عیسی شمعون پطروس ته وفرمایل: ای د یوحنا زوی شمعونه! آیا ته ما سره تر دوی زیاته مینه لرې؟ هغه ورته وویل: هو مالکه، ته پوهېږې چې زه لتا سره ډېره مینه لرم، نو ورته یې وفرمایل: زما گډوډو ته خواږه ورکړه. ^{۱۶} بیا یې ترې دویم ځلي پوښتنه وکړه: ای د یوحنا زوی شمعونه! آیا ماسره مینه کوې؟ نو هغه ته یې وویل: هو مالکه، ته پوهېږې چې لتاسره مینه لرم، نو هغه ته یې وفرمایل: زما د پسونو ساتنه وکړه. ^{۱۷} بیا یې په دریم ځل ترې پوښتنه وکړه: ای د یوحنا زوی شمعونه! آیا ماسره مینه کوې؟ نو پطروس غمژن شو، ځکه په دریم ځل یې ترې پوښتنه وکړه چې ماسره مینه کوې نو هغه وویل: مالکه! ته په هرڅه باندې پوه یې او ته پوهېږې چې زه لتا سره مینه کوم، نوعیسی ورته وفرمایل: زما پسونو ته خواږه ورکړه. ^{۱۸} په یقین سره تاته وایم کله چې ځوان وې نو خپله ملا به دې تړله او چېرې به دې چې غوښتل نو هغې لور ته به تللې، خو کله چې بوډا شي نو خپل لاسونه به وغزوي او نور خلک به ستا ملا وتړي او هغې لور ته به دې بوځي چېرې چې ستا د تک تکل هم نه وي. ^{۱۹} او هغه دا خبره د دې لپاره وکړه چې پطروس به داسې ووژل شي چې په خپل مرگ سره به خدای ته جلال ورکړي. او کله یې چې دا وویل نو بیا یې هغه ته وفرمایل چې ما پسې راشه.

عيسى او پر هغه گران شاگرد

۲۰ او کله چې پطروس زير شو نوهغه شاگرد يې وليد چې عيسى ته گران ؤ او د هغوى تر شاروان ؤ او دا هماغه شاگرد ؤ چې ماينام مهال يې د هغه پرسينه ډډه وهلې وه او له هغه څخه يې پوښتنه کړې وه چې مالکه، هغه څوک دى چې تا به تسليم کړي؟ ۲۱ او کله چې پطروس هغه وليد نو له عيسى څخه يې پوښتنه وکړه: مالکه! د هغه عاقبت به څه وي؟ ۲۲ نو عيسى هغه ته وفرمايل: که چېرې زما دا اراده وي چې زما د راتگ پورې دې هغه پاتې شي نو تا پورې څه اړه لري؟ ۲۳ دغه خبره په ټولو شاگردانو کې خپره شوه او دا مطلب يې ترې واخيست چې گوندې هغه به نه مړ کېږي، خو عيسى دا نه وو ويلي چې هغه به نه مړ کېږي يواځې دا يې وفرمايل، که چېرې زما دا رضا وي چې هغه دې زما تر راتگ پورې پاتې شي، نو تا پورې څه اړه لري؟ ۲۴ او دا هماغه شاگرد دى چې دا هرڅه يې وليکل او د هغې گواهي ورکوي او مور پوهېږو چې دهغه گواهي رېښتيني ده ۲۵ او عيسى داسې نور ډېر کارونه وکړل چې، که چېرې هر يو په تفصيل سره وليکل شي نو زه فکر کوم چې هغه ليکل شوي کتابونه به په نړۍ کې هم ځاى نشي.

A decorative border with floral and geometric motifs surrounds the text. The border consists of a double-line rectangular frame with ornate floral designs at the corners and midpoints of each side.

د رسولانو
د اعمالو کتاب



د رسولانو د اعمالو کتاب

د کتاب لېږنده پېژندنه

د رسولانو د اعمالو کتاب د لوقا د انجيل ادامه ده. او ددې کتاب ليکونکی هم لوقا چې په اصل کې يو طبيب ؤ ليکلی دی. کله چې عیسی مسیح یې پر صلیب وځپړاوه او وېي واژه، دهغه شاگردانو له وېرې په وجه خپل ځانونه پټ کړل او دروازې یې پر ځان وتړلې. خو لا درې ورځې د هغوی د استاذ له مرگه تېر شوی نه ؤ چې هغه د هغوی په منځ کې ژوندی څرگند شو. هغه په رېښتیا له مرگه راپورته شوی او ژوندی شوی ؤ. خو مخکې لدینه چې عیسی مسیح آسمان ته وځپړول شي خپلو شاگردانو ته وفرمایل: چې اورشلیم کې پاتې شي تر څو سپېڅلی روح تر لاسه کړي. او د عیسی مسیح شاگردانو او ځینې پېروانو د پنطیکاست په ورځ سپېڅلی روح تر لاسه کړ او د عیسی مسیح دا وعده یانې د سپېڅلي روح نازلېدل د پنطیکاست په ورځ د عمل جامه واغوسته او د رسولانو د اعمالو د کتاب عمده هدف هم دادی. په هغه ورځ د مسیح شاگردانو دا ځواک وموند تر څو خور زیږی د اورشلیم خلکو او بیا وروسته یهودیه، سامره او ټولې نړۍ ته

ورسوي. دا کتاب همدا رنگه د مسیحي د ایمان رشد په یهودو او په غبر یهودو کې، او د کلیسا د پېل او ودې په هکله د نړۍ په هغه وخت هیوادونو کې رڼا اچوي. د رسولانو د اعمالو د کتاب دنیوی لیکوال کوبنش کړی دی چې، ترڅو د لوستونکي پام دې ټکي ته راوگرځوي او مطمئنه یې کړي چې کلیسا سیاسی سازمان ندی او د کوم دولت د نسکورولو او یا په ځواک رسولو لپاره کار نه کوي. بلکې کلیسا دمخکې په سر دمسیح بدن دی چې، دخدای د روحاني پاچاهۍ لپاره زیار باسي. او دا گنهکار انسان ته اعلانوي چې د هغوی گناهونه بخښل کېدای شي که دوی پرعیسی مسیح باندي ایمان راوړي.

د رسولانو د اعمالو کتاب

لومړۍ برخه

ای تیوفیلوسه! ما پخپل لومړي کتاب کې ټول هغه څه ولیکل چې عیسی دهغې په کولو او تعلیم ورکولو پیل وکړ^۲ ترهغې ورځې چې هغه خپلو غوره کړو رسولانوته د سپېڅلي روح په وسیله لارښوونه وکړه او پورته آسمان ته وېورل شو^۳ هغه له خپل مړینې څخه وروسته هغوی ته ځان وښود او هغوی ته یې د دې خبرې ثبوت ورکړ چې هغه ژوندی دی، څلورېشت ورځې به هغوی ته ښکاره کېده او د خدای د پاچاهۍ په هکله به یې تعلیم ورکاوه^۴ او ترڅو چې د هغوی په منځ کې ؤ، نو هغوی ته یې دا امر وکړ چې: له اورشلیم څخه مه وځئ، بلکې د پلار هغې وعدې ته منتظر اوسئ چې د هغې په هکله مې تاسوته ویلي وو^۵ یحیی په اوبو سره تعمید ورکاوه، خو څو ورځې وروسته به تاسو ته په سپېڅلي روح سره تعمید درکړل شي.

آسمان ته د عیسی مسیح پورته کېدل

او کله چې ټول سره را ټول شوي وو نو هغوی ورڅخه پوښتنه وکړه چې: مالکه! آیا هغه وخت راغلی چې ته یو ځل بیا اسرائیلو

ته پاچاهي راوگرځوې؟^۷ نو عیسی ځواب ورکړ: تاسو ته مناسبه نده ترڅو د هغو وختونو او تاریخونو په هکله ځان خبرکړئ کوم چې پلار په خپل واک کې ساتلي دي^۸ خو کله چې سپېڅلی روح نازل شي نو تاسو به ځواکمن شئ او تاسو به په اورشلیم، ټوله یهودیه، سامریه او د نړۍ تر لرې پرتو سیمو پورې زما گواهان واوسئ^۹ او کله چې هغه دا وفرمایل، پداسې حال کې چې هغوی ټولو ورته کتل پورته وپورل شو او یوې ورېځې هغه، د هغوی له سترگو څخه پناه کړ^{۱۰} او کله چې روان ؤ او هغوی د آسمان لورته سترگې نیولې وې، نو دوه تنه چې سپینې جامې یې اغوستې وې د هغوی په څنګ کې ودرېدل^{۱۱} او وېې ویل: ای گللیلیانو! ولې دلته ولاړ یاست او پورته د آسمان لور ته کورئ؟ همدغه عیسی کوم چې لتاسو څخه آسمان ته پورته بوتلل شو، بېرته به په همدغه لار راځي، په کومه چې تاسو د تګ په وخت ولید.

د یهودا پر ځای د متیاس ټاکل

^{۱۲} بیا شاگردان د زیتون له غره څخه چې له اورشلیم څخه د یوکیلومتر په واټن پروت دی اورشلیم ته راستانه شول^{۱۳} او کله چې ښار ته ننوتل نو هغې بالاخانې ته چې دهغوی استوګن ځای ؤ، لاړل، پطروس، یوحنا، یعقوب، اندریاس، فیلیپوس، توما، برتولما، متی د حلفي زوی یعقوب، شمعون ننګیالی او د یعقوب

زوی یهودا^{۱۴} هغوی ټولو په یوه زړه دعا کوله او له هغوی سره
 بنځې هم وې چې پکې مریم دعیسی مور او د هغه وروڼه هم شامل
 وو^{۱۵} او په هغو ورځوکې پطروس د ورونو په منځ کې چې شمېر یې
 یوسلو شل تنه ؤ، ودرېد او وپې فرمایل: ^{۱۶}ای ورونو! د خدای د
 کلام هغه پېش بینی چې سپېڅلي روح د یهودا په هکله د داؤد په
 ژبه کړې وه، چې هغه به دعیسی د نیولو لپاره جاسوسی کوي،
 باید پوره شوې وای ^{۱۷}ځکه هغه په مور کې شمېرل کېده او پدې
 کار کې زموږ ملگری ؤ ^{۱۸}هغه دخپلې جاسوسی دقیمت په بدل کې
 یو پتی واخیست، یهودا هلته سربنکته راپرېوت، گېډه یې وشلېده
 او کولمې یې راووتې ^{۱۹}پدې خبره د اورشلیم ټول اوسېدونکي خبر
 شول او هغه پتی ته یې په خپله ژبه کې د حقل دم، یانې د ویني د
 پتی نوم ورکړ ^{۲۰}ځکه په زبور کې داسې لیکل شوي دي: د هغه کور
 دې وران وېجاړ شي او داسې څوک دې پاتې نشي چې په هغه کې
 واوسېږي، همدغه راز لیکل شوي دي: او هغه کار دې بل ته
 وسپارل شي ^{۲۱}نولدي کېله یوتن چې پدغې ټوله موده کې چې مالک
 عیسی زموږ سره ؤ ^{۲۲}باید د هغه د بیا را ژوندي کېدو دگواه په
 توگه زموږ سره وي، یانې له هغې ورځې څخه چې یحیی په اوبو
 تعمید ورکاوه، تر هغې ورځې پورې چې هغه زموږ څخه پورته کړای
 شو ^{۲۳}او هغوی د دوو تنو وړاندیز وکړ، یوسف چې په برسبا هم
 مشهور ؤ «او یوستوس یې هم ورته ویل». او دویم متیاس ^{۲۴}بیا

هغوی دعا وکړه او وپې ويل: ای مالکه! ته چې د ټولو انسانانو له زرونو څخه خبر یې، مور ته دا وښایه چې پدې دوو تنو کې کوم یو تا غوره کړی دی^{۲۵} ترڅو د دې خدمت او رسالت مالک شي کوم چې یهودا پریدنې او هغه ځای ته لار چې دهغې لایق و^{۲۶} بیا پچه د متیاس په نوم راووته او له هغې وروسته هغه د یوولسو رسولانو په ډله کې وشمېرل شو.

دویمه برخه

د سپېڅلي روح نازلیدل

۱ او کله چې د پنطیکاست ورځ راغله او ټول شاگردان په یوه ځای کې سره راټول شوي وو^۲ نو ناڅاپه د آسمان له لوري، تېز باد ته ورته یو غېر راغی او په هغه ټول کور کې چې دوی ناست وو اورېدل کېده^۳ او هغوی د اور د لمبو په څېر ژبې ولیدلې چې په خپلو کې بېل شوې وې او په هغوی هر یو باندې نازلې شوې^۴ هغوی ټول له سپېڅلي روح څخه ډک شول او لکه څرنګه چې سپېڅلي روح د خبرو کولو ځواک ورکړ، نو په پردی ژبو یې خبرې کول پېل کړل^۵ او هغه وخت په اورشلیم کې د آسمان لاندې قامونه څخه راغلي خدای پرسته یهودیان اوسېدل^۶ کله چې هغوی دا غېر واورېد نو راټول شول او سخت حېران وو، ځکه چې هر چا پخپله ژبه د

رسولانو خبرې اورېدې^۷ او په حېرانتيا سره يې ويل: آيا دا ټول گلېليان ندي چې خبرې کوي؟^۸ نو دا څنگه ممکنه ده چې مور ټول د هغوی پېغام پخپلو ژبو او رو^۹ يانې مور پارتیان، ماديان، ایلامیان، د مېسوتوپامې اوسېدونکي، د يهوديې، کپدوکيې، پونطوس او آسیا^{۱۰} د فريحيې، پمفيليې، د مصر او لېبيا د سيمو چې له قیروان سره نښتې دي او هم رومي مسافرين^{۱۱} يهوديان او نوي يهوديان شوي خلک، د کريتيان او عربان، مور ټول او رو چې هغوی د خدای لوی کارونه زمور په خپلو ژبو کې بيانوي^{۱۲} هغوی ټول حېران او پرېشانه وو او يو بل ته يې ويل، ددې څه مطلب دی؟^{۱۳} خو ځينو په ملنډو سره ويل چې دوی په شرابو مست شوي دي.

د پطروس موعظه

^{۱۴} خو پطروس له هغو يوولسو سره پاڅېد او په لور غږ سره يې وويل: ای يهودو او د اورشلیم اوسېدونکو! زما خبره واورئ او ځان پوه کړئ^{۱۵} لکه څرنګه چې تاسو فکر کوئ، دا خلک د شرابو په نېشه کې مست ندي، ځکه چې اوس خو د سهار نهه بجې دي^{۱۶} بلکې دا هغه څه دي چې يوئيل نبي د هغې په هکله ويلي وو: ^{۱۷} خدای فرمايي چې په آخره زمانه کې به داسې کېږي چې زه به خپل روح په هر چا نازلوم، ستاسو زامن او لورګانې به نبوت

کوي، ستاسو ځوانان به رؤيا او سپين ږيري به مو خوبونه ويني^{۱۸} او زه به په هماغو ورځو کې پرخپلو وينځو او غلامانو باندې هم خپل روح نازلوم او هغوی به نبوت کوي^{۱۹} او زه به په آسمان کې هم جبرانوونکي کارونه وکړم او پر مځکه به خپلې نخښې ښکاره کړم، يانې وينه اور او تور لوکی^{۲۰} د مالک دلويي او روښانه ورځې تر راتلو وړاندې به د لمر سترگه توره شي او سپوږمۍ به د وينې رنگ واخلي^{۲۱} او څوک چې د مالک نوم اخلي، هغه به وژغورل شي^{۲۲} اې اسرائيليانو! دې خبرو ته غور شئ، عيسی ناصري يو سړی ؤ چې خدای تاسو ته په مُعجزو، جبرانوونکو کارونو او نخښو سره ښکاره کړ، څه چې خدای د هغه پوسيله ستاسو په مخ کې وکړل، تاسو پرې خبر ياست^{۲۳} هغه سړی چې خدای دخپل خاص پلان او علم په اساس تاسو ته وسپاره خو تاسو هغه د بې دينه خلکو پواسطه پر صليب وڅېژاوه او مړ موکړ^{۲۴} خو خدای هغه را ژوندی کړ او د مرگ له عذابه يې خلاص کړ، ځکه دا ناشونې وه ترڅو هغه د مرگ په منگولو کې پاتې شي^{۲۵} لکه چې داؤد د هغه په هکله وايي: مالک تل زما سره دی، ځکه هغه زما نبي لاس ته دی، نو هېڅکله به ونه ښوېږم^{۲۶} نو لدې کبله زما زړه خوشالي او ژبه مې خوښي بيانوي. او بدن مې په هيله کې مېشت دی^{۲۷} ځکه ته زما ځان مړينې ته نېرېږدې اوته نېرېږدې ترڅو ستا سپېڅلي لمنځه لاړ شي^{۲۸} تا ماته د ژوند لارې ښودلي دي او په خپل

شتون کې به مې په خونې کې راوغاړې^{۲۹} ای ملگرو! باید په ډاگه ووايم چې زموږ نيکه داؤد مړ شو، ښخ کړای شو او قبرې ترننه همدلته دی^{۳۰} او لکه څرنګه چې هغه نبي ؤ او خدای هغه ته قسم خورلی ؤ چې د هغه له نسل څخه به يو تن د هغه پرتخت کېني^{۳۱} نو له وړاندې يې د مسيح د بيا راژوندي کېدو پېش بينی وکړه او وې ويل: هغه مړينې ته پرېښودل شو او د هغه بدن هېڅکله خاورې نشو^{۳۲} خدای همدغه عیسی له مروڅخه راژوندی کړ او موږ ټول د هغه گواهان يو^{۳۳} او اوس چې هغه د خدای نبي لاس ته وڅېړول شو، نو وعده شوی سپېڅلی روح يې له پلارڅخه واخيست او پر موږ يې نازل کړ، او دا هرڅه تاسو وينئ او اورئ^{۳۴} ځکه داؤد خو هېڅکله هم آسمان ته پورته نه وو تللی، خو پخپله وايي: مالک خدای زما مالک ته وويل چې تر هغې زما نبي لاس ته کېنه^{۳۵} ترڅو چې ستا دښمنان ستا د پښو لاندې کړم^{۳۶} نو اې اسرائيلو! په يقين سره ومئ، کوم عیسی چې تاسو پړصليب کړ، خدای همغه مالک او مسيح گرځولی دی^{۳۷} او کله چې هغوی دا هر څه واورېدل، نو زړونه يې مات شول، له پطروس او نورو رسولانو څخه يې پوښتنه کوله چې، ای وروڼو موږ څه وکړو؟^{۳۸} پطروس هغوی ته وويل: توبه وباسئ او هر يو دخپلو گناهونو د بڅښنې په موخه د عیسی مسيح په نوم تعמיד واخلي، نو تاسو به د سپېڅلي روح نعمت ترلاسه کړئ^{۳۹} ځکه دا وعده

ستاسو، ستاسو د اولادونو او د هغو ټولو خلکو لپاره ده چې لري دي، يانې هرڅوک چې زموږ مالک خدای يې ځان ته راوبلي^{۴۰} او هغه پداسې ډېرو خبرو او دلایلو سره هغوی ته نصیحت وکړ او ويې ويل: خپل ځانونه لدې خرابې پېړۍ څخه وساتئ^{۴۱} کومو خلکو چې دا خبرې ومنلې نو هغوی ته يې تعمید ورکړ او په هغه ورځ نږدې درې زره کسان له هغوی سره يو ځای شول^{۴۲} او هغوی خپل ځانونه د رسولانو د تعلیم اورېدو، وروړگلویز ملګرتیا د ډوډی ټوټې کولو او دعا کولو ته وقف کړي وو.

د ایماندارو گډ ژوند

^{۴۳} هرڅوک له خدایه وپېرېدل او له رسولانو څخه بهرانونکي کارونه او معجزې ښکاره کېدې^{۴۴} ټول ایمانداران سره یولاس او په هرڅه کې شریک وو^{۴۵} هغوی خپل مال او شتمنۍ خرڅولې او اړینو خلکو ته به يې پیسې ویشلې^{۴۶} هغوی به هره ورځ په یوه زره په سپېڅلي کور کې سره راټولېدل، په کورونو کې به يې شریکه ډوډۍ ماتوله او خپل خوراک به يې په خوشالی او پاک زره شریکاوه^{۴۷} د خدای ثنا يې ویله او ټولو خلکو يې درناوی کاوه او هره ورځ چې څومره خلکو ژغورنه موندله، مالک خدای به د هغوی په ډله کې ور اضافه کول.

دریمه برخه

د شل سړي روغول

۱ یوه ورځ ماسپښین درې بجې پطروس او یوحنا دعبادت لپاره سپېڅلي کور ته تلل ۲ نو یو سړی چې له مورڅه پېدايشي شل ؤ او خلکو به هره ورځ دخدای دکور له دروازې سره چې ورته ښکلې دروازه هم وایي د خېر غوښتو لپاره کېناوه ۳ او کله چې هغه پطروس او یوحنا ولیدل چې د خدای کور ته ننوځي، نوخېرې ترې وغوښت ۴ نو پطروس او یوحنا هغه ته په غور سره ولیدل او پطروس ورته وویل، مور ته وگوره ۵ بیا هغه سړي په غور سره پطروس ته وکتل او د خېرات تمه یې ترې کوله. ۶ نو پطروس ورته وویل: ما سره سپین او سره زر نشته خوڅه چې لرم هغه تاته درکوم، د ناصري عیسی مسیح په نامه پاڅېره او وگرځه ۷ بیا یې هغه له ښکلې لاس څخه ونيو، پورته یې کړ، نو سمدلاسه د هغه په پښو او بندونو کې ځواک پېدا شو ۸ هغه ټوپ کړ، په پښو ودرېد او روان شو، هغه له هغوی سره سپېڅلي کورته ننوت او د خدای په ثنا ویلو یې پېل وکړ ۹ هر چا هغه په گرځېدو او د خدای په ثنا ویلو ولید ۱۰ او ویې پېژانده چې دا هغه سړی دی کوم چې به د سپېڅلي کور د ښکلې دروازې سره ناست او خېر به یې غوښته، نو د هغه کار له امله چې له هغه سره شوی ؤ، هک چېرې شول.

په سپېڅلي کورکې د پطروس موعظه

^{۱۱} او پداسې حال کې چې هغه د پطروس او یوحنا پورې کلک نښتی و، نو خلک په حېرانتیا سره د سلیماني دالان لورته په ځغاسته ورغلل ^{۱۲} کله چې پطروس ولیدل چې خلک دهغوی لور ته را روان دي نو هغوی ته یې وویل: ای اسرائیلیانو! ولې پدې کار سره حېران شوی، ولې زموږ لور ته داسې کورئ چې گوندې مور دغه سړي ته په خپل ځواک او تقوی سره روغتیا ورکړې ده ^{۱۳} د ابراهیم، اسحاق او یعقوب خدای او زموږ د نیکونو خدای، خپل خادم عیسی ته جلال ورکړ، خو تاسو عیسی و سپاره ترڅو ووژل شي او کله چې پېلاطوس د هغه د خوشې کولو فېصله وکړه نو تاسو د پېلاطوس په مخکې انکار وکړ ^{۱۴} یانې له هغه سپېڅلي او رېښتیني څخه مو انکار وکړ او د یو فاتل د خوشې کولو غوښتنه مو وکړه ^{۱۵} او تاسو د ژوند ورکولو سردار وواژه، خو خدای هغه بیا له مړو څخه را ژوندی کړ او موږ د دې خبرې گواهان یو ^{۱۶} دغه سړی چې تاسو وینئ او پېژنئ، د عیسی د نوم د قدرت په وسیله ځواک ورکړل شو او د هغه په نوم د ایمان په وسیله روغ جوړ شو ^{۱۷} خو اوس ای وروڼو! کله چې تاسو او ستاسو چارواکو دا کار د غفلت له مخې وکړ ^{۱۸} خو خدای پدې توگه هغه پېش بینی چې د خپلو ټولو نښانو په واسطه یې کړې وې چې مسیح به راځي او کړاونه به ویني، پوره کړې ^{۱۹} نو توبه وکړئ او د خدای لور ته را وگرځئ، ترڅو

کناهونه مو وبخښل شي^{۲۰} د مالک له حضورڅخه به پر تاسو د آرامښت وخت راشي او هغه به تاسوته عیسی چې مسیح دی بیا درولېږي، کوم چې د تاسو لپاره ټاکل شوی دی^{۲۱} او لکه څرنګه چې له پېله خدای د خپلو سپېڅلو نبیانو په وسیله فرمایلي، هغه به ترهغې په آسمان کې پاتې شي، ترڅو چې هرڅه بیا نوي شي^{۲۲} موسی هم فرمایلي وو: مالک خدای به تاسو لپاره ستاسو له خلکو څخه زما پشان یو نبي وټاکي، نو هغه چې هرڅه وایي تاسو د هغه خبره واورئ^{۲۳} او څوک چې د هغه خبروته غوږ ونه نیسي او هغه ونه مني نو هغه به په بشپړ ډول له خپلوخلکوڅخه وویستل شي^{۲۴} همدغه راز سمویل او ټولو هغو نبیانو چې له هغه څخه وروسته راغلل د اوسني وخت پېش بینی یې کړې وه^{۲۵} تاسو د نبیانو وارثین یاست او په هغې وعده کې شامل یاست کومه چې خدای ستاسو له پلرونو سره کړې وه، کله چې هغه ابراهیم ته وفرمایلي: ستا له نسل څخه به د مخکې ټول خلک برکت ومومي^{۲۶} او کله چې خدای خپل خادم غوره کړ نو لومړی یې تاسو ته درولېږه ترڅو تاسو ته برکت درکړي او پتاسو کې هر یو له بدو لارو څخه راوګرځوي.

خلورمه برخه

پطروس او یوحنا د یهودود جرگې په وړاندې

او هغوی لاخلکو ته وېنا کوله چې مذهبي مشران، د سپېڅلي کور د ساتونکو قوماندان او صدوقیان پر هغوی ورغلل^۲ او سخت خفه شول چې هغوی خلکو ته تعلیم ورکوي او وایي چې عیسی بیا له مېرو څخه را ژوندی شوی او مېري به د عیسی پوسیله ژوندي شي^۳ هغوی پطروس او یوحنا ونيول او د یوې شپې لپاره یې بندیان کړل، ځکه چې ماښام و^۴ خو ډېرو خلکو چې دغه پیغام واورېد هغوي ایمان راوړ چې شمېر یې پنځه زره تنو ته رسېده^۵ بله ورځ د یهودو مشران او د شرعې عالمان په اورشلیم کې سره راټول شول^۶ چې د مذهبي مشرانو مشرحناس، کیاپاس، یوحنا، سکندر او د مذهبي مشرانو د مشر د کورنۍ ټول خلک هم پکې موجود وو^۷ هغوی رسولان جرگې ته وړاندې کړل او پوښتنې یې ترې پېل کړې، هغوی پوښتنه وکړه چې: تاسو په کوم ځواک او د چا په نوم دا کار کړی دی؟^۸ بیا پطروس چې له سپېڅلي روح نه ډک شوی و ځواب یې ورکړ: ای چارواکو او د قام مشرانو! که چېرې تاسو له مور څخه د هغه ناروغه سړي د روغتیا په هکله پوښتنه کوئ، چې څنگه روغ شو^۹ نو تاسو او د اسرائیلو ټول قام دې پوه شي چې: دغه سړی د عیسی مسیح ناصرې د نوم په قدرت روغ

جور ولاړ دی، کوم چې تاسو پر صلیب وڅېژاوه او خدای هغه بیا له مړو څخه راژوندی کړ^{۱۱} دا هماغه گټ دی چې تاسو گلکارانو رد کړی ؤ، خو هغه د ودانې اصلی گټ وگرځېد^{۱۲} بل په هېچا کې ژغورنه نشته، ځکه په ټوله نړۍ کې بل داسې نوم چا ته ندی ورکړل شوی چې د هغې پوسیله مور ژغورنه ترلاسه کړو^{۱۳} کله چې هغوی د پطروس او یوحنا زورورتیا ولیده او پوه شول چې دوی خو عام او نالوستي خلک ؤ او ویې پېژندل چې دوی خو د عیسی ملګري وو نو سخت حېران شول^{۱۴} او کله چې هغوی هغه سړی ولید چې له هغوی سره روغ جور ولاړ ؤ، نو له هغوی سره هېڅ دلیل نه ؤ^{۱۵} نو هغوی ته یې امر وکړ ترڅو د جرګې نه ووځي او خپله یې پدې موضوع بحث پېل کړ^{۱۶} او ویې ویل چې لدې خلکو سره څه وکړو؟ ځکه په اورشلیم کې ټول خلک خبر دي چې د دوی په لاس حېرانوونکې مُعجزه ښکاره شوې او مور ترې انکار نشو کولای^{۱۷} خو د دې لپاره چې دا خبره نوره هم په خلکو کې خپره نشي، نو غوره به وي چې هغوی ته اخطار ورکړو ترڅو لدې وروسته د عیسی په نوم له چا سره خبرې ونکړي^{۱۸} بیا یې هغوی دننه راوبلل او اخطار یې ورکړ چې د عیسی په نوم به هېڅ ډول خبرې یا تعلیم نه ورکوي^{۱۹} خو پطروس او یوحنا ځواب ورکړ: تاسو پخپله قضاوت وکړئ چې آیا د خدای په نزد دا خبره سمه ده چې مور دې د هغه پرځای ستاسو حکم ومني^{۲۰} مور چې څه لیدلي او اورېدلي،

نو د هغې په هکله له وېنا څخه نشو منع کېدای ^{۲۱} جرګې هغوی ته په کلکه اخطار ورکړ او خوشې یې کړل، هغوی پوهېدل چې دوی ته سزا ورکول ناشونې ده، ځکه ټول خلک د شوي کار له امله د خدای په ثنا ویلو بوخت وو ^{۲۲} او په کوم سړي چې دا مُعجزه څرګنده شوې وه د هغه عمر له څلویښتو کلونو پورته و ^{۲۳} کله چې پطروس او یوحنا آزاد شول نو هغوی خپلو ملګرو ته ورغلل او هغه څه چې لوی مذهبي مشرانو او د قام مشرانو ورته ویلي وو، هغوی ته یې وویل ^{۲۴} او کله چې هغوی دا هرڅه واورېدل، نو ټولو په یوه زړه خدای ته داسې دعا وکړه: ای مالکه! ای د آسمان، مخکې بحر او هر هغه څه چې پدوی کې دي، د هغې پېداکوونکيه! ^{۲۵} تا د سپېڅلي روح پوسیله د خپل خادم او زموږ د نیکه داؤد په ځله فرمایلي وو: ولې د نړۍ خلک په قهر شول او ولې قامونه بیځایه توطې کوي؟ ^{۲۶} د نړۍ پاچاهان را پورته شول او حاکمان د مالک او د هغه د مسیح پر ضد سره یو ځای شول ^{۲۷} په حقیقت کې هیرودیس، پنطوس پېلاطوس، له غېر یهودو او اسرائیلو سره پدې ښار کې ستا د سپېڅلي خادم عیسی، کوم چې تا مسح کړی، پر ضد را ټول شول ^{۲۸} ترڅو ټول هغه کارونه تر سره کړي، کوم چې تا په خپل قدرت او ارادې سره مقرر کړي وو ^{۲۹} نو اوس ای مالکه! د هغوی گواښونو ته پاملرنه وکړه او خپلو خادمانو ته ځواک ورکړه چې په ډاډ سره ستا کلام بیان کړي

۳۰ خپل لاس را اوږد کړه ترڅو ستا د سپېڅلي خادم عیسی په نامه د روغتیا ورکولو مُعجزې او حېرانوونکي کارونه جاري پاتې شي ۳۱ او کله چې د هغوی دعا پای ته ورسېده، نو د هغوی د را تولیدو کور ولرژېد او ټول له سپېڅلي روح څخه ډک شول او د خدای کلام یې په زړورتیا سره بیان کړ.

د ایماندارانو ترمنځ یووالی

۳۲ ټول ایمانداران په زړه او ځان سره یو لاس وو او هېچا خپله شتمني، خپله نه کڼله، بلکې ټول د یوېل په شتمني کې سره شریک وو ۳۳ رسولانو په لوی قدرت سره د مالک عیسی د بیا را ژوندی کېدو گواهي ورکوله، نو پرخلکو یې ډېر تاثیر کاوه او د خدای فیض له هغوی سره ؤ ۳۴ په هغوی کې هېڅوک هم محتاج نه وو، ځکه هر چا چې مخکه یا کور درلود نو هغه یې خرڅول او دهغې قیمت یې راوړلو ۳۵ او پیسې یې رسولانو ته ورکولې او هغوی به د بیوزلو په منځ کې ویشلې ۳۶ لکه یوسف چې د لاوی قبیلې څخه ؤ او رسولانو ورته برنابا یانی تشویقوونکی ویل، چې اصلا د قبرص اوسېدونکی ؤ ۳۷ هغه مخکه درلوده چې خرڅه یې کړه او پیسې یې رسولانو ته وسپارلې.

پنځمه برخه

حنانیا او سفیره

۱ خو یو بل سړی چې حنانیا نومېده، له خپلې مېرمنې سفیرې سره
 یې یوه ټوټه مځکه خرڅه کړه ۲ او د خپلې مېرمنې په سلا یې د
 قیمت څه برخه له ځان سره وساتله، نورې پیسې یې راوړې او
 رسولانو ته یې ورکړې ۳ نو پطروس ورته وویل: ای حنانیا! ولې
 شېطان ته تسلیم شوې چې سپېڅلي روح ته دروغ وایې او د پیسو
 یوه برخه دې ځان ته وساتله؟ ۴ ترڅو چې هغه مځکه تا سره وه
 آیا ستا نه وه؟ اوکله چې خرڅه شوه نو پېسې ستا نه وې؟ نو تا
 ولې داسې فېصله وکړه، تا یواځې انسانانو ته نه بلکې خدای ته
 هم دروغ ویلي دي ۵ او کله چې حنانیا دا خبرې واورېدې نو پرمځکه
 را ولوېد او ساه یې ورکړه، نورو ټولو خلکو چې دا خبرې واورېدې
 نو سخت ووېرېدل ۶ بیا ځوانان را پاڅېدل، کفن یې ورکړ او ښخ
 یې کړ ۷ درې ساعته وروسته د هغه ښځه چې لدې هر څه نا خبره
 وه راننوته ۸ پطروس له هغې څخه پوښتنه وکړه: آیا مځکه مو په
 همدې قیمت خرڅه کړه؟ هغې وویل: هو، په همدې قیمت ۹ نو
 پطروس ورته وویل: بیا ولې تاسو دواړو د مالک د روح آزمېښت
 کاوه؟ گوره په دروازه کې هغه خلک ولاړ دي چې همدا شېبه یې
 ستا خاوند ښخ کړ او اوس به تا هم یوسي ۱۰ بیا هماغه شېبه

هغه د پطروس په پښو کې راولوېده او ساه یې ورکړه او کله چې
 ځوانان دننه راغلل نو هغه یې مړه وموندله، نو هغه یې هم پورته
 کړه او د خاوند په خوا کې یې ښخه کړه^{۱۱} ټولې کلیسا او کومو
 خلکو چې دا خبره واورېده، نو سخت ووېرېدل.

مُعْجِزې او حَبْر انوونکي کارونه

^{۱۲} رسولانو د خلکو په منځ کې ډېرې مُعْجِزې او حَبْر انوونکي کارونه
 کول او په یو ځای په سلیماني دالان کې راغونډېدل^{۱۳} خلکو د
 هغوی ډېر درناوی کاوه او چاهم له هغوی سره د کډون کولو
 جرأت نه کاوه^{۱۴} ډېرو سړو او ښځو چې پرمالک ایمان راوړ نو له
 هغوی سره یوځای شول^{۱۵} تر دې چې ناروغان به یې په بسترو او
 کتونو کې اچول او کوڅو ته یې راویستل، ترڅو له هغه ځایه د
 تېرېدو پر مهال د پطروس سیوری په یو او بل ولوېږي^{۱۶} د
 اورشلیم د شاوخوا پرتو سیمو خلکو به هغه کسان ورته راوستل
 چې ناروغه وو، یا پېریانو نیولي وو او ټولو به روغتیا موندله.

د رسولانو نیول کېدل

^{۱۷} بیا د مذهبي مشرانو مشر او ورسره ملګري صدوقیان د کینې
 له مخې پورته شول^{۱۸} هغوی رسولان ونيول او په زندان کې یې
 واچول^{۱۹} خو دمالک یوې فرېښتې د شپې مهال هغوی ته د زندان

دروازې پرانیستې، هغوی یې بهر را وویستل او ورته یې وویل:
 ۲۰ لارښی په سپېڅلي کور کې ودرېږئ او خلکو ته د نوي ژوندون په
 هکله خبرې وکړئ ۲۱ نو لکه څرنګه چې هغوی ته ویل شوي وو
 هغوی سهار مهال سپېڅلي کور ته ننوتل او په تعلیم ورکولو یې
 پېل وکړ او کله چې د مذهبي مشرانو مشر له خپلوملګرو سره
 راغی، نو د اسرائیلو د مشرانو جرګه یې راوبلله او خلک یې ولېږل
 ترڅو رسولان له زندان څخه راوړي ۲۲ خو کله چې ساتونکي زندان
 ته ننوتل نو رسولان یې هلته ونه موندل، هغوی راستانه شول او
 خبر یې ورکړ چې: ۲۳ مور زندان بشپړ بند ولید، څارونکي په دروازو
 کې په خپلو ځایونو ولاړ وو، خو کله مو چې دروازه خلاصه کړه نو
 هېڅوک پکې نه وو ۲۴ او کله چې د سپېڅلي کور د ساتونکو
 قوماندان او لوی مذهبي مشرانو دا هرڅه واورېدل، نو حېران
 پاتې شول چې د دې کار پایلې به څه وي ۲۵ بیا یو تن هغوی ته خبر
 راوړ چې کوم کسان تاسو په زندان کې اچولي وو، هغوی هلته د
 خدای په کور کې ولاړ دي او تعلیم ورکوي ۲۶ بیا قوماندان د
 سپېڅلي کور د ساتونکو سره لاړ او هغوی یې راوستل، خو هغوی
 سره یې له هېڅ ډول زوره کار وانخیست، ځکه وپېرېدل چې خلک
 یې سنګسار نکړي ۲۷ او کله یې چې هغوی راوستل، د جرګې په
 وړاندې یې ودرول، نو د مذهبي مشرانو مشر خپلې خبرې پدې
 ډول پیل کړې: ۲۸ مور تاسو په کلکه منع کړي وی چې پدې نوم به

تعلیم نه ورکوی، خو تاسو دا تعلیم په ټول اورشلیم کې خپور کړی او هڅه کوی چې د هغه سړي وینه زموږ په غاړه واچوی^{۲۹} خو پطروس او د هغه ملگرو رسولانو ځواب ورکړ چې: موږ د انسانانو څخه نه، بلکې د خدای اطاعت کوو^{۳۰} زموږ د پلرونو او نیکونو خدای عیسی بیا را ژوندی کړ، کوم چې تاسو وژلی او پرصلیب مو خېژولی ؤ^{۳۱} دا هغه څوک دی چې خدای خپل ښي لاس ته کېښولی، هغه یې سردار او ژغورونکی وگرځاوه تر څو ښي اسرائیلو ته د توبې او گناهونو د بخښنې فرصت ورکړي^{۳۲} موږ د دې هرڅه گواهان یو او همدغه راز سپېڅلي روح چې خدای یې خپلواطاعت کونکو ته ورکوي^{۳۳} پدې خبرو د هغوی زړه وچاودید او هوډ یې وکړ ترڅو رسولان ووژني^{۳۴} خو په جرکه کې یو فریسي ؤ چې غمالیل نومېده چې د شریعت استاذ او په خلکو کې ډېر محترم وو راپورته شو او وړاندې یې وکړ چې دا خلک دې د لږې شېبې لپاره بهر وویستل شي^{۳۵} او بیا یې خلکو ته وویل: اې اسرائیلیانو! د دې خلکو په هکله په فېصله کولو کې لږ فکر وکړئ^{۳۶} ځکه څه موده مخکې تیوداس نومي سړي هم دعوه کړې وه چې مهم سړی دی او نږدې څلور سوه تنه ورسره ملگري شوي وو، بیا هغه ووژل شو او د هغه ټول ملگري خواره واره شول^{۳۷} له هغې وروسته د سرشمېرنې په ورځو کې د گلیل د سیمې یهودا نومی را پورته شو او ډېرو خلکو د هغه په لمسونه بغاوت وکړ،

هغه هم ووژل شو او ټوله ډله يې خوره وره شوه^{۳۸} اوس لدې خلکو سره کار مه لرئ، زه تاسو ته وايم چې دوی پرېږدئ، ځکه که چېرې د دوی په وېنا او عمل کې د انسانانو لاس وي نو دا به خپله لمنځه لاړ شي^{۳۹} او که د خدای له لوري وي نو تاسو يې هېڅکله هم لمنځه نشې وړئ او د خدای سره مقابله مه کوئ، هغوی د غمالاتيل مشوره ومنله^{۴۰} رسولان يې بيا دننه راوبلل، په دورو يې ووهل او هغوی ته يې امر وکړ چې د عیسی په نوم تعليم مه ورکوئ او بيا يې رسولان پرېښودل^{۴۱} او رسولان له جرگې څخه پدې خوشالی راووتل چې هغوی د عیسی په نوم د سپکاوي وړ وگرځېدل^{۴۲} او هغوی هره ورځ په سپېڅلي کور او په کورونو کې تعليم ورکاوه او دا زيری يې ورکاوه چې عیسی، مسيح دی.

شپږمه برخه

د اووکسانو ټاکل

او په هغو ورځو کې چې د عیسی د شاگردانو شمېر مخ په ډېرېدو ؤ نو يوناني ژبو يهودو له عبراني ژبو يهودو څخه شکايت وکړ چې هغوی د کونډو د ورځني خوراک په ویش کې بې غوري کوي^۱ نو دولسو رسولانو ټول شاگردان راوبلل او ورته يې وويل: دا مناسبه نده چې موږ نورو ته د ډوډۍ رسولو لپاره د خدای د کلام له

رسولو څخه غافله شو^۳ نو ای ملگرو! تاسو اووه نیک نومي خلک چې له سپېڅلي روح څخه ډک او پوه وي غوره کړئ، ترڅو مور ورته دا مسؤلیت وسپارو^۴ او مور خپله په دعا او تعلیم کې مشغول اوسو^۵ دا وړاندېز د ټولو خوښ شو، نو سټېفان چې له ایمان او سپېڅلي روح څخه ډک ؤ او همدغه راز فیلیپوس، پروکروس، نیکانور، تیمونی، پرمنیاس او نیکولاوس چې د انطاکیې اوسېدونکی ؤ او څه موده وړاندې یهودي شوی ؤ، یې غوره کړل^۶ دوی رسولانو ته معرفي شول، هغوی ورته دعا وکړه او لاسونه یې پرې کېښودل^۷ د خدای کلام مخ په خپرېدو ؤ او په اورشلیم کې د عیسی د پېروانو شمېر مخ په ډېرېدو ؤ، ډېرو مذهبي مشرانو هم ایمان راوړ.

د سټېفان نیول

^۸ سټېفان چې له فېض او ځواک څخه ډک ؤ، نو د خلکو په منځ کې یې مُعجزې او لوی کارونه ښکاره کول^۹ نو د آزادو شویو یهودو له کنیسي څخه څه مخالفین راپورته شول چې له هغوی سره دکرینې، سکندریې، کلکې او آسیې د سیمو بهودیان هم وو او له سټیفان سره یې بحث پېل کړ^{۱۰} خو د هغه د حکمت او روح د ځواکمنو خبرو پر وړاندې تینګ نشول^{۱۱} بیا هغوی په پټه نور خلک ولمسول ترڅو پر هغه تور پورې کړي چې گوندې هغوی د

هغه له خُلي څخه د موسی او د خدای پر ضد د کفر خبرې اورېدلي دي^{۱۲} هغوی خلک، د قام مشران او د شرعې عالمان ولسول د ستېفان پسې شول هغه یې ونيوه او جرگې ته یې حاضر کړ^{۱۳} هغوی د دروغو گواهي ورکړه او وې ويل چې: دا سړی له پېله ددې سپېڅلي کور او د موسی د شریعت پر خلاف خبرې کوي^{۱۴} مور لده څخه اورېدلي چې عیسی ناصري به د خدای دغه سپېڅلی کور وران کړي او د موسی راکړي دودونه به بدل کړي^{۱۵} په جرگې کې ناستو خلکو په هغه کې سترگې ښځي کړې وې او د هغه مخ د فرښتي پشان ځلیده.

اوومه برخه

د ستېفان وېنا

^۱ بیا د مذهبي مشرانو مشر له ستېفان څخه پوښتنه وکړه چې، آیا دا تورونه رېښتیا دي^۲ نو ستېفان ځواب ورکړ: اې ورونو او پلرونو! ما ته غور شئ! د جلال مالک خدای زموږ پلار ابراهیم ته هغه وخت ښکاره شو، کله چې هغه حاران ته له هجرته وړاندې په میسوپوتامیه کې اوسېده^۳ نو خدای ورته وفرمایل: خپل وطن او خپلوان پرېږده او هغې سیمې ته لاړ شه چې زه یې درته ښایم^۴ او پدې توگه هغه د کلدانیانو له سیمې څخه ووت او په حاران

کې مېشت شو او د ابراهيم د پلار له مړينې وروسته خدای هغه دې ځای ته راوست چې نن پکې تاسو مېشت یاست^۵ خدای هغه ته یو لويشت ځای هم ورنکړ چې هغه یې خپل وگڼي، خو وعده یې ورسره وکړه چې دغه ځایونه به لده وروسته د هغه اولاد ته ورکړي، سره لدې چې هغه وخت د هغه اولاد هم نه ؤ^۶ او خدای ورته داسې وفرمایل: د ابراهيم اولاد به د پردیو په مخکه د مسافرو پشان ژوند وکړي، تر څلورسوو کلونو پورې به غلامان وي او ظلم به ورسره کېږي^۷ همدغه راز خدای وفرمایل: او کوم قام چې دوی غلامان کړي وي، زه به هغوی ته سزا وکړم او له هغې پس به هغوی آزاد شي او هغوی به په همدې ځای کې زما عبادت کوي^۸ بیا خدای له ابراهيم سره د ختنې وعده وکړه او کله چې له ابراهيم څخه اسحاق پیدا شو، نو په اتمه ورځ یې هغه سنت کړ او په همدې ترتیب اسحاق خپل زوی یعقوب او یعقوب خپل زامن سنت کړل او بیا هغوی د دولسو قامونو مشران شول^۹ خو د یوسف ورونو دکینې لمخې هغه په مصر کې خرڅ کړ او خدای د هغه مل ؤ^{۱۰} او خدای هغه له ټولو کړاوونو څخه خلاص کړ او هغه ته یې داسې فضل او حکمت ورکړ چې د مصر پاچا فرعون ته د خوښې وړ وگرځېد او فرعون هغه د ټول مصر او سلطنت واکدار وټاکه^{۱۱} خو کله چې په ټول مصر او د کنعان په سیمه کې سخته قحطي راغله، نو زموږ له پلرونو سره د خوراک لپاره هېڅ

هم نه وو ^{۱۲} خو کله چې يعقوب واورېدل چې په مصر کې غنم پېدا کېږي، نو زموږ پلرونه يې په لومړي ځل هلته ولېږل ^{۱۳} په دويم ځل يوسف خپلو وروڼو ته ځان ور وپېژانده او فرعون د هغه له کورنۍ څخه خبر شو ^{۱۴} نو يوسف خپل پلار يعقوب او ټولو خپلوانو ته چې شمېره يې پنځه اويا تنو ته رسېده مصر ته د راتلو بلنه ورکړه ^{۱۵} بيا يعقوب مصر ته لاړ او هلته هغه خپله، زموږ د پلار او نیکونو سره مړه شول ^{۱۶} او د هغوی مړي يې د شکېم ښار ته ويوړل او هلته يې په هغې هديره کې ښخ کړل چې ابراهيم له بني جمور څخه په بيه اخيستي وه ^{۱۷} او کله چې له ابراهيم سره د خدای د کړې وعدې وخت رانږدې شو، نو په مصر کې زموږ د قام شمېره زياته شوه ^{۱۸} تر دې چې په مصر کې يو بل پاچا قدرت ته ورسېد، چې هغه يوسف نه پېژانده ^{۱۹} هغه زموږ له قام سره ټکي وکړه او زموږ مشران يې په ظلم دېته اړ ويستل چې خپل نوي زېږول شوي بچي بهر وغورځوي ترڅو ژوندي پاتې شي ^{۲۰} او په همدغه وخت کې موسی پېدا شو، هغه يو ښکلی ماشوم او د خدای خوښ ؤ، هغه تر دريو مياشتو پورې د خپل پلار په کور کې وساتل شو ^{۲۱} او کله چې هغه بهر وغورځول شو نو د فرعون لور هغه راواخيست او د زوی پشان يې وروزلو ^{۲۲} نو موسی د مصريانو د پوره حکمت او پوهې تعليم وموند او هغه په ټولو کارونو او کلام کې ښه وړتيا وموندله ^{۲۳} او کله چې هغه د څلويښتو کالو شو

نو په زړه کې يې تلوسه پېدا شوه ترڅو له خپلو وطندارانو اسرئيلو سره لیده کاته وکړي^{۲۴} او کله چې هغه ولیدل چې په هغوی کې له یو تن سره زیاتی وشو، نو د هغه د مرستې لپاره ورغی، له مصري څخه یې د هغه بدل واخیست او مړ یې کړ^{۲۵} هغه فکر کاوه چې د هغه وطنداران به پوه شي چې خدای د ده پواسطه هغوی ته خلاصون ورکوي، خو هغوی پوه نشول^{۲۶} بله ورځ هغه دوه کسان ولیدل چې یو له بل سره جگړه کوله، نو هغه هڅه وکړه ترڅو د هغوی جگړه ختمه کړي، نو موسی ورته وویل: ای ځوانانو! تاسو خو وروڼه یاست نو ولې یو له بل سره جنگېږئ؟^{۲۷} خو کوم سړي چې له خپل ګاونډي سره زیاتی کاوه، نو هغه یې تیله کړ او ورته یې وویل: ته لا چا، زموږ ترمنځ قاضي او حاکم ټاکلی یې؟^{۲۸} آیا ته هم غواړې چې د پروني مصري په څېر ما هم مړ کړې؟^{۲۹} موسی د دې خبرې په اورېدو سخت وډار شو، لدې ځایه وتښتید او د مدیان په سیمه کې استوګن شو او هلته د هغه دوه زامن پېدا شول^{۳۰} او له څلویښت کلونه وروسته، د سینا د غره په لمن کې، په یوه لمبې وهونکي بوتې کې فرښته هغه ته ښکاره شوه^{۳۱} موسی د هغې په لیدو حېران شو او کله چې د هغې د لیدو لپاره ورنږدې شو نو د مالک غږ یې واورېد چې: زه ستا د پلرونو خدای یم، زه د ابراهیم، اسحاق او یعقوب خدای یم، موسی له وېرې په رېږدو شو او ورته یې کتلی نشو^{۳۲} بیا مالک هغه

ته وفرمايل: خپلی دې وباسه! په کوم ځای کې چې ته ولاړ یې، دا سپېڅلې مځکه ده ^{۳۴} ما خپل خلک لیدلي چې په مصر کې خومره کړاو کالي، د هغوی اسويلي مې اورېدلي او زه د هغوی د خلاصون لپاره را کوز شوی يم، نو رازه چې زه تا مصر ته ولېرم ^{۳۵} او هغه موسی چې همدغو اسرائیلیانو پدې الفاظو سره رد کړی وو چې: ته لا چا، زموږ تر منځ قاضي او حاکم ټاکلی یې؟ نو همدغه سړی خدای حاکم او خلاصوونکی وټاکه او د هغې فرېنتې پوسيله یې ولېږه، کومه چې ورته په بوتې کې ښکاره شوې وه ^{۳۶} همدغه موسی ؤ چې هغوی یې له مصر څخه بهر وويستل او په مصر، سړې بحیرې او څلویښت کاله یې په صحرا کې حېرانوونکي کارونه او مُعجزې ښکاره کولې ^{۳۷} دا هماغه موسی دی چې اسرائیلو ته یې وویل: خدای به ستاسو لپاره د خپل قام څخه زما پشان یو نبي پیدا کړي ^{۳۸} او دا موسی ؤ چې په دښته کې زموږ د پلرونو یانې دخدای دقام په غونډه کې د هغوی سره ؤ او فرېنتې ورسره دسینا په غره کې خبرې وکړې، هلته هغه دخدای ژوندی کلام تر لاسه کړ ترڅو موږ ته یې راوړسوي ^{۳۹} خو زموږ پلرونو د هغه مشري ونه منله، هغه یې رد کړ او هغوی غوښتل چې بېرته مصر ته ستانه شي ^{۴۰} او هارون ته یې وویل چې هغوی ته داسې خدایان جوړ کړي چې له هغوی څخه مخکې روان وي او هغوی وویل: هغه موسی چې موږ یې له مصر راووبستلو، نپوهېږو چې په هغه

باندي څه وشول^{۴۱} نو هماغه وخت هغوی د خوشکی په شان يو
 بت جوړ کړ او هغه ته يې قرباني وکړه او په خپل لاس د جوړ
 شوي شي لپاره يې جشن وکړ^{۴۲} خو خدای له هغوی څخه مخ
 واړاوه او هغوی يې پرېښودل ترڅو د آسماني ستورو عبادت
 وکړي، لکه څرنګه چې د انبياؤ په کتابونو کې ليکل شوي دي: ای
 بني اسرائيلو! آیا تاسو پدې څلويښتو کلونو کې پدې دښته کې زما
 لپاره قربانی او نذرانې راوړي دي؟^{۴۳} نه، بلکې تاسو خو د ملوک
 کېږدی او د رفان خدای ستوری د ځان لپاره واخيست، هغه
 انځورونه چې تاسو د عبادت لپاره جوړ کړي وو، نوزه به تاسو د
 بابل نه هم اخوا وشرم^{۴۴} زموږ پلرونو په دښته کې د گواهي کېږدی
 درلوده او دا هماغه کېږدی وه چې خدای موسی ته امر وکړ چې په
 کوم شکل دې ليدلې وه، په هماغه شکل يې جوړه کړه^{۴۵} او کله چې
 زموږ پلرونو د هغو قامونو سيمې ونيولې، کوم چې خدای د دوی
 په وړاندې وويستل، نو دغه کېږدی يې له يوشع سره راوړه او د
 داؤد تر وخته هلته ولاړه وه^{۴۶} له داؤد څخه خدای راضي ؤ او هغه
 خدای ته سوال وکړ چې ماته د يعقوب دخدای لپاره دايمي
 استوګن ځای راکړه^{۴۷} خو دا سليمان ؤ چې د هغه لپاره يې کور
 جوړ کړ^{۴۸} سره لدې چې لوی خدای د انسانانو په جوړ کړي کور
 کې نه اوسېږي، لکه څرنګه چې نبي فرمايي: ^{۴۹}آسمان زما تخت او
 مځکه زما د پښو تکبه ځای دی، تاسو به زما لپاره څه ډول کور

جور کړئ؟ مالک فرمائي چې زما آرام ځای چېري دی؟ ^{۵۰} آیا دا ټول شیان ما په خپلو لاسونو ندي پېدا کړي؟ ^{۵۱} ای سرکېنه قامه! تاسو لا تر اوسه په زړونو کې کافر او رېښتیاو ته کاڼه یاست، تاسو د خپلو پلرونو په څېر تل له سپېڅلي روح سره په جگړه یاست ^{۵۲} آیا داسې یو نبي هم شته چې ستاسو پلرونو کړولی نه وي؟ هغوی هغه نبیان ووژل کومو چې د رېښتیني د راتلو پېش بیني کړې وه او اوس تاسو د هغه رېښتیني جاسوسي وکړه او هغه مو مړ کړ ^{۵۳} تاسو ته د فرشتې پوسيله شریعت درکړل شو خو تاسو پرې عمل ونه کړ.

د سټېفان سنگسارول

^{۵۴} او کله چې هغوی دا هرڅه واورېدل نو سخت غصه شول او هغه ته یې غاښونه وچپچل ^{۵۵} خو سټېفان چې له سپېڅلي روح څخه ډک ؤ او د آسمان لور ته یې په څېر سره کتل، هغه د خدای جلال او عیسی د خدای نبي لاس ته ولاړ ولید ^{۵۶} نو هغه وویل: کورئ! آسمان پرانیستی دی او زه د انسان زوی د خدای نبي لاس ته ولاړ وینم ^{۵۷} لدې خبرې سره هغوی چیغې کړې، خپل غوږونه یې بند کړل او پر هغه یې ورمندې کړې ^{۵۸} هغه یې له ښاره بهر وویست او سنگسار یې کړ او کومو کسانو چې د هغه پر خلاف گواهي ورکړې وه، هغوی خپلې جامې د ساؤل نومي ځوان په پښو

کې کېښودې^{۵۹} او کله چې هغوی ستېفان سنگسار اوه نو هغه چيغې کړې او وپې ويل: ای مالکه عیسی! زما روح قبول کړه. بیا هغه په گوندو شو او په لور غږ سره یې وویل: ای مالکه! دوی پدې گناه مه نیسه، دا یې وویل او ساه یې ورکړه.

اتمه برخه

ساؤل کلیسا خوروي

۱ او ساؤل له هغو کسانو څخه ؤ چې د استیفان پرمرگ راضي ؤ، نو په هماغه ورځ د اورشلیم د کلیسا رېرول پېل شول او له رسولانو پرته نور ټول ایمانداران د یهودیې او سامریې په سیمو کې خواره واره شول. ۲ ایماندارانو ستېفان ښخ کړ او ډېر ویر ژړا یې پرې وکړه. ۳ پدغه موده کې ساؤل غوښتل ترڅو د کلیسا بندست ونړوي، هغه کور په کور گرځېده، ایمانداران سړي او ښځې یې را نیول او په زندان کې یې اچول.

په سامریه کې د زیري وعظ

۴ او هغه ایمانداران چې خواره واره شوي وو، هغوی چې چېرې تلل نو دکلام تعلیم یې ورکاوه. ۵ نو فیلیپوس د سامریې یو ښار ته ولاړ او هلته یې د مسیح په هکله وعظ وکړ. ۶ او خلکو په ډېر شوق

سره د فيليپوس خبرې اورېدې او کومې مُعجزې چې هغه کولې هغه يې ليدلې^۷ پدې ډول چې له ډبرو پېريان نيولو څخه پېريان په چيغو سره راوتل او ډبرو شلانو او گودانو روغتيا وموندله^۸ او په هغه ښارکې لويه خوشالي راغله^۹ او په هغه ښار کې شمعون نومې يو سړی ؤ چې له څه مودې راهيسې يې په جادو سره د ډبرو سامريانو پام د خپل ځان لورته را اړولی ؤ او ځان يې د لويې مرتبې مالک گڼلو^{۱۰} او هغوی ټولو لويانو او کوچنيانو د هغه خبرې په غور سره اورېدې او ويل يې چې دا سړی د خدای هغه قدرت دی چې ورته لوی ويل کېږي^{۱۱} هغوی ځکه د هغه خبرې اورېدلې چې له ډبرې مودې راهيسې يې هغوی د خپل جادو له کبله حېران کړي وو^{۱۲} څوکه چې هغوی ټولو د فيليپوس په هغه زيرې ايمان راوړ، کوم يې چې د خدای د پاچاهۍ او د عيسی مسيح د نوم په هکله اوراوه، نو هغو ټولو ښځو او سړو تعميد واخيست^{۱۳} تر دې چې خپله شمعون هم ايمان راوړ او تعميد يې واخيست او له هغې وروسته له فيليپوس سره ؤ او کله يې چې د هغه په لاس حېرانوونکي کارونه او مُعجزې ليدلې نو حېران پاتې کېده^{۱۴} او کله چې رسولانو په اورشليم کې واورېدل چې سامريانو دخدای کلام منلی، نوهغوی پطروس او يوحنا ورو لېږل^{۱۵} هغوی هلته لاړل او د ايماندارانو لپاره يې دعا وکړه ترڅو پر هغوی سپېڅلی روح نازل شي^{۱۶} ځکه تر دغه دمه پر هېچا هم سپېڅلی روح نه ؤ نازل شوی

او هغوی یواځې د مالک عیسی په نامه تعمیم اخیستی ؤ^{۱۷} نو پطروس او یوحنا پرهغوی لاسونه کېښودل او هغوی سپېڅلی روح ترلاسه کړ^{۱۸} او کله چې شمعون ولیدل چې د رسولانو په لاس کېښودلو سپېڅلی روح ورکول کېږي نو هغه هغوی ته د پیسو وړاندیز وکړ^{۱۹} او وې ویل چې ماته هم دغه قدرت راکړئ چې کله پرچا لاس کېږدم نو سپېڅلی روح څخه تر لاسه کړي^{۲۰} خو پطروس ځواب ورکړ چې ستا پیسې دې لتا سره ورکې شي، ځکه ته فکر کوې چې گوندې د خدای دا نعمت په پیسو سره اخیستل کېږي^{۲۱} پدې خبره کې ستا هېڅ ډول برخه نشته، ځکه چې ته خدای ته بدنیته یې^{۲۲} لدې بدی څخه توبه وباسه او مالک ته دعا وکړه گواکې تاته د داسې فکر کولو بڅښنه وکړي^{۲۳} ځکه زه وینم چې ته ډېر له کینې ډک او د گناه غلام شوی یې^{۲۴} نو شمعون ځواب ورکړ چې: تاسو زما لپاره مالک ته دعا وکړئ ترڅو دا هرڅه چې تا وویل په ما رانشی^{۲۵} بیا هغوی د گواهی او د مالک دکلام له اورولو وروسته بېرته اورشلیم ته ستانه شول او په لار کې یې د سامریانو ډېرو کلیو ته د زیري پیغام ورکړ.

فیلیپوس او حبشي خصي

^{۲۶} بیا د مالک فرښتې فیلیپوس ته وویل: پورته شه او پر هغه سړک روان شه کوم چې له اورشلیم څخه غزې ته د سویل لور ته

تلی دی او دا سرک په دښته کې دی ^{۲۷} نو هغه روان شو او په لار کې یې یو حبشي خصي ولید چې راروان دی، هغه د حبشي د ملکې چې کنډاکه نومېدله لوی چارواکې او د هغې د خزانې واکمن ؤ، هغه د عبادت لپاره اورشلیم ته راغلی ؤ ^{۲۸} اوس هغه بېرته خپل کورته روان ؤ، هغه په خپله بګۍ کې ناست ؤ او داشعيا نبي صحيفه یې لوستله ^{۲۹} نوسپېڅلي روح فيليپوس ته وويل چې لار شه او هغې بګۍ ته ورنږدې شه ^{۳۰} نو فيليپوس ورمندېه کړه او کله یې چې واورېدل هغه د اشعيا نبي صحيفه لولي نو ورته یې وويل: آیا ته چې څه لولې پر هغې پوهېږې؟ ^{۳۱} هغه ورته وويل: زه پرې څنگه پوهېدای شم، ترڅو چې څوک یې را ته تشریح نکړي، نو هغه له فيليپوس څخه وغوښتل ترڅو بګۍ ته راوځېږي او د هغه په څنگ کې کيني ^{۳۲} هغه چې د صحيفې کومه برخه لوستله، هغه دا وه: د هغې پسه په څېر چې حلالولو ته وړل کېږي، یا یو گډوډی چې د وړۍ کلوونکي په مخکې چوپ ولاړه وي، هغه هم له خپل نه یوه خبره ونه ویستله ^{۳۳} هغه سپک کړای شو او ورسره انصاف ونشو او څوک به د هغه د نسل په هکله خبرې وکړي؟ ځکه چې د هغه ژوند له مخکې څخه ختم کړای شو ^{۳۴} نو هغه خصي فيليپوس ته وويل: زه غواړم چې دا راته ووايي چې دلته پیغمبر د چا په هکله خبرې کوي؟ د خپل ځان په هکله یا د بل چا په هکله؟ ^{۳۵} نو فيليپوس د صحيفې لدې برخې څخه خبرې پېل کړې او د

عیسی په هکله یې زیری واوراوه ^{۳۶-۳۷} او کله چې دوی په سرک روان وو نو یو داسې ځای ته ورسېدل چې هلته اوبه وې نو خصي وویل: گوره! دلته اوبه هم شته نو اوس څه شی ما له تعمید اخیستلوڅخه منع کولای شي؟ ^{۳۸} نو هغه د بګی درولو امر وکړ، بیا فیلیپوس او هغه خصي دواړه اوبو ته کوز شول او هغه ته یې تعمید ورکړ ^{۳۹} کله چې هغوی له اوبو څخه راووتل نو د مالک سپېڅلي روح فیلیپوس ویور او خصي بیا هغه ونه لید او په خوشالی سره پرخپله لار روان شو ^{۴۰} بیا فیلیپوس ناڅاپه اشدود نومي ښار ته رسېدلی ؤ، قیصر یې ته له رسېدو مخکې په ټوله سیمه کې وگرځېد او په ټولو ښارونو کې یې د زیري اعلان کاوه.

نهمه برخه

ساؤل پرعیسی مسیح ایمان راوړي

۱ خو ساؤل لا اوس هم د مالک د شاگردانو له تهدید او وژنې څخه لاس نه ؤ اخیستی، هغه د مذهبي مشرانو مشر ته ورغی ^۲ او له هغه څخه یې غوښتنه وکړه ترڅو د دمشق د کنیسو په نوم لیکونه ورکړي چې که چېرې د دې لارې ښځې یا نارینه پېروان پېدا کړي، نو ټول ونیسي او اورشليم ته یې راوړي ^۳ هغه لا په لاره کې ؤ او دمشق ته نه ؤ رسېدلی چې ناڅاپه یې له آسمانه یوه رڼا ولیده

چې د هغه کبرچاپیره وځلېده^۴ هغه پر مخکته را ولوبد او یو غبر یې واورېد چې: ساؤله، ساؤله! ولې ما کړوې؟ هغه پوښتنه وکړه: مالکه! ته څوک یې؟ ځواب راغی: زه عیسی یم، چې ته یې کړوې څو پورته شه او ښار ته لاړ شه، هلته به تا ته وویل شي چې ته باید څه وکړې^۷ دغه مهال د هغه د سفر ملکري غلي ولاړ وو، هغوی هغه غبر واورېد، خو څوک یې ونه لیدل^۸ او کله چې ساؤل له مخکې راپورته شو نو هېڅ شی ورته نه ښکارېدل، بیا هغوی له لاسه ونيو او د دمشق ښار ته یې راوست^۹ هغه تر دریو ورځو پورې روند و او خوراک څښاک یې نه کاوه^{۱۰} او د دمشق په ښار کې حنانيا نومی یو ایماندار اوسېده، هغه په رؤیا کې ولیدل او د مالک غبر یې واورېد چې ویل یې: ای حنانيا! هغه ځواب ورکړ: مالکه زه حاضر یم^{۱۱} نو مالک هغه ته وفرمایل: پاڅېره او هغې کوڅې ته ورشه چې نېغه ورته ویل کېږي او د یهودا کور ته لاړ شه، هلته له ترسوس څخه یو سړی راغلی چې ساؤل نومېږي، ته به هغه په دعا وویني^{۱۲} او همدغه راز ساؤل هم په رؤیا کې یو سړی ولید چې دننه راغی، پر هغه یې لاس کېښود او هغه بینا شو^{۱۳} خو حنانيا ځواب ورکړ چې مالکه! ما د دې سړي په هکله اورېدلي او ده چې په اورشلیم کې ستا له سپېڅلو سره کوم بد کړي، له هغې نه هم خبر یم^{۱۴} او هغه له لوی مذهبي مشرانو څخه لدې واک سره دلته راغلی چې هغه ټول خلک ونیسي کوم چې ستا نوم یادوي

۱۵ خو مالک هغه ته وفرمايل: ته لار شه، ځکه چې دا سړی ما د خپل خدمت لپاره غوره کړی چې هغه به غېر يهودو، پاچاهانو او بني اسرائيلو ته زما نوم اعلانوي^{۱۶} زه به خپله هغه ته هغه څه وښایم چې هغه به يې زما د نوم لپاره وزغمي^{۱۷} نو لدې سره حنانيا روان شو، هغه کور ته ورغی، پر ساؤل يې خپل لاسونه کېښودل او ورته يې وويل: ای ساؤل! مالک عیسی چې تا ته په لار کې ښکاره شوی ؤ، هغه زه تا ته د دې لپاره رالېږلی يم چې ته دوباره بیا او له سپېڅلي روح څخه ډک شې^{۱۸} نو سمدستي هغه ته داسې ښکاره شوه چې پوستکي يې له سترگو څخه وغورځېدل او دوباره بیا شو، هغه راپاڅېد او تعمید يې واخيست^{۱۹} د ډوډۍ له خوراک وروسته يې بدن قوت واخيست، بیا ساؤل په دمشق کې خو ورځې د عیسی له شاگردانو سره پاتې شو.

په دمشق کې د ساؤل وعظ

۲۰ او سمدلاسه هغه د دمشق په کنیسو کې په ښکاره ډول د دې خبرې وعظ کاوه چې عیسی د خدای زوی دی^{۲۱} هرچا چې د هغه دا خبرې اورېدې نو هک چېرېان به شول او ویل به يې: آیا دا هغه سړی ندی چې په اورشلیم کې يې د عیسی د نوم یادوونکي وژل؟ او آیا دی دلته خاص پدې موخه نه ؤ راغلی ترڅو خلک ونیسي او لوی مذهبي مشرانو ته يې بوځي؟^{۲۲} خو د ساؤل د وینا تاثیر

دېرېده او د دمشق يهوديان يې په خپلو کلکو دلایلو سره غلي کول، چې عیسی وعده کړې شوی مسیح دی^{۲۳} د دېرو ورځو له تېرېدو وروسته يهوديان راغونډ شول او د هغه د وژلو پلان يې جوړ کړ^{۲۴} خو هغه د هغوی له پلان څخه خبر شو، يهودو شپه او ورځ د ښار دروازې څارلې ترڅو هغه ووژني^{۲۵} خو د هغه شاگردانو د شپې پر مهال هغه په توکړۍ کې د ښار له دیواله لاندې کوز کړ.

ساؤل په اورشلیم کې

^{۲۶} او کله چې ساؤل اورشلیم ته ورسېد نو هغه کوښښ وکړ ترڅو له شاگردانو سره یوځای شي او د هغوی په ډلې کې داخل شي، خو هغوی ټول له هغه څخه وېرېدل، ځکه هغوی باور نه کاوه چې گوندې هغه به ایمان راوړی وي^{۲۷} خو برناباس هغه رسولانو ته ویور او هغوی ته یې د هغه کیسه بیان کړه چې ساؤل څنگه د سفر پرمهال مالک لیدلی ؤ او څرنګه مالک له هغه سره خبرې وکړې او دا چې په دمشق کې یې په څه ډول زوروتیا سره د عیسی په نوم وعظ کاوه^{۲۸} ساؤل په اورشلیم کې له هغوی سره پاتې شو، له هغوی سره آزاد ګرځېده، په زوروتیا او په ډاګه یې د مالک په نوم وعظ کاوه^{۲۹} هغه له یوناني ژبو يهودو سره بحثونه او مناظرې کولې، خو هغوی د هغه د وژلو نیت وکړ^{۳۰} او کله چې

ایمانداران لدې موضوع څخه خبر شول نو هغوی ورسره تر قیصرې لارل او ترسوس ته یې ولېږه^{۳۱} او دغه مهال کلیسا په یهودیه، گللیل اوسامریه کې پیاوړې کېده، هغوی د مالک په وېره او د سپېڅلي روح په ملتیا یې پرمختګ کاوه او شمېر یې زیاتېده.

پطروس په لیده او یافا کې

^{۳۲} او پطروس په هرځای کې گرځېده، یو ځل هغه د ایماندارانو د کتنې په موخه لده نومې سیمې ته راغی^{۳۳} هلته هغه اینیاس نومې سړی ولید چې له اتو کلونو راهیسې شل او په کت کې پروت ؤ^{۳۴} نو پطروس هغه ته وویل: ای اینیاسه! عیسی مسیح تاته روغتیا درکوي، را پورته شه او بستره دې را ټوله کړه، نو هغه سمدلاسه پاڅېد^{۳۵} او د لیدې او شارون ټولو اوسېدونکو هغه ولید او د مالک لورته راغلل.

د ډورکاس بیا را ژوندي کېدل

^{۳۶} او په یافا کې تبتا نومې شاګرده وه، چې په یوناني کې ورته ډورکاس یا نې هوسی وایي، هغې خپلې ورځې په نېکۍ او سخاوت سره تېرولې^{۳۷} نو په همدغو ورځو کې هغه ناروغه او مړه شوه، هغوی هغې ته غسل ورکړ او پاس په بالاخانه کې یې کېښودله^{۳۸} لیده او یافا سیمې یو بل ته ډېرې نږدې وې او کله چې شاګردان

خبر شول چې پطروس هلته نږدې راغلی، نو دوه تنه یې وړپسې ولېږل ترڅو یې له ځنډه دلته راشي^{۳۹} نو پطروس سمدستي له هغوی سره را روان شو او کله چې هغه راوړسېد نو هغوی پاس بالاخانې ته ویور او هلته ټولې کونډې راتولې شوې وې او په ژړا یې ورته هغه کمیسونه او جامې وښودې کومې چې ډورکاس پخپل ژوند د هغوی لپاره گنډلې وې^{۴۰} بیا پطروس هغوی ټولې له کوټې څخه بهر کړې، په گونډو شو او دعا یې وکړه، بیا یې مړي ته مخ ورواړوه او ورته یې وویل: تبتیتا! را پورته شه! هغې سترگې وغړولې او کله یې چې پطروس ولید نو نېغه کیناستله^{۴۱} بیا پطروس هغې ته لاس ورکړ او هغه یې په پښو ودروله نو پطروس ټول ایمانداران او هغه کونډې راوغوښتې او هغه یې ورته ژوندۍ وښودله^{۴۲} دا خبره په ټوله یافا کې خپره شوه او ګڼ شمېر خلکو پر مالک ایمان راوړ^{۴۳} بیا پطروس څه موده په یافا کې له شمعون نومي موچي سره پاتې شو.

لسمه برخه

د کرنیلیوس ایمان راوړل

^۱ او په قیصریه کې کرنیلیوس نومی یو سپری ؤ، چې د ایتالیوي پلټني افسر ؤ،^۲ هغه له خپلې ټولې کورنۍ سره رېښتیني او له

خدايه وېرېدونکې ؤ، قام ته يې ډېره صدقه ورکوله او پر له پسې يې خدای ته دعا کوله^۲ يوه ورځ يې ماسپښين مهال په رڼيا کې د خدای فرېسته وليده چې هغه ته راغله او ورته يې وويل: اي کرنيلیوسه!^۴ نو هغه ورته په ځيرځير وکتل، ووېرېد او وې ويل: څه وايي مالکه! نو هغه ته يې وويل: ستا دعاگانې او صدقې د يادښت په موخه د خدای سره قبولې شوې دي^۵ اوس يافا ته خلک ولېږه او شمعون چې په پطروس مشهور دی را وغواړه^۶ کوم چې د شمعون نومي موجي سره چې کور يې د بحيرې په غاړه دی ميلمه دی^۷ او کله چې هغه فرېسته چې له ده سره يې خبرې کولې پناه شوه، نو کرنيلیوس خپل دوه خادمان او يو عسکر چې رېښتيني او هغه ته خاص وو راوبلل^۸ ټوله پېښه يې هغوی ته بيان کړه او يافا ته يې ولېږل^۹ بله ورځ غرمې مهال چې هغوی لا په لار او ښار ته نږدې ؤ، نو پطروس د کوتې لپاسه وخوت ترڅو دعا وکړي^{۱۰} او داسې وشول چې پطروس اوږې شو او غوښتل يې چې څه شی وخوري خو کله يې چې هغه ته خوراک تياراوه، نو هغه رڼيا وليدله^{۱۱} آسمان يې خلاص وليد او يو شی چې د يو لوی څادر په څېر له څلورو څنډو څخه تړلې او د مخکې لور ته راځوړند ؤ پر هغه را کوزېږي^{۱۲} او په هغې کې هر ډول څاروي، خزندې او مرغان وو^{۱۳} بيا هغه ته يو غږ وشو چې ای پطروسه! پاڅېږه، حلال يې کړه او وې خوره^{۱۴} خو پطروس وويل: هېڅکله نه مالکه،

ځکه ما هېڅ کله پلټت يا حرام شيان ندي خوړلي^{۱۵} بيا هغه ته غبر
 وشو چې، هغه څه چې خدای درکړي، ته يې حرام مه گڼه^{۱۶} درې
 ځلې داسې وشول او بيا هغه څادر آسمان ته پورته کړای شو
 ۱۷ پطروس له ځان سره ډېر حېران ؤ چې د دې رؤيا څه مقصد دی
 او په همدغه وخت کې ناڅاپه د کرنيلیوس استازو چې د شمعون
 د کور پوښتنه يې کوله دروازې ته راوړسېدل^{۱۸} غبر يې کولو او
 پوښتنه يې وکړه چې: آیا شمعون چې په پطروس مشهور دی
 همدلته دی؟^{۱۹} او پطروس لا په هغې رويا کې فکر کاوه چې
 سپېڅلي روح ورته وفرمايل: درې تنه تا غواړي^{۲۰} نو پاڅېږه، کوز
 شه او د هغوی سره لاړ شه او هېڅ شک مه کوه ځکه چې هغوی
 ما درلېږلي دي^{۲۱} نو پطروس د هغو کسانو څنگ ته لاندې راکوز
 شو او ويې ويل: زه هغه څوک يم چې تاسو يې لټوئ، ستاسو د
 راتلوموڅه څه ده؟^{۲۲} هغوی وويل: کرنيلیوس پوځي افسر چې
 نېک او له خدايه وېرېدونکی دی او د يهودو د ټول قام په وړاندې
 نېک نومی دی، دخدای د سپېڅلې فرېښتې له لوري ورته الهام
 شوی ترڅو هغه تا خپل کور ته راوبلي او لتا څخه خبرې واورې
 ۲۳ نو پطروس هغوی خپل کور ته بوتلل، ورته يې مېلمستيا وکړه،
 سبا راپورته شو او له هغوی سره روان شو، د يافا څو وروڼه هم
 ورسره لاړل^{۲۴} بله ورځ قيصر يې ته ورسېدل، کرنيلیوس خپل
 خپلوان او خاص دوستان رابللي وو او د هغه انتظار يې کاوه

۲۵ کله چې پطروس ورننوت نو کرنیلیوس ور ته هرکلی ووايه، پر
 پښو يې ولويد او سجده يې ورته وکړه ۲۶ خو پطروس هغه را پورته
 کړ او ورته يې وويل: پاڅېره زه هم ستا پشان انسان يم ۲۷ او
 پداسې حال کې چې له هغه سره يې خبرې کولې کور ته ننوت او
 هلته يې غټه ډله وليدله ۲۸ نو هغوی ته يې وويل: تاسو خبر ياست
 چې د يهودي لپاره ناروا ده ترڅو له غېر يهودي سره معاشرت او
 تک راتګ وکړي، خو خدای ما ته ښوونه وکړه چې هېڅ چا ته پليت
 او ناپاک ونه وایم ۲۹ لدې کبله ستاسو د غوښتنې په اساس بې له
 ځنډه راغلم او اوس پوښتنه کوم چې زه مو د څه لپاره راغوښتي
 يم؟ ۳۰ نو کرنیلیوس ورته وويل: څلور ورځې وړاندې همدغه وخت
 درې بجې په خپل کور کې په دعا بوخت وم چې ناڅاپه يو تن په
 ځلېدونکو جامو کې زما په مخکې ودرېد ۳۱ او ويې ويل: اي
 کرنیلیوسه! ستا دعا قبوله شوه او ستا صدقې هم د خدای په
 وړاندې يادې شوې دي ۳۲ نو يافا ته څوک ولېږه او شمعون چې په
 پطروس مشهور دی راوغواړه، کوم چې د بحيرې په غاړه د
 شمعون موچي په کور کې ميلمه دی ۳۳ نو بې له ځنډه مې سړي
 درولېږل او تا ښه وکړل چې راغلې، اوس ټول د خدای په حضور
 کې حاضر يو ترڅو هغه څه چې تا د خدای څخه ترلاسه کړي
 واورو ۳۴ پطروس ژبه پرانيسته او ويې ويل: ما دا حقيقت موندلی
 دی چې خدای د هېچا طرفداري نه کوي ۳۵ خو له هر قام څخه

هر څوک چې له هغه څخه وپېرېږي او نېک عمل وکړي نو د هغه په وړاندې به غوره وگرځي^{۳۶} هغه بني اسرائيلو ته خپل کلام ولېږه او د عیسی مسیح په وسیله یې، چې د ټولو مالک دی د سلامتۍ زیرې ورکړ^{۳۷} او تاسو پوهېږئ چې یحیی ته د تعمید له وعظ کولو څخه وروسته چې له گللیل څخه پېل او په ټوله یهودیه کې خپور شو څه پېښ شول^{۳۸} یانې ناصري عیسی چې خدای څه ډول هغه په سپېڅلي روح او ځواک سره مسح کړ، هغه به گرځېده او نېک کارونه به یې ترسره کول او د ابلیس رټل شوو ته به یې روغتیا ورکوله ځکه چې خدای له هغه سره و^{۳۹} او مور د هغه په ټولو کارونو چې د یهودو په سیمه او اورشلیم کې یې ترسره کړل گواهان یو او هغه یې هم پرصلیب وڅېژاوه او مړ یې کړ^{۴۰} خو خدای په دریمه ورځ هغه راپورته او ښکاره کړ^{۴۱} خو ټول قام ته نه بلکې هغو گواهانو ته کوم چې خدای له وړاندې څخه غوره کړي وو، یانې مور چې د مړو څخه له راپورته کېدو وروسته مو له هغه سره خوراک څښاک وکړ^{۴۲} او مور یې وگمارلو تر څو قام ته په دې وعظ وکړو او گواهي ورکړو چې خدای هغه ټاکلی ترڅو د مړو او ژوندو قضاوت کوونکی واوسي^{۴۳} او ټول انبیاء پر هغه گواهي ورکوي چې هرچا پر هغه ایمان راوړ نو د هغه په نوم به له گناهونو څخه بخښنه ومومي^{۴۴} دا خبرې لا د پطروس په ژبه وې چې سپېڅلی روح پر ټولو هغو چې کلام یې واوږد نازل شو^{۴۵} او

سنت شوي ايمانداران چې له پطروس سره راغلي وو، پدې حېران شول چې د سپېڅلي روح نعمت پرغېر يهودو هم نازل شو ^{۴۶} ځکه هغوی واورېدل چې په نورو ژبو يې خبرې کولې او د خدای ستاينه يې کوله ^{۴۷} بيا پطروس وويل: آيا داسې څوک شته چې دا خلک په اوبو له تعمید اخيستلو څخه منع کړي، کومو چې زموږ په شان سپېڅلي روح موندلی دی؟ ^{۴۸} نو هغوی ته يې امر وکړ ترڅو د عیسی مسیح په نوم تعمید واخلي، بيا هغوی له هغه څخه وغوښتل چې څو ورځې له هغوی سره پاتې شي.

يوولسمه برخه

د کرنیلیوس په هکله د پطروس سپیناوی

^۱ نو رسولانو او هغو ورونو چې په يهودیه کې وو، واورېدل چې غېر يهودو هم د خدای کلام منلي دي ^۲ او کله چې پطروس اورشلیم ته بېرته راستون شو، نو سنت کړای شویو پر هغه اعتراض وکړ ^۳ او وېي ويل: ته ناسنت کړي شویو خلکو ته ورغلی وې او له هغوی سره دې ډوډۍ وخوره ^۴ پطروس له پېله هرڅه هغوی ته بیان کړل او وېي ويل: ^۵ ما د يافا په ښار کې دعا کوله چې بېهوښه شوم او رؤيا مې وليده چې د يو لوی څادر پشان يوشی چې له څلورو څنډو څخه له آسمانه راکښته کېدو او ماته راوړسېد ^۶ او کله مې چې

ورته په غور سره وکتل نو په هغې کې مې د مخکې څاروي، ځناور،
 حشرات او د هوا مارغان وليدل^۷ او يو غبر مې واوړېد چې ماته يې
 ويل: اې پطروسه! پاڅېره، حلال يې کړه او ويې خوره^۸ نو ما وويل:
 نه مالکه، ما هېڅکله حرام او پليت شيان په خله کې نه دي
 اچولي^۹ او يوځل بيا له آسمانه غبر وشو چې: هغه څه چې خدای
 حلال کړي ته يې حرام مه بوله^{۱۰} درې ځلې داسې وشول او بيا
 هغه ټول د آسمان لوري ته پورته کړای شول^{۱۱} او هماغه شېبه
 درې تنه له قيصر يې څخه زما لورته راوېلېدل شول او هغه کور ته
 راوړسېدل چې زه پکې وم^{۱۲} او سپېڅلي روح ما ته وفرمايل: له
 هغوی سره لاړشه او هېڅ اندېښنه مه کوه، نو دا شپږ وروڼه هم
 زما سره راغلل او مور د هغه سړي کور ته ننوتو^{۱۳} او مور ته يې
 وويل چې څه ډول يې په خپل کورکې يوه فرېسته وليده چې ولاړه وه
 او هغه ته يې وويل: يافا ته څوک ولېږه او شمعون چې په پطروس
 مشهور دی راوغواړه^{۱۴} هغه به تاته داسې کلام واوړوي چې د هغې
 په وسيله به ته او ستا د کورنۍ ټول وگړي ژغورنه ومومي^{۱۵} او کله
 مې چې په خبرو کولو پېل وکړ نو سپېڅلی روح پر هغوی نازل شو،
 لکه څرنګه چې لومړی پر مور نازل شوی و^{۱۶} نو هغه وخت مې د
 مالک خبره را ياده شوه چې فرمايل يې: يحيى په اوبو تعميد ورکړ
 خو تاسو ته به په سپېڅلي روح سره تعميد درکړای شي^{۱۷} نو که
 چېرې خدای هغوی ته هماغه برخه وروبخښله کومه يې چې مور

ته په مالک عیسی مسیح باندې د ایمان له کبله را بڅښلې وه، نو بیا زه څوک یم چې خدای منع کړم^{۱۸} او کله یې چې دا واورېدل نو غلي شول او د خدای ستاینه یې کوله ویې ویل په حقیقت کې خدای غېر یهودو ته هم ژوند بڅښونکی توبه وربڅښلې ده.

د انطاکیې کلیسا

^{۱۹}خوهغه ایمانداران چې دستېفان د محاکمې له امله کړېدلي او خواره واره شوي وو، په فینیقا، قبرص او انطاکیه کې گرځېدل او له یهودو پرته یې بل هېچا ته زیری ونه رساوه^{۲۰} خو ځینې له هغوی څخه چې د قبرص او قیروان اوسېدونکي وو، کله چې انطاکیې ته ورسېدل نو له یونانیانو سره یې خبرې وکړې او هغوی ته یې د مالک عیسی زیری ورکړ^{۲۱} د مالک لاس له هغوی سره و، ډېرو خلکو ایمان راوړ او د مالک لور ته راستانه شول^{۲۲} او کله چې د هغوی خبر د اورشلیم کلیسا ته ورسېد نو برنابا یې انطاکیې ته ولېږه^{۲۳} کله چې ورسېد او د خدای فېض یې ولید، نو ډېر خوشاله شو او ټولو ته یې نصیحت وکړ ترڅو د زړه له کومي له مالک سره وفاداري وکړي^{۲۴} ځکه چې هغه نېک سړی او له سپېڅلي روح او ایمان څخه ډک و، نو ډېرو خلکو پرمالک ایمان راوړ^{۲۵} او برناباس د ساؤل د لټون په موخه ترسوس ته لاړ^{۲۶} کله یې چې هغه وموند نو انطاکیې ته یې راوست هغوی ټول کال په

کلیسا کې راتولېدل او دېروخلکوته یې تعلیم ورکاوه، شاگردان د لومړي ځل لپاره په انطاکیه کې د مسیحي په نامه ونومول شول^{۲۷} او په هغو ورځو کې خو تنه نبیان له اورشلیم څخه انطاکیې ته راغلل^{۲۸} او یو له هغوی څخه چې اغابوس نومید را پاڅېد او د سپېڅلي روح په مرسته یې پېش بینی وکړه چې په ټوله نړۍ کې به سخته قحطي را منځ ته شی او هغه قحطي د قیصر کلودیوس په ورځو کې رامنځ ته شوه^{۲۹} او شاگردانو هوکړه وکړه ترڅو دخپل وس په اندازه خپلو هغو ورونو ته چې په یهودیه کې مېشت دي مرستې ور ولېږي^{۳۰} نو همداسې یې وکړل او هغه مرستې یې د برنابا او ساؤل په ذریعه د کلیسا مشرانو ته ولېږلې.

دولسمه برخه

د فرېنتې په لاس د پطروس خلاصون

^۱ شاوخوا همدغه وخت هیرودیس پاچا پر هغو ایماندارانو د ظلم لاس واچاوه چې له کلیساگانو سره یې اړیکې درلودې^۲ او د یوحنا ورور یعقوب یې په توره وواژه^۳ او کله یې چې ولیدل یهودیان پرې خوشاله شول نو پردې سربېره پطروس یې هم ونیو او دا د پتېرې د اختر ورځې وې^۴ نو هغه یې ونیو او په زندان کې یې واچاوه او د عسکرو څلورو ډلو ته یې وسپاره چې، په هره ډله کې څلور تنه وو

ترخو د هغه سآټنه وکړي او غوښتل يې چې، دفسحې اختر وروسته يې دقام مخې ته راوباسي^۵، پطروس يې په زندان کې ساتلو او کليسا د خدای په حضورکې د زره له کومې دهغه لپاره دعا کوله^۶ او په کومه شپه چې هېروديس غوښتل هغه بهر راوباسي، نو پطروس په دوو زنځيرونو تړلی د دوو عسکرو په منځ کې پروت ؤ او ساتونکو د زندان په دروازه کې څوکې کوله^۷ ناڅاپه د مالک فرېسته هغه ته حاضره شوه او په کوته کې رڼا وځلېده، پطروس يې په څنگ وواهه، را وېښ يې کړ او ورته يې وويل: ژر راپورته شه او هماغه شېبه زنځيرونه د هغه له لاسونو څخه ولوبدل^۸ او فرېستې هغه ته وويل: خپله ملا وتړه او خپلې دې به پېښو کړه، هغه همداسې وکړل او هغه ته يې وويل: چپنه دې واغونده او ما پسې راځه^۹ نو هغه پسې روان شو او په دې پوه نه ؤ چې هغه څه فرېسته کوي هغه حقيقت دی، خو گمان يې کاوه چې رؤيا ويښي^{۱۰} نو د لومړي او دويم قراول څخه تېر شول او هغې وسپنېزې دروازې ته ورسېدل کومه چې د ښار لوري ته خلاصېدل، هغه دروازه پخپله د هغوی پرمخ خلاصه شوه، له هغې څخه ووتل او د يوې کوڅې تر پايه لاړل او ناڅاپه فرېستې هغه پرېښود^{۱۱} بيا پطروس په هوبښ کې راغی او دځان سره يې وويل چې اوس زماپوره يقين دی چې مالک خدای خپله فرېسته رالېږلې وه او زه يې د هيروديس او له هغه څه څخه چې يهودو انتظار درلود

خلاص کړم^{۱۲} او کله چې هغه پوه شو نو د مریې کور ته راغی چې د یوحنا مور ده او په مرقس مشهور دی او هلته ډېر خلک راټول شوي وو، چې دعا یې کوله^{۱۳} کله چې هغه دروازه ووهله نو رودا نومي خادمه دروازي ته ورغله^{۱۴} او کله یې چې د پطروس غږ واورېد نو له خوښۍ څخه یې ورخلاص نه کړ، دننه یې منده کړه او هغوی یې خبر کړل چې پطروس په دروازه کې ولاړ دی^{۱۵} هغې ته یې وویل: ته لیونۍ یې، خو کله چې هغې ټینګار وکړ نو ویې ویل: د هغه فریسته به وي^{۱۶} خو پطروس پر له پسې دروازه ټکوله او کله چې هغوی دروازه خلاصه کړه نو هغه یې ولید او سخت حېران شول^{۱۷} خو هغه په لاس سره هغوی ته اشاره وکړه چې غلي شي او ویې ویل چې څه ډول مالک هغه ته له زندان څخه خلاصون ورکړ او ویې ویل: یعقوب او ټول وروڼه لدې پېښو څخه خبر کړئ، بیا بهر شو او بل ځای ته لاړ^{۱۸} او کله چې سهار شونو عسکر پدې سخت خفه وو چې پطروس څه شو؟^{۱۹} او هیروډیس چې کله هغه راوغوښت نو ویې نه موند، له پیره دارانو نه یې پوښتنې وکړې او بیایې د هغوی د وژلو حکم ورکړ، لدې وروسته هیروډیس له یهوديې څخه قیصریې ته لاړ او څه موده هلته پاتې شو.

د هیروډیس مړینه

^{۲۰} هیروډیس د صور او صیدون پر اوسېدونکو په قهر شوی ؤ، نو هغوی په یو زړه هغه ته ورغلل، د پاچا ناظر بلاستوس یې له

ځان سره کړ او د سولې غوښتنه يې وکړه، ځکه چې د هغوی تاتوبی د خوراکي توکو لپاره د پاچا هېواد ته محتاج ؤ^{۲۱} او په تاکلې ورځ هيروديس شاهانه جامې واغوستې، د پاچاهۍ پر تخت کيناست او هغوی ته يې وېنا کوله^{۲۲} او خلکو چينغې وهلې چې، دا د انسان غېر نه بلکې د خدای غېر دی^{۲۳} سمدلاسه دمالک خدای فرېښتې هغه وواهه ځکه چې د خدای ستاينه يې نه کوله، هغه چينجو وخور او مرشو^{۲۴} خو د خدای کلام وده او پرمختگ وکړ^{۲۵} برناباس او ساؤل چې کله هغه خدمت ترسره کړ نو له اورشليم څخه راستانه شول او يوحنا يې چې په مرقس هم شهرت لري له ځانه سره راوست.

ديارلسمه برخه

دبرناباس او ساؤل لېږل

د انطاكيې په كليسا کې نبيان او ښوونكي وو، برناباس، شمعون چې په نيچېر مشهور ؤ، لوكيوس كرېني، مناھين چې ډېره موده د هيرودېس پاچا ملكری ؤ او ساؤل^۲ كله چې هغوی د مالک عبادت كاوه او روژه يې نيولې وه نو سپېڅلي روح ورته وفرمايل: برناباس او ساؤل د هغه كار لپاره ما ته جلا كړئ، دكوم لپاره چې ما رابللي

دي ۳ نو هماغه شيبه يې روژه ونيوله، دعا يې وکړه، د هغوی پرسرونو يې لاسونه کېښودل او ويې لېږل.

په قبرص کې د بشارتي خدمتونو لومړي سفر

۴ بيا هغوی د سپېڅلي روح له لوري ولېږل شول او سلوکيې ته لاړل او له هغه ځايه د بحرله لارې قبرص ته راغلل ۵ او کله چې هغوی سلامېس ته ننوتل نود يهودو په کنيسو کې يې دخدای د کلام وعظ کاوه او يوحننا ورسره مرسته کوله ۶ او کله چې تر پافسه په ټوله جزيره کې وگرځېدل نو هلته يې د باريشوع په نوم يو تن يهودي وموند چې کوډگر او دروغژن ني ۷ هغه د والي سرجيوس پولس ملگری ؤ. والي چې پوه سړی ؤ، برناباس او ساؤل يې راوبلل او ويې غوښتل چې د خدای کلام واوري ۸ خو همدغه جادوگر چې په يونانی کې ورته اليماس وايي، د هغوی مخالفت وکړ او غوښتل يې ترڅو والي له ايمان څخه واړوي ۹ خو ساؤل چې پولس هم ورته وايي له سپېڅلي روح څخه ډک ؤ، په هغه کې يې سترکې ښخې کړې ۱۰ او ويې ويل: اې د ابليس زويه او د ربښتینولی دښمنه، له فريب او شېطانته نه ډکه! د مالک له نېغې لارې نه له اړولو څخه لاس نه اخلې؟ ۱۱ خو گوره اوس د مالک لاس پرتا دی ته به ړوند شي او د څه مودې لپاره به لمر ونه وينې، هماغه شېبه پردې او تيارې هغه ونيو، کيرچاپېره گرځېده او د مرستې غوښتنه يې کوله ۱۲ او

کله چې والی دا پېښه ولیده نو د مالک له لارښوونې څخه حېران شو او ایمان یې راوړ.^{۱۳} بیا پولس او ملګري یې له پافس څخه په بهرې کې سپاره شول او پرچې پمفلې ته راغلل خو یوحنا له هغوی څخه بیل او اورشلیم ته ستون شو.^{۱۴} هغوی له پرچې څخه تېر شو او انطاکیې پیسیدې ته راغلل، د خالي په ورځ کنیسې ته ننوتل او هلته کېناستل.^{۱۵} د تورات او نیانود صحیفو له لوستلو وروسته د کنیسې مشرانو هغوی ته پېغام واستاوه، ویې ویل: اې ورونو! که د خلکو لپاره د نصیحت کلام لری نو ورته یې وویاست.^{۱۶} نو پولس پاڅېد، په خپل لاس یې اشاره وکړه او ویې ویل: اې اسرائیلیانو او له خدای څخه وېرېدونکو! غور ونیسئ.^{۱۷} د بني اسرائیلو د قام خدای زموږ پلرونه غوره کړل، قام یې سره له بې وطنۍ د مصر په مځکه کې سر لورې کړ او هغوی یې په لور مت سره له هغه ځایه راوویستل.^{۱۸} نږدې څلوېښت کلونه یې په دښته کې د هغوی خوځښتونه زغمل.^{۱۹} او په کنعان کې یې د اوو قامونو له بربادولو وروسته هغه د هغوی مځکه خپلو خلکو ته په میراث ورکړه.^{۲۰} او دا هرڅه شاوخوا څلورسوه او پنځوس کلونو کې وشول او له هغې وروسته یې د سمویل نبی تر زمانې پورې ورته قاضیان وټاکل.^{۲۱} او له هغې وخته یې پاچا وغوښته نو خدای ورته ترڅلوېښتو کلونو پورې د بنیامین له قبیلې څخه د ساؤل زوی قېس ورکړ.^{۲۲} بیا یې هغه له منځ څخه اوچت او داؤد یې را پورته

کړ ترڅو د هغوی پاچا شي او دهغه په حق کې يې گواهي ورکړه چې: داؤد بن ېسي مې د خپل زړه مطابق سپری وموند چې زما په ټولو غوښتنو به عمل وکړي^{۲۳} او د خپلې ژمنې پربنسټ يې د هغه له اولادې څخه د اسرائیلو لپاره يو ژغورونکی يانی عیسی راولېږه^{۲۴} څرنګه چې يحيی له خپل راتګ څخه وړاندې د اسرائیلو ټول قام ته د تعمید وعض کړی ؤ^{۲۵} او کله چې يحيی خپله دوره پای ته ورسوله نو ويې ويل: ما څوک گڼئ؟ زه هغه نه يم، خو زما څخه وروسته داسې څوک راځي چې زه د هغه د خپلیو د بندونو خلاصولو وړتيا هم نه لرم^{۲۶} ای خوږو ورونو او د ابراهيم اولادې، او په تاسو کې هغه خلک چې له خدای څخه وېرېږئ! هم مور ته د ژغورنې دا کلام رالېږل شوی دی^{۲۷} خو د اورشلیم اوسېدونکو او د هغې چارواکو هغه ونه پېژانده او د هغه په ملامتولو يې د انبياو هغه کلام پوره کړ چې د هرې خالي په ورځ به لوستل کېده^{۲۸} او که هرڅو يې په هغه کې د وژلو هېڅ دليل ونه موند، خو له پېلاطوس څخه يې غوښتنه وکړه چې هغه ووژل شي^{۲۹} او کله يې چې هر هغه څه بشپړ کړل کوم چې د هغه په هکله ليکل شوي وو، نو هغه يې له صليب څخه راکوز کړ او قبر ته يې وسپاره^{۳۰} خو خدای هغه له مړو څخه راپورته کړ^{۳۱} او هغه ډېرې ورځې هغوی ته ښکاره شو کوم چې له هغه سره له کليل څخه اورشلیم ته راغلي وو او اوس قام ته د هغه گواهان دي^{۳۲} او مور تاسو ته هغه

زیري در کوو، کوم چې خدای زمور له پلرونو سره د هغې ژمنه کړې وه^{۳۳} او خدای دا وعده زمور لپاره چې مور د هغه بچي یو د عیسی له مړو څخه په بیا را ژوندي کولو سره بشپړه کړه لکه څرنګه چې په دویم زبور کې لیکلي دي چې: ته زما زوی یې او ما نن ته وزېږولې^{۳۴} او دا چې هغه یې له مړو څخه را ژوندی کړ ترڅو نور هېڅکله خاورې نشي، نو داسې یې وفرمایل: هغه پاک او حقیقي برکتونه چې له داؤد سره مې وعده کړې ده، تاسو ته به یې درکړم^{۳۵} د زبور په یوبل ځای کې یې هم فرمایلي دي: ته به خپل سپېڅلي خاورې کېدو ته برېږدې^{۳۶} ځکه کله چې داؤد په خپله زمانه کې د خدای د ارادې خدمت پوره کړی ؤ مړشو، له خپلو پلرونو سره یو ځای شو او خاورې شو^{۳۷} خو هغه کس چې خدای راپورته کړ خاورې نه شو^{۳۸} نو ای خوږو ورونو! تاسو ته دې مالومه وي چې د هغه پوسيله تاسو ته د ګناهونو بخښنه اعلانېږي^{۳۹} او هرڅوک چې ایمان راوړي نو د هغه په وسیله رېښتیني شمېرل کېږي، له هر هغه څه نه چې د موسی په شریعت کې موندل شو کولای رېښتیني وشمېرل شی^{۴۰} نو پام کوئ، ګواکې هغه څه چې د انبیاؤ په صحیفو کې لیکل شوي پر تاسو رانشي^{۴۱} چې، ای سپک شمېرونکو کورئ! چېرې او هلاک شی، ځکه چې زه ستاسو په ورځو کې داسې کار کوم، که هرڅومره څوک هغه تاسو ته اعلان کړي نو رېښتیا به یې ونه ګڼئ^{۴۲} او کله چې له کنیسې څخه بهر تلل نو غوښتنه

يې ترې وکړه چې د راتلونکې خالي په ورځ ورته بيا دا خبرې وکړي
 او کله چې د کنيسې خلک خواره شول نو ډېر يهوديان او خداى
 پرسته نوي يهوديان د پولس او برنابا پسې شول او هغوى دواړو
 ورسره خبرې کولې او هغوى يې هڅول ترڅو د خداى په فېض کې
 ثابت پاتې شي^{۴۴} او په بله خالي نږدې د ښار ټول خلک راغونډ
 شول ترڅو د مالک خداى کلام واورې^{۴۵} خو کله چې يهودو د
 خلکو گڼه گونه وليده نو له کينې څخه ډک شول، کفر يې ووايه
 او د پولس له خبرو سره يې مخالفت پېل کړ^{۴۶} هماغه وخت
 پولس او برنابا زړور شول او وېي ويل: اړينه وه چې د خداى کلام
 لومړى تاسو ته واورول شي، خو دا چې هغه مورد کړ او ځانونه
 مو د تلپاتې ژوندون وړ ونه گڼل، نو اوس موږ د غېر يهودو قامونو
 لور ته پاملرنه کوو^{۴۷} ځکه چې مالک موږ ته داسې امر وکړ چې: ما
 ته د غېر يهودو قامونو لپاره رڼا گرځولى يې، ترڅو د مخکې
 ترآخري برخو د ژغورنې وسيله واوسئ^{۴۸} او کله چې غېر يهودو دا
 واورېدل نو خوشاله شول او د مالک دکلام ستاينه يې وکړه او
 هغوى چې د تلپاتې ژوندون لپاره ټاکل شوي وو، ايمان يې راوړ^{۴۹} او
 د مالک خداى کلام په هغو ټولو سيمو کې خپور شو^{۵۰} خو يهودو
 څو تنه ديندارې ښځې او د ښار مشران ولسول، هغوى يې پولس
 او برنابا ته د کړاو ورکولو لپاره وهڅول او هغوى يې د ښار له
 حدودو څخه بهر وويستل^{۵۱} هغوى د خپلو پښو خاورې پر هغوى

وځنډلې او ايقونې ته لارل^{۵۲} او شاگردان له خونې او سپېڅلي روح څخه ډک شول.

څوارلسمه برخه

په اکونيوم کې دزيري اورول

۱ همدغه راز په اکونيوم کې پولس او برنابا د يهودو کنيسې ته ننوتل او داسې خبرې يې وکړې چې د يهودو او يونانيانو دواړو څخه يوې غټې ډلې ايمان راوړ^۲ خو بې ايمانو يهودو د غېر يهودو په ذهنونو کې د ايماندارانو پر خلاف کرکه پېدا کړه^۳ بيا دواړه ډېره موده هلته پاتې شول او په زرورتيا سره يې د مالک په هکله خبرې کولې، نو مالک د هغوی مُعجزو او عجيبه کارونو ته په وړتيا ورکولو سره د خپل کلام رېښتينولي ثابته کړه^۴ خو د ښارخلک دوه ډلې شول، يوه ډله له يهودو سره هملاسي او بله له رسولانو سره وه^۵ او کله چې يهودو او غېر يهودو له خپلو مشرانو سره پر هغوی يرغل کاوه ترڅو هغوی سپک او سنگسار کړي^۶ نو خبر شول او د ليکاونيې د ښارونو لسترې او درېې او د هغې شا وخوا سيمو ته وتښتېدل^۷ او هلته يې زيری ورکاوه.

په لسترې او درېې کې خدمتونه

^۸ او په لستره کې یو سړی ؤ چې پښې یې نه خوځېدې، هغه له مور څخه گوډ پیدا شوی ؤ او کله هم پخپلو پښو گرځېدلی نه ؤ ^۹ هغه د پولس خبرې اورېدې، پولس ورته په غور سره متوجه ؤ او وېي لیدل چې دروغتیا موندلو ایمان لري ^{۱۰} نو په لور غږ یې ورته وویل: په خپلو پښو نېغ ودرېږه، هغه سړی په پښو ودرېد او روان شو ^{۱۱} او کله چې خلکو د پولس دا کار ولید نو په لېکاوني ژبه کې یې نارې کړې او وېي ویل: خدایان د انسانانو په شکل کې مور ته راکوز شوي دي ^{۱۲} نو هغوی برنابا ته د زیوس او پولس ته د هیرمیس لقب ورکړ ځکه چې پولس د هغوی مشر ویاند ؤ ^{۱۳} بیا د زیوس مذهبي مشر چې عبادتخانه یې د ښار په عمومي دروازه کې وه غوایان او تاجونه راوړل، ځکه چې هغه او خلکو یې غوښتل ترڅو هغوی ته قربانۍ وړاندې کړي ^{۱۴} خو کله چې هغو دوو رسولانو یانې برناباس او پولس واورېدل نو خپلې جامې یې وشکولې او د خلکو منع ته لارل، غږ یې وکړ: ^{۱۵} ای خلکو! ولې داسې کوئ؟ مور هم ستاسو په څېر انسانان او د عیبونو لرونکي یو او تاسو ته زیری درکوو چې لدې باطلو اعمالو څخه د هغه خدای لورته راوگرځئ کوم چې مخکه، آسمانونه، بحرونه او هغه څه چې په هغوی کې دي پیدا کړي ^{۱۶} او په تېرو پېړیو کې یې ټول قامونه پرېښودل چې پرخپلو لارو لار شي ^{۱۷} خو تر اوسه هغه

خپل ځان بې گواهي پرېښود، هغه مور سره ښه وکړل ځکه چې تاسو ته يې له آسمان څخه بارانونه وروړل او د مېوو ډک فصلونه يې درکول او ستاسو زړونه يې له خوراک او خوښۍ څخه ډکول^{۱۸} او پدې خبرو سره يې خلک په ډېرو ستونزو له قربانۍ کولو څخه منع کړل^{۱۹} خو يهوديان له انطاكيې او ايکونيوم څخه راغلل، خلک يې له ځانونو سره يو ځای کړل، پولس يې سنگسار کړ او له ښار څخه يې بهر وويست او گمان يې کاوه چې مړ شوی دی^{۲۰} او کله چې شاگردان له هغه څخه راتاو شول نو راپورته شو، ښار ته ننوت او په سبا ورځ له برنابا سره د ډرې لوري ته روان شو^{۲۱} او هغه ښار کې يې زيری ورکړ او ډېر يې شاگردان کړل، بيا لسترې، ايکونيوم او انطاكيې ته راستانه شول^{۲۲} د شاگردانو زړونو ته يې ځواک ورکاوه، نصيحت يې ورته کاوه ترڅو په ايمان کې کلک پاتې شي او دا چې بايد له ډېرو ستونزو په زغملو سره د خدای پاچاهۍ ته ورننوځو^{۲۳} او په هره کليسا کې يې د هغوی لپاره مشران وټاکل او په روژه نيولو او دعاکولو سره يې هغوی هغه مالک ته وسپاره په کوم يې چي ايمان راوړی و^{۲۴} له پسېدې څخه تېر شول او پمفليې ته راغلل^{۲۵} په پرجه کې يې د کلام وعظ وکړ او اتاليې ته را کوز شول.

انطاكي ته راستنېدل

^{۲۶} او له هغې ځايه په بېړۍ كې سپاره شول او انطاكي ته راغلل، هغوی د هغه كار لپاره دخداي فضل ته وسپارل شول كوم چې دوی اوس پوره كړ^{۲۷} او كله چې ښار ته راننوتل نو كليسا يې راټوله كړه او هغه څه چې خداي له هغوی سره كړي ؤ او دا چې څه ډول يې د غېر يهودو پر مخ د ايمان دروازه خلاصه كړې وه هغوی خبر كړل^{۲۸} بيا د اوږدې مودې لپاره له شاگردانو سره پاتې شول.

پنځلسمه برخه

د اورشليم جرگه

^۱ خو يوڅو تنه له يهوديې څخه انطاكي ته راغلل او ورونو ته يې تعليم ورکاوه چې كه چېرې د موسى د شريعت له مخې سنت نه شئ نو ناشونې ده چې وژغورل شئ^۲ كله چې په دې هكله له پولس او برناباس سره ډېر بحث او شخړه وشوه نو پريكړه وشوه چې پولس او برناباس او له هغوی څخه څو تنه نور دې د مسئلې دحل لپاره اورشليم ته، د رسولانو او كليسا مشرانو ته ورشي^۳ نو كليسا هغوی بدرگه كړل او كله چې له فنيقيې او سامريې څخه تېرېدل نو د غېر يهودو ايمان راوړل يې بيان كړل او ټولو ورونو ته يې لويه خوښي وروبخښله^۴ او كله چې اورشليم ته ننوتل نو

کلیسا، رسولانو او دکلیسا مشرانو د هغوی هرکلی وکړ او هغوی یې له هغو پېښو خبر کړل چې خدای ورسره کړې وې^۵ بیا د فریسي ډلې ځینو چې ایمان یې راوړې ؤ را پورته شول او وې ویل: دوی باید سنت شي او امر وکړي چې د موسی شریعت پرځای شي^۶ نو رسولان او د کلیسا مشران را ټول شول ترڅو پدې هکله مشوره وکړي^۷ له اوږد بحث وروسته پطروس ودرېد او هغوی ته یې وویل: ای خوږو ورونو! تاسو خبر یاست چې له لومړۍ ورځې څخه خدای زه ستاسو له منځ څخه وټاکلم ترڅو غېر یهود زما له ځلی څخه د کلام زیری واورې او ایمان راوړي^۸ او هغه خدای چې په زرونو خبر دی هغوی ته په دې گواهي ورکړه چې هغوی ته یې سپېڅلی روح ورکړ لکه څرنګه یې چې مور ته هم راکړی دی^۹ زمور او د هغوی په منځ کې یې هېڅ توپیر پرېښود، بلکې د هغوی زرونه یې د ایمان په وسیله پاک کړل^{۱۰} نو اوس ولې د خدای آزمېښت کوئ او هغه جغ د شاگردانو په غاړه ږدئ کوم چې مور او زمور پلرونو د هغې د پورته کولو زور نه درلود؟^{۱۱} خو پدې باور یو چې یواځې د مالک عیسی په فیض به ژغورنه ترلاسه کړو او همدغه راز هغوی هم^{۱۲} بیا ټوله ډله غلې شوه، برناباس او پولس ته یې غوږ ونيوه، ځکه چې هغوی هغه نخښې او مُعجزې بیانولې کومې چې خدای د هغوی پواسطه د غېر یهودو په منځ کې ښکاره کړې وې^{۱۳} او کله چې دهغوی خبرې پای ته ورسېدلې نویعقوب وویل:

ای خوږو ورونو ما ته غوږ ونیسئ! ^{۱۴} شمعون مور ته وویل چې څه ډول خدای لومړې له غېر یهودو څخه دځان لپاره خلک خوښ کړل ^{۱۵} او دا د انبیاو دکلام سره سمون خوري، لکه څنگه چې په هغې کې لیکل شوي دي ^{۱۶} لدې وروسته به بیا راځم او د داؤد کپړدی چې لوېدلې به بیا رغوم او د هغې ویجاړی به بیا جوړوم او هغه به ودروم ^{۱۷} د دې لپاره چې غېر یهودیان زما لتون وکړي، کوم چې ما رابللي او خپل کړي دي مالک خدای داسې فرمائي، هغه چې دا کارونه کوي ^{۱۸} کوم چې له پېړیو راهیسې مالوم دي ^{۱۹} نو زما پریکړه داده چې له غېر یهودو څخه د هغه کسان چې د خدای لور ته راځي باید سختي ونکړو ^{۲۰} بلکې هغوی ته په لیکلو سره لارښوونه وکړو ترڅو له پلېتې، بتانو ته د وړاندې کړی شویو نذرونو، زناکاری او زندگی شویو څاریو او وینې څخه ځانونه وساتي ^{۲۱} ځکه چې له پخوا زمانې څخه په هر ښار کې د موسی د شریعت وعظ کېږي او د هرې خالي په ورځ په کنیسو کې لوستل کېږي ^{۲۲} بیا رسولانو او د کلیسا مشرانو له ټولې کلیسا سره په دې هوکړه وکړه چې څو تنه له خپل منځ څخه وتاکي او له پولس او برنابا سره یې انطاکیې ته ولېږي، یانې یهودا چې په برسابا مشهور ؤ او سیلاس چې د ورونو مخکښان وو ^{۲۳} او د هغوی په لاسونو یې لیک ولیکه چې: مور رسولان، د کلیسا مشران او ورونه، غېر یهودو ورونو ته چې په انطاکبه، سوریه او کلکیه کې دي سلام

وايو^{۲۴} مور اورېدلي دي چې زموږ ځينې كسان زموږ له امر پرته درغلي دي او تاسو يې په خپلو خبرو خفه كړي ياست او ستاسو ذهنونه يې گډوډ كړي دي^{۲۵} نو ځكه موږ په يو زړه مصلحت وگانه چې څو تنه غوره كړو او د خپلو عزيزانو برناباس او پولس سره يې تاسو ته درولېږو^{۲۶} هغه خلك چې ځانونه يې زموږ د مالک عيسى مسيح دنوم لپاره په خطر كې اچولي دي^{۲۷} نو يهودا او سيلاس مو در ولېږل هغوى به تاسو له دې كارونو څخه په خپلې ژبې سره خبر كړي^{۲۸} ځكه چې سپېڅلي روح او موږ غوره گڼلې چې له دې ضرورياتو پرته نور پيټې پر تاسو كېنږدو: ^{۲۹} تاسو بايد هغه خواږه چې بتانو ته وړاندې كېږي ونه خورئ، وينه ونه خورئ دهغو څارويو غوښه ونه خورئ چې زندى شوي وي او خپل ځانونه د بدو جنسي اړيكو څخه وساتئ. په درنښت^{۳۰} بيا هغوى رخصت شول او انطاكيې ته لاړل، ډله يې را ټوله كړه او ليك يې ور ورساوه^{۳۱} او كله يې چې ولوست نو لدې تسلى څخه خوښ شول^{۳۲} او لكه څرنگه چې يهودا او سيلاس نبيان وو، نو وروڼه يې په ډېرو خبرو او نصيحتونو سره ځواكمن كړل^{۳۳-۳۴} نو څه موده هلته پاتې شول او په سلامتۍ سره يې له وروڼو څخه رخصت واخيست او د خپلو لېږونكو لوري ته يې پام وكړ^{۳۵} خو پولس او برناباس په انطاكيه كې پاتې شول او له ډيرو نورو سره يې د مالک د كلام زيرى او تعليم ورکاوه.

د پولس او برناباس بيلتون

او د خو ورځو له تېرېدو وروسته پولس برناباس ته وويل: راځه چې وگرځو او په هرېسار کې مو چې وروڼو ته د مالک کلام اعلان کړی وگورو چې څنګه دي؟^{۳۷} خو برناباس غوره وگڼل ترڅو يوحننا چې په مرقس يې شهرت درلود هم له ځان سره واخلي^{۳۸} خو پولس غوره وگڼله چې هغه سړی کوم چې په پمفليه کې له هغوی څخه بېل شوی ؤ او له هغوی سره يې په کار کې مرسته نه وه کړې له ځان سره مل نکړي^{۳۹} نو شخړه سخته شوه تر دې چې يو له بل څخه بېل شول، برناباس مرقس له ځانه سره واخيست او د بحر له لارې قبرص ته لاړ^{۴۰} خو پولس سيلاس غوره کړ، وروڼو هغه د مالک فضل ته وسپاره او مخ په سفر روان شو^{۴۱} له سوريې اوکلکيې څخه تېرشو او کليساګانې يې تشويقولې.

شپاړسمه برخه

د پولس دوهم بشارتي سفر

۱ بيا پولس درېې او لستريې ته راغې او هلته تيموتاؤس نومې شاگرد ؤ، د ايماندارې يهودې بنځې زوی خو پلار يې يوناني ؤ^۲ او وروڼو په لستريې او اکونيوم کې پر هغه دنېک نامې گواه ورکوله^۳ او کله چې پولس وغوښتل هغه ورسره راشي نو هغه يې د هغو يهودو له

امله سنت کړ کوم چې په هغه سیمه کې وو، ځکه چې ټولو د هغه پلار پېژانده چې یوناني ؤ^۴ او په هر ښار کې چې گرځېدل نو هغه قوانین کوم چې د کلیسا مشرانو او رسولانو په اورشلیم کې فېصله کړې وه او کوم چې هغوی ته حکم کړی ؤ، هغوی ته سپارل ترڅو ویې ساتي^۵ نو کلیساګانې په ایمان کې پیاوړې کېدې او ورځ تر ورځ د هغوی په شمېره کې زیاتوالی راتلو^۶ نو هغوی د فریجې او غلاطیې له سېموڅخه تېرشول ځکه چې سپېڅلي روح هغوی آسیا ته د کلام له رسولو څخه منع کړل^۷ نو میسیا ته راغلل او هڅه یې کوله ترڅو بطینیا ته لاړ شي خو د عیسی سپېڅلي روح هغوی ته اجازه ورنکړه^۸ بیا له میسیا څخه تېر شول او تروآس ته ورسېدل^۹ او یوه شپه پولس رؤیا ولیده چې د مکادونې یو تن اوسېدونکی ولاړ ؤ، له هغه څخه یې وغوښتل او ویې ویل: مکادونې ته راشه او زموږ مرسته وکړه^{۱۰} کله یې چې دا رؤیا ولېده نو بې درنگه مکادونې ته روان شو، ځکه په یقین سره پوهېده چې خدای مور غوښتي یو ترڅو هغوی ته زیری ورسوو^{۱۱} نو له تروآس څخه په بېړۍ کې کیناست او په نېغه لار ساموتراکي ته لاړ او بله ورځ بیا نیاپولیس ته.

په فیلیپي کې

^{۱۲} او له هغه ځايه فیلیپي ته لاړو، کوم چې دمکادونيې په ولايت کې لوی ښار او د روميانو مستعمره هم ده او په هغه ښار کې څو ورځې پاتې شو ^{۱۳} او د خالي په ورځ دښار له دروازې نه بهر د سیند غاړې ته لاړو چېرې چې مور فکرکاوه د يهودو د دعا ځای به وي، نو کیناستو او له هغو ښځو سره مو خبرې وکړې چې هلته راتولې شوې وې ^{۱۴} او هلته د لیديې په نامه یوه ښځه وه چې ارغواني رنگ رخت به یې خرڅاوه، هغه د تياتېرا له ښار څخه وه او خدای پرسته وه، هغې اورېدل او مالک د هغې زړه پرانیست ترڅو د پولس پېغام قبول کړي ^{۱۵} او کله چې هغې او د کور غړو یې تعمید واخیست نو غوښتنه یې وکړه او ویې ویل: که چېرې تاسو یقین لرئ چې پر مالک مې ایمان راوړی نو زما کور ته را دننه شی او همدلته پاتې شی او مور ته یې زاري وکړه ^{۱۶} او داسې وشول چې کله مور د دعا ځای ته تلو نو یوه وینځه چې د فال لیدنې روح یې درلود او له غیب وینې څخه یې خپلو بادارانو ته ډېره گټه پېدا کوله زمور سره مخامخ شوه ^{۱۷} د پولس او زمور پسې راغله، غږ یې وکړ او ویل یې: دا خلک د لوی خدای خادمان دي او تاسو ته د ژغورنې لار اعلانوي ^{۱۸} او کله یې چې ډېرې ورځې دا کار وکړ نو پولس زړه تنگی شو، راستون شو او روح ته یې وویل: تا ته وایم! د عیسی مسیح په نوم لدې انجلی څخه راووځه او هغه په هغه

ځای کې له هغې څخه راووت^{۱۹} خو کله چې د هغې وینځې بادارانو ولیدل او د خپل کسب له گټې څخه مایوسه شول نو پولس او سیلاس یې ونيول او په بازار کې یې واکمنانو ته راکښل^{۲۰} او هغوی یې قاضیانو ته حاضر کړل او ویې ویل: دې دوه کسانو زموږ په ښار کې خوځښت جوړ کړی او له یهودو څخه دي^{۲۱} او هغه دودونه اعلانوي چې د هغې منل او پرځای کول زموږ لپاره چې رومیان یو روا ندي^{۲۲} نو خلکو پر هغوی برغل وکړ، قاضیانو د هغوی جامې وویستلې او د درو وهلو حکم یې پرې وکړ^{۲۳} چې ښه ډېر یې ووهل نو په زندان کې یې واچول او د زندان مشر ته یې امر وکړ ترڅو هغوی کلک وساتي^{۲۴} او کله چې هغه ته دا ډول امر وشو نو هغوی یې د زندان دننه برخې ته واچول او د هغوی پښې یې په گنده کې وتړلې^{۲۵} نږدې نیمه شپه پولس او سېلاس دعا کوله او د خدای په ستاینه بوخت وو او زندانیانو هغوی ته غوږ ایښی وو^{۲۶} ناڅاپه داسې لویه زلزله راغله چې د زندان بنیادونه وڅوڅېدل، سمدلاسه ټولې دروازې خلاصې شوې او د بندیانو زولنې پرانیستل شوې^{۲۷} کله چې د زندان مشر راوینښ شو او د زندان دروازې یې خلاصې ولیدلې نو خپله توره یې را وویسته او غوښتل یې چې ځان ووژني، ځکه داسې اټکل یې کاوه چې کوندي غوښتل یې چې ځان ووژني، ځکه داسې اټکل یې کاوه چې کوندي بندیان تښتېدلي دي^{۲۸} خو پولس په لور غږ چیغه ووهله: ځان ته زیان مه رسوه ځکه چې موږ ټول دلته یو^{۲۹} نو ډیوه یې راوغوښته

او دننه يې منډه كړه، پداسې حال كې چې رپېده، د پولس او سيلاس په وړاندې پريوت^{۳۰} هغوی يې بهر راوستل او وپې ويل: اې بناغليو! زه بايد څه وكړم ترڅو وژغورل شم؟^{۳۱} ورته يې وويل: پر مالک عيسى ايمان راوړه نو ته او ستا كورنۍ به ژغورنه ومومي^{۳۲} او بيا يې هغه او د هغه كورنۍ ته د مالک د كلام بيان كړ^{۳۳} نو هغوی يې راوستل او د شپې په هماغه ساعت كې يې د هغوی تپونه ووينځل، خپله او هم د هغه كورنۍ سمدلاسه تعميمد واخيست^{۳۴} او هغوی يې خپل كور ته راوستل، د هغوی په مخ كې يې دسترخوان كېښود او له خپلې ټولې كورنۍ سره يې خوښي وكړه، ځكه چې هغوی پر خداى ايمان راوړى وو^{۳۵} او كله چې ورځ شوه نو قاضيانو استازي ولېږل ترڅو هغه دوه تنه پرېږدي^{۳۶} بيا د زندان مشر پولس لدې خبرو خبركړ چې قاضيانو استازي رالېږلي ترڅو تاسو آزاد شئ، نو اوس بهر راشئ او په خبر لار شئ^{۳۷} خو پولس هغوی ته وويل: مور چې روميان يو ښكاره او بې دليله يې ووهلو او په زندان كې يې واچولو، نو آيا اوس مور په پټه بهر باسي، نه بلکې خپله دې راشي او مور دې بهر راوباسي^{۳۸} نو استازو دا خبره قاضيانو ته وكړه او كله چې قاضيان خبر شول چې پولس او سيلاس روميان دي نو ووېرېدل^{۳۹} راغلل، هغوی ته يې عذر وكړ، بهر يې راوويستل او غوښتنه يې ترې وكړه چې له ښاره بهر لار شي^{۴۰} بيا له زندان څخه بهر راووتل او د ليدې كور

ته لازل، له ورونو سره يې کتنې وکړې، هغوی ته يې ډاډگېرته ورکړه او روان شول.

اوولسمه برخه

په تسالونېکې کې

۱ بيا پولس او سيلاس له امفپولس او اپولونيا څخه تېرشول او تسالونېکې ته ورسېدل کوم ځای کې چې د يهودو کنيسه وه ۲ نو پولس دخپل عادت لمخې د هغوی کنيسې ته ورغی او درې د خالي په ورځو کې يې د هغوی سره له سپېڅلي کتاب څخه بحث کاوه ۳ او د دې موضوع وضاحت يې کاوه چې اړينه وه ترڅو مسيح کړاو وويني او له مړو څخه را پورته شي. او هغه ويل، کوم عيسى چې زه يې تاسو ته بيانوم همدغه مسيح دی ۴ او له هغوی څخه ځينو ومنله او له پولس او سيلاس سره يو ځای شول، له خداى وپېرېدونکو يونانيانو څخه يوه غټه ډله او له پتمنو بنځو څخه يو گڼ شمېر وو ۵ خو يهودو کينه وکړه او څو تنه بازاری او باشان يې له ځانه سره کړل، خلک يې راټول کړل او په ښار کې يې غوغا جوړه کړه، د ياسون کور ته په منډه ورغلل او غوښتل يې چې هغوی د خلکو منځ ته راوکاږي ۶ او کله يې چې هغوی ونه موندل نو ياسون او څو تنه ورونه يې د ښار د واکمنانو لوري ته رابښکل

او چيغې يې وهلې چې، همدې کسانو ټوله دنيا په عذاب اخته کړې او اوس زموږ ښار هم په عذابوي^۷ او ياسون هغوی منلې او دوی ټولو د قيصرد احکامو نافرمانې کړې ده او پدې عقیده دي چې بل څوک پاچا دی يانې عیسی^۸ نوخلک او دښار واکمن ددې خبرو له اورېدو څخه پرېشانه شول^۹ له ياسون او نورو څخه يې ضمانت واخيست او هغوی يې پرېښودل.

پولس او سيلاس په بيريه کې

۱۰ خو ورونو له ځنډ پرته دشپې پولس او سيلاس د بيرپې لورته ولېږل، هغوی هلته ورسېدل او د يهودو کنيسې ته ننوتل^{۱۱} او ددې ځای خلک د تسالونېکي له اوسېدونکو څخه آزاد خياله وو، ځکه چې په پوره رضامندی سره يې کلام ومانه او هره ورځ يې د خدای کلام څېړل چې آیا د هغوی تعليم سم دی او که نه؟^{۱۲} نو له هغوی څخه ډېرو ايمان راوړ، پتمنويوناني ښځو او گڼ شمېر سړو^{۱۳} څوکه چې تسالونېکي يهوديان پوه شول چې پولس په بيريه کې هم د خدای د کلام وعظ کوي نو هلته هم لاړل او خلک يې راوپارول^{۱۴} هماغه وخت ورونو پولس د بحيرې لوري ته ولېږه خو سيلاس له تيموتاوس سره هلته تم شول^{۱۵} د پولس لارښوونکو هغه آتن ته راوست او په راستنېدو کې يې سيلاس او تيموتاوس ته فرمان ولېږه ترڅو ژر تر ژره د هغه خوا ته ورشي او هغوی لاړل.

پولس په آتن کې

۱۶ خو پولس چې په آتن کې یې د هغوی انتظار کاوه او ویې لیدل چې ښار له بتانو څخه ډک دی نو ډېر غمژن شو ۱۷ نو په کنیسه کې یې له یهودو او خدای منونکو سره او په بازار کې یې هره ورځ له هرچا سره لیدل او بحث یې کاوه ۱۸ خو ځینو اپیکورینو او رواقیینو فلسفیانو له هغه سره مناظره وکړه، ځینو ویل، دا فضول ویونکي څه غواړي چې ووايي؟ او نورو ویل: په ظاهري بڼه د غېرو خدایانو وعظ کوي، ځکه چې هغوی ته یې د عیسی او قیامت زیری ورکاوه ۱۹ نو هغه یې ونيو او د اریوپاگوس ته یې ویوړ او ورته یې وویل: آیا د دې نوي تعلیم په هکله چې ته یې ورکوې موږ پوهولی شې؟ ۲۰ ځکه چې عجیبې خبرې زموږ غوږونو ته رسوې، نو غواړو چې پوه شو لدې څخه څه مقصد دی ۲۱ نو په هغه وخت کې آتینان او هلته بهرني اوسېدونکي د نویو شیانو له ویلو او اورېدلو پرته د بل څه لپاره اوزگار نه وو ۲۲ نو بیا پولس د اریوپاگوس د ټولني په منځ کې ودرېد او ویې ویل: ای آتینانو! تاسو مې له هره پلوه ډېر رېښتیني ایماندار وموندلئ ۲۳ ځکه چې زه وگرځېدم او ستاسو عبادت ځایونه مې ولیدل، د قربانی ځای مې وموند چې پر هغې د ناپېژندل شوي خدای نوم لیکل شوی ؤ، نو هغه څه چې تاسو د هغې ناپېژندل شوي عبادت کوئ او تاسو ته مالوم ندی، هماغه زه تاسو ته بیانوم ۲۴ هغه خدای چې نړۍ

او هغه څه چې پکې دي پېدا يې کړل، ځکه چې هغه د آسمان او مځکې مالک دی، هغه د انسانانو په لاسونو جوړو شويو عبادت ځايونو کې نه اوسېږي^{۲۵} او د خلکو په لاسونو د هغه خدمت نه کېږي، هغه د خلکو د خدمت محتاج ندی، خو خپله ټولو ته ژوندون، ساه او ټول شيان وربخښي^{۲۶} هغه دنړۍ پرمخ مېشت ټول قامونه له يوه انسان نه پېدا کړل ترڅو د ټولې مځکې پرمخ مېشت شي او د هغوی لپاره يې ټاکلي وختونه او د اوسېدو د ځايونو حدود وټاکل^{۲۷} ترڅو د خدای لتون وکړي او گواکې هغه ولټوي او پېدا يې کړي، سره لدې چې هغه له مور يوڅخه هم لرې ندی^{۲۸} ځکه چې په هغه کې ژوند، خوځښت او شتون لرو، لکه څرنگه چې ستاسو ځېنو شاعرانو هم ويلي دي چې: د هغه له نسل څخه يو^{۲۹} نو کله چې د خدای اولاد يو، نو بايد کمان ونکړو چې خدای د سرو زرو يا سپينو زرو يا د انسان په لاس له نقشه شوې تېرې يا د هغه له جوړښت يا مهارت سره ورته والی لري^{۳۰} نو خدای لدې جهالت څخه مخ اړولی و خو اوس يې ټولو خلکو ته د توبې ويستلو امر کړی دی^{۳۱} نوځکه يې يوه ورځ وټاکله چې په هغې کې به په انصاف سره د دې دنيا قضاوت وکړي او د هغې لپاره يې يو سړی وټاکه او ټولو ته يې دا ثابته کړه چې هغه يې له مرو څخه راپورته کړ^{۳۲} او کله يې چې د قيامت او له مرو څخه د بيارا ژوندي کولو خبرې واورېدې نو ځينو ملنډې وکړې اوځينو وويل: پدې

هکله به بيا کله لتا څخه واورو^{۳۳} همدغه راز پولس هم د هغوی له منځ څخه بهر لار^{۳۴} خو خو تنه له هغه سره یوځای شول او ایمان یې راوړ چې له هغوی څخه دیونیسیوس چې د آریپاگوس د ټولنې غړی ؤ او د دامریس په نامه یوه بنځه او له هغوی سره ځینې نور هم وو.

اتلسمه برخه

پولس په قرنټس کې

۱ او له هغې وروسته پولس له آتن څخه روان شو او قرنټس ته راغې^۲ او هلته له اکیلا نومی سړي سره چې یهودي ؤ او د پونطوس اوسېدونکی ؤ وپېژندل، چې له خپلې بنځې پرسکیله سره نوي له ایټالیا څخه راغلي وو، ځکه چې گلودیوس فرمان صادرکړې ؤ چې باید ټول یهودیان له روم څخه لارشي، نو د هغوی خوا ته راغی^۳ او پدې خاطر چې هغه هم د هغوی په شان خېمه جوړوونکی ؤ، نو له هغوی سره پاتې شو او یو ځای یې ورسره کار کاوه^۴ او هره خالي به یې په کنیسه کې بحث کاوه، یونانیانو او یهودوته به یې قناعت ورکاوه^۵ او کله چې سیلاس او تیموتاوس له مکدونې څخه راغلل نو پولس په پوره توګه خپل ژوند د تعلیم لپاره وقف کړ او یهودو ته یې ګواهي ورکوله چې عیسی هماغه مسیح دی^۶ خو کله

چې هغوی مخالفت وکړ او بد رد یې ورته وویل، نو خپله د چین لمن یې پر هغوی وروځنډله او ویې ویل: ستاسو خون ستاسو په غاړه دی زه بري یم او لدې وروسته به غېر یهودو ته ورځم^۷ او له هغه ځای څخه یې کډه وکړه او د تبطیوس یوستوس نومي خدای پرسته سړي کور ته چې کور یې د کنیسې ترڅنګ ؤ راغی^۸ او د کنیسې مشر کرسپوس له خپلې ټولې کورنۍ سره پرمالک ایمان راوړ او کله چې د قرنټس اوسېدونکو واورېدل نو ډېرو ایمان راوړ او تعمید یې واخیست^۹ یوه شپه مالک په رؤیا کې پولس ته وویل: مه وپېرېه، خبرې وکړه او مه غلی کېږه^{۱۰} ځکه چې زه ستا سره یم، هېڅوک به تا ته کړاو ونشي رسولی، ځکه چې پدې ښار کې زما ډېر خلک دي^{۱۱} نو یونیم کال تم شو او هغوی ته به یې د خدای د کلام ښوونه کوله^{۱۲} خو کله چې گالیو د اخابې والي ؤ، نو یهودیان یو لاس شول او پر پولس یې یرغل وکړ او هغه یې محکمې ته ویوړ^{۱۳} او ویې ویل: دا سړی خلک یې لارې کوي ترڅو د خدای عبادت د شریعت د حکمونو خلاف وکړي^{۱۴} او کله چې پولس وغوښتل خبرې وکړي نو گالیو وویل: اې یهودو! که چېرې ظلم یا ښکاره گناه وای نو د عقل غوښتنه وه چې ستاسو خبره مې زغملي وای^{۱۵} خو دا ستاسو د خبرو، نومونو او شریعت په هکله مسله ده، نو خپله سره پوه شئ او زه پدې ډول چارو کې قضاوت نه کوم^{۱۶} او هغوی یې له محکمې څخه وشړل^{۱۷} بیا هغوی ټولو

سوستینوس راونیوه کوم چې د کنیسی مشر ؤ او هغه یې د محکمې پر وړاندې وواهه خو گالیو ددې چارو هېڅ پروا نه کوله^{۱۸} او پولس لدې وروسته ډېرې ورځې هلته تم شو، بیا یې له ورونو سره خدای پاماني وکړه او د بحر له لارې سوړیې ته لاړ، پرسکله او اکیلا هم له هغه سره لاړل او په کنخريه کې یې خپل سر وخرپلو ځکه چې همداسې نذر یې کړی ؤ^{۱۹} او کله چې افسیس ته ورسېد نو هغه دوه تنه یې پرېښودل، خپله کنیسی ته ننوت او له یهودو سره یې بحث وکړ^{۲۰} او کله چې هغوی وغوښتل چې څه موده له هغوی سره پاتې شي نو ویې نه منل^{۲۱} او له هغوی سره یې خدای پاماني وکړه ویې ویل: که خدای غوښتي وي بیا به تاسو ته راستون شم نو هغه له افسیس څخه په بهرې کې روان شو^{۲۲} او کله چې قیصر یې کې کوز شو نو اورشلیم ته لاړ او د کلیسا پوښتنه یې وکړه بیا انطاکیې ته راغی.

دریم بشارتي سفر

^{۲۳} څه موده هلته پاتې شو او بیا یې سفر ته مخه کړه، د غلاطیې او فریجې په سیمو کې ځای په ځای گرځېده او ټول شاگردان یې تشویقول^{۲۴} نو اپولوس نومې یو یهودي چې د اسکندریې اوسېدونکی ؤ افسیس ته راغی، د هغه خبرې خوږې وې او د سپېڅلي کتاب تکره عالم ؤ^{۲۵} هغه د مالک په لار کې روزنه موندلې

وه، د مالک په هکله يې په ځيرکتيا سره خبرې کولې او د عيسى په هکله يې سم تعليم ورکاوه خو يواځې د يحيى له تعميم څخه خبر و^{۲۶} همدغه سړي په کنيسه کې په زورتيا سره خبرې پېل کړې او کله چې اكيلا او پرسکله د هغه خبرې واورېدې نو هغه يې له ځانه سره راوست او په پوره تفصيل سره يې هغه ته د خداى لار ور زده کړه^{۲۷} او کله چې هغه د اخائيې لور ته د سفر تکل وکړ نو ورونو هغه وهڅاوه او شاگردانو ته يې مرسته ليک وليکه، ترڅو د هغه هرکلى وکړي او کله چې هغه ځاى ته ورسېد نو هغو چې د فيض په وسيله يې ايمان راوړي و، ور سره ډېره مرسته وکړه^{۲۸} ځکه چې په پوره ځواک سره يې د يهودو پر خلاف دلايل ويل او له سپېڅلي کتاب څخه يې ثابتول چې عيسى هماغه مسيح دى.

نولسمه برخه

پولس په افسيس کې

۱ او لکه څرنګه چې اپولوس په قرنتس کې و نو پولس په پورته سيمو کې ګرځېده، او افسيس ته ورسېد، هلته يې څو تنه شاگردان وموندل^۲ او هغوى ته يې وويل: آيا کله مو چې ايمان راوړ نو پر تاسو سپېڅلى روح نازل شوى و؟ نو هغه ته يې وويل: خو موږ ندي اورېدلي چې سپېڅلى روح هم شتون لري^۳ هغوى ته يې

وویل: نو په څه شي موتمعید واخیست؟ وپي ویل: د یحیی په تعمید^۴ پولس وویل: البته یحیی د توپي تعمید ورکاوه او خلکو ته یې ویلې په هغه چا ایمان راوړی کوم چې زما څخه وروسته راځي، یانی عیسی^۵ او کله یې چې دا واورېدل نو د مالک عیسی په نوم یې تعمید واخیست^۶ او کله چې پولس پر هغوی لاس کېښود نو سپېڅلی روح پر هغوی نازل شو، په نورو ژبو یې خبرې پېل کړې او نبوت یې وکړ^۷ او ټول هغه نږدې دولس تنه^۸ و بیا کنیسی ته نوت او درې میاشتي یې په زورورتیا سره خبرې کولې، د خدای د پاچاهي د چارو په هکله یې بحث کاوه او پریکنده دلیلونه یې راوړل^۹ او ځینې چې زرونه یې سخت شوي و، ایمان یې رانه وړ او د نورو په وړاندې یې د خدای لارې ته بد ویلې، نو له هغوی څخه کوښه شو، شاگردان یې بېل کړل او هره ورځ به یې د تېرانس په تالار کې بحث کاوه^{۱۰} او پدې توگه دوه کلونه تېر شول او د آسیا ټولو اوسېدونکو که یهودیان وو، یا یونانیان د مالک عیسی کلام واورېد^{۱۱} او خدای د پولس په لاس لویې لویې معجزې ښکاره کولې^{۱۲} پدې ډول چې دهغه له بدن سره لگېدلي دستمالونه او ملاتروني به یې وړل او پر ناروغانو به یې کېښودل او له هغوی څخه به ناروغی لرې کېدې او پېریان به ترې وتل^{۱۳} خو ځینې دم اچوونکي سیلاني یهودو هم پر هغو خلکو چې پېریان یې درلودل د مالک عیسی نوم اخیستل پېل کړل او ویل یې چې تاسو ته د هغه عیسی

په نوم حکم درکوو چې پولس د هغه په نوم وعظ کوي راووخئ
 ۱۴ او هغوی چې دا کار کاوه د یهودي د مذهبي مشرانو د یو تن
 مشر اسکيوا اووه زامن وو ۱۵ خو پېریانو به ورته په ځواب کې ویل:
 مور عیسی پېژنو او د پولس په هکله مالومات لرو نو تاسو څوک
 یاست؟ ۱۶ او هغه سړي چې پېری یې درلود پر هغوی ورمندېه کړه
 او پرې زورور شو، تر دې چې له هغه کور څخه برېښد او تپیان
 وتښتېدل ۱۷ او کله چې د افسیس ټول یهودي او یوناني
 اوسېدونکي لدې پېښې خبر شول نو پر ټولو وېره ولگېده او د
 مالک عیسی د نوم درنښت به یې کاوه ۱۸ او ډېرو هغو خلکو چې
 ایمان یې راوړی و راتلل، پر خپلو کارونو یې اعتراف کاوه او هغه یې
 برېښدول ۱۹ او یوه ډله مداریانو خپل کتابونه راوړل او د خلکو په
 شتون کې یې وسوزول او کله یې چې د هغې قیمت وشمېره، نو
 پنځوس زره دسپینوزرو سېکې وې ۲۰ او پدې توگه د مالک د کلام
 پرمختگ کاوه او ځواکمن کېده ۲۱ لدې پېښو وروسته پولس په
 روح کې دا فېصله وکړه چې له مکدونېې او اخائېې تېر شي او
 اورشلیم ته لاړ شي او ویې ویل: هلته له تللو وروسته باید له روم
 څخه هم کتنه وکړم ۲۲ نو خپل دوه تنه مرستیالان یعنې
 تیموتائوس او ارسطوس یې مکدونېې ته ولېږل او خپله د څه مودې
 لپاره په آسیا کې تم شو ۲۳ او په هماغه وخت کې د خدای د لارې
 پخاطر سختې ستونزې راولاړې شوې ۲۴ ځکه چې یو تن

دیمیتريوس نومي زرگر چې د ارتيميس د بُتخاني انځورونه به يې له سپينو زرو جوړول او د تجارانو لپاره يې لويه کټه کوله،^{۲۵} هغوی او نور چې پدې کسب بوخت وو را وغوښتل او ورته يې وويل: اې خلکو! تاسو خبر ياست چې زموږ رزق په همدې کسب کې دی^{۲۶} او تاسو ليدلي او اورېدلي چې دې پولس نه يواځې په افسيس بلکې په ټوله آسيا کې ډېر خلک غولولي او بې لارې کړي او وايي دغه د انسان په لاسونو جوړ شوي شيان خدايان ندي^{۲۷} نو خطر دی چې نه يواځې به زموږ کسب به له منځه لاړ شي بلکې زموږ د لوی خدای ارتيميس دغه عبادت ځای به هم سپک وکړل شي او د هغې عظمت به چې ټوله آسيا او نړۍ د هغې عبادت کوي ختم شي^{۲۸} او کله چې ټولو دا واورېدل نو ډېر په قهر شول او چيغې يې وهلې چې: د افسيسيانو ارتيميس لويه ده^{۲۹} او ټول ښار کې بلوا جوړه شوه او ټول يو ځای د نندارتون لوري ته لاړل او کايوس او ارسترخس چې د مکدونې او سپدونکي او د پولس د سفر ملگري وو له ځان سره رابښکل^{۳۰} او کله چې پولس قصد وکړ ترڅو دخلکو منځ ته راشي نو شاگردانو هغه پرېښود^{۳۱} او ځينو آسيایي مشرانو چې هغه يې خوښاوه، هغه ته خلک ور ولېږل او له هغه څخه يې غوښتنه وکړه چې دغونډې ځای ته لاړ نشي^{۳۲} او هر يو تن ځانگړې چيغې وهلې ځکه چې گټه گډه وډه وه او نه پوهېدل چې د څه لپاره راغونډ شوي دي^{۳۳} بيا يې سکندر د خلکو

له منځ څخه راوويست کوم چې يهودو رامخکې کړی و او سکندر په خپل لاس سره اشاره وکړه او غوښتل يې خلکو ته دليل ووايي^{۳۴} خو کله چې پوه شول يهودي دی نو ټولو نږدې دوه ساعته په يو غږ چيغې وهلې چې د افسيسيانو ارتيميس لويه ده^{۳۵} لدې وروسته د ښارمشرخلک غلي کړل او وپې ويل: ټولو ته مالومه ده چې د افسيس ښار د لويې ارتيميس دعبادت ځای او دهغې سپېڅلې تيرې ساتونکې دی کومه چې له آسمان څخه راغورځېدلې ده^{۳۶} نو پداسې حال کې چې لدې کارونو څخه انکار نشي کېدای نو تاسو آرامه اوسئ او هېڅ کار په تادی سره مه کوئ^{۳۷} ځکه تاسو چې دا خلک راوستي، نه دوی د عبادت ځای غله دي او نه يې ستاسو خدای ته بد ويلي دي^{۳۸} نو که چېرې ديميتريوس او د هغه مرستيالان پر چا دعوه لري نو د قضا ورځې مقررې دي او قاضيان هم ټاکل شوي دي، يو د بل خلاف دې شکايت وکړي^{۳۹} او که چېرې په نورو مسائلو کې د څه شي غوښتونکي ياست نو په يوه رسمي غونډه کې به فېصله وشي^{۴۰} ځکه په خطر کې يو چې کواکې د نننۍ فتنې په هکله زمور څخه پوښتنه وشي، ځکه د دې ټولني په هکله هېڅ عذر او دليل نلرو^{۴۱} دا يې وويل او ټولنه يې خپره کړه.

شلمه برخه

مکدونيې او يونان ته د پولس سفر

او د دې غوغا له پاې ته رسېدو وروسته پولس شاگردان راوغوښتل، ډاډگېرته يې ورکړه او له هغوی سره يې خدای پاماني وکړه او د مکدونيې لورته روان شو^۲ په هغو سيمو کې وگرځېد، د هغو ځايونو اوسېدونکو ته يې ډاډگېرته ورکړه او يونان ته راغی^۳ درې مياشتې تم شو او کله يې چې د سوريې د سفر اراده وکړه نو يهودو د هغه پر خلاف دسيسه جوړه کړې وه نو هغه د مکدونيې له لارې بېرته راستون شو^۴ او له هغه سره له بېرې نه د پرحوس زوی سويترس، اريسترخوس او سکندس له تسالونېکې نه، کايوس د درې نه، تيموتاوس، او تخيکوس او تروفيموس له آسيا څخه په سفر کې ملگري وو^۵ او هغوی مخکې ولاړل او په تروآس کې زموږ په انتظار وو^۶ خو موږ د پتېرې د اختر له ورځو وروسته له فيلپي څخه په بېرې کې سپاره شو او له پنځه ورځو وروسته په تروآس کې د هغوی څنگ ته ورسېدو او هلته اووه ورځې پاتې شوو.

په تروآس کې د پولس وروستی کتنه

^۷ او کله چې موږ د اونۍ په لومړۍ ورځ د ډوډۍ لپاره راغونډ شوي وو نو پولس خلکو ته وعظ پېل کړ ځکه چې هغه غوښتل چې سبا

په سفر روان شي او تر نيښې شپې پورې يې خبرې وکړې^۸ او په هغې بالاخانه کې چې مور راتول وو ديوې ډېرې وې^۹ نو افتيخس نومې ځوان چې د کړکې په خوا کې ناست ؤ، د پولس د خبرو پر مهال خوب ويو او کله چې پری خوب غالبه شو، له دريم منزل څخه لاندې ولوېد او کله چې يې راپورته کړ نو مړ شوی ؤ^{۱۰} هماغه وخت پولس لاندې راکوز شو، پر هغه ور تيب شو او هغه يې په غير کې ونيو، وپې ويل: مه پرېشانه کېږئ ځکه چې په هغه کې ساه شته^{۱۱} بيا پورته لاړ، دودۍ يې ماته کړه او وپې خوږه، تر سهار راختمو پورې يې ډېرې خبرې وکړې او روان شو^{۱۲} او هغوی هغه ځوان ژوندی کورته ويو او لويه تسلي يې وموندله.

د افسیوسي کلیسا له مشرانو سره په مخه ښه

^{۱۳} نو مخکې لاړو، په بېړۍ کې سپاره شو او د آسوس په لور روان شو، چې پولس له ځان سره واخلو، ځکه چې هغه اراده کړې وه چې د وچې له لارې لاړ شي^{۱۴} نو په آسوس کې له هغه سره يوځای شو، هغه مورا واخيست او ميتيليني ته راغلو^{۱۵} او له هغه ځايه په بېړۍ کې روان شو او بله ورځ د ځيوس بلې غاړې ته ورسېدو، په سبا ورځ يې ساموس ته لاړو او په بله ورځ ميليټس ته ورسېدو^{۱۶} ځکه چې پولس فېصله کړې وه ترڅو د افسيس له غاړې تېر شي، گواکې هغه په آسيا کې وخت تېر نکړي او هغه بېړه کوله چې

د امکان په صورت کې د پېنطاکاست په ورځ اورشليم ته ورسېږي
^{۱۷} بيا يې له ميليټس څخه افسيس ته پېغام ولېږه او د كليسا
 مشران يې راوغوښتل ^{۱۸} او کله چې هغوی راغلل نو ورته يې وويل:
 تاسو ته مالومه ده چې له کومې ورځې څخه آسيا ته راغلی يم له
 ستاسو سره مې څه ډول وخت تېر کړ ^{۱۹} د هغو آزمېښتونو له
 کبله چې د يهودو د دسيسو له امله پر ما راتلل په پوره عاجزی
 او ډېرې ژړا سره د مالک په خدمت بوخت وم ^{۲۰} او هغه څه مې
 لتاسو څخه ونه سېمول چې د تاسو لپاره گټور وو، بلکې په ښکاره
 ډول مې کور په کور تاسو ته تعليم درکاوه ^{۲۱} او همدغه راز مې
 يهودو او يونانيانو ته گواهي ورکوله چې توبه وباسي او د خدای
 لوري ته راوگرځي او زموږ پر مالک عیسی مسیح ايمان راوړي ^{۲۲} او
 دا دی اوس په سپېڅلي روح کې تړل شوی اورشليم ته ځم او له
 هغه څه چې هلته به ما ته راپېښ شي خبر نه لرم ^{۲۳} پرته لدې چې
 سپېڅلي روح په هر ښار کې گواهي راکړي او ووايي چې: زما لپاره
 زندانونه او کړاوونه تيار دي ^{۲۴} خو زه دا خپل ژوند هېڅ هم نه
 گنم او نه خپل ځان خوږ گنم بلکې غواړم ترڅو خپله دنده په
 ښه توگه پای ته ورسوم او هغه خدمت وکړم کوم چې مالک
 عیسی ماته سپارلی دی او د خدای د فېض د زيرې گواهي ورکړم
^{۲۵} او اوس په دې پوهېږم چې تاسو ټول، کوم چې زه ستاسو په منځ
 کې گرځېدلی يم او د خدای د پاچاهۍ وعظ مې کړې نور به زما منځ

ونه ويني^{۲۶} نو نن لتاسو څخه گواهي غواړم چې زه له هر خون
څخه بري يم^{۲۷} ځکه چې تاسو ته مې د خدای د بشپړې ارادې په
اعلانولو کې هېڅ ډول کمې نه دی کړی^{۲۸} نو له خپلو ځانونو او
له هغې رمې څخه ساتنه وکړئ کوم چې سپېڅلي روح تاسو د هغې
د ساتنې لپاره غوره کړي ياست او د شپڼو په څېر د خدای هغه
کلیسا وساتئ، کومه يې چې په خپلې وینې اخیستې ده^{۲۹} ځکه زه
پوهېږم چې زما له تگ څخه وروسته به ستاسو په منځ کې
څېروونکي لیوان را ننوځي او پر رمې به رحم ونه کړي^{۳۰} او ستاسو
له منځ څخه به داسې خلک هم را پورته شي چې کبرې خبرې به
کوي او شاگردان به د خپل ځان پسې راکاږي^{۳۱} نو ځکه بېداره
اوسئ او په یاد ولرئ چې درې کاله، شپه او ورځ مې له اوبښکو
تویولو سره تاسو هر یو ته خبرداری درکړ^{۳۲} نو اوس تاسو خدای
او د هغه د فېض کلام ته سپارم چې قادر دی تاسو جوړ کړي او
د ټولو سپېڅلو په منځ کې میراث در په برخه کړي^{۳۳} د چا سرو یا
سپینوزرو یا جامو ته مې تمه ونکړه^{۳۴} تاسو خپله پوهېږئ چې په
خپل لاسونو مې د خپل ځان او دوستانو ضرورتونه برابرول^{۳۵} او
پدې هرڅه کې ما تاسو ته دا وښودل چې پدې توگه لازم دي چې
موږ باید دغریبانو مرسته وکړو او د مالک عیسی خبرې یادې
وساتو چې هغه پخپله فرمایلي دي چې، له اخیستلو څخه په
ورکولو کې برکتونه ډېر دي^{۳۶} دا يې وویل، په گوندو شو او له ټولو

سره يې دعا وکړه^{۳۷} بيا هغوی ټولو وژړل او پولس ته ورپغاړه شول او هغه يې بنکل کړ^{۳۸} او هغوی پدې خبره سخت غمژن شول چې هغه وويل چې دوی به بيا کله هم د هغه مخ و نه ويني، بيا هغوی ورسره تر بېړۍ پورې لاړل.

يوويشتمه برخه

اورشليم ته د پولس رسول سفر

۱ او کله چې مور له هغوی څخه رخصت شو او بېړۍ روانه شوه نو د قوس جزيرې ته راغلو، بله ورځ رودس او له هغې ځای څخه پاترا ته لاړو^۲ او يوه بېړۍ مو وموندله چې د فنيقيې لوري ته روانه وه، په هغې کې سپاره شو او سفر مو وکړ^۳ او قبرص مو وليد، هغه مو کين لور ته پرېښود او د سوريې لور ته لاړو، په صور کې کوز شو ځکه چې هلته يې له بېړۍ څخه بار کوزاوه^۴ نو څو تنه شاگردان مو وموندل او اووه ورځې هلته پاتې شو، هغوی د روح په الهام سره پولس ته وويل ترڅو اورشليم ته لاړ شي^۵ او کله مو چې هغه ورځې تېرې کړې نو روان شو او ټولو له بنځو او ماشومانو سره له ښارڅخه تر بحر پورې مور بدرگه کړو، د ساحل پر غاړې مو گونډې ووهلې او دعا مو وکړه^۶ يو بل سره مو مخه ښه وکړه، په بېړۍ کې سپاره شو او هغوی خپلو کورونو ته

ستانه شول^۷ او کله چې مور د اوبو سفر پای ته ورساوه او له صور څخه پېتولامیس ته ورسېدو، نو ورونو ته مو سلام وکړ او یوه ورځ له هغوی سره پاتې شو^۸ د هغې ورځې په سبا له هغه ځای څخه روان شو، قیصرېې ته راغلو او د فیلیپوس زيری ورکوونکي په کور کې پاتې شو، هغه یو له هغو اوو څخه و^۹ او هغه څلور پیغلې لونی لړلې چې نبوت یې کاوه^{۱۰} کله چې څو ورځې هلته پاتې شو، نو آغابوس نومی نبي له یهودیې څخه راوړسېد^{۱۱} زمور خوا ته راغی، د پولس کمربند یې راواخیست، خپلې پښې او لاسونه یې وټرل او ویې ویل: سپېڅلی روح وایي چې یهودیان به په اورشلیم کې د دې کمربند خاوند په همدې ډول وټري او د غېر یهودو لاسونو ته به یې وسپاري^{۱۲} او کله مو چې دا واورېدل نو مور او د هغه ځای خلکو غوښتنه وکړه ترڅو اورشلیم ته لاړ نشي^{۱۳} پولس ځواب راکړ: څه کوئ چې ژاړئ او زما زړه ماتوی، ځکه زه نه یواځې دا چې د بند لپاره تیار یم، بلکې تیار یم چې د مالک عیسی د نوم په خاطر په اورشلیم کې مړ شم^{۱۴} او کله چې هغه ونه منل نو غلي شو او ومو ویل، څه چې د مالک اراده وي هماغسې دې وشي^{۱۵} او له هغو ورځو وروسته مور خپل بار وټراه او د اورشلیم لور ته روان شو^{۱۶} او له قیصرېې څخه څو تنه شاگردان زمور سره راغلل او مور یې د مناسون نومی سړي کور ته چې د قبرص

اوسېدونکی او پخوانې شاگرد ؤ، راوستو ترڅو له هغه سره پاتې شو.

په اورشليم کې

^{۱۷} او کله چې اورشليم ته ورسېدو، نو ورونو په خوښۍ سره مور ته هرکلی ووايه ^{۱۸} بله ورځ له پولس سره د يعقوب ليدو ته لاړو او د کليسا ټول مشران حاضر وو ^{۱۹} هغوی ته يې درنښت ورکړ او د هغه څه په هکله يې ورته په تفصيل سره وويل کوم چې خدای د هغه په وسيله په غېر يهودو کې رامنځ ته کړي وو ^{۲۰} کله چې هغوی دا واورېدل نو د خدای ستاينه يې وکړه او هغه ته يې وويل: ای وروره، ته خبر يې چې زرگونو يهوديانو ايمان راوړی او ټول په شريعت کې غېرت کوي ^{۲۱} هغوی ته ستا په هکله ويل شوي دي چې د غېر يهودو په منځ کې يهودو ته تعليم ورکوي ترڅو د موسی له تورات څخه سرغړونه وکړي او دا چې خپل اولاد سنت نکړي او زمورددونه ونه ساتي ^{۲۲} نو مور څه وکړو؟ هغوی به خامخا خبر شوي وي چې ته راغلی يې ^{۲۳} نو څه چې تا ته وايو هماغه شان وکړه، مور سره څلور کسان دي چې نذر يې منلي ^{۲۴} نو هغوی له ځان سره واخله او له هغوی سره ځان پاک کړه او پيسې ورکړه چې خپل سرونه وخریي، ترڅو ټول پوه شي چې ته په شريعت عمل کوې او هغه څه چې ستا په هکله ويل شوي دي، حقيقت نلري

۲۵ او د هغو غېر يهودو په هکله چې ايمان يې راوړی مور هغوی ته خط ورلېږلی دی چې دوی دې له هغې غوښې څخه ځان وساتي کومه چې د بتانو په نوم قرباني شوې ده، همدغه راز له وينې، زندی شوي حيوان او زنا څخه دې ډډه وکړي ۲۶ بيا په بله ورځ پولس هغه خلک له ځان سره واخيستل، او له هغوی سره يې له ځان پاکولو وروسته، هغه سپېڅلي کور ته ننوت ترڅو د هغې نېټې اعلان وکړي په کومه کې چې د پاکېدو وخت پوره کېږي او د هر يو لپاره به نذر ورکړي.

د خدای په کور کې د پولس نيول کېدل

۲۷ د اوو ورځو دوره لا پای ته نه وه رسېدلې چې د آسيا د سيمې ځينو يهودو پولس په سپېڅلي کور کې وليد، هغوی ټول خلک ولسول او هغه يې ونيو ۲۸ هغوی چيغې وهلې چې، ای اسرائيليانو! مرسته وکړئ، مرسته وکړئ، دا هغه سړی دی چې هرچېرې او هر چاته زموږ دخلکو او شريعت پر خلاف تعليم ورکوي او زموږ د خدای دکور سپکاوی کوي او تر ټولو لويه خبره دا چې اوس يې يونانيان هم د خدای کور ته راوستي او دا پاک ځای يې پرې پليت کړي ۲۹ ځکه چې لدې وړاندې د افسيس د سيمې تروفيموس له هغه سره په ښار کې ليدلی ؤ او دا گمان يې کاوه چې گوندې هغه يې له ځان سره سپېڅلي کورته وړی دی ۳۰ نو ټول ښار وخوځيد،

خلک له هر لوري په ځغاسته راغلل، پولس يې ونيو او د خدای له کور څخه يې بهر راوويست او سمدلاسه د سپېڅلي کور دروازې وتړل شوې^{۳۱} او کله چې خلکو غوښتل هغه ووژني نو د رومي پوځ قوماندان ته خبر ورسېد چې د اورشلیم اوسېدونکو خوځښت کړی^{۳۲} نو هغه سمدلاسه له خپلو عسکرو او افسرانو سره د خوځښت ځای ته ورسېد او کله چې خلکو قوماندان او عسکر وليدل نو دپولس له وهلو يې لاس واخيست^{۳۳} نو قوماندان ور وړاندې شو، هغه يې ونيو او امر يې وکړ چې په دوه زولنو يې وتړي، بيا هغه پوښتنه وکړه چې دا سړی څوک دی او څه گناه يې کړې ده؟^{۳۴} نو په گڼه گڼه کې چا يو څه ويل او چا بل څه او کله چې د غوغا حقيقت مالوم نشو نو امر يې وکړ ترڅو هغه پوځي کلاته بوځي^{۳۵} او کله چې د کلا زينو ته ورسېدل نو عسکرو د خلکو د غصې له امله په اوږو پورته کړ^{۳۶} ځکه ټول خلک د هغوی پسې روان وو او چينغې يې وهلې چې هغه ووژني.

پولس له ځان څخه دفاع کوي

^{۳۷} او کله يې چې پولس کلا ته دننه کاوه نو قوماندان ته يې وويل: آيا زه تاته يوه خبره کولای شم؟ نو قوماندان ورته وويل: آيا ته په يوناني هم پوهېږې؟^{۳۸} نو بيا ته هغه مصري نه يې چې څه موده وړاندې يې بغاوت کړی ؤ او څلور زره باغيان يې له ځان سره

صحرا ته وړي وو؟^{۳۹} نو پولس ځواب ورکړ چې زه يهودي يم، د کلکيې د ترسوس يم او د يو لوی او مهم ښار اوسېدونکی يم، نو اجازه راکړه ترڅو له خلکو سره خبری وکړم^{۴۰} او کله يې چې اجازه ورکړه نو په زينو کې ودرېد او خلکو ته يې د غلي کېدو اشاره وکړه، کله چې خلک غلي شول نو هغه ورته په عبراني ژبه کې وېنا وکړه او وېي ويل:

دوه ويستمه برخه

پولس د خلکو غوندې ته د خپل ځان سپيناوی کوي

۱ زما ورونو او پلرونو ماته غوږ شئ ترڅو زه تاسو ته د خپل ځان په هکله سپيناوی وکړم^۲ او کله چې هغوی واوږېدل چې پولس په عبراني ژبه خبرې کوي نو هغوی ښه غلي شول او غوږ يې ونيو، بيا هغه وويل: ۳ زه يو يهودی يم چې د کلکيې په ترسوس ښار کې زېږېدلی يم، زه په همدې ښار کې را لوی شوی يم، د غملايل شاگردې مې وکړه او له هغه څخه مې د خپلونيکونو شريعت زده کړ او زه تل د خدای په خدمت بوخت وم، لکه څرنگه چې نن تاسو ټول ياست^۴ ما به د دې لارې منونکي ترمرگه رېږول، ښځې او سړي به مې نيول او زندانو ته مې اچول^۵ او پدې هکله دمذهبي مشرانومشر او ولسي مشران زما گواهان دي، هغوی ما ته په

دمشق کې د میشتو یهودي ورونو لپاره لیکونه راګړي وو او زه دمشق ته د دې لپاره په سفر روان وم ترڅو خلک په زنجیرونو وټرم اودسزا لپاره یې اورشلیم ته راولم.

پولس د خپل ایمان راوړلو داستان بیانوي

۶ او کله چې زه په لاره دمشق ته ورنږدې شوم او د غرمې وخت ؤ چې ناڅاپه له آسمانه یوه رڼا راغله او زما څخه ګېرچاپېره وځلېده ۷ او زه پر مخکې ولوېدم، بیا ما یو غږ واورېد چې را ته یې ویل: ساؤله، ساؤله! ولې ما کړوې؟^۸ ما ځواب ورکړ چې: مالکه! دا راته ووايه چې ته څوک یې؟ هغه ځواب راګر، زه نصري عیسی یم چې ته مې کړوې^۹ زما ملګرو هغه رڼا ولیده خو په هغو خبرو پوه نه شول چې زما سره وشوې^{۱۰} بیا ما ورته وویل: مالکه! زه څه وکړم؟ نو مالک ځواب راګر چې، پورته شه او د دمشق لور ته روان شه، هلته به تاته ستا دنده کومه چې درته ټاکل شوې ده وښودل شي^{۱۱} او لکه څرنګه چې زه د هغې رڼا د پرک له امله ږوند شوی وم نو ملګرو له لاسه ونيولم، روان یې کړم او پدې ډول دمشق ته ورسېدم^{۱۲} په دمشق کې د حنانيا په نوم یو تن اوسېده، هغه په شریعت کلک ولاړ ؤ او د هغه ځای په یهودو کې نېک نومی سړی ؤ^{۱۳} هغه راغی، زما څنګ ته ودرېد او راته یې وویل: ساؤله، زما وروره! سترګې خلاصې کړه، نو زه سمدلاسه بیا شوم او هغه مې

وليد^{۱۴} بيا هغه وويل: زمور د پلرونو خدای ته غوره کړی یې ترڅو د هغه رضا وپېژنې، هغه رېښتینی وویښې او د هغه خبرې د هغه له خُلي څخه واورې^{۱۵} ځکه ته به په نړۍ کې د هغه گواهي ورکوي او څه دې چې لیدلي او اورېدلي د هغې په هکله به هم گواهي ورکوي^{۱۶} نو اوس ولې نور ځنډ کوې؟ پورته شه، تعمید واخله او د هغه د نوم په یادولو سره خپل گناهونه پاک کړه.

غېر يهودو ته د پولس لېږل

^{۱۷} کله چې زه اورشلیم ته راغلم نو یوه ورځ مې د خدای په کورکې دعا کوله چې ببخوده شوم^{۱۸} نو په رؤیا کې مې عیسی ولید چې راته یې وفرمایل: ژر پورته شه او اورشلیم پرېږده، ځکه چې د دې ښار اوسېدونکي به زما په هکله ستا گواهي ونه مني^{۱۹} نو ما ورته وویل مالکه! دا خلک پوهېږي چې ستا ایمانداران به مې په هره کنیسه کې نیول او هغوی به مې په دورو وهل^{۲۰} او کله چې ستا په نوم د شهید سټېفان وینه توبدلې، نو زه هلته حاضر وم، له هغوی سره موافق وم او د هغه د قاتلانو د جامو څوکیداري مې کوله^{۲۱} خو هغه راته وویل: لاړ شه! زه به تالري غېر يهودو قامونو ته لېږم.

پولس اورومي قوماندان

^{۲۲} او تر دې ځایه هغوی د پولس خبرې واورېدې، خو کله یې چې دا خبره وکړه نو هغوی یوځل بیا چیغې کړې چې: ویې وژنئ داسی

سړی باید ژوندی پاتی نشي^{۲۳} هغوی چیغې وهلې، خپلی چپنې یې خوځولې او له مخکې یې دوره پورته کړې وه^{۲۴} نو قوماندان امر وکړ ترڅو هغه کلا ته دننه بوځي او په دورو وهلو ورڅخه تحقیقات وکړي او دا مالومات ترې ترلاسه کړي چې د هغه پرضد ولې دومره لویه بلوا جوړه شوې ده^{۲۵} خو کله چې هغوی پولس د دورو وهلو لپاره وتړلو، نو هغه هلته ولاړ افسر ته وویل: آیا ته یو رومي تبعه په دورو وهلی شي، پداسی حال کې چې جرم یې هم ثابت شوی نه وي؟^{۲۶} او کله چې هغه افسر دا خبره واورېده نو قوماندان ته ورغی دا خبره یې ورته وکړه او ورته یې وویل: آیا ته پوهېږې چې دا څه کوې؟ دا سړی خو رومي دی^{۲۷} نو قوماندان پولس ته ورغی او پوښتنه یې ترې وکړه: آیا ته په ربښتیا رومي تبعه یې؟ هغه ورته وویل: هو^{۲۸} نو قوماندان ورته وویل: ما خو په ډېر لوی قیمت رومي تابعیت ترلاسه کړی، پولس ورته وویل: خو زه پېدايشي رومي یم^{۲۹} نو تحقیق کوونکي ترې سمدستي لري شول او قوماندان هم چې د هغه په امر یې پولس تړلی ؤ ډېر سخت ووېرېد، کله چې پوه شو چې هغه د روم تابعیت لري.

د یهودود جرگې په وړاندې پولس حاضرول

^{۳۰} او په بله ورځ قوماندان غوښتل ترڅو د موضوع پرحقیقت ځان پوه کړي نو پولس یې پرانیست، لوی مذهبي مشرانو او د

يهودو جرگې ته يې امر وکړ ترڅو راټول شي بيا هغوی پولس لاندې راوستو او د هغوی په وړاندې يې ودراوه.

درويشتمه برخه

۱ نو پولس د جرگې کډونوالو ته په غور سره پورته وکتل او وويل: اى ورونو! ما تر نن ورځې پورې په پاک وجدان سره دخداى پر وړاندې خپل ژوند تېر کړى دى ۲ نو د مذهبي مشرانو مشر حنانيا د دې خبرې په اورېدو ولاړو خلکو ته امر وکړ چې پولس ته په ځله خپېره ورکړي ۳ نو پولس هغه ته وويل: اې منافقه! خداى به تا ووهي، ته زما په هکله د شريعت فېصلې کوې، او بيا د شريعت پر خلاف زما د وهلو امر کوې؟ ۴ نو څوک چې نږدې ولاړوو هغوى وويل: آيا ته د خداى د مذهبي مشرانو د مشر سپکاوى کوې ۵ نو پولس وويل: اى زما ورونو! ما ته مالومه نه وه چې دى د مذهبي مشرانو مشر دى، ځکه تورات وايي چې: د خپل قام حاکم ته بدې ردې مه وایئ ۶ او کله چې پولس پوه شو چې پدوى کې يوه ډله فریسيان او بله ډله صدوقيان دي نو په جرگه کې يې چينغې کړې چې اى ورونو! زه يو فریسي او د فریسي زوى يم، زه ايمان لرم چې مري بيا راژوندي کېږي نو ځکه دغه خلک زما د ايمان پخاطر، ما محاکمه کوي ۷ د دې خبرې په اورېدو د فریسيانو او صدوقيانو په منځ کې شخړه رامنځ ته شوه او خلک په دوو برخو

وويشل شول^۸ ځکه چې صدوقيان له قيامت، فرښتو او روح څخه منکر دي، خو فريسيان يې مني^۹ د فريسيانو له ډلې څخه د شرعې عالمان راپاڅېدل او پداسه يې د هغه څخه ملاتړ اعلان کړ، ويې ويل: موږ په ده کې هېڅ ډول ملامتي نه وينو، شايد چې کومې فرښتې يا روح ورسره خبرې کړې وي^{۱۰} او کله چې شخړه زياته شوه او قوماندان ووېرېد چې هسې نه دوی پولس توتې توتې کړي نو عسکرو ته يې امر وکړ چې لاندې لاړ شي، هغه له گڼې څخه په زور راوباسي او کلا ته يې بوځي^{۱۱} په هماغه شپه مالک پولس ته ښکاره شو او ورته يې وفرمايل: زړور اوسه، لکه څرنگه چې دې په اورشليم کې زما په هکله گواهي ورکړه، نو همدغه شان په روم کې هم گواهي ورکړه.

د پولس د وژلو دسيسه

^{۱۲} او کله چې ورځ شوه نو يهوديان سره راغونډ شول او قسم يې وکړ چې ترڅو پولس ونه وژني نو تر هغې به خوراک او څښاک ونکړي^{۱۳} او دسيسه جوړوونکي له څلويښت تنو څخه ډېر وو^{۱۴} هغوی لوی مذهبي مشرانو او مشرانو ته ورغلل او ويې ويل: موږ پر پخپلو کې سخت قسم کړی چې ترڅو پولس ونه وژنو نو خوراک به نه کوو^{۱۵} نو تاسو اوس د جرگې له غړو سره د پوځ قوماندان ته خبر ورکړئ ترڅو هغه تاسو ته راوړي، چې گوندی

تاسو غواړئ له هغه څخه د هغه په هکله بڼه تحقيق وکړئ او مور حاضر يو چې له رارسېدو وړاندې هغه ووژنو^{۱۶} خو د پولس خوري د هغوی له پلان څخه خبر شو، هغه لار، کلا ته ننوت او پولس يې خبر کړ^{۱۷} پولس يو تن افسر راوغوښت او ورته يې وويل: دا ځوان يو خبر لري نو د پوځ مشر ته يې بوځي ترڅو هغه ته يې ووايي^{۱۸} نو هغه يې له ځان سره واخيست، د پوځ د مشر حضور ته يې بوتلو او وپې ويل: پولس بندي زه راغوښتي وم او غوښتنه يې وکړه چې دا ځوان تا ته راولم، ځکه څه لري چې تا ته يې ووايي^{۱۹} بيا د پوځ مشر هغه له لاسه نيولو، گوښه ځای ته يې بوتلو او پوښتنه يې ترې وکړه: د څه شي په هکله غواړې ما ته خبر راکړې؟^{۲۰} وپې ويل: يهودو هوکړه کړې چې لتا څخه وغواړي ترڅو سبا پولس جرگې ته حاضر کړي، چې کواکې غواړي له هغه څخه نور تحقيق وکړي^{۲۱} نو د هغوی غوښتنه مه منه ځکه چې د هغوی له څلويښتو کسانو څخه زيات هغه ته په کمين کې دي هغوی قسم کړی چې ترڅو هغه ونه وژني نو خوراک او څښاک به ونکړي، اوس تيار دي او ستا د حکم انتظار کوي^{۲۲} د پوځ قوماندان هغه ځوان رخصت کړ او ټينگار يې پرې وکړ چې: هېڅ چا ته مه وايه چې زه دې لدې راز څخه خبر کړی يم^{۲۳} بيا يې دوه تنه افسران راوغوښتل او ورته يې وويل چې: دوه سوه پياده عسکر، اويا سواره او دوه سوه نيزه لرونکي د شپې په دريمه برخه کې حاضر کړي

ترخو قيصريې ته لار شي^{۲۴} او د پولس لپاره سورلی هم تياره کړئ ترخو هغه په سلامتۍ سره فليکس والي ته ورسوي^{۲۵} او يو ليک يې پدې مضمون سره وليکه: ^{۲۶}له کلوديوس لسياس نه دروند والي فليکس ته سلام^{۲۷} يهودو دغه سړی نيولی او د هغه د وژلو نيت يې درلود، نوله سرتېرو سره لارم او هغه مې ترې وژغوره ځکه چې اورېدلي مې ؤ چې هغه د روم تابعيت لري،^{۲۸} او کله مې چې وغوښتل پوه شم چې په څه وجه له هغه څخه شکايت کوي نو هغه مې د هغوی مجلس ته راوست^{۲۹} نو پوه شوم چې د خپل شريعت په مسايلو کې له هغه څخه شکايت لري او هېڅ داسې شکايت نه لري چې د هغه د بند يا اعدام لامل وگرځي^{۳۰} او کله چې پوه شوم چې يهوديان د هغه د وژلو نيت لري نو بې له ځنډه مې تا ته درولېږه او د هغه مدعيانو ته مې هم وويل ترخو ستا پر وړاندې پر هغه دعوه وکړي^{۳۱} لکه څرنګه چې عسکرو ته دنده سپارل شوې وه، پولس يې په شپه کې واخيست او انتيپاتريس ته يې ورساوه^{۳۲} او سبا يې سواره پرېښودل تر څو له هغه سره لار شي او خپله کلا ته راستانه شول^{۳۳} او کله چې هغوی قيصريې ته ورسېدل نو ليک يې والي ته وسپاره او پولس يې هم د هغه په حضور کې حاضر کړ^{۳۴} والي ليک ولوست او پوښتنه يې وکړه چې د کوم ولايت دی او کله چې پوه شو چې د کلکيې دی^{۳۵} نو ويې ويل:

کله چي ستا مدعيان حاضر شي نو ستا خبره به واورم او ويې ويل:
ترخو هغه د هيرودويس په کلا کې وساتي.

څلرويشتمه برخه

د فليکس په دربار کې د پولس محاکمه

۱ پنځه ورځې وروسته د مذهبي مشرانو مشرحنانيا له مشرانو او
ترتلس نومې وکیل سره راوړسېدل او والي ته يې له پولس څخه
شکایت وکړ^۲ او کله يې چې هغه حاضر کړ نو ترتلس خپله دعوه
داسې پېل کړه او ويې ويل: بساغليه فليکسه! لکه څرنګه چې ستا
له شتون څخه په بشپړه هوساينه کې ژوندکوو او تا پدې قام
باندې لوی احسانونه کړي دي^۳ نو په هرځای او هر وخت کې دا
په پوره شکرګزاري سره منو^۴ خو دا چې نه غواړم ستا ډېر وخت
ضايح کړم هيله کوم چې د لورينې له مخې زموږ عرض واورې^۵ مور
ته مالومه شوې ده چې دغه سړی د نړۍ د ټولو يهودو په منځ کې
فتنه او فساد اچوونکی او د ناصريانو د ډلې مشر دی^۶ او کله چې
هغه هڅه کوله د خدای د کور سپکاوی وکړي نو هغه مو ونيوه،
خو د پوځ قوماندان لسياس راغی او هغه يې په زوره زموږ له
لاسونو څخه خلاص کړ^۸ نوکه چېرې ته پخپله له هغه څخه
پوښتنه وکړې نوته به له هرهغه څه نه خبر شي چې مور پر ده

دعوه کړې ده ^۱ یهودو هم له هغه سره هوکړه وکړه چې همداسی ده ^{۱۰} او کله چې والي له پولس څخه وغوښتل چې خبرې وکړي نو هغه ځواب ورکړ: زه پوهېږم چې ډېر کلونه وشول ته ددې قام د قضاوت کولو دنده لرې، نو په ډېرې خوښۍ سره د خپل ځان په هکله دلیل وایم ^{۱۱} ځکه ته کولای شې ځان پوه کړې چې له دولسو ورځو ډېرې ندي تېرې شوي چې زه د عبادت لپاره اورشليم ته لاړم ^{۱۲} دوی د خدای په کور کې زه له چا سره په بحث کولو لیدلی نه يم او نه مې په کنیسو او ښار کې خلک په خوځښت راوستي ^{۱۳} او هغه څه چې اوس پرما د هغې دعوه کوي، دوی نشي کولای چې اثبات ته یې ورسوي ^{۱۴} خو ستا پر وړاندې د دې اقرار کوم چې کومې لارې ته دوی بدعت وايي، زه د پلرونو د خدای عبادت کوم او پر هغه څه چې په تورات او د انبیاؤ په صحیفو کې لیکلی ایمان لرم ^{۱۵} او له خدای څخه هیله من يم لکه څرنګه چې دوی هم مني چې رېښتیني او بد دواړه به له مړو څخه را ژوندي کېږي ^{۱۶} او خپله پدې هکله هڅه کوم ترڅو خپل وجدان د خدای او خلکو پر وړاندې تل پاک وساتم ^{۱۷} اوس له څو کلونو وروسته راغلی يم ترڅو خپل قام ته خبرات ورکړم او نذرانې ورته وړاندې کړم ^{۱۸} او پدې کار کې د آسیا څو تنو یهودو زه په سپېڅلي کور کې له خوځښت او غوغا پرته وموندلم ^{۱۹} هغوی هم باید دلته ستا پر وړاندې حاضر کړای شي، که چېرې زما پر خلاف کومه خبره لري

نو دعوی دې وکړي^{۲۰} یا دې دوی خپله ووايي، کله چې زه د جرگې پر وړاندې ولاړ وم او په ما کې یې کومه گناه موندلې وي^{۲۱} خو هغه یوه خبره کله چې د هغوی په منځ کې ولاړ وم او ومې ویل چې نن د ستاسو په وړاندې زما څخه د مړو د بیا را ژوندي کېدو په هکله پوښتنه کېږي^{۲۲} بیا فلیکس چې د لارې څخه ښه خبر ؤ، د هغوی خبره یې وځنډوله او ویې ویل: کله چې پوځی قوماندان لیسایاس راشي نو ستاسو د خبرو حقیقت به له هغه څخه معلوم کړم^{۲۳} بیا یې د زندان افسر ته امر وکړ ترڅو پولس وساتي، هغه ته آزادي ورکړي او د هغه دوستانو ته د هغه له خدمت او کتنې څخه منع نکړي^{۲۴} او څو ورځې وروسته فلیکس له خپلې یهودۍ میړمنې دورسیلا سره راغی، پولس یې راوغوښت او پر عیسی مسیح باندې د هغه د ایمان په هکله یې د هغه خبرې واورېدې^{۲۵} او کله چې هغه د رېښتینولۍ، پرهیزګارۍ او راتلونکي قضاوت په هکله خبرې کولې نو فلیکس ووېرېد او ځواب یې ورکړ چې، اوس ولاړ شه او کله مې چې فرصت وموند بیا به دې راوغواړم^{۲۶} او همدغه راز یې هیله درلوده چې پولس هغه ته بډې ورکړي تر څو هغه آزاد کړي، لدې کبله یې څو څو ځله هغه راوغوښت او ور سره یې خبرې کولې^{۲۷} خو له دوو کلونو وروسته فورکیوس فستوس د فلیکس پرځای والي وټاکل شو، لکه څرنګه چې فلیکس غوښتل پر یهودو احسان وکړي نو پولس یې په زندان کې وساته.

پنځه ويستمه برخه

د فيستوس په دربار کې د پولس محاکمه

کله چې فيستوس د ولايت مقام ته ورسېد نو درې ورځې وروسته له قيصرېي څخه اورشليم ته لار^۲ هلته لوی مذهبي مشران او د يهودو لويانو د هغه په مخکې پر پولس دعوی وکړه او عذرو زاری يې ورته وکړې^۳ د احسان غوښتنه يې ترې وکړه ترڅو هغه اورشليم ته راولېږي او په کمين کې وو ترڅو هغه ووژني^۴ خو فيستوس ځواب ورکړ چې پولس بايد په قيصریه کې وساتل شي، ځکه هغه تکل درلود چې ډېر ژر هلته لار شي^۵ او ويې ويل: ستاسو څخه ځينی مشران کولای شي چې زما سره راشي که چېرې په دی سړي کې څه بيامومي او پر هغه دعوی وکړي^۶ هغه له اتو يا لسو ورځو څخه زيات د هغوی په منځ کې پاتی نشو او بيا قيصرېي ته لار، بيا سبا ورځ د محکمې پرچوکي کېناست او حکم يې وکړ ترڅو پولس حاضر کړي^۷ او کله چې هغه حاضر شو نو هغه يهوديان چې له اورشليم څخه راغلي وو د هغه گېرچاپېره ودرېدل او له پولس څخه يې ډېر درانده شکايتونه پېل کړل، خو ويې نشو کړای ترڅو هغه ثابت کړي^۸ پولس له خپل ځان څخه دفاع وکړه او ويې ويل: ما نه د يهودو د شريعت، نه د سپېڅلي کور او نه د قيصر پر وړاندې کومه گناه کړې^۹ خو دا چې فيستوس وغوښتل

ترخو پر يهودو احسان وکړي نو پولس ته يې په ځواب کې وويل: آيا ته غواړې ترخو اورشليم ته بوتلل شي او هلته زما په وړاندې محاکمه شي؟^{۱۰} پولس وويل: زه د قيصر په محکمه کې ولاړ يم او همدلته بايد محاکمه شم او لکه څرنګه چې ته هم ډېر ښه پوهېږې ما له يهودو سره هېڅ ډول ظلم نه دی کړی^{۱۱} نو که چېرې ما داسې يو عمل يا ظلم کړی وای چې هغه زما د وژنې لامل ګرځي نو له مرګ څخه باک نه لرم، خو که چېرې پر ما لګول شوي توروته يو هم حقيقت نه لري نو څوک نشي کولې ترخو ما دوی ته وسپاري او له قيصرڅخه د دوسيې د څېړلو غوښتونکی يم^{۱۲} بيا فستوس د جرګې له غړو سره له خبرو کولو وروسته ځواب ورکړ: آيا له قيصر څخه د دوسيې د څېړلو غوښتونکی يې؟ نو قيصر ته لاړ شه^{۱۳} بيا له څو ورځو تېرېدو وروسته اکريپاس پاچا او برنېکي، فستوس ته د مبارکې لپاره قيصر يې ته راغلل^{۱۴} لکه څرنګه چې هغوی ډېرې ورځې هلته پاتې شو نو فستوس د پولس دوسيه پاچا ته وړاندې کړه او وې ويل: يو سړی دی کوم چې فليکس په بند کې اچولی دی^{۱۵} او کله چې اورشليم ته راتلم نو لوی مذهبي مشرانو او د يهودو مشرانو د هغه په هکله خبر کړم او غوښتنه يې وکړه ترخو هغه محاکمه شي^{۱۶} په ځواب کې مې هغوی ته وويل: وړاندې لدې چې يو تورن له مدعيانو سره مخامخ نه شي او هغه ته دا فرصت ورنکړل شي چې د هغوی د دعوی

۱۷ خواب ووايي نو روميان دا رواج نه لري ترڅو يو تورن وسپاري
 او کله چې هغوی دلته راغونډ شول نو له ځنډ پرته په دوهمه
 ورځ پر چوکۍ کېناستم او ومې ويل چې هغه سړی حاضر کړئ
 ۱۸ او کله چې د هغه مدعيان ودرېدل نو هغه څه چې ما اټکل کاوه
 هېڅ تور يې پر هغه ثابت نکړای شو ۱۹ بلکې د خپل مذهب په څو
 مسایلو کې يې پر هغه نيوکې وکړې او د عيسی نومي په هکله چې
 مړ دی، خو پولس وايي چې هغه ژوندی دی ۲۰ او لکه څرنګه چې
 زه پدې ډول مسایلو کې شکمن وم نو له هغه څخه مې وپوښتل
 چې آیا غواړې چې اورشليم ته لاړ شې ترڅو په هغه ځای کې دا
 دوسيه فېصله شي؟ ۲۱ خو لکه څرنګه چې پولس غوښتنه وکړه
 چې هغه دې د قيصر د فېصلې لپاره دلته وساتل شي نو ما هم
 امر وکړ چې هغه دې دلته وساتل شي تر څو زه يې قيصر ته ولېرم
 ۲۲ اګريپاس فستوس ته وويل: زه هم غواړم چې د دې سړي خبرې
 واوړم، هغه وويل: سبا به يې واوړې ۲۳ او کله چې سبا اګريپاس
 پاچا او برنيکي د لوی شان او شوکت سره راغلل او له پوځي
 مشرانو او د ښار له لويانو سره يو ځای دربار ته ننوتل نو پولس
 يې د فستوس په امر سره حاضر کړ ۲۴ بيا فستوس وويل: ای
 اګريپاس پاچا او ای هغو ټولو خلکو چې دلته ياست! دا سړی
 وينئ کوم چې د هغه په هکله دلته او همدغه راز په اورشليم کې د
 يهودو ټولني نارې سورې وهلې او زما څخه يې غوښتنه کړې چې

هغه بايد نور ژوند ونکړي^{۲۵} خو ما ته بنکاره شوه چې هغه هېڅ داسې کار ندى کړى چې د هغه د مرگ لامل وگرځي او خپله يې له قيصر څخه د دوسې د خپرلو غوښتنه کړې نو ما د هغه د لېرلو فېصله وکړه^{۲۶} او دا چې ما سره په لاس کې څه نشته چې د هغه په هکله يې امپراطور قيصر ته وليکم نو لدې کبله مې هغه ستاسو او په خاصه توگه اى اگريپاس پاچا! ستا حضور ته راوست ترڅو له څيرنې وروسته د ليکلو لپاره څه بيا مومم^{۲۷} ځکه زما عقل دا نه مني چې يو بندي ولېرم او پر هغه دلگول شويو تورو په هکله ونه ليکم.

شپږويشتمه برخه

د اگريپاس پاچا په مخکې د پولس وينا

۱ بيا اگريپاس پولس ته وويل: تا ته اجازه ده چې خپله خبره وکړي، نو پولس خپل لاس جيک کړ او پدې ډول يې خپله دفاع پېل کړه ۲ اى اگريپاس پاچا! دا خپله نېک بختي گڼم چې نن ستا په مخ کې د هغو ټولو تورو په وړاندې دفاع وکړم کوم چې يهودو پرما لگولي دي^۳ ځکه چې تاسو د يهودو پر ټولو دودونو او مسايلو باندې پوه يئ، نو لتاسو څخه هيله کوم چې په زغم سره زما خبرې واورې^۴ لکه څرنکه چې له پېله مې په اورشليم کې د خپل قام په

منځ کې ژوند کاوه نو ټول يهوديان زما په چال چلند باندې پوهېږي
 ۵ دوی ما له اوږدې مودې څخه پېژني او که وغواړي نو کولای شي
 چې گواهي ورکړي چې زه يو فريسي وم کومه چې زموږ د مذهب تر
 ټولو سخته ډله ده ۶ او اوس د هغې وعدې د امېد په سبب چې
 خدای زموږ نيکونو ته ورکړه پرما دعوی کوي ۷ او دا چې زموږ
 دولس قبيلې د همدې وعدې د لاسته راوړلو په امېد شپه او ورځ
 په هڅه او کوښښ سره عبادت کوي، ای اگريپاس پاچا! په
 همدې تمه يهودو پرما دعوی کړې ۸ او تاسو ولې دا خبره ناشونی
 گنئ چې خدای مري را ژوندي کوي ۹ ما هم دا خپله دنده گنله چې
 د عیسی ناصري پر خلاف ډېر څه وکړم ۱۰ لکه څرنگه مې چې په
 اورشلیم کې هم وکړل او د هغه ځواک له امله چې له لوی مذهبي
 مشرانو څخه مې موندلی ؤ، ډېر سپېڅلي مې په زندان کې اچول
 او کله به يې چې هغوی وژل نو په فتوی کې مې يې هم لاس درلود
 ۱۱ او په ټولو کنیسو کې مې په پرله پسې ډول هغوی کړول او
 مجبورول ترڅو گُفر ووايي او پر هغوی زما غصه دې اندازې ته
 ورسېده چې تر لرې ښارونو به مې څارل ۱۲ پدې منځ کې کله چې د
 لوی مذهبي مشرانو په ځواک او اجازه دمشق ته روان وم ۱۳ نو
 په لار کې ای پاچا! د غرمې پر مهال مې له آسمان څخه يوه رڼا
 وليده چې له لمرڅخه ډېره ځلیدونکې وه، زما او زما له ملګرو څخه
 راجاپېره شوه ۱۴ او کله چې ټول پر مخکته ولوېدو، نو آسمانی غږ

مې واورېد چې په عبراني ژبه يې راته وفرمايل: ساؤله، ساؤله! ولي ما كړوې؟ پر ميخونو باندې لغتي وهل آسانه كار ندى ^{۱۵} ما وويل: مالكه! ته څوك يې؟ ويې فرمايل: زه عيسى يم كوم چې ته يې كړوې ^{۱۶} خو پاڅېره او پرخپلو پښو ودرېره، زه ځكه تا ته ښكاره شوم ترڅو تا پر هغو شيانو چې زه دې پكې ليدلاى يم او پر هغو شيانو چې تا ته به پكې ښكاره شم خادم او گواه وټاكم ^{۱۷} او زه به تا ته له خپلو خلكو او غېر يهودو څخه خلاصون دركړم كومو ته چې زه تا لېرم ^{۱۸} ترڅو د هغوى سترگې پرانېزې او له تيارې څخه يې د رڼا او د شېطان له واک څخه يې د خداى لورته راوگرځوې، هغوى ته د گناهونو بڅښنه وشي او له هغو خلكو سره ځاى وركړل شي كوم چې پرما د ايمان راوړلو په وسيله سپېڅلي شوي دي ^{۱۹} نو اى اگريپاس پاچا! هغه وخت مې د آسمانى رويانا فرماني ونكړه ^{۲۰} لومړى مې هغو خلكو ته چې په دمشق، اورشليم او د يهوديې په سيمو كې ؤ، او همدغه راز مې غېر يهودو ته هم اعلان وكړ چې توبه اوباسي، د خداى لوري ته راستانه شي او د تويي وړ عملونه ترسره كړي ^{۲۱} د همدې كارونو له امله يهودو زه په سپېڅلي كور كې ونيولم او زما د وژنې تكل يې وكړ ^{۲۲} خو له خداى څخه مې مرسته وموندله او تر نن ورځې پاتې شوم او له هغه څه پرته چې موسى او انبياؤ ويلي چې رامنځ ته به شي بله هېڅ خبره نه كوم او لويو ورو ته يې اعلانوم ^{۲۳} چې مسيح بايد له ستونزو سره مخامخ

شي، له مرو څخه به لومړی را ژوندی شي او پداسې کولو سره به هغه زموږ خلکو او غېر يهودو دواړو ته د رڼا اعلان وکړي^{۲۴} پولس په دې خبرو سره خپل سپیناوی کاوه چې فستوس په لور غږ سره وويل: ای پولسه! ته لیونی یې او ستا د علم دېرښت ته لیونی کړی یې^{۲۵} خو پولس وويل: ای دروند فستوسه! لیونی نه یم بلکې د رېښتیا او هوښیاری خبرې کوم^{۲۶} ځکه د کوم پاچا په مخکې چې په زړورتیا سره دا خبرې کوم هغه لدی ټولو کارونو څخه خبر دی، ځکه زه یقین لرم چې دا یو حقیقت هم له هغه څخه پټ نه دی، ځکه چې دا کارونه په گوښه ځای کې رامنځ ته شوي نه دي^{۲۷} ای اگریپاس پاچا! آیا پرانبیاؤ ایمان لرې؟ پوهېرم چې ایمان لرې! اگریپاس پولس ته وويل: په لږ وخت کې مې تشویقوې ترڅو مسیحي شم؟^{۲۹} پولس وويل: له خدای څخه هیله کوم چې په لږ یا ډېر وخت کې، نه یواځې ته بلکې دغه ټول کسان چې نن زما خبرې اوري زما پشان شي، پرته لدې زولنوڅخه^{۳۰} نو پاچا، والي، برنېکي او د مجلس ټول برخه وال پاڅېدل^{۳۱} لارل، یو له بل سره یې خبرې وکړې او وپې ويل: دې سړي هېڅ داسی عمل ندی کړی چې د هغه د مرگ یا بند لامل وگرځي^{۳۲} او اگریپاس، فستوس ته وويل: که دې سړي خپله دعوی قیصر ته کړې نه وای نو د هغه آزادول شوني وو.

اوویشتمه برخه

د روم په لوررو انبدل

لکه څرنګه چې ټاکل شوی وه ایتالیا ته لارښو نو پولس او څو تنه نور بندیان یې د اغسټس د لښکر یو افسر ته چې یولیوس نومېد وسپارل^۲ په ادرامیتیني بهری کې چې د آسیا د بندرونو په لور روانه وه سپاره شوو، په بحر کې روان شوو او ارسترخس چې د تسالونبکيې د مکدونېي له خلکو څخه ؤ هم زموږ سره ؤ^۳ بله ورځ په صیدون کې کوز شوو، یولیوس له پولس سره نرمي وکړه او اجازه یې ورکړه چې خپلو دوستانو ته لار شي ترڅو د هغه پاملرنه وکړي^۴ له هغې ځای څخه روان شوو او د قبرص لاندې تېر شوو ځکه چې باد له مخالف لوري لګېده^۵ د کلکيې او د پمفوليې له بحره له تېرېدو وروسته موږ په لکيه کې مېره نومي ښار ته راغلو^۶ هلته افسر د سکندريې بهری وموندله چې ایتالیا ته روانه وه او موږ یې په هغې کې سپاره کړو^۷ او څو ورځې په کراره روانه وه، په ستونزو سره قیندوس ته ورسېدو، لکه څرنګه چې باد زموږ د مخالف لوري څخه ؤ نو د کريت لاندې سلموني ته مخامخ شوو^۸ په ستونزه له هغه ځايه تېر شو او یو ځای ته چې په ښایسته بندر یادېږي او د لیسائيې ښار ته نېږدې دی ورسېدو^۹ او کله چې ډېر وخت تېر شو او پدې وخت کې د بحر سفر ډېر

خطرناک ؤ، ځکه د روژې ورځې تېرې شوې وې نو پولس هغوی ته مشوره ورکړه او وېي ويل^{۱۰} ای خلکو! وينم چې په دې سفر کې به نه يواځې بار او بېړۍ ته، بلکې زمور ځانونو ته هم ډېر زيان او ضرر ورسېږي^{۱۱} خو افسر د پولس پرځای د بېړۍ چلوونکي او د بېړۍ د مالک وينا غوره وگڼله^{۱۲} او هغه بندر د ژمي تېرولو لپاره مناسب نه ؤ، تولو غوره وگڼله ترڅو له هغه ځای څخه کډه وکړي او که چېرې شونې وي نو ځانونه فينېکس ته ورسوي کوم چې د کريت يو بندر، مخ سويل لويديځ او شمال لويديځ ته دی او ژمې هلته تېر کړي^{۱۳} او کله چې سويلي باد په لگېدو شو نو گمان مو وکړ چې خپل مقصد ته ورسېدو، نو لنگر يې پورته کړ او د کريت له غاړې تېر شوو^{۱۴} خو لږ وخت تېر شوی نه ؤ چې يو سخت باد کوم چې د شمال څخه ؤ را والوت^{۱۵} په لږ وخت کې بېړۍ وزغلول شوه او وېي نشو کړای چې د باد په مخ کې مقاومت وکړي، نو هغه مو له لاسه ورکړه او بی واکه روانه شوه^{۱۶} په منډو منډو د کلاودا نومي جزيرې غاړې ته ورسېدو او په مشکله مو د بحري بېړۍ يوه وره کشتۍ راوښوله^{۱۷} هغه يې را پورته کړه او په پرو سره يې د کشتۍ ملا وتړله، بيا هغوی وېرېدل چې د سيروټس په شېرو کې ونه ښکلي نو بحرته يې لنکر ورکوز کړ او بېړۍ د باد په مخ روانه شوه^{۱۸} په بله ورځ کله چې طوفان پر مور زورور شو نو د بېړۍ بار يې بهر وغورځاوه^{۱۹} او په دريمه ورځ مو د بېړۍ سامان

په خپلو لاسونو بحرته وغورځاوه ^{۲۰} کله مو چې ډېرې ورځې لمړ او ستوري ونه لیدل او سخت طوفان پر مور راتلونکې ؤ نو مور ته د ژغورنې هېڅ ډول هیله او امېد پاتې نشو ^{۲۱} لکه څرنګه چې هغوی له ډېرو ورځو څخه اوږي وو نو پولس د هغوی په منځ کې ودرېد او وپې ویل: ای خلکو! تاسو باید له کریت څخه د سفر نه کولو په هکله زما خبره منلې وای او پدې توګه به له زیان لیدو نه ساتل شوي وای ^{۲۲} او اوس هم تاسو ته نصیحت کوم چې زړونه مه بایلئ، پتاسو کې یو تن به هم خپل ژوند له لاسه ورنکړي خو بېرې به غرقه شي ^{۲۳} ځکه چې بیکه د هغه خدای چې زه د هغه یم او د هغه عبادت کوم یوه فرېسته ما ته رابنکاره شوه ^{۲۴} او وپې ویل: ای پولسه! مه وپېرېره، ته باید د قیصر پروراندي ودرېرې او خدای لتا سره ستا د سفر د ټولو ملګرو ذمه واري کړې ده ^{۲۵} نو ای خلکو! حوصله وساتئ، ځکه چې زه ایمان لرم لکه څرنګه چې ما ته ویل شوي هماغه شان به وشي ^{۲۶} خو مور به خامخا د یوې جزیرې پغاړه وغورځول شو ^{۲۷} او کله چې څوارلسمه شپه شوه او مور لا د آدرې په بحر کې په بېرې کې یو لور او بل لور ته روان وو نو په نیمه شپه کې بېرې چلوونکو کمان وکړ چې وچه نږدی ده ^{۲۸} نو کله چې هغوی اندازه واخیسته نو ژوروالی یې څلوېښت متره تخمین کړ او لږ وخت وروسته یې چې کله اندازه وکړه نو دېرش متره ؤ ^{۲۹} هغوی وپېرېدل چې بېرې له ګټانو سره ونه لږېږي نو پدې

هيله يې د بېړۍ د شا له لوري څلور لنگرونه واچول او دسهار کېدو لپاره يې دعا وکړه.^{۳۰} خو بېړۍ چلوونکو تکل درلود تر څو وتبتي او پدې پلمه چې گواکې د بېړۍ له څوکۍ څخه لنگرونه اچوي وره کشتۍ يې بحر ته وغورځوله.^{۳۱} نو پولس افسر او عسکرو ته وويل: که چېرې دوی په بېړۍ کې پاتې نشي نو زموږ ژغورنه ناشونی ده.^{۳۲} نو هماغه وخت عسکرو د وره کشتۍ پرې غوڅ کړل ترڅو وغورځېږي.^{۳۳} کله چې ورځ نږدې شوه نو پولس له ټولو څخه وغوښتل ترڅو څه وخورې او ويې ويل: نن څوارلسمه ورځ ده چې انتظار مو وېستلی، څه مو خوړلي نه دي او اوږي ياست.^{۳۴} نو زما غوښتنه دا ده چې خوراک وکړئ ترڅو وژغورل شئ او پتاسو کې به دهېچا د سر يو وېښته هم کم نشي.^{۳۵} لدې وېنا وروسته هغه د ټولو په مخکې ډوډۍ واخيسته، د خدای شکر يې وويست، ماته يې کړه او په خوراک يې پېل وکړ.^{۳۶} د ټولو زړونه ځواکمن شول او ډوډۍ يې وخوړه.^{۳۷} په بېړۍ کې زموږ د ټولو شمېره دوه سوه او شپږ اويا تنه وو.^{۳۸} کله چې په خوراک ماره شول نو غنم يې په بحر کې وغورځول ترڅو بېړۍ سپکه شي.^{۳۹} بيا کله چې ورځ شوه نو مخکه يې ونه پېژندله خو يو خليج يې وليد چې غاړه يې لرله نو مشوره يې وکړه، که چېرې امکان ولري نو بېړۍ به هلته وخېژوو.^{۴۰} نو د لنگرونو پرې يې غوڅ کړل او بحر ته يې وغورځول، د مانو پرې يې هم خلاص کړل، بادبان يې د باد پر مخ

پرانيسټ او د ساحل په لور روان شول^{۴۱} خو بېړۍ يو شېرلن ځای ته ورسېده، د بېړۍ څوکه ولگېده او ونېسته او وروستۍ برخه يې د څپود زور له امله ماته شوه^{۴۲} هغه وخت عسکرو تکل وکړ چې بنديان ووژني ترڅو څوک په لامبو وهلو سره ونه تېښتي^{۴۳} خو افسر چې غوښتل پولس آزاد کړي هغوی يې لدې ارادې څخه منع کړل او ويې ويل: هرڅوک چې په لامبو وهلو پوهېږي نو لومړی دی بحر ته ودانگي او ځان دې وچې ته ورسوي^{۴۴} او نور به ورپسې ځينې پرتختو او ځينې د بېړۍ پرتوتو ورځي او پدې ډول ټول په سلامتۍ سره وچې ته ورسېدل.

اته ويشتمه برخه

پولس په مالټا کې

۱ او کله چې مور په خيريت سره هلته ورسېدو نو پوه شوو چې د جزيرې نوم مالټا دی^۲ او د جزيرې اوسېدونکو زمور ډېر درناوی وکړ ځکه چې باران شروع شوی ؤ او سخته يخني وه، هغوی مور ته اور بل کړ او مور يې ومنلو^۳ لکه څرنگه چې پولس يو څه لرگي را ټول کړي وو او غوښتل يې چې په اور يې کېږدي نو د گرمېست له امله يو زهري مار را ووت او د هغه په لاس ونېسته^۴ او کله چې د جزيرې اوسېدونکو د هغه له لاس څخه مار تاو شوی او ځورند

وليد نو يو بل ته يې وويل: بې شکه چې دغه سړی قاتل دی او سره لدې چې ځان يې له بحر څخه وژغوره، خو د خدای عدل به هغه ژوندي اوسېدو ته پرېښېږي^۵ نو هغه مار يې په اور کې وغورځاوه او هېڅ زيان يې ونه ليد^۶ نو هغوی انتظار کاوه چې يا به هغه وپرسېږي او يابه ناخاپه ولوېږي او مړ شي، خو ويې ليدل چې هغه ته هېڅ ډول زيان ونه رسېد، نو هغوی خپل خيال بدل کړ او ويې ويل چې دا کوم خدای دی^۷ او په هغه سيمه کې د جزيرې د مالک پوبليوس مخکې او جايداد ؤ، هغه مور خپل کور ته وغوښتو او درې ورځې يې په درناوي سره ميلمستيا راکړه^۸ او داسې وشول چې د پوبليوس پلار د تبې او اسهال په ناروغۍ اخته پروت ؤ، نو پولس د هغه خوا ته ورغی، پر هغه يې لاس کيښود او روغتيا يې ورکړه^۹ او کله چې دا کار وشو نو د جزيرې ټول ناروغان راغلل او روغتيا يې و موندله^{۱۰} او هغوی زمور ډېر درناوی وکړ او کله چې روانيدو نو، هغه څه چې لازم ؤ زمور لپاره يې حاضر کړل.

پولس په روم کې

^{۱۱} او له درې مياشتو وروسته مور په هغې بېړۍ کې روان شو چې ژمی يې په جزيره کې تېرکړی ؤ، دغه بېړۍ دسکندريې وه چې په مخامخ څوکه يې د دوو معبودانو نخبني جوړې شوې وې^{۱۲} مور په سرکيوس ښار کې راکوز شو او هلته درې ورځې تم شو^{۱۳} بيا له

هغې ځايه را تېر شو او ريگيون ته ورسېدو او له يوى ورځې وروسته سويلي باد راواوت او په دويمه ورځ پوتېلي بندرته ورسېدو^{۱۴} هلته مو وروڼه وموندل او د هغوى د غوښتنې په اساس اووه ورځې پاتې شو او پدې ډول روم ته ورسېدو^{۱۵} او کله چې د هغې ځاى وروڼه زمور څخه خبرشول نو تر ايبپوس او دريو سرايونو پورې زمور هرکلي ته راغلل، کله چې پولس هغوى وليدل نو د خداى شکر يې وويست او زړه يې ځواکمن شو^{۱۶} او کله چې مور روم ته ورننوتو نو پولس ته د يواځې اوسېدو اجازه ورکړل شوه او يو عسکر د هغه د څوکيدارۍ لپاره وټاکل شو^{۱۷} درې ورځې وروسته پولس د يهودو مشران راوبلل او کله چې راټول شول نو ورته يې وويل: اى خوږو وروڼو! سره لدې چې ما د خپل قام او نيکونو د دودونو پر خلاف هېڅ ډول عمل نه دى کړى خو بيا هم زه په اورشليم کې وتړل شوم او د روميانو لاسونو ته يې وسپارلم^{۱۸} او کله چې له پلټنې وروسته زما د اعدامولو هېڅ وجه ونه موندل شوه نو روميانو غوښتل چې ما خوشې کړي^{۱۹} خو کله چې يهودو ونه منله نو لاچار خپله دعوى مې قيصر ته راوړه نه ددې لپاره چې له خپل قام څخه شکايت وکړم^{۲۰} نو لدې کبله مې اوس وغوښتل چې تاسو سره ووينم او خبرې درسره وکړم ځکه چې د اسرئيلو د امېد په موخه په دې زنځير تړل شوى يم^{۲۱} نو هغه ته يې وويل: مور ته ستا په هکله له يهوديې څخه هېڅ ډول

ليک ندى راغلى او کوم ورونه چې له هغه ځايه راغلي ستا په هکله
 يې هېڅ ډول بده خبره نده کړې^{۲۲} خو غوره مو وکتله چې لتا څخه
 ستا مقصد واورو، ځکه مور ته معلومه ده چې دې ډلى ته په
 هرځای کې بد وايي^{۲۳} او کله يې چې د هغه لپاره ورځ وټاکله نو ډېر
 به د هغه کور ته راتلل، هغوى ته يې له سهاره ترماښامه د خداى
 پاچاهي بيانوله او دغه گواهي يې ورکوله او دا کوښښ يې کاوه چې
 د موسى د تورات او د انبياوله صحيفو دواړو نه هغوى د عيسى
 په هکله قائل کړي^{۲۴} نو ځينو د هغه په خبرو ايمان راوړ او ځينو
 ايمان را نه وړ^{۲۵} يو له بل سره بحثونه کول او له هغه څخه بېل
 شول، وروسته له هغې چې پولس ورته دا خبره وکړه: سپېڅلى روح
 د اشعيا نبي پوسيله زمور نیکونو ته څومره ښه ويلي وو چې^{۲۶} دې
 خلکو ته ورشه او ورته ووايه چې، تاسو به خامخا واورئ خو پوه
 به نشئ او په رېښتيا چې وبه گورئ خو درک به نکړئ^{۲۷} ځکه چې
 د دې خلکو زړه سخت شوى دى او په درندو غوږونو اوږي او
 سترگې يې پټې کړي، گواکې چې په سترگو وويني، په غوږونو واورې،
 په زړه پوه شي او را وگرځي ترڅو هغوى ته روغتيا ورکړم^{۲۸} نو
 تاسو ته دې مالومه وي چې د خداى ژغورنه غېر يهودو ته رالېږل
 کېږي او هغوى به يې واورې^{۲۹} او کله يې چې دا وويل نو يهوديان
 لاړل او يو له بل سره يې ډېر بحثونه وکړل^{۳۰} او پولس دوه کاله په
 خپل لکنښت اوسېده او هرڅوک چې ورته راتلو، نو هغه يې منلو

۳۱ د خدای د پاچاهی موعظه یې کوله، په بشپړه زړورتیا او پرته له کوم بندیز یې د مالک عیسی مسیح په هکله تعلیم ورکاوه.





د لغتونو فهرست

انجيل: د يشوع مسيح خور زيری

بلعزبول: د پېريانو مشر

پرکاله: گنگس کېدل

تعميد غسل: په اوبو کې غوټه کول يو مسيحي خپل ايمان دنورو په وړاندې اظهارکوي او دتوبې نڅېنه ده.

تلپاتې ژوندون: روحاني ژوندون دی چې پایله نلري، په يشوع مسيح باندې دایمان په راوړلو سره تلپاتې ژوندون هم پیلېږي.

تومنه: خمير مایه، هغه مواد چې اوړو کې کېږي تر څو اوړه د پخېدو لپاره چمتو شي.

تیندک: په تېگه باندې پښه بندېدل تکان خوړل

تېرلن: هغه ځمکه چې تېره لري

تېکې: دتورې پوښ

جرمي لوحه: د روميانو په پاچاهي کې کله چې به يو انسان
په مرگ محکوم شو نو پر صليب (دار) به يې خېژاوه او
د هغه د سر لپاسه به يې يوه لوحه ليکله چې دهغه
سړی جرم به ليکل شوی و.

خالی ورځ: شنبې ورځ د سبت ورځ هم ورته وايي، په هر
مذهب کې يوه ورځ د استراحت لپاره وي، خالی يا سبت
د يهودو د رخصتی ورځ ده.

دخدای پاچاهي: يو ځانگړي ځای ته اشاره نده، هغه
روحاني پادشاهي ده چې خدای په اقتدار سره حکومت
کوي او هلته فرشتې او انسانان د خدای ستاينه کوي
او دهغه اطاعت کوي.

د خدای زوی: اسراييل د خدای زامن بلل کېدل، همدغه
رازعيسى مسيح هم د خدای زوی بلل کېږي، مور هم
د خدای زامن يو او هغه زمور آسماني پلار دی خو په
جسماني لحاظ نه بلکې په روحاني لحاظ، ځکه خدای
يو دی او هېڅ شريک نه لري، دا دمسيحيانو عقیده
ده.

د وعدې صندوق: دلرګي هغه صندوق چې موسی دخدای په امر جوړ کړی ؤ او سره زر پرې کار شوي وو، پدغه صندوق کې دتیکې هغه دوه لوحې اېښودل شوې وې چې خدای موسی ته ورکړې وې او دشریعت لس حکمونه پرې لیکل شوي وو او د کفارې په ورځ به د قربانی وینه پرې شیندل کېده.

دورمه: نی

رتنه: سرزنش

رسول: رسول په عبراني ژبه کې هغه چا ته ویل کېږي چې ځانګړی پیغام ورسوي. رسول هغه څوک دی چې د عیسی مسیح لخوا د انجیل خور پیغام د رسولو لپاره غوره شوی وي لکه د هغه ډولس شاکردان او پولس. روح القدس: سپېڅلی روح یانې خپله خدای ځکه خدای روح دی.

زندۍ: په غاړه کې رسی اچول او له جګ ځای څخه راخپول (غرغره)

زیردون: د ماشوم د زیرېدو وخت

سپېڅلی کور: داسراييلو مرکزي عبادتځای چې په اورشلیم
یا بیت المقدس کې موقعیت لري او په لومړي ځل د
سليمان نبي لخوا د خدای په امر جوړ شوی ؤ،
همدغه د قربانی او کفارې ورکولو یواځیني ځای ؤ، دا
سپېڅلی کور په ۷۰ میلادي کال کې د روم امپراطوری
لخوا ويجاړ شو او بیا تر اوسه ودان نشو.

سنهیدرن: د یهودو د قام لویه جرگه وه چې اویا غړي یې
درلودل او د مذهبي مشرانو مشر به دهغه مشرتوب
کاوه.

شریعت: هغه احکام دي چې خدای موسی پیغمبر ته
دخلکو هدایت او لارښوونې لپاره ورکړل، او یوه مهمه
برخه یې دخدای لس فرمانونه دي چې د تیکو پر لוחو
لیکل شوي وو، شریعت د لسو فرمانونو پرته له شپږ
سوو ډېر نور احکام هم لري.

صدوقیان: د یهودو یوه مهمه مذهبي فرقه وه چې، د
قیامت په ورځ او په هغه ورځ د انسانانو په بیا راژوندي
کېدو یې باور نه درلود.

فريسيان: د يهودو يوه مذهبي فرقه وه چې مانا يې بېل
شوی دی، هغوی د قیامت په ورځ او د انسان په بیا
راژوندي کېدو باور درلود او د شریعت په عملي کولو
کې کلک خلک وو

فسحې اختر: دا هغه اختر ده چې د اسراییل قام يې د
پسرلي له پېل څخه دوه اونۍ وروسته په مصر کې له
غلامۍ څخه د خپلو نیکونو د خلاصون په خوشالی کې
لمانځي.

قدس الاقداس: تر ټولو پاک ځای دا د سپېڅلي کور دننه
برخه کې یو خاص ځای ؤ چې د وعدې صندوق پکې
کېښودل شوی ؤ چې یواځې د مذهبي مشرانو مشر
کولای شول په کال کې یوځل د کفارې ورکولو لپاره
ورننځي

کلیسا: تعمیر یا خاص ځای ته نه ویل کېږي، بلکې هر هغه
ځای کې چې مسیحیان د خدای دستایني او عبادت لپاره
راتولېږي هغه کلیسا ده، او هغه تعمیر ونه چې د کلیسا
په نامه یادېږي هغه یوازې یو تعمیر دی چې مسیحیان
د عبادت لپاره هلته سره راتولېږي

کُنجیانی: کیلی گانی چي قفل پري خلاصه پري

کندر: بیکاره کوته (اتاق) چي وران شوی وي

کنیسه: د یهودو د عبادت حای چي په هره سیمه کي وي،

په انگلیسي ژبه کي ورته سنیا گوک وایي

گتپان: غتي تېکي

لوبان: د عطرو نوم

مذهبي مشر: په ساده الفاظو کي ملا یا آخند ته ويل

کپري، دغه مذهبي مشران د موسی د ورور هارون له

نسل څخه وو چي په بیت المقدس کي د سپېڅلي

کورمنتظمين وو، د قربانی وړاندې کولو او نورو مذهبي

خدمتونو د ترسره کولو مسئولیت يې درلود، لومړنی

مذهبي مشر د موسی ورور هارون ؤ.

مذهبي مشرانو مشر: د ټولو مذهبي مشرانو مشر و
(د ټولو ملايانو مشر)، هغه به د يهودو د لويې جرگې
سنهيدرن مشري هم په غاړه درلوده او كال كې به
يوځل د سپېڅلي كور قدس الاقداس ته دننه كېده
ترڅو د ځان او خلكو د گناهونو د كفارې په موخه
هله ته د قربانۍ وینه وشيندي.

هميانۍ: هغه كمر بند چې پيسې او نور قيمتي شيان پكې
كېښودل كېږي
هوزينا: ثنا دې وي

هيروديس، پينټوس پيلاطوس: هيروديس د رومي
امپراطورۍ پاچا و، پينټوس پيلاطوس رومي والی و په
يهودو كې.

